

ਸੁਤੰਤਰਤਾ ਸੰਗਰਾਮ ਦੇ ਮਹਾਂ-ਨਾਇਕ ਨਾਮਧਾਰੀ ਸਤਿਗੁਰੂ ਬਾਬਾ ਰਾਮ ਸਿੰਘ ਜੀ (ਜੀਵਨ ਬਿਰਤਾਂਤ)

ਮਹਾਂ ਕਾਵਿ

ਕ੍ਰਿਤ :

ਸੰਤ ਸਿੰਘ ਸੋਹਲ 'ਨਿਗਰਾਨ ਪੰਜਾਬੀ ਸੱਥ ਸਰਹਿੰਦ' ਲਾਂਬੜਾ
ਸਾਹਿਬ ਕਲੋਨੀ (ਸੋਹਲ ਹਾਊਸ)
ਸਾਨੀ ਪੁਰ ਰੋਡ ਸਰਹਿੰਦ-140406
ਜ਼ਿਲ੍ਹਾ ਫਤਹਿਗੜ੍ਹ ਸਾਹਿਬ (ਪੰਜਾਬ), ਭਾਰਤ
ਮੋਬਾਈਲ ਨੰ. 93166-25738

Email : sohalsirhind0047@gmail.com

ਪਹਿਲੀ ਵਾਰ: ਸਿਤੰਬਰ 2023
ਕੀਮਤ: 270 ₹

ਵਿਸ਼ੇਸ਼ ਸਹਿਯੋਗ
ਨਾਮਧਾਰੀ ਦਰਬਾਰ, ਸ੍ਰੀ ਭੈਣੀ ਸਾਹਿਬ
ਲੁਧਿਆਣਾ, ਪੰਜਾਬ।

ਪ੍ਰਕਾਸ਼ਕ:
ਪੰਜ ਨਦੀ ਪ੍ਰਕਾਸ਼ਨ
ਲਾਂਬੜਾ-ਜਲੰਧਰ।

ਪੁਸਤਕ ਮਿਲਣ ਦਾ ਪਤਾ

ਡਾ. ਨਿਰਮਲ ਸਿੰਘ

ਸੇਵਾਦਰ, ਪੰਜਾਬੀ ਸੱਥ
ਲਾਂਬੜਾ, ਜਲੰਧਰ, ਪੰਜਾਬ-ਭਾਰਤ
ਫੋਨ: 0181-2791036

ਮੋਤਾ ਸਿੰਘ ਸਰਾਏ

11 Queens Road
Walsall, West Midlands
WS5 3NF U.K
Phone: +44 785 075 0109
Email: singh_m_sarai@hotmail.com

ਪਿ੍ਰੀ ਕੁਲਵਿੰਦਰ ਸਿੰਘ ਸਰਾਏ

ਮੰਜਕੀ ਪੰਜਾਬੀ ਸੱਥ, ਭੰਗਾਲਾ
ਜਲੰਧਰ, ਪੰਜਾਬ-ਭਾਰਤ 144033
ਫੋਨ: 01826-275633, ਮੋਬਾਈਲ: 98141-60642
Email: kssarai@gmail.com



Balwinder Singh
2012-2013

ਅਜਾਦੀ ਸੰਗਰਾਮ ਦੇ ਮਹਾਂਨਾਇਕ ਬਾਬਾ ਰਾਮ ਸਿੰਘ ਜੀ

ਸਮਰਪਣ

ਮਿੱਟੀ ਵਤਨ ਦੀ ਲਾਈ ਜਿਨ੍ਹਾਂ ਚੁੰਮ ਮੱਥੇ,
ਕਰਾਂ ਸਿਜਦਾ ਉਨ੍ਹਾਂ ਪ੍ਰਣਾਮ ਲੋਕੇ।
ਖਾਤਰ ਵਤਨ ਲਈ ਚੜ੍ਹੇ ਜੋ ਸੂਲੀਆਂ 'ਤੇ,
ਹੱਸ ਪੀ ਗਏ ਸ਼ਹਾਦਤ ਜੋ ਜਾਮ ਲੋਕੇ।
ਤੋਪਾਂ ਮੌੜ ਨਾ ਸਕੀਆਂ ਇਰਾਦਿਆਂ ਨੂੰ,
ਕੀਤੇ ਜਬਰ ਹਕੂਮਤ ਤਮਾਮ ਲੋਕੇ।
ਰਹਿੰਦੀ ਦੁਨੀਆਂ ਤੀਕ ਹੋ ਗਏ ਅਮਰ ਨੇ ਉਹ,
ਰਹਿਣੇ ਸਫ਼ਾਂ ਵਿੱਚ ਗੁੰਜਦੇ ਨਾਮ ਲੋਕੇ।
(ਨਾਮਧਾਰੀ ਸ਼ਹੀਦਾਂ ਦੇ ਨਾਂ)



ਏਸ ਕਲਮ ਤੋਂ :-

ਗੀਤ ਗੁਲਜ਼ਾਰ.....	ਗੀਤ ਸੰਗ੍ਰਹਿ	੧੯੯੮
ਪ੍ਰੀਤ ਸੰਸਾਰ.....	ਗੀਤ ਸੰਗ੍ਰਹਿ	੨੦੦੧
ਗੀਤ ਮੇਰਾ ਸਿਰਨਾਵਾਂ.....	ਗੀਤ ਸੰਗ੍ਰਹਿ	੨੦੦੮
ਕਾਵਿ ਇਥਾਦਤ.....	ਕਾਵਿ ਸੰਗ੍ਰਹਿ	੨੦੧੧
ਨਾਂ ਮੇਰਾ ਮਨਰੂਪ.....	ਬਾਲ ਗੀਤ ਸੰਗ੍ਰਹਿ	੨੦੧੨
ਜਿੰਦੇ ਨੀ ਤੂੰ.....	ਗੀਤ ਸੰਗ੍ਰਹਿ	੨੦੧੫
ਨੈਣੀ ਝੀਲ.....	ਗਜ਼ਲ ਸੰਗ੍ਰਹਿ	੨੦੨੦
ਜੋਤੀ ਬਣ ਗਿਆ ਜੈਂਟਲ ਮੈਨ.....	ਬਾਲ ਗੀਤ ਸੰਗ੍ਰਹਿ	੨੦੨੦
ਘੁੰਮ ਨੀ ਭੰਬੀਰੀਏ.....	ਬਾਲ ਗੀਤ ਸੰਗ੍ਰਹਿ	੨੦੨੦

ਸਾਂਝੀਆਂ ਪੁਸਤਕਾਂ:- ਕਾਵਿ ਪੁਸਤਕਾਂ

੧. ਰਾਹਨੁਮਾ ਪਿਤਾ (ਸੰਪਾਦਕ) ਪਰਮਜੀਤ ਪਰਮ (ਮੋਹਾਲੀ)	੨੦੧੦
੨. ਡਾ. ਐਸ. ਤਰਸੇਮ ਸੰਘਰਸ਼ ਸਿਰਜਣਾ (ਸੰਪਾਦਕ) ਮਿੱਤਰ ਸੈਨ ਮੀਤ	੨੦੧੩
੩. ਕਲਮਾਂ ਦੇ ਸਿਰਨਾਮ-ਸ਼੍ਰੋਮਣੀ ਪੰਜਾਬੀ ਲਿਖਾਰੀ ਸਭਾ ਰਜਿ. ਪ੍ਰੀਤਮ ਲੁਧਿਆਣਵੀ	੨੦੧੫
੪. ਕਲਮ ਸ਼ਕਤੀ-ਪੰਜਾਬੀ ਸਾਹਿਤ ਸਭਾ ਰਜਿ. (ਪਟਿਆਲਾ)	੨੦੧੮
੫. ਚੂਹਾਂ ਦੇ ਕਸੀਦੇ-ਜ਼ਿਲ੍ਹਾ ਲਿਖਾਰੀ ਸਭਾ ਰਜਿ. ਫਤਹਿਗੜ੍ਹ ਸਾਹਿਬ	੨੦੧੯
੬. ਸਾਂਝ ਅਮੁੱਲੀ ਬੋਲੀ ਦੀ- ਸ਼ਾਹਮੁਖੀ ਤੇ ਗੁਰਮੁਖੀ ਸੰਪਾਦਕ ਅੰਮ੍ਰਿਤਪਾਲ ਸੈਦਾ	੨੦੨੧
੭. ਚੇਤਿਆਂ 'ਚ ਵਸਦੇ ਪਿੰਡ- ਜ਼ਿਲ੍ਹਾ ਲਿਖਾਰੀ ਸਭਾ ਰਜਿ. ਫਤਹਿਗੜ੍ਹ ਸਾਹਿਬ (ਵਾਰਤਕ)	੨੦੧੯

ਖੋਜੀ ਉਪਜੇ

ਸ. ਸੰਤ ਸਿੰਘ ਸੋਹਲ ਦੁਆਰਾ ਰਚਿਤ ਖੋਜ ਭਰਪੂਰ ਲਿਖਤ ‘ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ ਨਾਮਧਾਰੀ ਸਤਿਗੁਰੂ ਬਾਬਾ ਰਾਮ ਸਿੰਘ ਜੀ’ ਦੇ ਜੀਵਨ ਬਿਰਤਾਂਤ ਸਬੰਧੀ ਇਸ ਵਿਲੱਖਣ ਮਹਾਂ ਕਾਵਿ ਨੂੰ ਸ਼ਰਧਾ ਤੇ ਸਤਿਕਾਰ ਸਹਿਤ ਪੰਜਾਬੀ ਖੋਜਕਾਰੀ ਦਾ ਮੁੱਲਵਾਨ ਮੀਲ ਪੱਥਰ ਸਮਝਦੇ ਹਾਂ। ਸੋਹਲ ਹੋਰਾਂ ਨੂੰ ਪੰਜਾਬੀ ਮਾਂ ਬੋਲੀ, ਸਾਹਿਤ, ਇਤਿਹਾਸ, ਮਿਥਿਹਾਸ, ਸ਼ਬਦਾਵਲੀ, ਸਭਿਆਚਾਰ ਅਤੇ ਵਿਰਾਸਤ ਦੀ ਡੂੰਘੀ ਜਾਣਕਾਰੀ ਹੈ। ਉਨੀਵੀਂ ਸਦੀ ਦੇ ਅੱਧ ਵਿਚ ਸ਼ੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਪਿੱਛੋਂ ਚਾਨਕੀਆ ਨੀਤੀ ਦੀਆਂ ਚਾਲਾਂ ਕੁਚਾਲਾਂ ਨਾਲ ਲਾਹੌਰ ਦਰਬਾਰ ਤੇ ਫਰੰਗੀਆਂ ਨੇ ਕਬਜ਼ਾ ਕਰ ਲਿਆ। ਅਖੋਤੀ ਸਿੱਖੀ ਭੇਸ ਵਾਲੇ ਬਹੁਤੇ ਰਾਜੇ, ਰਜਵਾੜੇ ਗੋਰਿਆਂ ਦੇ ਝੋਲੀ ਚੁੱਕ ਤੇ ਟੁੱਕੜਬੋਚ ਸਾਬਤ ਹੋਏ। ਪੰਜਾਂ ਪਾਣੀਆਂ ਦੀ ਇਸ ਪਾਕ ਪਵਿੱਤਰ ਧਰਤੀ ‘ਤੇ ਮਰਜੀਵੜੇ ਮਾਵਾਂ ਦੇ ਪੁਤ ਭਾਈ ਮਹਾਰਾਜ ਸਿੰਘ ਅਤੇ ਬਾਬਾ ਰਾਮ ਸਿੰਘ ਮੈਦਾਨ ਵਿਚ ਨਿੱਤਰੇ। ਭਾਈ ਮਹਾਰਾਜ ਸਿੰਘ ਬਾਬਾ ਬੀਰ ਸਿੰਘ ਨੌਰੰਗਬਾਦੀ ਡੇਰਾ ਤਰਨ ਤਾਰਨ ਦੇ ਸੇਵਕ ਸਨ। ਬਾਬਾ ਬੀਰ ਸਿੰਘ ਜੀ ਦਾ ਖਾਲਸਾ ਰਾਜ ਵਿੱਚ ਬਹੁਤ ਸਨਮਾਨ ਸੀ। ਬਾਬਾ ਜੀ ਖਾਲਸਾ ਰਾਜ ਦੀ ਘਰੇਲੂ ਜੰਗ ਦਾ ਸ਼ਿਕਾਰ ਹੋ ਗਏ, ਤਾਂ ਖਾਲਸਾ ਰਾਜ ਦੇ ਪਤਨ ਉਪਰੰਤ ਮਹਾਰਾਜ ਸਿੰਘ ਉਹ ਪਹਿਲੇ ਵਤਨ ਪ੍ਰਸਤ ਸਨ, ਜਿਨ੍ਹਾਂ ਨੇ ਖਾਲਸਾ ਰਾਜ ਦੀ ਮੁੜ ਸਥਾਪਨਾ ਲਈ ਸੰਘਰਸ਼ ਸ਼ੁਰੂ ਕੀਤਾ ਅਤੇ ਨਾਮਧਾਰੀ ਸਤਿਗੁਰੂ ਬਾਬਾ ਰਾਮ ਸਿੰਘ ਜੀ ਖਾਲਸਾ ਫੌਜ ਦੇ ਉਹ ਸਿਪਾਹੀ ਸਨ, ਜਿਨ੍ਹਾਂ ਨੇ ਖਾਲਸਾ ਰਾਜ ਨੂੰ ਅੱਖੀਂ ਬਿਖਰਦਾ ਵੇਖਿਆ ਸੀ।

ਬਾਬਾ ਰਾਮ ਸਿੰਘ ਨੇ ਨਿੱਕੇ ਜਿਹੇ ਪਿੰਡ ਭੈਣੀ ਸਾਹਿਬ ਜ਼ਿਲ੍ਹਾ ਲੁਧਿਆਣਾ ਤੋਂ ਜਿਹੜਾ ਇਨਕਲਾਬ ਅਰੰਭਿਆ ਉਸ ਵਰਗੀ ਉਦਾਹਰਣ ਦੁਨੀਆਂ ਭਰ ਵਿਚ ਕਿਧਰੋਂ ਵੀ ਨਹੀਂ ਮਿਲਦੀ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਵੱਲੋਂ ਸ਼ੁਰੂ ਕੀਤੀ ਗੁਰਮਤਿ ਵਿਚਾਰਪਾਰਾ ਨੂੰ ਦਸ਼ਮੇਸ਼ ਗੁਰੂ ਗੋਬਿੰਦ ਸਿੰਘ ਜੀ ਨੇ ਜਿਹੜੀਆਂ ਸਿਖਰਾਂ ਤੀਕਰ ਪਹੁੰਚਾਇਆ ਸੀ। ਉਸ ਨੂੰ ਅੱਗੇ ਤੇਰਨ ਦੀ ਮੁਹਿੰਮ ਬਾਬਾ ਰਾਮ ਸਿੰਘ ਜੀ ਨੇ ਵਿੱਚੀ। ਮਾਨਵਤਾ ਦੇ ਯੁਗਾਂ ਲੰਮੇ ਇਤਿਹਾਸ ਤੇ ਨਜ਼ਰ ਮਾਰਿਆਂ ਇਹ ਤੱਥ ਸਾਫ਼ਸਟ ਹੋ ਜਾਂਦੇ ਹਨ ਕਿ ਜਦੋਂ ਕਦੀ ਵੀ ਤਵਾਰੀਖ ਦਾ ਰਥ ਮੋੜ ਕੱਟਦਾ ਹੈ ਤਾਂ ਇਤਿਹਾਸ ਦੀ ਸਿਰਜਣਾ ਖੁਦ-ਬ-ਖੁਦ ਹੀ ਹੋ ਜਾਂਦੀ ਹੈ। ਪੰਜਾਬ ਦੇ ਇਤਿਹਾਸ ਨਾਲ ਵੀ ਅਜਿਹਾ ਕੁਝ ਨਿਰੰਤਰ ਵਾਪਰਦਾ ਹੀ ਰਿਹਾ ਹੈ। ਮੁਗਲਾਂ ਦੇ ਹਮਲਿਆਂ ਦੇ ਚਸ਼ਮਦੀਦ ਗਵਾਹ ਸ੍ਰੀ ਗੁਰੂ ਨਾਨਕ ਦੇਵ ਜੀ ਵੱਲੋਂ ਰਚੀ ਬਾਬਰ ਬਾਣੀ ਵਿੱਚੋਂ ਵੀ ਇਸ ਸਚਾਈ ਦੀ ਪੁਸ਼ਟੀ ਹੋ ਜਾਂਦੀ ਹੈ।

ਬਾਬਰਕਿਆਂ ਦੇ ਜ਼ੁਲਮ ਸਿਤਮ, ਅੰਨ੍ਹੇ ਮਜ਼ਬੀ ਜਨੂੰਨ ਅਤੇ ਬਾਬੇਕਿਆਂ ਦੇ ਸਰਬੱਤ ਦੇ ਭਲੇ ਵਾਲੇ ਫਲਸਫੇ ਦਾ ਬਿਰਤਾਂਤ ਹੀ ਸਾਡੀ ਤਵਾਰੀਖ ਦੇ ਨੈਣ ਨਕਸ ਘੜਦਾ ਹੈ।

ਬਾਬਾ ਰਾਮ ਸਿੰਘ ਜੀ ਨੇ ਧਰਮ ਕਰਮ ਦੇ ਖੇਤਰ ਵਿਚ ਮਾਰੇ ਮਾਅਰਕਿਆਂ ਦੇ ਨਾਲੋ

ਨਾਲ ਸਮਾਜਿਕ ਅਤੇ ਰਾਜਨੀਤਕ ਖੇਤਰਾਂ ਵਿਚ ਅਸਲੋਂ ਇਤਿਹਾਸਕ ਤੇ ਨਵੇਂ ਨਵੇਕਲੇ ਕਾਰਜ ਵਾਤਾਵਰਣ ਨੂੰ ਬਚਾਉਣ ਤੇ ਅਨੰਤ ਕੁਦਰਤ ਨਾਲ ਇਕ ਸੁਰ ਹੋ ਕੇ ਪ੍ਰਦੂਸ਼ਨ ਮੁਕਤੀ ਦੀ ਲਹਿਰ ਦਾ ਮੁੱਢ ਬੰਨਿਆ। ਗੁਰਮਤਿ ਫਲਸਫੇ ਦੀ ਅਨੁਸਾਰੀ ਇਸ ਲਹਿਰ ਨੂੰ ਹਰ ਪੱਖੋਂ ਵਿਚਾਰਨ ਪਿੱਛੋਂ ਬਾਬਾ ਰਾਮ ਸਿੰਘ ਜੀ ਦੀ ਘਾਲਣਾ ਨੂੰ ਪਾਠਕਾਂ ਦੀ ਪਰਿਆ ਸਨਮੁੱਖ ਪੇਸ਼ ਕਰਨ ਦਾ ਜਿਹੜਾ ਮੁੱਲਵਾਨ ਕਾਰਜ ਸ. ਸੰਤ ਸਿੰਘ ਸੋਹਲ ਨੇ ਕੀਤਾ ਹੈ ਉਹਦੇ ਲਈ ਅਸੀਂ ਕੁੱਲ ਆਲਮ ਦੀਆਂ ਸੱਥਾਂ ਵਾਲੇ ਦਿਲਾਂ ਦੀਆਂ ਡੁੱਘਾਈਆਂ ਤੋਂ ਇਨ੍ਹਾਂ ਦੇ ਬੇਹੱਦ ਸੁਕਰਗੁਜਾਰ ਹਾਂ।

ਮੇਤਾ ਸਿੰਘ ਸਰਾਏ
ਸੰਚਾਲਕ ਯੂਰਪੀ ਪੰਜਾਬੀ ਸੱਥ
ਵਾਲਸਾਲ-ਯੂ. ਕੇ

ਡਾ. ਨਿਰਮਲ ਸਿੰਘ
ਸੇਵਾਦਾਰ ਪੰਜਾਬੀ ਸੱਥ
ਲਾਂਬੜਾ-ਜਲੰਧਰ

ਵੱਡਮੁੱਲੇ ਇਤਿਹਾਸਕ ਮਹਾਂਕਾਵਿ ਦਾ ਹਾਰਦਿਕ ਅਭਿਨੰਦਨ

ਸੰਤ ਸਿੰਘ ਸੋਹਲ ਕਵਿਤਾ, ਗੀਤ, ਗਜ਼ਲ, ਛੰਦਾ-ਬੰਦੀ ਅਤੇ ਪਿੰਗਲ ਵਰਗੀਆਂ ਵਿਧਾਵਾਂ ਦੇ ਧਨੀ ਹਨ। ਜਿਸਦੀ ਜਾਣਕਾਰੀ ਹਥਲੇ ਮਹਾਂਕਾਵਿ ਤੋਂ ਇਲਾਵਾ ਉਨ੍ਹਾਂ ਦੇ ਗੀਤ, ਗਜ਼ਲ, ਬਾਲ ਸਾਹਿਤ ਦੇ ਪਹਿਲਾਂ ਛਪ ਚੁੱਕੇ ਨੌਂ ਕਾਵਿ ਸੰਗ੍ਰਹਿਆਂ ਦੇ ਕਿਸੇ ਵੀ ਪੰਨੇ ਨੂੰ ਪੜ੍ਹ ਕੇ ਪ੍ਰਤੱਖ ਹੋ ਜਾਂਦੀ ਹੈ। ਸੰਤ ਸਿੰਘ ਸੋਹਲ ਸ਼ਬਦੇ ਕਦਮ ਪੁੱਲਦੇ ਲਗਾਤਾਰ ਆਪਣੀ ਸਫਲਤਾ ਦੀ ਮੰਜ਼ਿਲ ਵੱਲ ਵਧ ਰਹੇ ਹਨ। ‘ਸੁਤੰਤਰਤਾ ਸੰਗਰਾਮ ਦੇ ਮਹਾਂਨਾਇਕ’ ਸੰਤ ਸਿੰਘ ਸੋਹਲ ਦਾ ਪਲੇਠਾ ਇਤਿਹਾਸਕ ਮਹਾਂਕਾਵਿ ਹੈ, ਇਸ ਮਹਾਂਕਾਵਿ ਵਿੱਚ ਖਾਲਸਾ ਰਾਜ ਦੇ ਚਲੇ ਜਾਣ ਅਤੇ ਭਾਰਤ ਅੰਗਰੇਜ਼ ਬਸਤੀਵਾਦੀਆਂ ਦੇ ਗੁਲਾਮ ਹੋ ਜਾਣ ਤੋਂ ਬਾਅਦ ਦੇਸ਼ ਦੀ ਆਜ਼ਾਦੀ ਲਈ ਪੰਜਾਬ ਦੀ ਧਰਤੀ ਤੋਂ ਅੰਗਰੇਜ਼ ਹਕੂਮਤ ਵਿਰੁੱਧ ਉਭਰੀ ਪਹਿਲੀ ਵਿਸ਼ਾਲ ਲੋਕ ਲਹਿਰ ‘ਕੁਕਾ ਸੰਗਰਾਮ’ ਦੀ ਗਾਥਾ ਹੈ। ਇਸ ਮਹਾਂਕਾਵਿ ਦੇ ਮਹਾਂਨਾਇਕ ਕੁਕਾ ਸੰਗਰਾਮ ਦੇ ਮੌਢੀ ਗੁਰੂ ਰਾਮ ਸਿੰਘ ਹਨ। ਸੰਤ ਸਿੰਘ ਦਾ ਇਹ ਮਹਾਂਕਾਵਿ ਨਿਰਾ ਇਤਿਹਾਸਕ ਹੀ ਨਹੀਂ ਸਗੋਂ ਧਾਰਮਿਕ, ਸਮਾਜਿਕ, ਸੱਭਿਆਚਾਰਕ, ਦੇਸ਼ ਪ੍ਰੇਮ, ਸ਼ਾਕਾਦਾਰੀ ਪ੍ਰਣਾਲੀ ਅਤੇ ਫਰਜ਼ਾਂ ਦੀ ਮਹੱਤਤਾ ਦਰਸਾਉਂਦਾ ਸਾਹਿਤਕ ਵੰਨਰੀਆਂ ਨਾਲ ਲਬਾ ਲਬ ਦਸਤਾਵੇਜ਼ ਹੈ।

ਸੰਤ ਸਿੰਘ ਸੋਹਲ ਨਾਲ ਅੱਜ ਮੇਰੀ ਕੋਈ ਜਾਣ ਪਹਿਚਾਣ ਨਹੀਂ ਸੀ ਹੋਣੀ ਅਤੇ ਨਾ ਹੀ ਇਹ ਮਹਾਂਕਾਵਿ ਸਾਡੇ ਹੱਥਾਂ ਵਿੱਚ ਹੋਣਾ ਸੀ, ਜੇਕਰ ਪੰਜਾਬੀ ਸੱਥ ਦੇ ਪਿਤਾਮਾ ਡਾ. ਨਿਰਮਲ ਸਿੰਘ ਲਾਂਬੜਾ ਜੀ ਨੇ ਪੰਜਾਬੀ ਸੱਥ ਦੇ ਇਹ ਬੋਹੜ ਨੂੰ ਬੋਇਆ ਨਾ ਹੁੰਦਾ ਜਾਂ ਪੰਜਾਬੀ ਸੱਥ ਦੇ ਵਿਸ਼ਵ ਪੱਧਰੀ ਇੱਕ ਵਿਸ਼ਾਲ ਮੰਚ ਦੀ ਸਿਰਜਨਾ ਨਾ ਕੀਤੀ ਹੁੰਦੀ। ਪੰਜਾਬੀ ਸੱਥ ਸ਼ਬਦ ਸਾਡੀਆਂ ਪੁਰਾਤਨ ਪਰੰਪਰਾਵਾਂ, ਪੁਰਾਤਨ ਫਲਸਫੇ, ਇਤਿਹਾਸ, ਸੱਭਿਆਚਾਰ ਅਤੇ ਮਨੁੱਖਤਾ ਦੀਆਂ ਜੜ੍ਹਾਂ ਨਾਲ ਜੁੜਿਆ ਹੋਇਆ ਪਿਆਰਾ ਸ਼ਬਦ ਹੈ। ਜੁਗਾਂ-ਜੁਗਾਂਤਰਾਂ ਤੋਂ ਪਿੰਡਾਂ ਵਿੱਚ ਜੁੜਦੀਆਂ ਸੱਥਾਂ ਦੀ ਸਹਿਜਤਾ ਅਤੇ ਵਿਕਾਸ ਤੋਂ ਸੇਧ ਲੈਂਦਿਆਂ ਡਾ. ਨਿਰਮਲ ਸਿੰਘ ਜੀ ਨੇ ਪੰਜਾਬੀ ਸੱਥ ਦੇ ਸੰਸਾਰ ਪੱਧਰੀ ਮੰਚ ਦੀ ਇੱਕ ਅਜਿਹੀ ਸਥਾਪਨਾ ਕੀਤੀ ਕਿ ਅੱਜ ਡਾ. ਨਿਰਮਲ ਸਿੰਘ ਅਤੇ ਅੰਤਰ-ਰਾਸ਼ਟਰੀ ਪੱਧਰ ਤੇ ਕਾਰਜ ਕਰ ਰਹੇ ਪ੍ਰੇ. ਮੌਤਾ ਸਿੰਘ ਸਰਾਏ ਯੂ. ਕੇ. ਦੀ ਅਗਵਾਈ ਵਿੱਚ ਪੰਜਾਬੀ ਸੱਥ ਦੇ ਬੋਹੜ ਦੀਆਂ ਜੜ੍ਹਾਂ ਦੁਨੀਆਂ ਪੱਧਰ ਤੇ ਧੂਰ ਧਰਾਤਲ ਤੱਕ ਫੈਲ ਚੁੱਕੀਆਂ ਹਨ। ਬੋਹੜ ਦੇ ਠੋਸ ਟਾਹਣੇ ਮਾਡੇ, ਮਾਲਵੇ, ਦੁਆਬੇ, ਪੁਆਧ, ਪੱਠੋਹਾਰ, ਲੱਖੀ ਜੰਗਲ, ਰਿਆੜਕੀ, ਮੰਜਕੀ, ਢਾਹਾ, ਦੋਨਾ ਤੋਂ ਹੁੰਦੇ ਹੋਏ ਇੰਗਲੈਂਡ, ਅਮਰੀਕਾ, ਆਸਟ੍ਰੇਲੀਆ, ਕੈਨੇਡਾ, ਜਰਮਨੀ, ਪਾਕਿਸਤਾਨ ਅਤੇ ਅਰਬ ਦੇਸ਼ਾਂ ਵਿੱਚ ਪਹੁੰਚ ਕੇ ਮਾਂ ਬੋਲੀ ਪੰਜਾਬੀ ਦੀਆਂ ਠੰਢੀਆਂ-ਮਿੱਠੀਆਂ ਛਾਵਾਂ ਬਖੇਰ ਰਹੇ ਹਨ। ਪੰਜਾਬੀ ਸੱਥ ਕੋਈ ਸਾਹਿਤ ਸਭਾ ਨਹੀਂ, ਕੋਈ ਸਮਾਜਿਕ ਜਥੇਬੰਦੀ ਨਹੀਂ, ਕੋਈ ਰਾਜਨੀਤਿਕ ਦਲ ਨਹੀਂ, ਇਹ ਪੰਜਾਬੀ ਮਾਂ ਬੋਲੀ, ਮਾਂ ਧਰਤੀ, ਵਾਤਾਵਰਨ, ਪਾਣੀ, ਆਪਣੀ ਅਮੀਰ

ਵਿਰਾਸਤ, ਆਪਣੇ ਸੱਭਿਆਚਾਰ ਅਤੇ ਆਪਣੀਆਂ ਪੁਸਤੈਨੀ ਜੜ੍ਹਾਂ ਨਾਲ ਜੁੜਨ ਲਈ ਯਤਨਾਂ ਵਿੱਚ ਮਸਰੂਫ ਇੱਕ ਸਰਗਰਮ ਸਮੂਹ ਹੈ। ਪੰਜਾਬੀ ਸੱਥ ਦੀਆਂ ਸੰਸਾਰ ਵਿੱਚ ਪ੨ ਇਕਾਈਆਂ ਹਨ। ਇਹਨਾਂ ਇਕਾਈਆਂ ਦੇ ਸੇਵਾਦਾਰ ਆਪਣੇ ਆਪਣੇ ਇਲਾਕਿਆਂ ਵਿੱਚ ਪੰਜਾਬੀ, ਪੰਜਾਬੀਅਤ ਲਈ ਆਪਣੇ ਕਾਰਜਾਂ ਵਿੱਚ ਮਘਨ ਹਨ। ਪੰਜਾਬੀ ਸੱਥ ਦਾ ਆਪਣਾ ਪੰਜ ਨਦੀ ਪ੍ਰਕਾਸ਼ਨ ਹੈ। ਪੰਜਾਬੀ ਸੱਥ ਨੇ ਹੁਣ ਤੱਕ ਖੋਜਾਂ, ਸਫਰਨਾਮੇ, ਕਿੱਸੇ, ਕਾਵਿ ਸੰਗ੍ਰਹਿ, ਗੁਰਮਤਿ, ਗੁਰਸਿੱਖੀ, ਗੁਰਬਾਣੀ, ਰਹਿਤ ਮਿਰਜਾਦਾ, ਪਹਿਰਾਵੇ, ਸਮਾਜਿਕ ਬੁਰਾਈਆਂ ਵਿਰੁੱਧ ਉਸਾਰੂ ਸਾਹਿਤ ਦੀਆਂ ੪੫੦ ਤੋਂ ਜਿਆਦਾ ਪੁਸਤਕਾਂ ਛਾਪੀਆਂ ਹਨ। ਬਹੁਤ ਬੇਸ਼ਕੀਮਤੀ ਇਤਿਹਾਸ ਜੋ ਖਰਤਿਆਂ ਵਿੱਚ ਪਿਆ ਗਲ ਰਿਹਾ ਸੀ, ਨੂੰ ਛਾਪ ਕੇ ਸੁਰਜੀਤ ਕੀਤਾ ਹੈ। ਵੱਖ ਵੱਖ ਇਕਾਈਆਂ ਦੇ ਸੰਚਾਲਕਾਂ ਨੇ ਆਪਣੇ ਆਪਣੇ ਇਲਾਕਿਆਂ ਦੀਆਂ ਖੋਜਾਂ ਕਰਕੇ ਪੁਸਤਕਾਂ ਛਾਪੀਆਂ ਹਨ, ਜੋ ਨਿਰਵਿਘਨ ਜਾਰੀ ਹਨ। ਪੰਜਾਬੀ ਸੱਥ ਵਲੋਂ ਪੁਸਤਕਾਂ ‘ਗੁਰੂ ਕੇ ਲੰਗਰ’ ਵਿੱਚ ਲੰਗਰ ਲਾ ਕੇ ਵਰਤਾਈਆਂ ਜਾਂਦੀਆਂ ਹਨ ਅਤੇ ਪਾਠਕਾਂ ਵਲੋਂ ਸੀਨੇ ਨਾਲ ਲਗਾਈਆਂ ਜਾਂਦੀਆਂ ਹਨ ਤੇ ਪੜ੍ਹੀਆਂ ਜਾਂਦੀਆਂ ਹਨ।

ਪੰਜਾਬੀ ਸੱਥ ਦੀਆਂ ਅਨੇਕਾਂ ਪੁਸਤਕਾਂ ਇਤਿਹਾਸ ਵਿੱਚ ਮੀਲ ਪੱਥਰ ਸਾਬਤ ਹੋਈਆਂ ਹਨ। ਸੱਥ ਨੇ ਸਾਡੀ ਵਿਰਾਸਤ ਨੂੰ ਦਰਸਾਉਂਦਾ ਲਾਂਬੜਾ ਵਿਖੇ ਬਾਕਮਾਲ ਵਿਰਾਸਤ ਭਵਨ ਵੀ ਬਣਾਇਆ ਹੈ। ਸੰਸਾਰ ਪੱਧਰ ਤੇ ਕਾਰਜ ਕਰਦੀਆਂ ਸਮੁੱਚੀਆਂ ਇਕਾਈਆਂ ਵਲੋਂ ਆਪਣੇ ਇਲਾਕੇ ਦੀਆਂ ਨਿਰਸਵਾਰਥ ਸੇਵਾ ਕਰਨ ਵਾਲੀਆਂ ਮਾਣ-ਮੱਤੀਆਂ ਸ਼ਖਸੀਅਤਾਂ ਨੂੰ ਸਾਦੇ ਅਤੇ ਪ੍ਰਭਾਵਸ਼ਾਲੀ ਸਮਾਗਮ ਰਚਾ ਕੇ ਮਾਣ ਸਨਮਾਨ ਦਿੱਤੇ ਜਾਂਦੇ ਹਨ। ਪੰਜਾਬੀ ਸੱਥ ਦਾ ਆਨਲਾਈਨ ਚੈਨਲ ‘ਵਿਰਸੇ ਦੇ ਵਾਰਿਸ’ ਵੀ ਲਗਾਤਾਰ ਚੱਲਦਾ ਹੈ, ਜਿਸ ਵਿੱਚ ਯੂ. ਕੇ. ਤੋਂ ਮੌਤਾ ਸਿੰਘ ਸਰਏ ਲਗਾਤਾਰ ਵਿਰਸੇ, ਸੱਭਿਆਚਾਰ, ਮਾਂ ਬੋਲੀ ਨਾਲ ਜੁੜਨ ਅਤੇ ਸਾਮੇਂ ਦੇ ਹਾਣੀ ਬਣ ਕੇ ਸਮਾਜ ਨੂੰ ਅਗਾਂਹਵਾਂ ਮਜ਼ਬੂਤ ਕਰਦ ਪੁੱਟਣ ਦੇ ਸਲਾਹ ਮਸ਼ਵਰੇ ਦਿੰਦੇ ਹਨ ਅਤੇ ਉੱਤਮ ਦਰਜੇ ਦੀ ਰੋਚਕ ਗੱਲਬਾਤ ਹੁੰਦੀ ਹੈ।

ਪੰਜਾਬੀ ਸੱਥ ਦੀਆਂ ਆਪਣੀਆਂ ਭਰਾਤਰੀ ਜਥੇਬੰਦੀਆਂ ਵੀ ਹਨ, ਜੋ ਵੱਖ ਵੱਖ ਖੇਤਰਾਂ ਵਿੱਚ ਕਾਰਜ ਕਰਦੀਆਂ ਹਨ। ਜਿਹਨਾਂ ਵਿੱਚੋਂ ਪ੍ਰਮੁੱਖ ਤੌਰ ਤੇ ਮਾਈ ਭਾਗੋ ਬ੍ਰਗੇਡ ਪਟਿਆਲਾ (ਸੰਚਾਲਕ ਡਾ. ਕੁਲਵੰਤ ਕੌਰ), ਸਾਡਾ ਪੰਜਾਬ ((ਮਾਸਿਕ ਮੈਗਜ਼ੀਨ-ਸੰਪਾਦਕ ਡਾ. ਇੰਦਰਜੀਤ ਸਿੰਘ ਪੁੰਗਰਾਲੀ)), ਬਾਬਾ ਆਇਆ ਰਿਆੜਕੀ ਕਾਲਜ ਤੁਗਲਵਾਲ, ਚੌਗਿਰਦਾ ਬਚਾਉ ਕਮੇਟੀ, ਪਿੰਗਲਵਾੜਾ ਅੰਮ੍ਰਿਤਸਰ, ਵਾਤਾਵਰਨ ਸਾਂਭ ਸੰਭਾਲ ਵਾਲੇ ਬਾਬਾ ਬਲਵੀਰ ਸਿੰਘ ਸੀਚੇਵਾਲ ਹਨ।

ਪੰਜਾਬੀ ਸੱਥ ਦੀਆਂ ਸੰਸਾਰ ਪੱਧਰੀ ਪ੨ ਇਕਾਈਆਂ ਵਿੱਚੋਂ ਇੱਕ ਇਕਾਈ ਛੋਟੇ ਸਾਹਿਬਜ਼ਾਦਿਆਂ ਨੂੰ ਸਮਰਪਿਤ ‘ਪੰਜਾਬੀ ਸੱਥ ਸਰਹੰਦ’ ਹੈ। ਜਿਸਦੇ ਨਿਗਰਾਨ, ਮੁਖੀ ਜਾਂ ਸੇਵਾਦਾਰ ਬਹੁਤ ਹੀ ਪਿਆਰੀ ਗਿਆਨ, ਸਹਿਜਤਾ ਅਤੇ ਪੰਜਾਬੀਅਤ ਦੇ ਰੰਗਾਂ ਵਿੱਚ ਰੰਗੀ ਰੂਹ ਸੰਤ ਸਿੰਘ ਸੋਹਲ ਹਨ। ਜੋ ਲਗਨ, ਮਿਹਨਤ ਅਤੇ ਦਸਾਂ ਨਹੁੰਆਂ ਦੀ ਕਿਰਤ ਕਰਨ ਵਾਲੇ, ਕਵਿਤਾ ਦੀ ਰੂਹ ਵਿੱਚ ਘੁਲੇ ਹੋਏ ਸੱਜਣ ਹਨ। ਜੋ ਆਪਣੇ ਪਹਿਲਾਂ ਛਾਪ ਚੁੱਕੇ ਨੌਂ ਕਾਵਿ ਸੰਗ੍ਰਹਿਆਂ ਤੋਂ ਬਾਅਦ ੧੦ਵੀਂ ਪੁਸਤਕ ‘ਸੁਤੰਤਰਤਾ ਸੰਗ੍ਰਾਮ ਦੇ ਮਹਾਂਨਾਇਕ’ ਮਹਾਂਕਾਵਿ ਲੈ

ਕੇ ਹਾਜ਼ਰ ਹੋਏ ਹਨ। ਉਹਨਾਂ ਦਾ ਸਵਾਗਤ ਹੈ, ਅਭਿਨੰਦਨ ਹੈ, ਉਨ੍ਹਾਂ ਦੀ ਕਲਮ ਨੂੰ ਸਜਦਾ ਹੈ, ਨਮਨ ਹੈ।

ਇਤਿਹਾਸ ਮਨੁੱਖਤਾ ਦਾ ਰਾਹ ਦਸੇਰਾ ਹੁੰਦਾ ਹੈ। ਇਤਿਹਾਸ ਲੋਕਾਂ ਦੀ ਉਲੜੀ ਤਾਣੀ ਨੂੰ ਰਾਹ ਦਿਖਾਉਣ ਵਾਲਾ ਚਾਨਣ ਹੁੰਦਾ ਹੈ, ਜੋ ਸਮਾਜ ਨੂੰ ਸਹਿਜ ਅਤੇ ਵਿਕਾਸ ਦੇ ਰਸਤਿਆਂ ਤੇ ਤੋਰਦਾ ਹੈ। ਇਤਿਹਾਸਕ ਮਹਾਂਕਾਵਿ ਲਿਖਣਾ ਕੋਈ ਸੌਖਾ ਕਾਰਜ ਨਹੀਂ ਹੈ। ਪੰਜਾਬੀ ਦੇ ਮਹਾਨ ਵਿਦਵਾਨ, ਲੋਕ ਗੀਤਾਂ ਦੇ ਖੋਜੀ ਸ੍ਰੀ ਦਵਿੰਦਰ ਸਤਿਆਰਥੀ ਜੀ ਦਾ ਮਹਾਂਕਾਵਿ ਦੇ ਕਵੀ ਬਾਰੇ ਕਥਨ ਹੈ-

“ਕਿਸੇ ਵੀ ਮਹਾਂਕਾਵਿ ਦੀ ਰਚਨਾ ਬਹੁਤ ਅਧਿਐਨ ਦੀ ਮੰਗ ਕਰਦੀ ਹੈ, ਕਈ ਭਾਸ਼ਾਵਾਂ ਦੇ ਗਿਆਨ ਦੀ ਲੋੜ ਪੈਂਦੀ ਹੈ। ਕਵੀ ਨੇ ਬਹੁਤ ਕੁਝ ਤੱਕਿਆ ਹੋਵੇ, ਬਹੁਤ ਕੁਝ ਅਨੁਭਵ ਕੀਤਾ ਹੋਵੇ। ਸਾਹਿਤ ਦੀ ਪੂਰੀ ਪਰੰਪਰਾ ਨੂੰ ਬੱਤੀ ਧਾਰਾਂ ਵਾਲੀ ਮਾਂ ਸਮਝ ਕੇ ਉਸ ਨੇ ਉਸਦਾ ਕੱਚਾ ਦੁੱਧ ਪੀਤਾ ਹੋਵੇ, ਤਾਂ ਜਾ ਕੇ ਕਵੀ ਵਿੱਚ ਇਹ ਸ਼ਕਤੀ ਆ ਸਕਦੀ ਹੈ ਕਿ ਉਹ ਕਿਸੇ ਮਹਾਂਕਾਵਿ ਦੀ ਰਚਨਾ ਨੂੰ ਹੱਥ ਪਾ ਸਕੇ।”

ਸੰਤ ਸਿੰਘ ਸੋਹਲ ਦਾ ਇਹ ਮਹਾਂਕਾਵਿ ਸੁਤੰਤਰਤਾ ਸੰਗਰਾਮ ਦੇ ਮੌਢੀ ਸਤਿਗੁਰੂ ਰਾਮ ਸਿੰਘ ਅਤੇ ਉਹਨਾਂ ਦੇ ਉਨ੍ਹਾਂ ਮਰਜ਼ੀਵੜੇ ਸਿੰਘ ਸ਼ਹੀਦਾਂ ਨੂੰ ਸਮਰਪਿਤ ਹੈ, ਜਿਨ੍ਹਾਂ ਨੇ ਬ੍ਰਿਟਿਸ਼ ਸਾਮਰਾਜ ਦੀਆਂ ਜੜ੍ਹਾਂ ਹਿਲਾ ਕੇ ਰੱਖ ਦਿੱਤੀਆਂ। ਇਹ ਮਹਾਂਕਾਵਿ ਉਨ੍ਹਾਂ ਦੇਸ਼ ਭਗਤਾਂ ਨੂੰ ਸਮਰਪਿਤ ਹੈ, ਜਿਨ੍ਹਾਂ ਨੇ ਦੇਸ਼ ਲਈ ਆਪਣੇ ਖੁਨ ਦਾ ਕਤਰਾ ਕਤਰਾ ਵਹਾਅ ਦਿੱਤਾ, ਤੋਥਾਂ ਅੱਗੇ ਛਾਤੀਆਂ ਤਾਣ ਕੇ ਤੁੰਬਾ ਤੁੰਬਾ ਹੋ ਉੱਡ ਗਏ, ਫਾਂਸੀਆਂ ਦੇ ਲਟਕ ਗਏ, ਕਾਲੇ ਪਾਣੀ ਦੀਆਂ ਕਾਲ ਕੋਠੜੀਆਂ ਵਿੱਚ ਸ਼ਹੀਦ ਹੋ ਗਏ ਅਤੇ ਅਮਰ ਹੋ ਗਏ। ਇਸ ਮਹਾਂਕਾਵਿ ਵਿੱਚ ਸੰਤ ਸਿੰਘ ਸੋਹਲ ਨੇ ਆਜ਼ਾਦੀ ਸੰਗਰਾਮ ਦੇ ਝੰਡਾਬਰਦਾਰ ਸਤਿਗੁਰੂ ਰਾਮ ਸਿੰਘ ਜੀ ਦੁਆਰਾ ਅਰੰਭ ਕੁਕਾ ਅੰਦੋਲਨ, ਸਤਿਗੁਰੂ ਰਾਮ ਸਿੰਘ ਜੀ ਦੇ ਪ੍ਰਕਾਸ਼ ਤੋਂ ਲੈ ਕੇ ਮਰਗੋਈ ਜੇਲ੍ਹ ਤੋਂ ਗੁਪਤਵਾਸ ਹੋ ਜਾਣ ਤੱਕ ਦੇ ਜੀਵਨ ਬਿਰਤਾਂਤ ਨੂੰ ਪਿੰਗਲ ਅਧਾਰਿਤ ਛੰਦਾਬੰਦੀ ਰਾਹਿੰ ਬਾਖੂਬੀ ਬਿਆਨ ਕੀਤਾ ਹੈ।

ਪੰਜਾਬ ਦੀ ਧਰਤੀ ਤੋਂ ਮੁਰਝਾ ਚੁੱਕੀ ਗੁਰਸਿੱਖੀ ਅਤੇ ਭਾਰਤ ਦੀ ਆਜ਼ਾਦੀ ਲਈ ਕੁਕਾ ਅੰਦੋਲਨ ਦੀਆਂ ਜਿੰਨੀਆਂ ਵੱਡੀਆਂ ਕੁਰਬਾਨੀਆਂ ਹਨ, ਜਿਨ੍ਹੇ ਵੱਡੇ ਪੱਧਰ 'ਤੇ ਗੁਰੂ ਰਾਮ ਸਿੰਘ ਨੇ ਹੈਰਾਨ ਕਰ ਦੇਣ ਵਾਲੇ ਨਵੇਂ ਇਤਿਹਾਸ ਦੀ ਸਿਰਜਨਾ ਕੀਤੀ ਹੈ, ਉਸ ਮੁਤਾਬਕ ਇਸ ਜੁੱਗ ਪਲਟਾਊ ਜਵਾਹਰਭਾਟੇ ਦੀ ਜਾਣਕਾਰੀ ਆਮ ਲੋਕਾਂ ਤੱਕ ਨਹੀਂ ਪਹੁੰਚ ਸਕੀ। ਇਤਿਹਾਸਕ ਤੱਥਾਂ ਨੂੰ ਸਮਝਣ ਲਈ ਉਸ ਵਕਤ ਦੇ ਸਮਕਾਲੀ ਇਤਿਹਾਸ ਵੱਲ ਨਜ਼ਰ ਮਾਰੀਏ ਤਾਂ ੨੯ ਮਾਰਚ ੧੯੪੯ ਈ. ਨੂੰ ਪੰਜਾਬ ਦੀ ਆਜ਼ਾਦ ਖਾਲਸਾ ਹਕੂਮਤ ਦਾ ਆਖਰੀ ਦਰਬਾਰ ਸਜਿਆ। ਅੰਗਰੇਜ਼ ਅਧਿਕਾਰੀ ਇਲੀਅਟ ਅਤੇ ਸਰ ਲਾਰੈਂਸ ਵਲੋਂ ਘੋਸ਼ਣਾ ਪੱਤਰ ਤੇ ਦਸਤਖਤ ਕਰਵਾ ਕੇ ਖਾਲਸਾ ਰਾਜ ਦੇ ਆਖਰੀ ਮਹਾਰਾਜਾ, ਮਹਾਰਾਜਾ ਦਲੀਪ ਸਿੰਘ ਨੂੰ ਗੱਦੀ ਤੋਂ ਉਤਾਰ ਦਿੱਤਾ ਗਿਆ। ਲਾਹੌਰ ਦੇ ਸ਼ਾਹੀ ਕਿਲੇ ਤੋਂ ਖਾਲਸਾ ਰਾਜ ਦਾ ਕੇਸਰੀ ਝੰਡਾ ਉਤਾਰ ਕੇ ਅੰਗਰੇਜ਼ ਹਕੂਮਤ ਦਾ ਝੰਡਾ ਲਹਿਰਾ ਦਿੱਤਾ ਗਿਆ। ਨਾਨਕਸ਼ਾਹੀ, ਗੁਰੂ ਗੋਬਿੰਦ ਸਿੰਘ ਅਤੇ ਹਰੀ ਸਿੰਘ ਨਲਵਾ ਨਾਵਾਂ ਦੇ ਸ਼ਾਹੀ ਸਿਕੇ ਬੰਦ ਕਰਕੇ ਅੰਗਰੇਜ਼ ਨੇ ਆਪਣੀ ਕਰੰਸੀ ਪ੍ਰਚੱਲਤ

ਕਰ ਦਿੱਤੀ। ਅੰਗਰੇਜ਼ ਨੇ ਹਰਿਮੰਦਰ ਸਾਹਿਬ ਅਤੇ ਸਿੱਖਾਂ ਦੇ ਗੁਰਦੁਆਰਿਆਂ ਦੀਆਂ ਕਮੇਟੀਆਂ ਭੰਗ ਕਰਕੇ ਆਪਣੇ ਵਫ਼ਾਦਾਰ ਮਹੰਤ ਅਤੇ ਜਥੇਦਾਰ ਗੁਰਦੁਆਰਿਆਂ ਵਿੱਚ ਸਥਾਪਿਤ ਕਰ ਦਿੱਤੇ। ਅੰਗਰੇਜ਼ ਗਵਰਨਰ ਡਲਹੋਜੀ ਨੇ ਗੁਰਸਿੱਖ ਦੇਸ਼ ਭਗਤ ਬਾਬਾ ਬੀਰ ਸਿੰਘ ਨੌਰੰਗਾਬਾਦੀ ਨੂੰ ਸ਼ਹੀਦ ਕਰਕੇ, ਭਾਈ ਮਹਾਰਾਜਾ ਸਿੰਘ ਨੂੰ ਕੈਦ ਕਰਕੇ ਜਲਾਵਤਨ ਕਰ ਦੇਣ, ਮਹਾਰਾਣੀ ਜਿੰਦਾਂ ਨੂੰ ਨਜ਼ਰਬੰਦ ਕਰ ਦੇਣ ਅਤੇ ਅੰਗਰੇਜ਼ ਖਿਲਾਫ਼ ਨਿਕਲਦੀ ਕੋਈ ਵੀ ਬਾਗੀ ਸੁਰ ਨੂੰ ਖਤਮ ਕਰਕੇ ਇਹ ਦਾਅਵਾ ਕਰ ਦਿੱਤਾ ਸੀ ਕਿ ਰਾਜਨੀਤਕ ਪੱਖ ਤੋਂ ਸਿੱਖਾਂ ਦੀ ਹੋਂਦ ਖਤਮ ਕਰ ਦਿੱਤੀ ਗਈ ਹੈ।

ਇਸ ਸਮੇਂ ਸਿੱਖ ਰਾਜ ਦਾ ਪਤਨ, ਸ਼ਾਹੀ ਪਰਿਵਾਰ ਵਿੱਚ ਹੋਏ ਕਤਲੇਆਮ ਦੇ ਇਤਿਹਾਸ ਦਾ ਵਰਨਣ ਸੰਤ ਸਿੰਘ ਸੋਹਲ ਨੇ ਇਸ ਮਹਾਂਕਾਵਿ ਵਿੱਚ ਪਹਿਲੇ ਸਰਗ ਵਿੱਚ ਇਨ੍ਹਾਂ ਸ਼ਬਦਾਂ ਨਾਲ ਕੀਤਾ ਹੈ-

‘ਲਿਖਾਂ ਕਹਣੀ ਪਤਨ ਦੀ, ਫੇਰ ਲਿਖਾਂ ਪ੍ਰਸੰਗ।
ਇੱਕ ਝਾਤੀ ਇਤਿਹਾਸ ਤੇ, ਲਿਖਾਂ ਸਮੇਂ ਦੇ ਰੰਗ।’

ਅੱਤਿਆਚਾਰੀ ਅੰਗਰੇਜ਼ ਦੀ ਘੋਰ ਗੁਲਾਮੀ ਦੇ ਸਮੇਂ ਵਿੱਚ ਜਦੋਂ ਅੰਗਰੇਜ਼ ਖਿਲਾਫ਼ ਕੋਈ ਉੱਗਲ ਕਰਨ ਦੇ ਵੀ ਸਮਰੱਥ ਨਹੀਂ ਸੀ ਰਿਹਾ, ਉਦੋਂ ਮਹਾਰਾਜਾ ਰਣਜੀਤ ਸਿੰਘ ਦੀ ਸਿੱਖ ਫੌਜ ਦੇ ਮਹਾਨ ਸਿਪਾਹੀ ਗੁਰੂ ਰਾਮ ਸਿੰਘ ਜੀ ਨੇ ਖਾਲਸਾ ਰਾਜ ਨੂੰ ਮੁੜ ਸਥਾਪਿਤ ਕਰਨ ਦਾ ਬੀੜਾ ਚੁਕਿਆ। ਗੁਰੂ ਰਾਮ ਸਿੰਘ ਨੇ ਖਾਲਸਾ ਰਾਜ ਦੇ ਚਲੇ ਜਾਣ ਦੇ ਕਾਰਨਾਂ ਦਾ ਆਤਮ ਚਿੰਤਨ ਕੀਤਾ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੇ ਅਜਿੱਤ ਖਾਲਸੇ ਤੇ ਇਹ ਕੀ ਭਾਣਾ ਵਾਪਰ ਗਿਆ ਹੈ? ਤੇ ਉਹ ਆਖਰ ਇਸ ਸਿੱਟੇ ਤੇ ਪਹੁੰਚੇ ਕਿ ਖਾਲਸਾ ਗੁਰਮਤਿ ਮਾਰਗ ਤੋਂ ਭਟਕ ਗਿਆ ਹੈ, ਗੁਰਬਾਣੀ ਨਾਲੋਂ ਟੁੱਟ ਗਿਆ ਹੈ। ਜਿਸਦੀ ਪੁਸ਼ਟੀ ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੇ ਹੈੱਡ ਗ੍ਰੰਥੀ ਸ੍ਰੀ ਮਾਨ ਗਿਆਨੀ ਕਰਤਾਰ ਸਿੰਘ ਕਲਾਸਵਾਲੀਏ ਆਪਣੀ ਕਾਵਿ ਲਿਖਤ ਵਿੱਚ ਇਨ੍ਹਾਂ ਸ਼ਬਦਾਂ ਨਾਲ ਕਰਦੇ ਹਨ-

‘ਸਮੇਂ ਦੀ ਕਛਾਲ ਨੇ ਭੁਚਾਲ ਆਂਦਾ ਦੇਸ ਵਿੱਚ,
ਸਿੰਘ ਨਾ ਸੰਭਾਲ ਸਕੇ, ਰਾਜ ਭਾਗ ਭਾਰਾ ਸੀ।
ਭਾਰਾ ਸੀ ਬੇਸਾਰਾ, ਪੰਥ ਗੁਰੂ ਗ੍ਰੰਥ ਭੁੱਲਾ,
ਛੱਡ ਗੁਰ ਰੀਤੀਆਂ, ਕੁਰੀਤੀਆਂ ਨੂੰ ਧਾਰਾ ਸੀ।
ਚਾਰਾ ਸੀ ਨਾ ਕੋਈ, ਤਦੋਂ ਦਿਸਦਾ ਕਰਤਾਰ ਸਿੰਘਾ,
ਡਾਵਾਂਡੋਲ ਹੋਏ ਰਿਹਾ, ਪੰਥ ਬੇ ਸਹਾਰਾ ਸੀ।
ਕਲਾ ਵਰਤਾਈ ਮਹਾਰਾਜ ਨੇ ਜਗਾਈ ਜੋਤ,
ਭੈਣੀ ਪਿੰਡ ਬੀਚ ਭਇਓ, ਭਾਨ ਉਜਿਆਰਾ ਸੀ।’

ਪੰਜਾਬ ਦੇ ਬਹੁਤੇ ਗੁਰਦੁਆਰੇ ਅਤੇ ਗੁਰਦੁਆਰਿਆਂ ਦੇ ਪ੍ਰਬੰਧਕ ਅੰਗਰੇਜ਼ਾਂ ਦੇ ਗੁਲਾਮ ਹੋ ਚੁੱਕੇ ਸਨ। ਗੁਰਦੁਆਰਿਆਂ ਵਿੱਚ ਗੁਰ ਮਰਿਆਦਾ ਦਾ ਪਤਨ ਹੋ ਚੁੱਕਾ ਸੀ। ਪੰਜਾਬ ਦੇ ਧਾਰਮਿਕ ਸਥਾਨਾਂ ਚੋਂ ਗੁਰ ਮਰਿਆਦਾ ਦਾ ਪਤਨ ਹੋਣ ਕਾਰਨ ਗੁਰਸਿੱਖੀ ਅਤੇ ਗੁਰ ਮਰਿਆਦਾ ਨੂੰ ਮੁੜ ਪ੍ਰਭੁਲਿਤ ਕਰਨ ਲਈ ਗੁਰੂ ਰਾਮ ਸਿੰਘ ਨੇ ਮੁਕਤਸਰ ਜ਼ਿਲ੍ਹੇ ਦੇ ਮਧੀਰ ਪਿੰਡ ਦੇ ਉੱਘੇ

ਵਿਦਵਾਨ ਭਾਈ ਰਾਇ ਸਿੰਘ ਨੂੰ ਰਹਿਤ ਮਰਿਯਾਦਾ ਲੈ ਕੇ ਆਉਣ ਲਈ ਤਖਤ ਸ੍ਰੀ ਹਜ਼ੂਰ ਸਾਹਿਬ ਭੇਜਿਆ।

ਗੁਰੂ ਰਾਮ ਸਿੰਘ ਜੀ ਨੇ ਖਾਲਸਾ ਰਾਜ ਦੇ ਚਲੇ ਜਾਣ ਤੋਂ ਸਿਰਫ਼ ਅੱਠ ਸਾਲ ਚੌਦਾਂ ਦਿਨ ਬਾਅਦ ਆਪਣੇ ਖਾਲਸਾ ਫੌਜ ਦੇ ਸਾਥੀਆਂ, ਖਾਲਸਾ ਰਾਜ ਦੇ ਹਿਤੈਸ਼ੀਆਂ ਅਤੇ ਸਿੱਖ ਸੰਗਤ ਦਾ ਇੱਕ ਸੰਗਠਨ ਤਿਆਰ ਕਰਕੇ ੧੨ ਅਪ੍ਰੈਲ ੧੯੪੭ ਈ. ਨੂੰ ਵਿਸਾਖੀ ਵਾਲੇ ਦਿਨ ਲੁਧਿਆਣੇ ਜ਼ਿਲ੍ਹੇ ਦੇ ਪਿੰਡ ਭੈਣੀ ਸਾਹਿਬ ਵਿਖੇ ਦਸਮੇਸ਼ ਪਿਤਾ ਜੀ ਦੀ ਹਜ਼ੂਰ ਸਾਹਿਬ ਤੋਂ ਲਿਆਂਦੀ ਮਰਿਯਾਦਾ ਮੁਤਾਬਕ ਪੰਜ ਪਿਆਰਿਆਂ ਨੂੰ ਅੰਮ੍ਰਿਤ ਛਕਾ ਕੇ ਕੂਕਾ ਅੰਦੋਲਨ ਦੀ ਨੀਂਹ ਰੱਖੀ। ਅਮਨ ਆਜ਼ਾਦੀ ਅਤੇ ਸ਼ਾਂਤੀ ਦਾ ਪ੍ਰਤੀਕ ਚਿੱਟਾ ਢੰਡਾ ਲਹਿਰਾ ਦਿੱਤਾ ਅਤੇ ਗੁਰਮਤਿ ਦੇ ਪ੍ਰਚਾਰ ਦਾ ਅਜਿਹਾ ਪ੍ਰਸਾਰ ਕੀਤਾ ਕਿ ਜਿਸ ਨਾਲ ਪਿੰਡਾਂ ਦੇ ਪਿੰਡ ਲੋਕ ਇਸ ਸੰਤ ਖਾਲਸਾ ਕੂਕਾ ਲਹਿਰ ਨਾਲ ਜੁੜ ਕੇ ਨਾਮਧਾਰੀ ਸਜਣ ਲੱਗੇ। ਸਿੱਖ ਪੰਥ ਤੇ ਪਤਝੜ ਤੋਂ ਬਾਅਦ ਫਿਰ ਬਹਾਰਾਂ ਟਹਿਕਣ ਮਹਿਕਣ ਲੱਗੀਆਂ। ਗੁਰੂ ਰਾਮ ਸਿੰਘ ਦੇ ਆਗਮਨ ਸਬੰਧੀ ਮਹਾਨ ਕੋਸ਼ ਦੇ ਕਰਤਾ ਭਾਈ ਕਾਹਨ ਸਿੰਘ ਨਾਭਾ ਲਿਖਦੇ ਹਨ-

‘ਸਿੱਖੀ ਬਾਗ, ਖਿੱਜਾਂ ਜਦ ਗ੍ਰਾਸਿਆ, ਭਇਓ ਪੱਤਰ ਬਿਨ ਛਾਇਆ।

ਤੁਪ ਬਸੰਤ ਦਾ ਧਾਰ ਕੇ ਬਾਬਾ, ਦਿਨ ਬਸੰਤ ਦੇ ਆਇਆ।’

ਗੁਰੂ ਰਾਮ ਸਿੰਘ ਨੇ ਚੜ੍ਹਦੇ ਅਤੇ ਲਹਿੰਦੇ ਪੰਜਾਬ ਦੇ ਕੋਨੇ ਕੋਨੇ ਵਿੱਚ ਵਸੀਹ ਪੈਮਾਨੇ ਤੇ ਗੁਰਮਤਿ ਦਾ ਪ੍ਰਚਾਰ ਕੀਤਾ। ਲੋਕਾਂ ਵਿੱਚ ਸੈਵਮਾਨ ਦਾ ਮਾਦਾ ਭਰਿਆ। ਲੋਕਾਂ ਨੂੰ ਨਾਮ ਅਤੇ ਬਾਣੀ ਨਾਲ ਜੋੜ ਕੇ ਉਨ੍ਹਾਂ ਵਿੱਚ ਅਣਖ, ਗੈਰਤ, ਆਪਣੇ ਹੱਕਾਂ ਦੀ ਰਾਖੀ ਕਰਨ ਅਤੇ ਆਜ਼ਾਦੀ ਪ੍ਰਾਪਤੀ ਲਈ ਨਵੀਂ ਰੂਹ ਢੁਕ ਦਿੱਤੀ। ਗੁਰੂ ਰਾਮ ਸਿੰਘ ਜੀ ਨੇ ਅੰਧ ਵਿਸ਼ਵਾਸ ਅਤੇ ਸਮਾਜਿਕ ਕੁਰੀਤੀਆਂ ਵਿਰੁੱਧ ਆਵਾਜ਼ ਉਠਾਈ। ਭੈੜੀਆਂ, ਬੋਥੀਆਂ, ਸਮਾਜ ਲਈ ਮਾਰੂ ਬੁਰਾਈਆਂ ਨੂੰ ਤਿਲਾਂਜਲੀ ਦੇਣ ਲਈ ਪ੍ਰੇਰਿਤ ਕੀਤਾ। ਸਾਫ਼ ਸੁਥਰੀ ਉੱਚੀ ਸੁੱਚੀ ਰਹਿਣੀ, ਉੱਚੀ ਸੁੱਚੀ ਜੀਵਨ ਜਾਚ, ਉੱਚੀ ਸੁੱਚੀ ਪਵਿੱਤਰ ਸੋਚ ਨਾਲ ਲੋਕਾਂ ਅੰਦਰ ਉੱਚੇ ਸੁੱਚੇ ਇਖਲਾਕ, ਆਜ਼ਾਦੀ ਅਤੇ ਪਵਿੱਤਰ ਭਾਵਨਾਵਾਂ ਨੇ ਜਨਮ ਲਿਆ। ਗੁਰੂ ਰਾਮ ਸਿੰਘ ਨੇ ਮਹਾਰਾਣੀ ਜਿੰਦਾਂ ਦੇ ਦਿਵਾਨ, ਜੋ ਕੂਕਾ ਅੰਦੋਲਨ ਦੀਆਂ ਸਰਗਰਮੀਆਂ ਵਿੱਚ ਕੁੱਦ ਪਏ ਸਨ, ਦੀ ਆਫਤਾਬ ਪ੍ਰੈਸ ਲਾਹੌਰ ਤੋਂ ਗੁਰੂ ਗ੍ਰੰਥ ਸਾਹਿਬ ਦੇ ਪਾਵਨ ਸਰੂਪ ਛਪਵਾ ਕੇ ਥਾਂ ਥਾਂ ਧਰਮਸ਼ਾਲਾਵਾਂ ਵਿੱਚ ਗੁਰੂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਵਾਇਆ। ਪੋਥੀਆਂ ਛਪਵਾ ਕੇ ਲੋਕਾਂ ਵਿੱਚ ਵੰਡ ਕੇ ਨਾਮ ਅਤੇ ਗੁਰਬਾਣੀ ਨਾਲ ਜੋੜਿਆ। ਉਸ ਸਮੇਂ ਦੇ ਉੱਘੇ ਵਿਦਵਾਨ ਗਿਆਨੀ ਗਿਆਨ ਸਿੰਘ ਨਾਮਧਾਰੀ ਦਿਵਾਨਾਂ ਵਿੱਚ ਕਥਾ ਵੀ ਕਰਦੇ ਰਹੇ। ਉਹ ਉਸ ਸਮੇਂ ਦੇ ਅੱਖੀਂ ਵੇਖੇ ਬਦਲਾਅ ਨੂੰ ਆਪਣੇ ਪ੍ਰਸੰਗ ‘ਕੂਕੇ ਸਿੰਘਾਂ ਦੀ ਕਥਾ’ ਵਿੱਚ ਲਿਖਦੇ ਹਨ-

‘ਨਟਕ ਭਵਾਨੀ ਕੀ ਉਪਾਸਨਾ ਪੜਤ ਬਾਣੀ,

ਵਾਹਿਗੁਰੂ ਵਾਹਿਗੁਰੂ ਰਟਤ ਅਮੂਕੇ ਹੈਂ।

ਸੁਕਲ ਬਸਨ ਮਾਲਾ ਸੂਧੀ ਦਸਤਾਰ ਦਾਢੀ,

ਕਰਿ ਹੈਂ ਹਮਨ ਪਾਠ ਗ੍ਰੰਥ ਗੁਰੂ ਜੂ ਕੇ ਹੈਂ।

ਦਸਮੇਂ ਗੁਰੂ ਦੇ ਸਿੰਘ ਸਾਦਿਕ ਸਹੀ ਹੈਂ ਸਭਿ,

7 / ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ

ਲਾਲਸਾ ਲਲਾਮ ਰਾਜ ਲੈਬੇ ਕੀ ਅੜ੍ਹਕੇ ਹੈਂ।
ਹੇਰੇ ਜੈਸੇ ਲੱਖਨ ਹੈਂ ਤੇਰੇ ਤੈਸੇ ਗਯਾਨ ਸਿੰਘ,
ਐਸੇ ਪਰਸਿੱਧ ਹੀ ਅਬਿਧ ਸਿੰਘ ਕੁਕੇ ਹੈਂ। ’

ਸਮਾਜ ਵਿੱਚ ਉਸ ਸਮੇਂ ਬਹੁਤ ਹੀ ਘਿਨਾਉਣੀਆਂ ਮਾਰੂ ਕੁੜੀਆਂ ਮਾਰਨ, ਵੇਚਣ, ਵੱਟਾ ਕਰਨ, ਬਾਲ ਵਿਆਹ ਵਰਗੀਆਂ ਕੁਰੀਤੀਆਂ ਪ੍ਰਚੱਲਤ ਸਨ। ਗੁਰੂ ਰਾਮ ਸਿੰਘ ਨੇ ਆਵਾਜ਼ ਬੁਲੰਦ ਕਰਦਿਆਂ ਇਸ ਘਿਨਾਉਣੇ ਅਪਰਾਧਾਂ ਵਿਰੁੱਧ ਆਵਾਜ਼ ਉਠਾਈ। ਗੁਰੂ ਰਾਮ ਸਿੰਘ ਨੇ ਕੁੜੀ ਮਾਰਨ, ਵੇਚਣ, ਵੱਟਾ ਕਰਨ ਵਾਲੇ ਲਈ ਸੰਗਤ ਵਿੱਚ ਆਉਣ ਤੇ ਪਾਬੰਦੀ ਲਾ ਦਿੱਤੀ। ਗੁਰੂ ਰਾਮ ਸਿੰਘ ਨੇ ਬਾਲ ਵਿਆਹ ਤੇ ਪਾਬੰਦੀ ਲਗਾ ਕੇ ਨਾਮਧਾਰੀ ਇਕੱਠਾਂ ਵਿੱਚ ਵਿਧਵਾ ਵਿਆਹ ਪ੍ਰਚੱਲਤ ਕੀਤੇ। ਦਾਸੀ ਬਣ ਚੁੱਕੀ ਐਰਤ ਨੂੰ ਮਰਦ ਦੀ ਬਰਾਬਰਤਾ ਦਾ ਰੁਤਬਾ ਦਿੰਦਿਆਂ ਇਤਿਹਾਸ ਵਿੱਚ ਪਹਿਲੀ ਵਾਰ ੧ ਜੂਨ ੧੯੬੩ ਈ। ਨੂੰ ਲੁਧਿਆਣਾ ਜ਼ਿਲ੍ਹੇ ਦੇ ਪਿੰਡ ਸਿਆਹੜ ਵਿਖੇ ਬੀਬੀਆਂ ਨੂੰ ਅੰਮ੍ਰਿਤ ਦੀ ਦਾਤ ਦੇ ਕੇ ਸਿੰਘਣੀਆਂ ਸਜਾ ਦਿੱਤਾ। ਪੰਡਤ ਪ੍ਰੋਹਤਾਂ ਦੁਆਰਾ ਪ੍ਰਚੱਲਤ ਮਹਿੰਗੀਆਂ ਵਿਆਹ ਰਸਮਾਂ ਨੂੰ ਬੰਦ ਕਰ ਕੇ ੩ ਜੂਨ ੧੯੬੩ ਈ। ਨੂੰ ਫਿਰੋਜ਼ਪੁਰ ਜ਼ਿਲ੍ਹੇ ਦੇ ਪਿੰਡ ਖੋਟੇ (ਐਜ ਕੱਲ੍ਹ ਜ਼ਿਲ੍ਹਾ ਮੋਗਾ) ਵਿਖੇ ਅਨੰਦ ਕਾਰਜ ਦੀ ਰਸਮ ਦਾ ਆਗਾਜ਼ ਕੀਤਾ। ਹਥਲੇ ਮਹਾਂਕਾਵਿ ਵਿੱਚ ਸੰਤ ਸਿੰਘ ਸੋਹਲ ਜੀ ਨੇ ਗਿਆਰੂਵੇਂ ਸਰਗ ਵਿੱਚ ਇਸ ਉਸਾਰੂ ਕਦਮ ਨੂੰ ਇੰਝ ਬਿਆਨ ਕੀਤਾ ਹੈ-

‘ਜੁਨ ਅਠਾਰਾਂ ਸੌ ਤਰੇਹਟ ਦੀ ਵਾਰਤਾ ਇਹ,
ਨਵਾਂ ਹੋਰ ਅਧਿਆਏ ਰਚਾਉਣ ਸਤਿਗੁਰ।
ਪਿੰਡ ਖੋਟੇ ਫਿਰੋਜ਼ਪੁਰ ਧਰਤ ਉੱਤੇ,
ਜਾ ਕੇ ਚੇਤਨਾ ਦੀਪ ਜਗਾਉਣ ਸਤਿਗੁਰ।
ਨਾਮ ਦਾਨ ਇਸ਼ਨਾਨ ਦਾ ਦੇਣ ਹੋਕਾ,
ਸਮੂਹਿਕ ਸ਼ਾਦੀਆਂ ਰਸਮ ਚਲਾਉਣ ਸਤਿਗੁਰ।
ਫੇਕੇ ਰਸਮ ਰਿਵਾਜਾਂ ਨੂੰ ਭੰਡਦੇ ਨੇ,
ਧੀਆਂ ਤਾਈਂ ਸਤਿਕਾਰ ਦਿਵਾਉਣ ਸਤਿਗੁਰ। ’

ਸਿੱਖ ਪੰਥ ਦੇ ਮਹਾਨ ਵਿਦਵਾਨ ਸਿਰਦਾਰ ਕਪੂਰ ਸਿੰਘ ਆਈ. ਸੀ. ਐਸ. ਆਪਣੀ ਪੁਸਤਕ ‘ਸਪਤ ਸ੍ਰੀਗ’ ਵਿੱਚ ਗੁਰੂ ਰਾਮ ਸਿੰਘ ਪ੍ਰਤੀ ਲਿਖਦੇ ਹਨ-

“ਸੱਚੀ ਗੱਲ ਤਾਂ ਇਹ ਹੈ ਕਿ ਭਾਰਤ ਵਰਸ਼ ਦੀ ਹਜ਼ਾਰਾਂ ਵਰਿਉਆਂ ਦੀ ਤਵਾਰੀਖ ਵਿੱਚ ਕੋਈ ਵੀ ਇਤਿਹਾਸਕ ਵਿਆਕਤੀ ਅਜਿਹਾ ਨਹੀਂ ਹੋਇਆ, ਜਿਸਨੇ ਆਪਣੇ ਜੀਵਨ ਮਨੋਰਥ ਦਾ ਨਿਸ਼ਾਨਾ ਇਤਨਾ ਹਮਾਰੀਰ ਤੇ ਉੱਚਾ ਰੱਖਿਆ ਹੋਵੇ। ਗੁਰੂ ਗੋਬਿੰਦ ਸਿੰਘ ਤੋਂ ਪਿੱਛੋਂ ਇਸ ਕਿਸਮ ਦੀ ਦਲੇਰ ਆਤਮਾ ਵਾਲਾ ਪੁਰਖ ਭਾਰਤ ਵਿੱਚ ਬਾਬਾ ਰਾਮ ਸਿੰਘ ਹੀ ਹੋਇਆ ਹੈ। ਬਾਬਾ ਰਾਮ ਸਿੰਘ ਹਿੰਦੋਸਤਾਨ ਵਿੱਚ ਇੱਕ ਬੜੇ ਸੁਧਾਰਕ ਤੇ ਰਾਹਨਮਾ ਹੋਏ ਹਨ, ਜਿਨ੍ਹਾਂ ਨੇ ਸਮਾਜ ਵਿੱਚ ਮਰਦ ਤੇ ਇਸਤਰੀ ਦੀ ਸੰਪੂਰਨ ਤੇ ਮੁਕੰਮਲ ਬਰਾਬਰਤਾ ਦਾ ਪ੍ਰਚਾਰ ਕੀਤਾ ਤੇ ਆਪਣੇ ਪ੍ਰਚਾਰ ਵਿੱਚ ਸਫਲ ਹੋਏ। ਜੋ ਉਹਨਾਂ ਨੇ ਦੇਸ਼ ਤੇ ਜਾਤੀ ਲਈ ਹੋਰ ਮਹਾਨ ਕੰਮ ਕੀਤੇ ਹਨ, ਉਹ ਛੱਡ ਵੀ ਦਈਏ ਤਾਂ ਉਨ੍ਹਾਂ ਦਾ ਇੱਕ ਇਹ ਪ੍ਰਚਾਰ ਕਿ ਇਸਤਰੀ ਅਤੇ ਮਰਦ

ਸਮਾਜ ਵਿੱਚ ਬਰਾਬਰ ਦੇ ਹੱਕਦਾਰ ਹਨ। ਉਹਨਾਂ ਨੂੰ ਸੰਸਾਰ ਭਰ ਦੇ ਸ਼੍ਰੋਮਣੀ ਸੁਧਾਰਕਾਂ ਦੀ ਸਫ਼ ਵਿੱਚ ਖੜ੍ਹਾ ਕਰ ਦਿੰਦਾ ਹੈ।”

੯੮੬੩ ਈ.. ਵਿੱਚ ਅਨੰਦ ਕਾਰਜ ਦੀ ਰਸਮ ਦਾ ਆਗਾਜ਼ ਹੋ ਜਾਣ ਨਾਲ ਪੰਡਿਤ ਪ੍ਰੋਹਤਾਂ ਨੂੰ ਵਿਆਹ ਰਸਮਾਂ ਰਾਹੀਂ ਜੁੱਗਾਂ ਜੁਗਾਂਤਰਾਂ ਤੋਂ ਚੱਲਦਾ ਆਪਣਾ ਰੁਜ਼ਗਾਰ ਖੁੱਸਦਾ ਨਜ਼ਰ ਆਉਣ ਲੱਗਾ। ਉਹਨਾਂ ਇਕਠੇ ਹੋ ਕੇ ਬਾਘਾ ਪੁਰਾਣਾ ਦੇ ਥਾਣੇ ਵਿੱਚ ਗੁਰੂ ਰਾਮ ਸਿੰਘ ਖਿਲਾਫ਼ ਰਿਪੋਰਟ ਦਰਜ ਕਰਵਾ ਦਿੱਤੀ। ਗੁਰੂ ਰਾਮ ਸਿੰਘ ਜੀ ਦੀ ਦਿਨੇ ਦਿਨ ਵਧਦੀ ਲੋਕਪ੍ਰਿਯਤਾ ਨੂੰ ਵੇਖ ਕੇ ਅੰਗਰੇਜ਼ ਪਹਿਲਾਂ ਹੀ ਭੈਅਭੀਤ ਸਨ। ਸਰਕਾਰ ਨੇ ਗੁਰੂ ਰਾਮ ਸਿੰਘ ਨੂੰ ਪਿੰਡ ਖੋਟੇ ਤੋਂ ਪੁਲਿਸ ਪਹਿਰੇ ਹੇਠ ਭੈਣੀ ਸਾਹਿਬ ਪਹੁੰਚਾਇਆ ਅਤੇ ਉਨ੍ਹਾਂ ’ਤੇ ਭੈਣੀ ਸਾਹਿਬ ਤੋਂ ਬਾਹਰ ਜਾਣ ਤੇ ਪਾਬੰਦੀ ਲਗਾ ਦਿੱਤੀ। ਗੁਰੂ ਰਾਮ ਸਿੰਘ ਨੇ ਆਪਣੇ ਵਿਸ਼ਵਾਸ ਪਾਤਰ, ਨਿਕਟਵਰਤੀ, ਸੁਘੜ ਸੱਜਣ ਜਿਨ੍ਹਾਂ ਵਿੱਚ ਕੁਝ ਉਨ੍ਹਾਂ ਦੇ ਛੋਜੀ ਜੀਵਨ ਦੇ ਸਾਥੀਆਂ ਸਮੇਤ ਗੁਰਸਿੱਖ ੨੨ ਸੂਬੇ ਥਾਪ ਦਿੱਤੇ, ਜੋ ਅਟਕ ਤੋਂ ਜਮਨਾ ਨਦੀ ਤੱਕ ਵਿਸ਼ਾਲ ਪੰਜਾਬ ਵਿੱਚ ਗੁਰਮਤਿ, ਗੁਰਸਿੱਖੀ ਅਤੇ ਆਪਣੀ ਹੋਂਦ ਨੂੰ ਪਛਾਨਣ ਦਾ ਪ੍ਰਚਾਰ ਕਰਦੇ। ਸੰਤ ਸਿੰਘ ਸੋਹਲ ਜੀ ਨੇ ਸੂਬਿਆਂ ਦੀ ਸਥਾਪਨਾ ਦਾ ਸੁੰਦਰ ਵਰਨਣ ਇੰਝ ਕੀਤਾ ਹੈ-

‘ਸੂਬੇ ਇਹ ਨੁਮਾਇੰਦੇ ਸਨ ਗੁਰਾਂ ਦੇ ਜੀ,
ਹਰ ਕੋਈ ਆਪਣਾ ਕਰਮ ਕਮਾਏ ਸੂਬਾ।
ਜੋ ਜੋ ਮਿਲੇ ਹਦਾਇਤ ਜੀ ਗੁਰਾਂ ਕੋਲੋਂ,
ਹਰ ਕੋਈ ਓਸ ’ਤੇ ਫੁੱਲ ਚੜ੍ਹਾਏ ਸੂਬਾ।
ਸੂਬੇ ਇਹ ਕਈ ਸਾਥੀ ਫੌਜ ਦੇ ਸਨ,
ਸਾਧੂ ਵੇਦਾਂਤੀ ਕੋਈ ਨਾਮ ਜਪਾਏ ਸੂਬਾ।
ਹਠ ਧਰਮ ਦੇ ਇਹ ਸਨ ਸਭੇ ਪੂਰੇ,
ਉਪਮਾ ਨਾਮ ਗੋਬਿੰਦ ਹਰ ਗਾਏ ਸੂਬਾ।’

ਗੁਰੂ ਰਾਮ ਸਿੰਘ ਜਾਣਦੇ ਸਨ ਕਿ ਅੰਗਰੇਜ਼ ਹਕੂਮਤ ਨਾਲ ਅਸੀਂ ਹਥਿਆਰਾਂ ਨਾਲ ਨਹੀਂ ਭਿੜ ਸਕਦੇ, ਇਸ ਲਈ ਉਨ੍ਹਾਂ ਅੰਗਰੇਜ਼ ਵਿਰੁੱਧ ਨਾ ਮਿਲਵਰਤਨ ਤੇ ਸਵਦੇਸ਼ੀ ਦਾ ਹਥਿਆਰ ਵਰਤਿਆ। ਜਿਸ ਨਾਲ ਜਾਗਿਤ ਹੋ ਚੁੱਕੇ ਲੋਕਾਂ ਨੇ ਅੰਗਰੇਜ਼ੀ ਸਕੂਲਾਂ, ਅਦਾਲਤਾਂ, ਡਾਕ ਘਰਾਂ, ਅੰਗਰੇਜ਼ ਦੀਆਂ ਮਿੱਲਾਂ ਦੇ ਬਣੇ ਕੱਪੜੇ ਦਾ ਬਾਈਕਾਟ ਕਰ ਦਿੱਤਾ। ਰੇਲਾਂ ਦਾ ਬਾਈਕਾਟ ਕਰਕੇ ਰੇਲਾਂ ’ਤੇ ਚੜ੍ਹਨਾ ਬੰਦ ਕਰ ਦਿੱਤਾ। ਅੰਗਰੇਜ਼ ਸਰਕਾਰ ਦੀਆਂ ਨੌਕਰੀਆਂ ਕਰਦੇ ਕੂਕਾ ਅੰਦੋਲਨ ਵਿੱਚ ਸਰਗਰਮ ਲੋਕਾਂ ਨੇ ਨੌਕਰੀਆਂ ਤੋਂ ਅਸਤੀਫ਼ੇ ਦੇ ਦਿੱਤੇ। ਅਦਾਲਤੀ ਫੈਸਲਿਆਂ ਦੀ ਥਾਂ ਪੰਚਾਇਤੀ ਫੈਸਲੇ ਹੋਣ ਲੱਗੇ, ਜਿਸ ਲਈ ਸੂਬਾ ਗਿਆਨੀ ਰਤਨ ਸਿੰਘ ਨੂੰ ਜੱਜ ਨਿਯੁਕਤ ਕਰ ਦਿੱਤਾ। ਸੂਬਾ ਸਾਹਿਬ ਸਿੰਘ ਦੀ ਕਮਾਨ ਹੇਠ ਡਾਕ ਪ੍ਰਬੰਧ ਅਤੇ ਵਿਦੇਸ਼ੀ ਸੰਪਰਕ, ਸ੍ਰ., ਹੀਰਾ ਸਿੰਘ ਸਫੌਰਾ ਦੀ ਕਮਾਨ ਹੇਠ ਕੂਕਾ ਪਲਟਨ ਕਾਇਮ ਕੀਤੀ, ਸੂਬਾ ਕਾਹਨ ਸਿੰਘ ਨਿਹੰਗ ਅਤੇ ਸੂਬਾ ਬਿਸ਼ਨ ਸਿੰਘ ਨੂੰ ਦੇਸੀ ਰਿਆਸਤਾਂ ਦੇ ਰਾਜਿਆਂ ਅਤੇ ਸਰਹੱਦੀ ਰਾਜਾਂ ਨਾਲ ਭਾਰਤ ਦੀ ਆਜ਼ਾਦੀ ਲਈ ਰਾਬਤਾ ਕਾਇਮ ਕਰਨ ਲਈ ਰਾਜਦੂਤ ਨਿਯੁਕਤ ਕਰ ਦਿੱਤਾ। ਗੁਰੂ ਰਾਮ ਸਿੰਘ ਦੇ ਦੂਤ ਸੂਬਿਆਂ ਨੇ ਰੂਸ, ਕਸ਼ਮੀਰ, ਨੇਪਾਲ, ਹੈਦਰਾਬਾਦ, ਲਖਨਊ

ਦੇ ਰਾਜਿਆਂ ਨਾਲ ਆਜ਼ਾਦੀ ਸੰਬੰਧੀ ਚਰਚਾ ਸ਼ੁਰੂ ਕਰ ਦਿੱਤੀ। ਪੜ੍ਹਾਈ ਡੇਰਿਆਂ ਅਤੇ ਧਰਮਸ਼ਾਲਾਵਾਂ ਵਿੱਚ ਹੋਣ ਲੱਗੀ। ਰੇਲ ਗੱਡੀਆਂ ਦੀ ਥਾਂ ਲੋਕ ਉਠਾਂ, ਗੱਡਿਆਂ, ਘੋੜਿਆਂ ਅਤੇ ਤਾਂਗਿਆਂ ਦੀ ਸਵਾਰੀ ਕਰਨ ਲੱਗੇ। ਨਾਮਧਾਰੀ ਜਥੇਦਾਰਾਂ ਪ੍ਰਚਾਰਕਾਂ ਨੇ ਪਿੰਡਾਂ ਵਿੱਚ ਲੱਗਦੇ ਦਿਵਾਨਾਂ ਵਿੱਚ ਹੱਲੇ ਦੇ ਅਜਿਹੇ ਸ਼ਬਦ ਗਾਉਣੇ ਸ਼ੁਰੂ ਕਰ ਦਿੱਤੇ-

‘ਇਥੋਂ ਚੁੱਕ ਲੈ ਫਰੰਗੀਆ ਡੇਰਾ

ਖਾਲਸੇ ਨੇ ਰਾਜ ਕਰਨਾ।’

ਕੂਕਾ ਅੰਦੋਲਨ ਦੀਆਂ ਸਰਗਰਮੀਆਂ ਨੇ ਅੰਗਰੇਜ਼ਾਂ ਨੂੰ ਕੰਬਣੀ ਛੇੜ ਦਿੱਤੀ।

ਐਨਸਾਈਕਲੋਪੀਡੀਆ ਬਿਟੈਨਿਕਾ ਦੀ ਜ਼ਿਲਦ ੮ ਦੇ ਪੰਨਾ ੧੯੨੨ ’ਤੇ ਗੁਰੂ ਰਾਮ ਸਿੰਘ ਬਾਰੇ ਲਿਖਿਆ ਹੈ-

“ਰਾਮ ਸਿੰਘ ਸਿੱਖ ਦਾ ਰਸ਼ਨਿਕ, ਸੁਧਾਰਕ, ਅੰਗਰੇਜ਼ੀ ਵਧਾਰ ਅਤੇ ਨੌਕਰੀਆਂ ਪ੍ਰਤੀ ਨਾ ਮਿਲਵਰਤਨ ਅਤੇ ਬਾਈਕਾਟ ਨੂੰ ਸਿਆਸੀ ਹਥਿਆਰ ਵਜੋਂ ਵਰਤਣ ਵਾਲਾ ਪਹਿਲਾ ਭਾਰਤੀ ਹੈ।”

ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਵਿੱਚ ਗਉਂ ਹੱਤਿਆ ਤੇ ਪਾਬੰਦੀ ਸੀ। ਪੰਜਾਬ ਵਿੱਚ ਮੁਸਲਮਾਨ ਵੀ ਗਉਂ ਹੱਤਿਆ ਨਹੀਂ ਕਰਦੇ ਸਨ। ਪਰ ਅੰਗਰੇਜ਼ ਹਕੂਮਤ ਨੇ ਗੁਰੂਆਂ ਪੀਰਾਂ ਦੀ ਪਾਵਨ ਧਰਤੀ ਤੇ ਗਉਂ ਮਾਸ ਦੇ ਬੁਚੜਖਾਨੇ ਖੋਲ੍ਹ ਦਿੱਤੇ। ਸਭ ਤੋਂ ਪਹਿਲਾਂ ਤਿੰਨ ਬੁਚੜਖਾਨੇ ਅੰਮ੍ਰਿਤਸਰ ਦੀ ਪਾਵਨ ਧਰਤੀ ਤੇ ਖੁੱਲ੍ਹੇ, ਇੱਕ ਬੁਚੜਖਾਨਾ ਹਰਿਮੰਦਰ ਸਾਹਿਬ ਦੇ ਨਜ਼ਦੀਕ ਘੰਟਾ ਘਰ ਕੋਲ ਖੋਲ੍ਹ ਦਿੱਤਾ ਗਿਆ, ਜਿਸ ਨਾਲ ਹਰਿਮੰਦਰ ਸਾਹਿਬ ਦੀ ਪਵਿੱਤਰਤਾ ਭੰਗ ਹੋਣ ਲੱਗੀ। ਜਾਨਵਰ ਮਾਸ ਦੀਆਂ ਬੋਟੀਆਂ ਸੁੱਟ ਕੇ ਹਰਿਮੰਦਰ ਸਾਹਿਬ ਅਤੇ ਸਰੋਵਰ ਦੀ ਪਵਿੱਤਰਤਾ ਨੂੰ ਭੰਗ ਕਰਨ ਲੱਗੇ। ਸੰਤ ਸਿੰਘ ਸੋਹਲ ਜੀ ਨੇ ਉਸ ਸਮੇਂ ਦੇ ਹਾਲਾਤਾਂ, ਸ਼ਹਿਰ ਵਿੱਚ ਮੱਚੀ ਹਾਹਾਕਾਰ ਅਤੇ ਹਰਿਮੰਦਰ ਸਾਹਿਬ ਦੇ ਪੁਜਾਰੀਆਂ ਦੇ ਅੰਗਰੇਜ਼ ਸਰਕਾਰ ਦੇ ਹਮਰਾਹ ਹੋਣ ਦੇ ਇਤਿਹਾਸ ਨੂੰ ਬਹੁਤ ਰੌਚਕ ਕਾਵਿ ਰਚਨਾਵਾਂ ਵਿੱਚ ਕਲਮ ਬੱਧ ਕੀਤਾ ਹੈ।

ਨਾਮਧਾਰੀ ਸਿੰਘਾਂ ਨੇ ਬੁਚੜਖਾਨਿਆਂ ’ਤੇ ਹਮਲੇ ਕਰ ਦਿੱਤੇ। ਬੁਚੜਾਂ ਨੂੰ ਪਾਰ ਬੁਲਾ ਦਿੱਤਾ। ਅਜਿਹੇ ਟਕਰਾਵਾਂ ਵਿੱਚੋਂ ਸ਼ਹੀਦੀ ਖੂਨੀ ਸਾਕਿਆਂ ਨੇ ਜਨਮ ਲਿਆ। ਅੰਗਰੇਜ਼ ਕੂਕਾ ਅੰਦੋਲਨ ਨੂੰ ਕਰੜੇ ਹੱਥੀਂ ਲੈਣ ਦਾ ਬਹਾਨਾ ਹੀ ਭਾਲਦਾ ਸੀ। ਅੰਗਰੇਜ਼ ਸਰਕਾਰ ਨੇ ੧੫ ਅਗਸਤ ੧੯੨੧ ਈ. ਨੂੰ ਰਾਏਕੋਟ, ੧੫ ਸਤੰਬਰ ੧੯੨੧ ਈ. ਨੂੰ ਅੰਮ੍ਰਿਤਸਰ ਅਤੇ ੨੯ ਨਵੰਬਰ ੧੯੨੧ ਈ. ਨੂੰ ਲੁਧਿਆਣਾ ਵਿਖੇ ਨਾਮਧਾਰੀ ਸਿੰਘਾਂ ਨੂੰ ਫਾਸੀਆਂ ਤੇ ਲਟਕਾ ਦਿੱਤਾ ਅਤੇ ੧੭-੧੮ ਜਨਵਰੀ ੧੯੨੨ ਈ. ਨੂੰ ੬੪ ਸਿੰਘ ਨੂੰ ਬਿਨਾਂ ਮੁਕੱਦਮਾ ਚਲਾਏ ਤੋਂਪਾਂ ਨਾਲ ਉਡਾ ਦਿੱਤਾ ਅਤੇ ੧੨ ਸਾਲ ਦੇ ਬਾਲਕ ਬਿਸ਼ਨ ਸਿੰਘ ਦੇ ਤਲਵਾਰਾਂ ਨਾਲ ਟੋਟੇ ਟੋਟੇ ਕਰ ਦਿੱਤੇ। ਸੰਤ ਸਿੰਘ ਸੋਹਲ ਨੇ ਕੂਕਾ ਅੰਦੋਲਨ ਅਤੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਜੀਵਨ ਬਿਰਤਾਂਤ ਦੇ ਹਰ ਇੱਕ ਪੱਖ ਨੂੰ ਵਿਸਥਾਰ ਸਹਿਤ ਛੋਹਿਆ ਹੈ। ਅੰਗਰੇਜ਼ ਦੇ ਜੂਲਮਾਂ ਨੂੰ ਅਤੇ ਸੂਰਬੀਰ ਯੋਧਿਆਂ ਦੀ ਕਰਬਾਨੀ ਨੂੰ ਬਹੁਤ ਰੌਚਕਤਾ ਨਾਲ ਪੇਸ਼ ਕੀਤਾ ਹੈ। ਮਲੇਰਕੋਟਲੇ ਦੇ ਖੂਨੀ ਸਾਕੇ ਸੰਬੰਧੀ ਉਨ੍ਹਾਂ ਗੁਰੂ ਰਾਮ ਸਿੰਘ ਜੀ ਦੇ ਸੂਰਬੀਰ ਯੋਧਿਆਂ ਵਲੋਂ ਤੋਪਾਂ ਅੱਗੇ ਖੜ੍ਹ ਕੇ

ਸ਼ਹਾਦਤਾਂ ਦੇਣ ਦੇ ਦਿੱਤ ਨੂੰ ਇੰਝ ਕਲਮਬੱਧ ਕੀਤਾ ਹੈ-

‘ਧੰਨ ਸੂਰਬੀਰ ਯੋਧੇ, ਕੁਕੇ ਸਿੰਘ ਧੰਨ ਤੇਰੇ,
ਪਾ ਰਹੇ ਸ਼ਹਾਦਤਾਂ ਨੇ, ਦੇਖਦੀ ਲੁਕਾਈ ਐ।
ਵਾਂਗ ਨੇ ਪਤੰਗਿਆਂ ਦੇ, ਇੱਕ ਨਾਲੋਂ ਦੂਜਾ ਅੱਗੇ,
ਭੱਜ ਭੱਜ ਜਾਣ ਦਿਲ, ਡਰ ਨਹੀਂ ਰਾਈ ਐ।’

ਅੰਗਰੇਜ਼ ਹਕੂਮਤ ਨੇ ੧੮ ਜਨਵਰੀ ੧੮੭੨ ਈ. ਦੀ ਰਾਤ ਨੂੰ ਗੁਰੂ ਰਾਮ ਸਿੰਘ ਅਤੇ ਆਜ਼ਾਦੀ ਸੰਘਰਸ਼ ਵਿੱਚ ਸਰਗਰਮ ਸੂਬਿਆਂ ਨੂੰ ਜਲਾਵਤਨ ਕਰ ਦਿੱਤਾ। ਭੈਣੀ ਸਾਹਿਬ ਵਿੱਚ ਪੱਕੀ ਪੁਲਿਸ ਚੌਕੀ ਸਥਾਪਤ ਕਰ ਦਿੱਤੀ ਅਤੇ ਭੈਣੀ ਸਾਹਿਬ ਵਿਖੇ ਕਿਸੇ ਦੇ ਵੀ ਆਉਣ ਜਾਣ ਤੇ ਪਾਬੰਦੀ ਲਗਾ ਦਿੱਤੀ। ਪੰਜਾਬ ਦੇ ਪਿੰਡਾਂ ਵਿੱਚ ਨਾਮਧਾਰੀਆਂ ’ਤੇ ਸਖਤੀਆਂ ਕਰ ਦਿੱਤੀਆਂ ਗਈਆਂ। ਅੰਗਰੇਜ਼ ਨੇ ਨਾਮਧਾਰੀਆਂ ਨੂੰ ਜ਼ਰਾਇਮ-ਪੇਸ਼ਾ ਬਾਗੀ ਕਰਾਰ ਦੇ ਦਿੱਤਾ।

ਕੂਕਾ ਅੰਦੋਲਨ ਤੇ ਵਾਪਰੇ ਇਸ ਦਰਦਨਾਕ ਵਰਤਾਰੇ ਨੰ ਬਾਹਰੀ ਰੂਪ ਵਿੱਚ ਵੇਖ ਕੇ ਲੱਗਦਾ ਹੈ ਕਿ ਕੂਕਾ ਅੰਦੋਲਨ ਨੂੰ ਕੁਚਲ ਦਿੱਤਾ ਗਿਆ ਹੈ ਪਰ ਧੰਨ ਸਨ ਉਹ ਦੇਸ਼ ਭਗਤ ਸੂਰਮੇ, ਉਨ੍ਹਾਂ ਅਜਿਹੇ ਅੰਧਕਾਰ ਦੇ ਸਮੇਂ ਵਿੱਚ ਵੀ ਗੁਪਤ ਰੂਪ ਵਿੱਚ ਅੰਗਰੇਜ਼ ਸਰਕਾਰ ਦੇ ਅੱਖੀਂ ਘੱਟਾ ਪਾ ਕੇ ਹੈਰਾਨ ਕਰਨ ਵਾਲੇ ਇਤਿਹਾਸ ਦੀ ਸਿਰਜਨਾ ਕੀਤੀ। ਈਂਦ ਨਾਮਧਾਰੀ ਸਿੰਘ ਪੁਲਿਸ ਨਿਗਰਾਨੀਆਂ ਤੋਂ ਬਚਦੇ, ਭੇਸ ਬਦਲ ਕੇ ਗੁਰੂ ਰਾਮ ਸਿੰਘ ਨੂੰ ਰੰਗੂਨ ਨਜ਼ਰਬੰਦੀ ਦੌਰਾਨ ਮਿਲ ਕੇ ਆਏ। ਇੱਥੋਂ ਹੀ ਨਾਮਧਾਰੀ ਦੇਸ਼ ਭਗਤਾਂ ਰਾਹੀਂ ਰੁਸ ਦਰਬਾਰ ਅਤੇ ਮਹਾਰਾਜਾ ਦਲੀਪ ਸਿੰਘ ਨਾਲ ਸੰਪਰਕ ਸਥਾਪਤ ਕੀਤੇ ਗਏ। ਨਾਮਧਾਰੀ ਸੂਰਬੀਰ ਆਪਣੀ ਜਾਨ ਦੀ ਪ੍ਰਵਾਹ ਨਾ ਕਰਦੇ ਹੋਏ ਗੁਰੂ ਰਾਮ ਸਿੰਘ ਜੀ ਦੇ ਈਪ ਖਤ (ਹੁਕਮਨਾਮੇ) ਭੈਣੀ ਸਾਹਿਬ ਲੈ ਕੇ ਆਏ। ਨਜ਼ਰਬੰਦੀ ਦੌਰਾਨ ਗੁਰੂ ਰਾਮ ਸਿੰਘ ਆਪਣੇ ਹੱਥ ਲਿਖਤ ਹੁਕਮਨਾਮਿਆਂ ਰਾਹੀਂ ਰੰਗੂਨ ਤੋਂ ਅਤੇ ਪੰਜਾਬ ਵਿੱਚ ਭੈਣੀ ਸਾਹਿਬ ਤੋਂ ਗੁਰੂ ਹਰੀ ਸਿੰਘ ਅੰਦੋਲਨ ਦੀ ਅਗਵਾਈ ਕਰਦੇ ਰਹੇ।

੧੮੮੮ ਈ. ਵਿੱਚ ਦੇਸ਼ ਵਿੱਚ ਭਿਆਨਕ ਕਾਲ ਪੈ ਗਿਆ ਪਰ ਗੁਰੂ ਹਰੀ ਸਿੰਘ ਜੀ ਦੀ ਅਗਵਾਈ ਵਿੱਚ ਭੈਣੀ ਸਾਹਿਬ ਦਾ ਸਦਾ ਵਰਤ ਲੰਗਰ ਦਿਨ ਰਾਤ ਨਿਰਵਿਘਨ ਚੱਲਦਾ ਰਿਹਾ। ਜਦੋਂ ਹਰ ਪਾਸੇ ਅਨਾਜ ਖਤਮ ਹੋ ਗਿਆ ਤਾਂ ਰੋਜ਼ਾਨਾ ਹਜ਼ਾਰਾਂ ਦੀ ਗਿਣਤੀ ਵਿੱਚ ਢਿੱਡੋਂ ਭੁਖੇ ਲੋਕਾਂ ਨੂੰ ਭੈਣੀ ਸਾਹਿਬ ਦੇ ਸਦਾ ਵਰਤ ਲੰਗਰ ਨੇ ਜੀਵਨ ਦਿੱਤਾ। ਅੰਗਰੇਜ਼ ਡਿਪਟੀ ਕਮਿਸ਼ਨਰ ਭੈਣੀ ਸਾਹਿਬ ਆਇਆ ਅਤੇ ਸਦਾ ਵਰਤ ਲੰਗਰ ਵੇਖ ਕੇ ਦੰਗ ਰਹਿ ਗਿਆ। ਡਿਪਟੀ ਕਮਿਸ਼ਨਰ ਨੇ ਗੁਰੂ ਹਰੀ ਸਿੰਘ ਜੀ ਨੂੰ ਲੰਗਰ ਲਈ ਪੜ ਮੁਰੱਬੇ ਜ਼ਮੀਨ ਦੇਣ ਦੀ ਪੇਸ਼ਕਸ਼ ਕੀਤੀ, ਤਾਂ ਅੱਗੋਂ ਗੁਰੂ ਹਰੀ ਸਿੰਘ ਜੀ ਨੇ ਆਖਿਆ-

“ਇਹ ਜ਼ਮੀਨਾਂ ਤਾਂ ਸਾਡੀਆਂ ਹੀ ਹਨ, ਜੇ ਜ਼ਮੀਨ ਦੇਣੀ ਹੈ ਤਾਂ ਵਲੈਤ ਵਿੱਚੋਂ ਦੇ, ਪੜ ਮੁਰੱਬੇ ਲੈ ਕੇ ਮੰਨ ਲਈਏ ਕਿ ਬਾਕੀ ਭਾਰਤ ਤੇਰਾ ਹੈ। ਜਦੋਂ ਲਵਾਂਗੇ ਪੂਰਾ ਭਾਰਤ ਲਵਾਂਗੇ।”

-ਸਤਿਗੁਰੂ ਬਿਲਾਸ, ਸੰਤੋਖ ਸਿੰਘ ਬਾਹੋਵਾਲ, ਪੰਨਾ ੨੨੫
ਗੁਰੂ ਹਰੀ ਸਿੰਘ ਨੇ ਪੰਜਾਬ ਵਿੱਚ ਹੋਰ ਨੌਜਵਾਨ ਸੂਬਿਆਂ ਅਤੇ ਨਾਇਬ ਸੂਬਿਆਂ ਦੀ ਸਥਾਪਨਾ ਕਰ ਦਿੱਤੀ। ਅੰਗਰੇਜ਼ ਦੇ ਅੱਤਿਆਚਾਰੀ ਘਿਨਾਉਣੇ ਅਤੇ ਡਰਾਉਣੇ ਸਮੇਂ ਵਿੱਚ ਖੂਨੀ ਹਨੇਰੀਆਂ ਦੀ

ਪ੍ਰਵਾਹ ਨਾ ਕਰਦੀ ਹੋਈ ਉਸ ਸਮੇਂ ਇੱਕੋ ਇੱਕ ਕੂਕਾ ਲਹਿਰ ਸੀ, ਜੋ ਅੰਗਰੇਜ਼ ਖਿਲਾਫ਼ ਆਜ਼ਾਦੀ ਪ੍ਰਾਪਤੀ ਲਈ ਜੱਦੇ ਜਹਿਦ ਕਰ ਰਹੀ ਸੀ। ਅਜਿਹੇ ਸਮੇਂ ਬਾਰੇ ਇਸ ਮਹਾਂਕਾਵਿ ਵਿੱਚ ਪ੍ਰਭਾਵਸ਼ਾਲੀ ਵਖਿਆਨ ਕੀਤਾ ਗਿਆ ਹੈ-

‘ਮਹਾਰਾਜਾ ਦਲੀਪ ਸਿੰਘ ਅਤੇ ਰਸੀਆ,
ਗੁਰਾਂ ਜੇਲੋਂ ਸਬੰਧ ਬਣਾ ਲਏ ਸਨ।
ਘੜਤਾਂ ਘੜਦੇ ਵਿੱਚ ਇਸ਼ਾਰਿਆਂ ਦੇ,
ਬੈਠੇ ਜੇਲੂ ਚੋਂ ਨੀਤੀ ਸਮਝਾ ਰਹੇ ਸਨ।’

ਭਾਰਤ ਦੇ ੧੫ ਅਗਸਤ ੧੯੪੭ ਨੂੰ ਆਜ਼ਾਦ ਹੋ ਜਾਣ ਤੱਕ ਨਾਮਧਾਰੀ ਅੰਦੋਲਨ ਆਜ਼ਾਦੀ ਪ੍ਰਾਪਤੀ ਲਈ ਸਰਗਰਮ ਵੀ ਰਿਹਾ ਅਤੇ ਅੱਗੇ ਹੋ ਅਗਵਾਈ ਵੀ ਕਰਦਾ ਰਿਹਾ। ਕੂਕਾ ਅੰਦੋਲਨ ਦੀਆਂ ਬਾਗੀ ਸਰਗਰਮੀਆਂ ਤੋਂ ਪ੍ਰਭਾਵਤ ਹੋ ਕੇ ਅੰਗਰੇਜ਼ ਨੇ ਕੂਕਾ ਅੰਦੋਲਨ ਪ੍ਰਤੀ ਆਪਣੀਆਂ ਲਿਖਤਾਂ ਵਿੱਚ ਲਿਖਿਆ ਕਿ-

੧. ਕੂਕਾ ਸ਼ਰਾਬ ਨਹੀਂ ਪੀਂਦਾ

੨. ਕੂਕਾ ਝੂਠ ਨਹੀਂ ਬੋਲਦਾ ੩. ਕੂਕਾ ਅੰਗਰੇਜ਼ ਦਾ ਵਫ਼ਾਦਾਰ ਨਹੀਂ ਹੋ ਸਕਦਾ।

ਕੂਕਾ ਅੰਦੋਲਨ ਦਾ ਆਜ਼ਾਦੀ ਸੰਘਰਸ਼ ਸਮੁੰਦਰ ਵਿੱਚ ਉਠੇ ਜਵਾਰਭਾਟੇ ਵਰਗਾ ਸੀ, ਜਿਸ ਨਾਲ ਘਰ ਘਰ ਆਜ਼ਾਦੀ ਦੀ ਆਵਾਜ਼ ਗੁੰਜ ਉੱਠੀ। ਲੋਕਾਂ ਵਿੱਚ ਜਾਗ੍ਰਿਤੀ ਦੀ ਲਹਿਰ ਢੰਡ ਗਈ। ਇਸ ਆਜ਼ਾਦੀ ਦੇ ਜਵਾਹਰ ਭਾਟੇ ਵਿੱਚੋਂ ਆਜ਼ਾਦੀ ਪ੍ਰਾਪਤੀ ਦੀਆਂ ਹੋਰ ਲਹਿਰਾਂ ਨੇ ਵੀ ਜਨਮ ਲਿਆ। ਆਜ਼ਾਦੀ ਪ੍ਰਾਪਤੀ ਲਈ ਉਭਰੀਆਂ ਸਮੁੰਚੀਆਂ ਲਹਿਰਾਂ ਨੇ ਕੂਕਾ ਅੰਦੋਲਨ ਦੇ ਪ੍ਰਭਾਵ ਨੂੰ ਕਬੂਲਿਆ। ਗਦਰ ਲਹਿਰ ਦੇ ਆਗੂ ਬਾਬਾ ਸੋਹਨ ਸਿੰਘ ਭਕਨਾ ਆਪਣੀ ਜੀਵਨ ਕਥਾ ਵਿੱਚ ਲਿਖਦੇ ਹਨ-

“ਮੇਰਾ ਜੀਵਨ ਇੱਕ ਗੰਦੀ ਨਾਲੀ ਦੇ ਕੀੜੇ ਵਰਗਾ ਸੀ, ਜੇਕਰ ਨਾਮਧਾਰੀ ਮਹਾਂ ਪੁਰਸ਼ ਬਾਬਾ ਕੇਸਰ ਸਿੰਘ ਕਿੱਲੀ ਮੈਨੂੰ ਉਸ ਦਲਦਲ ਵਿੱਚੋਂ ਨਾ ਕੱਢਦੇ।”

ਦੇਸ਼ ਦੀ ਆਜ਼ਾਦੀ ਲਈ ਅਕਾਲੀ ਲਹਿਰ, ਕਾਮਾਗਾਟਾ ਮਾਰੂ ਲਹਿਰ, ਬੱਬਰ ਅਕਾਲੀ ਲਹਿਰ, ਸਿੰਘ ਸਭਾ ਲਹਿਰ, ਨਿਰੰਕਾਰੀ ਲਹਿਰ ਹੋਂਦ ਵਿੱਚ ਆਈਆਂ। ਅੰਗਰੇਜ਼ ਦੀਆਂ ਨਜ਼ਰਾਂ ਤੋਂ ਬਚਣ ਲਈ ਬੱਬਰ ਅਕਾਲੀ ਲਹਿਰ ਦੇ ਸੂਰਬੀਰਾਂ ਲਈ ਛੁਪਣ ਦੀ ਠਾਹਰ ਗੁਰਦੁਆਰਾ ਸ੍ਰੀ ਭੈਣੀ ਸਾਹਿਬ ਹੁੰਦਾ। ਕਰਤਾਰ ਸਿੰਘ ਸਰਾਭਾ ਦੇ ਮਾਤਾ ਜੀ ਵੀ ਨਾਮਧਾਰੀਆਂ ਦੇ ਗੜ੍ਹ ਵਾਲੇ ਪਿੰਡ ਵਿੱਚੋਂ ਸਨ। ਕਰਤਾਰ ਸਿੰਘ ਸਰਾਭਾ ਵੀ ਕੂਕਾ ਮੂਵਮੈਂਟ ਤੋਂ ਪ੍ਰਭਾਵਤ ਸਨ, ਜਿਸਦੀ ਜਾਣਕਾਰੀ ਉੱਥੇ ਸਿੱਖ ਚਿੰਤਕ ਅਜ਼ਮੇਰ ਸਿੰਘ ਜੀ ਵਲੋਂ ਕਰਤਾਰ ਸਿੰਘ ਸਰਾਭਾ ਦੇ ਨਵੇਂ ਪ੍ਰਾਪਤ ਹੋਏ ਆਪਣੇ ਚਾਚੇ ਨੂੰ ਲਿਖੇ ਖਤ ਤੋਂ ਮਿਲਦੀ ਹੈ, ਜਿਸ ਵਿੱਚ ਕਰਤਾਰ ਸਿੰਘ ਸਰਾਭਾ ਆਪਣੇ ਚਾਚੇ ਨੂੰ ਲਿਖਦੇ ਹਨ-

“ਤੁਹਾਨੂੰ ਤੇ ਇਹ ਵੀ ਨਹੀਂ ਪਤਾ ਕਿ ਵਿਸ਼ਵਾਸ ਤੇ ਇਮਾਨਦਾਰੀ ਕੀ ਹੁੰਦੀ ਹੈ। ਸਾਡਾ ਧਰਮ ਕੀ ਹੈ ਤੇ ਅਸੀਂ ਕੌਣ ਹਾਂ? ਜੇ ਤੁਹਾਨੂੰ ਨਹੀਂ ਪਤਾ ਤਾਂ ਮੈਂ ਦੱਸਦਾ ਹਾਂ-ਪਿਆਰੇ ਚਾਚਾ ਜੀ ਤੁਸੀਂ ਸਿੰਘ ਹੋ, ਤੁਹਾਡਾ ਧਰਮ ਗ੍ਰੰਥ ਦੀ ਰੱਖਿਆ ਕਰਨਾ ਹੈ। ਆਪਣੀ ਕੌਮ ਲਈ ਸ਼ਹੀਦ ਹੋ ਜਾਣਾ ਤੁਹਾਡਾ ਫਰਜ਼ ਹੈ। ਜੇਕਰ ਤੁਸੀਂ ਆਪਣੇ ਲੂਣ ਪ੍ਰਤੀ ਸੱਚੇ ਹੋਣ ਦੇ ਇਛੁੱਕ ਹੋ

ਤਾਂ ਗੁਰੂ ਰਾਮ ਸਿੰਘ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਵਰਗੇ ਸਿੱਖ ਬਣੋ ਅਤੇ ਸ਼ਹੀਦ ਹੋਵੋ। ”

ਨੌਜਵਾਨ ਭਾਰਤ ਸਭਾ ਦੇ ਆਗੂ ਸ਼ਹੀਦ ਭਗਤ ਸਿੰਘ ਆਪਣੇ ਪਿਤਾ ਕਿਸ਼ਨ ਸਿੰਘ ਅਤੇ ਚਾਚਾ ਅਜੀਤ ਸਿੰਘ ਨਾਲ ਕੂਕਾ ਅੰਦੋਲਨ ਦੀਆਂ ਕਾਨਫਰੰਸਾਂ ਵਿੱਚ ਆਉਂਦੇ ਰਹੇ। ੧੯੨੧ ਈ. ਵਿੱਚ ਨਾਮਧਾਰੀਆਂ ਦੀ ਮੁਠੋਂ ਵਿੱਚ ਹੋਈ ਕਾਨਫਰੰਸ ਵਿੱਚ ਭਗਤ ਸਿੰਘ ਨੇ ਸੰਬੋਧਨ ਵੀ ਕੀਤਾ। ੨੦ ਜਨਵਰੀ ੨੦੨੩ ਦੇ ਜਲੰਧਰ ਦੂਰਦਰਸ਼ਨ ਦੇ ਪ੍ਰੋਗਰਾਮ ‘ਅੱਜ ਦੀ ਗੱਲ’ ਵਿੱਚ ਭਗਤ ਸਿੰਘ ਦੇ ਭਾਣਜੇ ਪ੍ਰੋ. ਜਗਮੇਹਨ ਸਿੰਘ ਦੀ ਸੰਤ ਹਰਪਾਲ ਸਿੰਘ ਸੇਵਕ ਨਾਲ ਹੋਈ ਗੱਲਬਾਤ ਦੌਰਾਨ ਪ੍ਰੋ. ਸਾਹਿਬ ਨੇ ਦੱਸਿਆ-

“ਭਗਤ ਸਿੰਘ ਦੇ ਦਾਦਾ ਜੀ ਬੰਗਿਆਂ ਤੋਂ ਕੂਕਾ ਅੰਦੋਲਨ ਦੇ ਮੁੱਢਲੇ ਨਾਮਧਾਰੀਆਂ ਵਿੱਚੋਂ ਸਨ ਤੇ ਭਗਤ ਸਿੰਘ ਦੇ ਮਾਤਾ ਜੀ ਵੀ ਗੁਰੂ ਰਾਮ ਸਿੰਘ ਦੇ ਦੱਸੇ ਸਿੱਖੀ ਰਹਿਤ ਮਰਿਯਾਦਾ ਦੇ ਨਿਯਮਾਂ ਮੁਤਾਬਕ ਹਰ ਰੋਜ਼ ਚੰਡੀ ਦੀ ਵਾਰ ਦਾ ਪਾਠ ਕਰਦੇ ਸਨ। ਭਗਤ ਸਿੰਘ ਵਿੱਚ ਆਜ਼ਾਦੀ ਸੰਗਰਾਮ ਦਾ ਸੰਕਲਪ ਕੂਕਾ ਅੰਦੋਲਨ ਤੋਂ ਹੀ ਆਇਆ ਸੀ। ”

ਭਾਰਤ ਨੂੰ ਅੰਗਰੇਜ਼ ਦੇ ਪੰਜੇ ਚੌਂ ਮੁਕਤੀ ਦਿਵਾਉਣ ਅਤੇ ਆਜ਼ਾਦੀ ਤੋਂ ਬਾਅਦ ਖੂੰਖਾਰ ਖੂਨੀ ਹਨੇਰੀਆਂ ਨਾਲ ਉਜੜੇ ਪੰਜਾਬ ਦੇ ਮੁੜ ਵਸੇਬੇ ਲਈ ਨਾਮਧਾਰੀ ਸੰਪਰਦਾ ਨੇ ਕਾਨਫਰੰਸਾਂ, ਹੋਲੇ ਮਹੱਲੇ ਦੇ ਮੇਲਿਆਂ, ਵਾਰਤਾਲਾਪਾਂ ਅਤੇ ਦੇਸ਼ ਕੌਮ ਦੀ ਹਰ ਤਰ੍ਹਾਂ ਦੀ ਸੇਵਾ ਦੀਆਂ ਕਾਰਵਾਈਆਂ ਨਿਰਵਿਘਨ ਜਾਰੀ ਰੱਖੀਆਂ। ਭਾਰਤ ਦੇ ਤਤਕਾਲੀ ਵਾਇਸਰਾਇ ਲਾਰਡ ਵੇਵਲ ਦੀ ਅਗਵਾਈ ਵਿੱਚ ੨੫ ਜੂਨ ੧੯੪੪ ਈ. ਨੂੰ ਭਾਰਤ ਦੇ ੨੧ ਰਾਜਨੀਤਿਕ ਪ੍ਰਤੀਨਿਧੀਆਂ ਦੀ ਸ਼ਿਮਲਾ ਵਿਖੇ ਕਾਨਫਰੰਸ ਹੋਈ। ਇਸ ਸਮੇਂ ਦੇਸ਼ ਆਜ਼ਾਦੀ ਅਤੇ ਅਖੰਡਤਾ ਬਣਾਈ ਰੱਖਣ ਲਈ ਸਤਿਗੁਰੂ ਪ੍ਰਤਾਪ ਸਿੰਘ ਅਤੇ ਜਵਾਹਰ ਲਾਲ ਨਹਿਰੂ ਦੀ ਲੰਮੀ ਵਾਰਤਾ ਹੋਈ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ੧੯੪੭ ਈ. ਨੂੰ ਆਜ਼ਾਦੀ ਤੋਂ ਪਹਿਲਾਂ ਸਮਾਜ ਵਿੱਚ ਫੈਲ ਰਹੀਆਂ ਫਿਰਕੂ ਹਨੇਰੀਆਂ, ਦੰਗੇ, ਫਸਾਦ, ਟੁੱਟ ਰਹੀ ਭਾਈਚਾਰਕ ਸਾਂਝ, ਵਧ ਰਹੀ ਫਿਰਕਾਪ੍ਰਸਤੀ ਵਿਰੁੱਧ ਦੇਸ਼ ਦੀ ਆਜ਼ਾਦੀ ਅਤੇ ਅਖੰਡਤਾ ਲਈ ਰਾਜਨੀਤਿਕ ਅਤੇ ਧਾਰਮਿਕ ਆਗੂਆਂ ਨਾਲ ਵਿਚਾਰ ਚਰਚਾਵਾਂ ਕੀਤੀਆਂ। ਪੁਰਬੀ ਅਤੇ ਪੱਛਮੀ ਪੰਜਾਬ ਵਿੱਚ ਸਰਬ ਧਰਮ ਸੰਮੇਲਨ, ਸਰਬ ਧਰਮ ਸੰਪ੍ਰਦਾਇ ਕਾਨਫਰੰਸਾਂ, ਗੁਰੂ ਨਾਨਕ ਨਾਮ-ਲੇਵਾ ਸੰਪਰਦਾਇ ਕਾਨਫਰੰਸਾਂ, ਹਿੰਦੂ-ਮੁਸਲਿਮ-ਸਿੱਖ ਮਿਲਾਪ ਕਾਨਫਰੰਸਾਂ ਅਤੇ ਸਾਂਝੀਵਾਲਤਾ ਦੇ ਭਾਰੀ ਇਕੱਠ ਕੀਤੇ। ਮਹਾਤਮਾ ਗਾਂਧੀ ਨਾਲ ਵਰਤਾਲਾਪ ਕਰਕੇ ਉਸਨੂੰ ਵੀ ਦੇਸ਼ ਦੇ ਟੁਕੜੇ ਹੋਣ ਤੋਂ ਬਚਾਉਣ ਲਈ ਸਖ਼ਤ ਸ਼ਬਦ ਆਖੇ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਦੂਰਦਰਸ਼ਤਾ ਸੀ, ਉਨ੍ਹਾਂ ਨੇ ਭਾਂਪ ਲਿਆ ਸੀ ਕਿ ਦੇਸ਼ ਦੇ ਟੁਕੜੇ ਹੋਣ ਤੋਂ ਭਾਰਤ ਨਹੀਂ ਬਚੇਗਾ। ਇਸ ਲਈ ਉਨ੍ਹਾਂ ਲਹਿੰਦੇ ਪੰਜਾਬ ਵਿੱਚ ਸੇਖੂਪੁਰਾ ਬਦਾਦ ਦੇ ਮਾਰਚ ੧੯੪੬ ਈ. ਦੇ ਹੋਲੇ ਮਹੱਲੇ ਸਮੇਂ ਖੁੱਲ੍ਹਾ ਐਲਾਨ ਕਰ ਦਿੱਤਾ ਸੀ ਕਿ ਜਿਸ ਨੇ ਵੀ ਸੁਖੀ ਵਸਣਾ ਹੈ, ਉਹ ਰਾਵੀ ਪਾਰ ਕਰਕੇ ਪੰਜਾਬ ਦੇ ਚੜ੍ਹਦੇ ਵਾਲੇ ਪਾਸੇ ਆ ਜਾਓ। ਹਜ਼ਾਰਾਂ ਨਾਮਧਾਰੀ ਉਸ ਸਮੇਂ ਬਾਗੜ ਦੇ ਇਲਾਕੇ ਵਿੱਚ ਆ ਵੱਸੇ ਸਨ। ਸਤਿਗੁਰੂ ਪ੍ਰਤਾਪ ਸਿੰਘ ਅਤੇ ਭਰ ਜਵਾਨੀ ਵਿੱਚ ਸਤਿਗੁਰੂ ਜਗਜ਼ੀਤ ਸਿੰਘ ਵਰੁਦੀਆਂ ਹੋਈਆਂ ਗੋਲੀਆਂ ਦੌਰਾਨ ਲਹਿੰਦੇ ਪੰਜਾਬ ਵਿੱਚ ਖੁਦ ਜਾ ਕੇ ਅਨੋਕਾਂ ਲੋਕਾਂ ਨੂੰ ਕੱਢ

ਕੇ ਲਿਆਏ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਹਜ਼ਾਰਾਂ ਏਕੜ ਜ਼ਮੀਨ ਖਰੀਦ ਕੇ ਅਤੇ ਸੰਗਤ ਵਿੱਚ ਵੰਡ ਕੇ ਇਸ ਇਲਾਕੇ ਵਿੱਚ ਨਾਮਧਾਰੀਆਂ ਦੀ ਇੱਕ ਆਪਣੀ ਰਿਆਸਤ ਖੜ੍ਹੀ ਕਰ ਦਿੱਤੀ। ਹਰਿਆਣੇ ਦੇ ਇਸ ਇਲਾਕੇ ਵਿੱਚ ਲਹਿੰਦੇ ਪੰਜਾਬ ਤੋਂ ਆਏ ਨਾਮਧਾਰੀਆਂ ਦੇ ੨੮ ਪਿੰਡ ਅੱਜ ਵੀ ਘੁੱਗ ਵੱਸਦੇ ਹਨ।

ਸਤਿਗੁਰੂ ਜਗਜੀਤ ਸਿੰਘ ਦੇ ਸਮੇਂ ਨਾਮਧਾਰੀਆਂ ਦਾ ਵਿਸ਼ਵ ਪੱਧਰ ਤੇ ਵਿਕਾਸ ਹੋਇਆ। ਸਤਿਗੁਰੂ ਜੀ ਨੇ ਸੰਗਤ ਨੂੰ ਨਾਮ ਸਿਮਰਨ, ਗੁਰਬਾਣੀ, ਸੰਗੀਤ, ਖੇਡਾਂ, ਖੇਤੀਬਾੜੀ ਅਤੇ ਵਿਗਿਆਨ ਦੇ ਉਸਾਰੂ ਪੱਖਾਂ ਅਤੇ ਅਕਾਦਮਿਕ ਸਿੱਖਿਆ ਨਾਲ ਜੋੜਿਆ। ਗੁਰੂ ਗ੍ਰੰਥ ਸਾਹਿਬ ਦੇ ਰਾਗਾਂ ਮੁਤਾਬਕ ਗੁਰਮਤਿ ਸੰਗੀਤ ਲਈ ਵੱਡੀਆਂ ਖੋਜਾਂ ਕੀਤੀਆਂ। ਭੈਣੀ ਸਾਹਿਬ ਨੂੰ ਸੰਗੀਤ ਦੀ ਇੱਕ ਨਮੂਨੇ ਦੀ ਯੂਨੀਵਰਸਿਟੀ ਬਣਾ ਦਿੱਤਾ, ਜੋ ਦੁਨੀਆਂ ਭਰ ਦੇ ਸੰਗੀਤ ਉਸਤਾਦਾਂ ਲਈ ਮੱਕਾ ਬਣ ਗਿਆ। ਸੰਗਤ ਨੂੰ ਗੁਰਬਾਣੀ ਨਾਲ ਜੋੜਨ ਲਈ ਸਵਾ ਸਵਾ ਲੱਖ ਇਕੱਠੇ ਗੁਰੂ ਗ੍ਰੰਥ ਸਾਹਿਬ ਦੇ ਪਾਠਾਂ ਦੇ ਭੋਗ ਪੁਆਏ। ਨਾਮਧਾਰੀ ਸੰਪ੍ਰਦਾ ਦੇ ਮੌਜੂਦਾ ਰਹਿਨੁਮਾ ਸਤਿਗੁਰੂ ਉਦੇ ਸਿੰਘ ਜੀ ਨੇ ਵੀ ੨੦੧੯ ਈ. ਵਿੱਚ ਸਵਾ ਲੱਖ ਪਾਠਾਂ ਦੇ ਭੋਗ ਪੁਆਏ। ਇਹ ਸਾਰੇ ਪਾਠ ਸੰਗਤ ਨੇ ਖੁਦ ਕੀਤੇ।

ਹਥਾਲਾ ਮਹਾਂਕਾਵਿ ਲਿਖਣ ਉਪਰੰਤ ਜਦੋਂ ਸੰਤ ਸਿੰਘ ਸੋਹਲ ਜੀ ਨੇ ੨ ਅਪ੍ਰੈਲ ੨੦੨੩ ਈ. ਨੂੰ ਭੈਣੀ ਸਾਹਿਬ ਵਿਖੇ ਇਸਦਾ ਖਰੜਾ ਪੜ੍ਹਨ ਲਈ ਮੈਨੂੰ ਦਿੱਤਾ ਤਾਂ ਉਸ ਦਿਨ ਹਰਕੀਰਤ ਸਿੰਘ ਭੈਣੀ ਸਾਹਿਬ ਦੇ ਉੱਦਮ ਸਦਕਾ ਸੰਤ ਸਿੰਘ ਸੋਹਲ, ਜ਼ਿਲ੍ਹਾ ਭਾਸ਼ਾ ਅਫਸਰ ਜਗਜੀਤ ਸਿੰਘ, ਮੈਂ, ਮੇਰਾ ਸਪੁਤਰ ਲੱਖਾ ਸਿੰਘ ਅਤੇ ਸੰਤ ਸਿੰਘ ਸੋਹਲ ਦੇ ਬਾਲ ਪੋਤਰੇ ਸਮੇਤ ਅਸੀਂ ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਨੂੰ ਵੀ ਮਹਾਂਕਾਵਿ ਲਿਖੇ ਜਾਣ ਬਾਰੇ ਸਨਿਮਰ ਬੇਨਤੀ ਕੀਤੀ। ਸਤਿਗੁਰੂ ਜੀ ਨੇ ਸੰਤ ਸਿੰਘ ਸੋਹਲ ਵਲੋਂ ਮਹਾਂਕਾਵਿ ਲਿਖਣ ਦੀ ਸਰਾਹਣਾ ਵੀ ਕੀਤੀ ਅਤੇ ਬਾਲ ਮਨਜ਼ੂਰ ਸਿੰਘ ਨੂੰ ਆਪਣੇ ਹੱਥਾਂ ਦੀ ਛੋਹ ਨਾਲ ਪਿਆਰ ਵੀ ਦਿੱਤਾ।

ਸੰਤ ਸਿੰਘ ਸੋਹਲ ਦਾ ਇਹ ਮਹਾਂਕਾਵਿ, ਮਹਾਂਕਾਵਿ ਦੀਆਂ ਵਿਧਾਵਾਂ ਮੁਤਾਬਕ ਇੱਕ ਅਦੁੱਤੀ ਮਹਾਂਕਾਵਿ ਹੈ। ਮਹਾਂਕਾਵਿ ਮੰਗਲਾਚਰਨ ਤੋਂ ਸ਼ੁਰੂ ਹੁੰਦਾ ਹੈ, ਇਸ ਦੇ ੨੦ ਸਰਗ ਹਨ। ਮਹਾਰਾਜਾ ਰਣਜੀਤ ਸਿੰਘ ਦੇ ਖਾਲਸਾ ਰਾਜ ਤੋਂ ਸ਼ੁਰੂ ਹੋ ਕੇ ਖਾਲਸਾ ਰਾਜ ਦੇ ਪਤਨ ਅਤੇ ਆਜ਼ਾਦੀ ਸੰਗਰਾਮ ਦੇ ਪਲੇਠੇ ਅਧਿਆਇ, ਗੁਰੂ ਰਾਮ ਸਿੰਘ ਜੀ ਦੇ ਜੀਵਨ ਬਿਰਤਾਂਤ ਅਤੇ ਕੂਕਾ ਅੰਦੋਲਨ ਦੇ ਉਭਾਰ ਅਤੇ ਸੰਘਰਸ਼ ਨੂੰ ਬਿਆਨ ਕਰਦੇ ਇਤਿਹਾਸ ਦੀ ਕਹਾਣੀ ਬੜੀ ਰੌਚਕ ਹੈ, ਸਰਲ ਹੈ, ਆਮ ਵਰਤੋਂ ਦੀ ਭਾਸ਼ਾ ਵਿੱਚ ਹੈ। ਸਿੰਗਾਰ ਰਸ, ਬੀਰ ਰਸ ਦੀ ਪ੍ਰਧਾਨਤਾ ਹੈ। ਇਤਿਹਾਸ ਦੇ ਹਰ ਮੌਜ਼ ਨੂੰ ਬਹੁਤ ਵਿਦਵਤਾ ਭਰੇ ਕਾਵਿਮਈ ਸ਼ਬਦਾਂ ਵਿੱਚ, ਸ਼ਬਦਾਵਲੀ ਦੀ ਸੋਹਣੀ ਜੜਤ ਨਾਲ, ਪੂਰੇ ਤੋਲ ਤੁਕਾਂਤ ਦੇ ਮੇਲ ਨਾਲ, ਮੁਹਾਵਰੇ, ਕਹਾਵਤਾਂ, ਛੰਦਾਬੰਦੀ, ਦੋਹਿਰਾ, ਸੋਰਠਾ, ਕਬਿੱਤ, ਕਾਢੀ, ਦਵੱਦੀਆ, ਬੈਂਤ, ਸਿਰਖੰਡੀ ਛੰਦਾਂ ਨਾਲ ਬਾਖੂਬੀ ਬਿਆਨ ਕੀਤਾ ਹੈ।

ਸੰਤ ਸਿੰਘ ਸੋਹਲ ਨੇ ਇੱਕ ਪ੍ਰਭਾਵਸ਼ਾਲੀ ਮਹਾਂਕਾਵਿ ਰੂਪਮਾਨ ਕੀਤਾ ਹੈ, ਪੰਜਾਬੀਆਂ ਦੇ ਆਜ਼ਾਦੀ ਸੰਘਰਸ਼ ਦੇ ਗੌਰਵ ਨੂੰ ਪ੍ਰਤੱਖ ਕੀਤਾ ਹੈ। ਇਤਿਹਾਸ, ਸਾਹਿਤ ਅਤੇ ਪੰਜਾਬੀ ਮਾਂ ਬੋਲੀ ਦੀ ਨਿੱਗਰ ਸੇਵਾ ਕੀਤੀ ਹੈ। ਮਹਾਂਕਾਵਿ ਵਿੱਚ ਇਤਿਹਾਸਿਕ ਤੌਰ ਤੇ ਇੱਕ ਵੀ ਘਟਨਾ

ਦਾ ਇੱਕ ਵੀ ਸ਼ਬਦ ਕਲਪਿਤ ਨਹੀਂ। ਹਰ ਗੱਲ, ਹਰ ਕਾਵਿ ਪੰਗਤੀ, ਹਰ ਸ਼ਬਦ ਪ੍ਰਮਾਣਿਕ ਇਤਿਹਾਸ ਦੀ ਮੂੰਹੋਂ ਬੋਲਦੀ ਤਸਵੀਰ ਹੈ। ਮਹਾਂਕਾਵਿ ਵਿੱਚ ਅਨੇਕ ਕਾਵਿ ਪੰਗਤੀਆਂ ਵਿੱਚ ਜੀਵਨ ਦੀਆਂ ਅਟੱਲ ਸਚਾਈਆਂ ਦਾ ਵਰਣਨ ਹੈ।

ਮਹਾਂਕਾਵਿ ਦਾ ਇੱਕ ਠੋਸ ਗੁਣ ਹੁੰਦਾ ਹੈ, ਉਸ ਵਿੱਚ ਘਟਨਾ ਵਾਲੇ ਸਥਾਨ ਦੇ ਸਮਕਾਲੀ ਸਮੇਂ ਦੇ ਆਲੇ ਦੁਆਲੇ ਦਾ ਦ੍ਰਿਸ਼ ਵਰਨਣ, ਪ੍ਰਕਿਰਤਕ ਵਰਨਣ, ਫਸਲਾਂ, ਖੇਤੀਬਾੜੀ, ਜਨ ਜੀਵਨ, ਹਾਲਾਤਾਂ ਦਾ ਵਰਨਣ ਹੁੰਦਾ ਹੈ। ਸੰਤ ਸਿੰਘ ਸੋਹਲ ਹਾਲਾਤਾਂ ਮੁਤਾਬਕ ਲੋੜ ਮੁਤਾਬਕ ਹਰ ਮੋੜ ਤੇ ਕਮਾਲ ਦੇ ਦ੍ਰਿਸ਼ ਵਰਨਣ ਦੀ ਪੇਸ਼ਕਾਰੀ ਕਰਦੇ ਹਨ। ਜਦੋਂ ਗੁਰੂ ਰਾਮ ਸਿੰਘ ਜੀ ਆਪਣੀ ਛੌਜੀ ਟੁਕੜੀ ਦੇ ੨੫ ਸਿਪਾਹੀਆਂ ਸਮੇਤ ਖਜ਼ਾਨਾ ਲੈਣ ਪਿਸ਼ਾਵਰ ਜਾਂਦੇ ਹਨ ਅਤੇ ਉਥੋਂ ਉਨ੍ਹਾਂ ਦਾ ਮੇਲ ਗੁਰੂ ਬਾਲਕ ਸਿੰਘ ਨਾਲ ਹੁੰਦਾ ਹੈ, ਉਸ ਸਮੇਂ ਹਜ਼ੋਂ ਸ਼ਹਿਰ ਦੇ ਆਲੇ ਦੁਆਲੇ ਦੇ ਦ੍ਰਿਸ਼ ਦਾ ਸੋਹਲ ਜੀ ਨੇ ਕਮਾਲ ਦਾ ਵਰਨਣ ਕੀਤਾ ਹੈ-

‘ਸੁਰੂ ਅਖਰੋਟ ਨਾਖਾਂ, ਬੱਥੂ ਕੋਸੇ ਖੁਰਮਾਨੀ,
ਕਦਾਵਰ ਪੇੜ ਕਈ, ਖੜ੍ਹੇ ਨੇ ਚਿਨਾਰ ਦੇ।
ਝਰਨਿਉਂ ਨੀਰ ਜਾਪੇ, ਅੰਮ੍ਰਿਤ ਝਰਦਾ ਜਿਉਂ,
ਵਹਿ ਰਹੀ ਚਾਂਦੀ ਹੋਵੇ, ਜਿਉਂ ਵਿੱਚ ਧਾਰ ਦੇ।
ਹਰੀ-ਹਰੀ ਘਾਹ ਜਿਉਂ, ਮਖਮਲੀ ਸੇਜ ਹੋਵੇ,
ਕਰਾਂ ਕੀ ਸਿਫਤ ਲੋਕੋ, ਰੰਗ ਕਰਤਾਰ ਦੇ।
ਜਾਪਦਾ ਜਿਉਂ ਧਰਤੀ, ਇੰਦਰ ਵਸਾਈ ਪੁਰੀ,
ਹੋਣੀ ਨਹੀਂ ‘ਸੰਤ ਸਿੰਘਾ’, ਵਿੱਚ ਸੰਸਾਰ ਦੇ।’

ਗੁਰੂ ਰਾਮ ਸਿੰਘ ਜੀ ਦੇ ਜੀਵਨ ਬਿਰਤਾਂਤ, ਮਾਂ ਦੀ ਮਹੱਤਤਾ, ਪਿਤਾ ਦੀ ਪਰਿਵਾਰ ਵਿੱਚ ਵਿਸ਼ੇਸ਼ਤਾ, ਵਿਆਹ, ਉਸ ਸਮੇਂ ਦੇ ਰਸਮਾਂ ਰਿਵਾਜ, ਸੱਭਿਆਚਾਰਕ ਰੰਗ, ਮਠਿਆਈਆਂ ਅਤੇ ਖਾਣਿਆਂ ਬਾਰੇ ਪੜ੍ਹਦੇ ਹਾਂ, ਤਾਂ ਸ਼ਬਦਾਂ ਦੀ ਗੁੰਦ ਗੁੰਦਾਈ, ਜੜਤ ਅਤੇ ਸੁਚੱਜਤਾ ਨਾਲ ਕੀਤਾ ਵਰਨਣ ਇੰਝ ਭੁਲੇਖਾ ਪਾਉਂਦਾ ਹੈ, ਜਿਵੇਂ ਵਾਰਸ ਸ਼ਾਹ ਦੀ ਹੀਰ ਪੜ੍ਹ ਰਹੇ ਹੋਈਏ। ਸੰਤ ਸਿੰਘ ਸੋਹਲ ਇਹ ਮਹਾਂਕਾਵਿ ਲਿਖਣ ਨਾਲ ਪੋਟਿਆਂ ਦੇ ਗਿਣੇ ਜਾਣ ਵਾਲੇ ਮਹਾਨ ਸਾਹਿਤਕਾਰਾਂ ਦੀਆਂ ਸਫ਼ਾਂ ਵਿੱਚ ਆ ਖੜ੍ਹੇਤੇ ਹਨ।

ਸੰਤ ਸਿੰਘ ਸੋਹਲ ਦੇ ਇਸ ਮਹਾਂਕਾਵਿ ਨੂੰ, ਮਹਾਂਕਾਵਿ ਦੇ ਮਹਾਂਨਾਇਕ ਨੂੰ ਅਤੇ ਦੇਸ਼ ਲਈ ਸ਼ਹਾਦਤਾਂ ਦੇਣ ਵਾਲੇ ਦੇਸ਼ ਭਗਤਾਂ ਨੂੰ ਪ੍ਰਣਾਮ ਹੈ। ਇਹ ਵਡਮੁੱਲਾ ਮਹਾਂਕਾਵਿ ਲਿਖਣ ਵਾਲੀ ਕਲਮ ਨੂੰ ਵੀ ਸਿਜਦਾ ਹੈ, ਨਮਨ ਹੈ। ਮਹਾਂਕਾਵਿ ਦਾ ਹਾਰਦਿਕ ਅਭਿਨੰਦਨ ਹੈ। ਸਵਾਗਤ ਹੈ। ਸੰਤ ਸਿੰਘ ਸੋਹਲ ਨੇ ਉਸ ਮਹਾਂਨਾਇਕ ਦਾ ਮਹਾਂਕਾਵਿ ਲਿਖਿਆ ਹੈ, ਜਿਸ ਸੰਬੰਧੀ ਜੂਨ ੧੯੭੨ ਈ. ਦੇ ਗੁਰਦੁਆਰਾ ਗਜ਼ਟ ਵਿੱਚ ਲਿਖਿਆ ਹੈ-

“ਜੇ ਸਾਡੇ ਦੇਸ਼ ਵਿੱਚ ਤੰਗ ਨਜ਼ਰੀਆ ਨਾ ਹੁੰਦਾ ਤਾਂ ਅੱਜ ਆਪ ‘ਫਾਦਰ ਆਫ ਦੀ ਨੇਸ਼ਨ’ ਕਰਕੇ ਪੂਜੇ ਜਾਂਦੇ।”

ਸੰਤ ਸਿੰਘ ਸੋਹਲ ਦੁਆਰਾ ਲਿਖਿਆ ਇਹ ਮਹਾਨ ਮਹਾਂਕਾਵਿ ਦੇਸ਼ ਭਗਤਾਂ ਦੀ ਗਾਥਾ ਹੈ। ਉਹਨਾਂ ਨੇ ਜਿੰਨੀ ਸਿੱਦਤ, ਮਿਹਨਤ ਅਤੇ ਸਮਰਪਣ ਨਾਲ ਇਹ ਮਹਾਂਕਾਵਿ ਲਿਖਿਆ ਹੈ,

ਪਾਠਕਾਂ ਨੂੰ ਇਨ੍ਹਾਂ ਅੰਗਰੇਜ਼ ਹਕੂਮਤ ਦਾ ਤਖਤਾ ਪਲਟਣ ਵਾਲੇ ਭਾਰਤ ਦੇ ਪਹਿਲੇ ਦੇਸ਼ ਭਗਤਾਂ
ਦੀ ਗਾਥਾ ਦੇ ਪੰਨਿਆਂ ਨੂੰ ਪੜ੍ਹਨਾ ਅਤੇ ਵਾਚਣਾ ਹੀ ਉਨ੍ਹਾਂ ਪ੍ਰਤੀ ਸਮਰਪਣ ਹੈ-

‘ਫੋਲ ਦੇਖੋ ਇਤਿਹਾਸ ਦਿਆਂ ਪੰਨਿਆਂ ਨੂੰ,
ਗਾਥਾ ਵੀਰਾਂ ਦੀ ਕਿਵੇਂ ਇਹ ਗਾਉਣ ਪੰਨੇ।
ਘਾਲੀ ਘਾਲਣਾ ਜਿਨ੍ਹਾਂ ਨੇ ਕੌਮ ਖਾਤਰ,
ਦੀਦ ਉਨ੍ਹਾਂ ਦੀ ਇਹ ਕਰਾਉਣ ਪੰਨੇ।’ -ਸਰਗ ਪੰਦਰਵਾਂ

-ਡਾ. ਲਖਵੀਰ ਸਿੰਘ ਨਾਮਧਾਰੀ
ਸੰਚਾਲਕ, ,ਮਲਵਈ ਪੰਜਾਬੀ ਸੱਥ, ਮੰਡੀ ਕਲਾਂ
ਜ਼ਿਲ੍ਹਾ ਬਠਿੰਡਾ
ਮੈਂ : 98768-50680

ਲੋਕ ਨਾਇਕ ਮਹਾਂਪੁਰਸ਼

ਨਾਮਧਾਰੀ ਸਤਿਗੁਰੂ ਬਾਬਾ ਰਾਮ ਸਿੰਘ ਜੀ

(ਮਹਾਂ ਕਾਵਿ)

‘ਮਹਾਂ ਕਾਵਿ’ ਇੱਕ ਅਜਿਹੀ ਕਾਵਿ-ਵਿਧਾ ਹੈ ਜੋ ਆਧੁਨਿਕ ਕਾਲ ਦੀ ਉਪਜ ਨਹੀਂ ਹੈ। ਹਾਂ, ਪੰਜਾਬੀ ਮਹਾਂ ਕਾਵਿ ਜ਼ਰੂਰ ਆਧੁਨਿਕ ਕਾਲ ਵਿੱਚ ਹੀ ਰਚੇ ਗਏ। ਮਹਾਂ ਕਾਵਿ ਦੀ ਰਚਨਾ ਦੇ ਅਰੰਭ ਬਾਰੇ ਜੇਕਰ ਗੱਲ ਕੀਤੀ ਜਾਵੇ ਤਾਂ ਇਹ ਗੱਲ ‘ਰਾਮਾਇਣ’ ਅਤੇ ‘ਮਹਾਂਭਾਰਤ’ ਜਿਹੇ ਪੌਰਾਣਿਕ ਮਹਾਂਕਾਵਾਂ ਦੀ ਰਚਨਾ ਨਾਲ ਸ਼ੁਰੂ ਹੁੰਦੀ ਹੈ। ਸੰਸਕ੍ਰਿਤ ਆਚਾਰੀਆਂ ਨੇ ਤਾਂ ਸਰਗਾਬਧ ਲੰਬੀ ਕਾਵਿ ਰਚਨਾ ਨੂੰ ਮਹਾਂ ਕਾਵਿ ਦਾ ਨਾਮ ਦਿੱਤਾ ਹੈ, ਜਿਸ ਵਿੱਚ ਨਾਟਕੀ ਗੁਣ ਵੀ ਹੋਣੇ ਜ਼ਰੂਰੀ ਹਨ। ਇਸ ਵਿਧਾ ਵਿੱਚ ਕੇਵਲ ਮਨੋ-ਕਲਪਨਾ ਨੂੰ ਕੋਈ ਥਾਂ ਨਹੀਂ ਮਿਲਦੀ। ਮਹਾਂ ਕਾਵਿ ਦੀ ਰਚਨਾ ਕਿਸੇ ਇਤਿਹਾਸਕ ਜਾਂ ਪੌਰਾਣਿਕ ਕਥਾ ’ਤੇ ਆਧਾਰਿਤ ਹੁੰਦੀ ਹੈ, ਜਿਸ ਵਿੱਚ ਮਾਨਵੀ ਜੀਵਨ ਦੇ ਸਾਰੇ ਪੱਖਾਂ ਅਤੇ ਸਾਰੇ ਰਸਾਂ ਦਾ ਬਿਆਨ ਸ਼ਾਮਿਲ ਹੁੰਦਾ ਹੈ। ਮਹਾਂ ਕਾਵਿ ਵਿਚਲੀ ਕਥਾ ਵੀ ਕਿਸੇ ਸਾਧਾਰਨ ਮਨੁੱਖ ਦੀ ਜੀਵਨ-ਕਥਾ ਨਾ ਹੋ ਕੇ ਕਿਸੇ ਯੋਧੇ, ਉੱਚੇ ਅਤੇ ਆਗੂ ਪੁਰਸ਼ ਦੀ ਹੁੰਦੀ ਹੈ। ਇਹ ਲੋਕ ਕਥਾ ਲੋਕਾਂ ਵਿੱਚ ਹਰਮਨ ਪਿਆਰੀ ਹੁੰਦੀ ਹੈ। ਆਮ ਤੌਰ ’ਤੇ ਸਰਗਾਂ ਵਿੱਚ ਵੰਡੀ ਕਥਾ ਵਿਚਲੇ ਹਰ ਸਰਗ ਵਿੱਚ ਇੱਕ ਛੰਦ ਦਾ ਪ੍ਰਯੋਗ ਹੁੰਦਾ ਹੈ, ਪਰੰਤੂ ਕਈ ਵਾਰ ਇੱਕ ਸਰਗ ਵਿੱਚ ਕਈ ਛੰਦਾਂ ਦੀ ਵਰਤੋਂ ਵੀ ਮਿਲਦੀ ਹੈ।

ਮਹਾਂ ਕਾਵਿ ਦਾ ਨਾਮ ਵੀ ਨਾਇਕ ਦੇ ਨਾਮ ’ਤੇ ਹੀ ਆਮ ਤੌਰ ’ਤੇ ਰੱਖਿਆ ਜਾਂਦਾ ਹੈ, ਪਰੰਤੂ ਕਈ ਵਾਰ ਕਿਸੇ ਮਸ਼ਹੂਰ ਘਟਨਾ ’ਤੇ ਆਧਾਰਿਤ ਨਾਮ ਵੀ ਰੱਖਿਆ ਜਾਂਦਾ ਹੈ, ਜਿਵੇਂ ਮਹਾਂਭਾਰਤ। ਮਹਾਂ ਕਾਵਿ ਦੀ ਭਾਸ਼ਾ ਰਸ-ਭਰਪੂਰ ਅਤੇ ਅਲੰਕ੍ਰਿਤ ਹੋਣੀ ਜ਼ਰੂਰੀ ਹੈ। ਮਹਾਂ ਕਾਵਿ ਦਾ ਨਾਇਕ ਕੋਈ ਦੇਵਤਾ, ਬਾਦਸ਼ਾਹ ਜਾਂ ਫਿਰ ਕੋਈ ਆਦਰਸ਼ ਮਾਨਵ ਹੀ ਹੋਣਾ ਚਾਹੀਦਾ ਹੈ। ਬਹਾਦਰ, ਗੰਭੀਰ, ਖਿਮਾਂ ਕਰਨ ਵਾਲਾ, ਸ਼ਾਂਤੀ ਪਸੰਦ, ਸਵੈ-ਕਾਬੂ ਵਾਲਾ, ਦਿੜ ਇਰਾਦੇ ਵਾਲਾ, ਉਤਸ਼ਾਹ ਭਰਪੂਰ ਹੋਣਾ ਨਾਇਕ ਲਈ ਅਵੱਸ਼ਕ ਹੈ, ਤਾਂ ਹੀ ਉਹ ਮਹਾਂ ਨਾਇਕ ਕਿਹਾ ਜਾ ਸਕਦਾ ਹੈ।

ਪ੍ਰਾਚੀਨ ਕਾਲ ਵਿੱਚ ਜੋ ਮਹੱਤਵ ਮਹਾਂ ਕਾਵਿ ਨੂੰ ਪ੍ਰਾਪਤ ਸੀ, ਉਹ ਆਧੁਨਿਕ ਕਾਲ ਵਿੱਚ ਨਾਵਲ ਨੂੰ ਪ੍ਰਾਪਤ ਹੈ, ਜਿਸ ਕਰਕੇ ਮਹਾਂ ਕਾਵਿ ਦੀ ਰਚਨਾ ਟਾਵੀਂ-ਟਾਵੀਂ ਜਾਂ ਨਾ ਹੋਣ ਦੇ ਬਰਾਬਰ ਹੀ ਕਹੀ ਜਾ ਸਕਦੀ ਹੈ।

ਇਸ ਪੱਖੋਂ ਦੇਖਿਆ ਜਾਵੇ ਤਾਂ ਸੰਤ ਸਿੰਘ ਸੋਹਲ ਇੱਕ ਯੋਧਾ ਹੈ, ਜੋ ਹਥਲੇ ਮਹਾਂ ਕਾਵਿ ਦੀ ਰਚਨਾ ਨੂੰ ਲੈ ਕੇ ਮੈਦਾਨ ਵਿੱਚ ਉੱਤਰਿਆ ਹੈ। ਅਸਲ ਵਿੱਚ ਸੋਹਲ ਇੱਕ ਯਾਦਗਾਰੀ ਰਚਨਾ ਕਰਨਾ ਚਾਹੁੰਦਾ ਸੀ, ਜਿਸ ਵਾਸਤੇ ਉਸ ਨੂੰ ਕਿਸੇ ਪ੍ਰਸਿੱਧ ਕਥਾ ਅਤੇ

ਛੰਦ ਬੰਦੀ ਦੇ ਗਿਆਨ ਦੀ ਜ਼ਰੂਰਤ ਸੀ। ਜਦੋਂ ਉਨ੍ਹਾਂ ਨੇ ਪਿੰਗਲ ਅਤੇ ਅਰੂਜ਼ ਵਿੱਚ ਮੁਹਾਰਤ ਹਾਸਿਲ ਕੀਤੀ ਤਾਂ ਉਸ ਦੇ ਸਾਹਮਣੇ ਗਜ਼ਲ ਜਾਂ ਗੀਤਾਂ ਦੀ ਰਚਨਾ ਹੀ ਸੀ। ਅਜਾਨਕ ਅੰਦਰੋਂ ਇਹ ਉਤਸ਼ਾਹ ਭਰਪੂਰ ਉੰਗਲ ਪੈਦਾ ਹੋਈ ਕਿ ਕਿਉਂ ਨਾ ਕੋਈ ਕਥਾ ਅਜਿਹੀ ਲਿਖੀ ਜਾਵੇ, ਜਿਸ ਵਿੱਚ ਛੰਦਬੰਦੀ ਬਾਰੇ ਗਿਆਨ ਦੀ ਪਰਪੱਕਤਾ ਨੂੰ ਅਮਲੀ ਰੂਪ ਦਿੱਤਾ ਜਾ ਸਕੇ। ਇਹੋ ਜਿਹੀਆਂ ਸੋਚਾਂ ਸੋਚਿਆਂ ਹੀ ਉਸ ਦੀ ਨਜ਼ਰ ਮਹਾਂ ਕਾਵਿਕ ਬਣਤਰ 'ਤੇ ਜਾ ਟਿਕੀ।

ਅੰਗਰੇਜ਼ੀ ਰਾਜ ਦੇ ਜੂਲੇ ਤੋਂ ਆਜ਼ਾਦ ਹੋਣ ਲਈ ਇਸ ਸੰਗਰਾਮ ਵਿੱਚ ਨਿੱਤਰੇ ਇੱਕ ਮਹਾਂਪੁਰਸ਼ੀ ਸ਼ਖਸੀਅਤ ਦੇ ਮਾਲਿਕ, ਮਹਾਂ ਨਾਇਕ, ਸੂਰਬੀਰ, ਹਰਮਨ ਪਿਆਰੇ ਬਾਬਾ ਰਾਮ ਸਿੰਘ ਜੀ, ਨਾਮਧਾਰੀ ਸਤਿਗੁਰ ਦੇ ਜੀਵਨ 'ਤੇ ਜਾ ਅਟਕੀ ਸੰਤ ਸਿੰਘ ਸੋਹਲ ਦੀ ਨਜ਼ਰ। ਇਸ ਤਰ੍ਹਾਂ ਹਥਲੇ ਮਹਾਂ ਕਾਵਿ ਦੀ ਰਚਨਾ ਅਰੰਭ ਹੋ ਗਈ। ਜੋਸ਼, ਹੋਸ਼, ਕਲਪਨਾ, ਭਾਸ਼ਾਈ ਯੋਗਤਾ, ਅਮੁੱਲ ਸਬਦ ਭੰਡਾਰ, ਅਲੰਕਾਰ ਪ੍ਰਯੋਗ ਆਦਿ ਰਚਨਾਤਮਕ ਗੁਣਾਂ ਦੀ ਵਰਤੋਂ ਕਰਦਿਆਂ ਇੱਕ ਅਜਿਹੀ ਰਚਨਾ ਕਰ ਦਿੱਤੀ, ਜਿਸ ਨੂੰ ਮਹਾਨ ਕਾਰਜ ਹੀ ਕਿਹਾ ਜਾ ਸਕਦਾ ਹੈ।

ਇਸ ਮਹਾਂ ਕਾਵਿ ਦਾ ਮਹਾਂ ਨਾਇਕ ਸੱਚਮੁੱਚ ਲੋਕ-ਨਾਇਕ ਹੈ। ਇਸ ਨਾਇਕ ਨੇ ਗਊ-ਹੱਦਿਆ ਦੇ ਹੱਕ ਵਿੱਚ ਨਾ ਕੇਵਲ ਆਵਾਜ਼ ਹੀ ਉਠਾਈ, ਸਗੋਂ ਗਊ-ਹੱਤਿਆ ਨੂੰ ਰੋਕਣ ਲਈ ਮਹਾਂ ਨਾਇਕਾਂ ਵਾਲੇ ਕਾਰਜ ਕੀਤੇ। ਇਹ ਉਹ ਪੁਰਸ਼ ਸੀ ਜਿਸ ਨੇ ਮਹਾਤਮਾ ਗਾਂਧੀ ਤੋਂ ਵੀ ਪਹਿਲਾਂ ਅੰਗਰੇਜ਼ ਸਰਕਾਰ ਵਿਰੁੱਧ ਨਾ ਮਿਲਵਰਤਨ ਦੀ ਲਹਿਰ ਇਸ ਤਰ੍ਹਾਂ ਚਲਾਈ ਕਿ ਅੰਗਰੇਜ਼ ਦਾ ਕੱਪੜਾ ਤਿਆਗ ਦਿੱਤਾ, ਉਸ ਦਾ ਡਾਕ-ਸਿਸਟਮ ਪੂਰੀ ਤਰ੍ਹਾਂ ਛੱਡ ਕੇ ਦੂਰ ਦੂਰ ਤੱਕ ਸੁਨੇਹੇ ਪਹੁੰਚਾਣ ਲਈ ਆਪਣਾ ਸਿਸਟਮ ਕਾਇਮ ਕੀਤਾ, ਜੋ ਆਪਣੇ ਆਪ ਵਿੱਚ ਇੱਕ ਇਨਕਾਲਬੀ ਕਦਮ ਸੀ। ਸ਼ਾਂਤ-ਚਿੱਤ ਰਹਿ ਕੇ, ਖੁੱਲ੍ਹੇ ਦਿਲ ਨਾਲ, ਸੱਚਮੁੱਚ ਲੋਕ-ਸ਼ਕਤੀ ਇਕੱਠੀ ਕਰ ਕੇ, ਆਜ਼ਾਦੀ ਦੇ ਸੰਗਰਾਮ ਵਿੱਚ ਇਸ ਦਾ ਪ੍ਰਯੋਗ ਇੱਕ ਮਹਾਂ ਪੁਰਸ਼ ਦੇ ਰੂਪ ਵਿੱਚ ਕਰਦਿਆਂ ਹਰ ਤਰ੍ਹਾਂ ਦੀ ਕੁਰਬਾਨੀ ਕੀਤੀ। ਇੱਥੋਂ ਤੱਕ ਕਿ ਅੰਗਰੇਜ਼ ਸਰਕਾਰ ਦੀ ਫੌਜ ਦੀ ਨੌਕਰੀ ਤਿਆਗ ਦਿੱਤੀ। ਰੁਸ ਦੇ ਜਾਰ ਤੱਕ ਨਾਲ ਸੰਪਰਕ ਕਰਨਾ ਉਸ ਸਮੇਂ ਵਿੱਚ ਕੋਈ ਛੋਟੀ-ਮੋਟੀ ਗੱਲ ਨਹੀਂ ਸੀ। ਇਸ ਪ੍ਰਕਾਰ ਆਪਣਾ ਸਾਰਾ ਜੀਵਨ ਲੋਕਾਂ ਦੇ ਹੱਕਾਂ ਲਈ ਸੰਘਰਸ਼ ਕਰਦਿਆਂ ਲੇਖੇ ਲਾ ਦਿੱਤਾ। ਇਹ ਸ਼ਖਸੀਅਤ ਸੱਚਮੁੱਚ ਲੋਕ-ਨਾਇਕ ਵਾਲੀ ਮੁੱਖ ਭੂਮਿਕਾ ਨਿਭਾਉਂਦਿਆਂ ਇਹ ਹੱਕ ਰੱਖਦੀ ਸੀ ਕਿ ਉਸ ਦੇ ਜੀਵਨ ਬਿਰਤਾਂਤ ਨੂੰ ਮਹਾਂ ਕਾਵਿ ਦੀ ਸਮੱਗਰੀ ਬਣਾਇਆ ਜਾਵੇ। ਇਸ ਪੱਖੋਂ ਪ੍ਰਸਿੱਧ ਕਵੀ ਸੰਤ ਸਿੰਘ ਸੋਹਲ ਦਾ ਇਹ ਮਹਾਨ ਕਾਰਜ ਅਤੀ ਸ਼ਲਾਘਾਯੋਗ ਹੈ।

ਸੰਸਕ੍ਰਿਤ ਆਚਾਰੀਆਂ ਨੇ ਅੱਠ ਸਰਗਾਂ ਤੋਂ ਲੈ ਕੇ ਆਪਣੀ ਚਰਚਾ ਵਿੱਚ ਸੈਂਕਡੇ ਸਰਗਾਂ ਦੀ ਗੱਲ ਵੀ ਕੀਤੀ ਹੈ। ਇੱਕ ਪੱਖੋਂ ਇਹ ਸੰਖਿਆ ਕਥਾ-ਬਿਰਤਾਂਤ ਦੇ ਵਿਸਤਾਰ ਦੀ ਲੰਬਾਈ ਤੇ ਵੀ ਨਿਰਭਰ ਕਰਦੀ ਹੈ। ਸੋਹਲ ਨੇ ਅੱਠ ਤੋਂ ਵੱਧ ਸਰਗਾਂ ਦੀ ਵਰਤੋਂ ਕੀਤੀ

ਹੈ। ਅਸਲ ਵਿੱਚ ਘਟਨਾਵਾਂ ਦੀ ਪ੍ਰਕਿਰਤੀ ' ਤੇ ਹੀ ਸਰਗਾਂ ਦੀ ਸੰਖਿਆ ਨਿਰਭਰ ਕਰਦੀ ਹੈ। ਸੋਹਲ ਨੇ ਬਿਲਕੁਲ ਠੀਕ ਗਿਣਤੀ ਰੱਖੀ ਹੈ।

ਜਿੱਥੋਂ ਤੱਕ ਛੰਦ-ਪ੍ਰਯੋਗ ਦੀ ਗੱਲ ਹੈ, ਇਸ ਦਾ ਆਧਾਰ ਇਸ ਕਾਬਿਲ ਸ਼ਾਇਰ ਨੇ ਰਸਾਂ ਦਾ ਪ੍ਰਵਿਰਤੀ ਅਨੁਸਾਰ ਕੀਤਾ ਹੈ। ਇਸੇ ਕਰਕੇ ਦੋਹਿਰਾ, ਕੋਰੜਾ, ਬੈਂਤ, ਕਬਿੱਤ ਆਦਿ ਛੰਦ ਵਿਭਿੰਨ ਰਸਾਂ ਅਨੁਸਾਰ ਹੀ ਵਰਤੇ ਗਏ ਹਨ। ਪ੍ਰਚਲਿਤ ਰਵਾਇਤ ਅਨੁਸਾਰ ਹਰ ਸਰਗ ਦੇ ਰੂਪ ਵਿੱਚ ਬਿਰਤਾਂਤਿਕ ਇਕਾਈ ਦੇ ਅੰਦਰ ਨੂੰ ਪਰੰਪਰਿਕ ਲੋਕ ਕਥਾ ਦੀ ਸ਼ੁਰੂਆਤ ਵਾਲਾ ਪ੍ਰਭਾਵ ਪੈਦਾ ਕਰ ਦਿੱਤਾ ਹੈ। ਥਾਂ ਥਾਂ ਤੇ ਵਾਰਤਾਲਾਪੀ ਜੁਗਤ ਦਾ ਪ੍ਰਯੋਗ ਕਰ ਕੇ ਨਾਟਕੀ ਅੰਸ ਵੀ ਭਰ ਦਿੱਤਾ ਹੈ। ਭਾਵੇਂ ਇਸ ਰਚਨਾ ਵਿਚਲੀ ਕਥਾ ਪੌਰਾਣਿਕ ਨਹੀਂ ਹੈ ਪਰੰਤੂ ਸੁਤੰਰਤਾ ਸੰਗਰਾਮ ਦੇ ਇਤਿਹਾਸ ਵਿੱਚ ਪਾਏ ਯੋਗਦਾਨ ਕਾਰਨ ਇਸ ਦਾ ਇਤਿਹਾਸਕ ਮਹੱਤਵ ਬਹੁਤ ਹੈ। ਇਤਿਹਾਸਕ ਹੋਣ ਕਰਕੇ ਹੀ ਇਸ ਦੀ ਪ੍ਰਮਾਣਿਕ ਪੁਸ਼ਟੀ ਬਾਰੇ ਕੋਈ ਸੰਦੇਹ ਨਹੀਂ ਰਹਿੰਦਾ।

ਸੋਹਲ ਦੀ ਇਸ ਰਚਨਾ ਵਿੱਚ ਮੌਲਿਕਤਾ ਵੀ ਨਜ਼ਰ ਆਉਂਦੀ ਹੈ। ਹਰ ਇੱਕ ਸਰਗ ਵਿੱਚ ਦੋਹਿਰਾ ਛੰਦ ਤੋਂ ਬਾਅਦ ਕਈ ਕਈ ਛੰਦਾਂ ਦਾ ਪ੍ਰਯੋਗ ਸ਼ਾਇਦ ਸੋਹਲ ਨੇ ਹੀ ਕੀਤਾ ਹੈ। ਇਹ ਪ੍ਰਯੋਗ ਮੌਲਿਕ ਹੀ ਨਹੀਂ, ਢੁੱਕਵਾਂ ਵੀ ਹੈ। ਪਿੰਗਲ ਅਤੇ ਅਰੂਜ਼ ਵਿੱਚ ਮੁਹਾਰਤ ਪ੍ਰਾਪਤੀ ਕਾਰਨ ਕਿਤੇ ਵੀ ਤੁਕਾਂਤ ਮੇਲ, ਮਾਤਰਾਂ ਦੀ ਗਿਣਤੀ, ਹਰ ਤੁਕ ਵਿੱਚ ਵਜ਼ਨ ਦੀ ਘਾਟ-ਵਾਧ ਨਜ਼ਰ ਨਾ ਆਉਣੀ ਆਦਿ ਵਿਸ਼ੇਸ਼ਤਾਵਾਂ ਸੰਤ ਸਿੰਘ ਸੋਹਲ ਦੀ ਕਾਵਿ-ਕਲਾ ਨੂੰ ਪੂਰਨ ਰੂਪ ਵਿੱਚ ਸਰੋਦੀ/ਸੰਗੀਤਮਈ ਬਣਾ ਦਿੰਦੀਆਂ ਹਨ।

ਇਸ ਮਹਾਨ ਮਹਾਂਕਾਵਿਕ ਕਾਰਜ ਵਿੱਚ ਨਜ਼ਰ ਆ ਰਹੀ ਸਫਲਤਾ ਤੋਂ ਇਹ ਅੰਦਾਜ਼ਾ ਸੁਭਾਵਿਕ ਹੋ ਜਾਂਦਾ ਹੈ ਕਿ ਨੇੜਲੇ ਭਵਿੱਖ ਵਿੱਚ ਸੋਹਲ ਹੋਰ ਕਈ ਵਧੀਆ ਰਚਨਾਵਾਂ ਕਰ ਕੇ ਪੰਜਾਬੀ ਸਾਹਿਤ ਦੇ ਮਹਾਂਕਾਵਿਕ ਖੜਾਨੇ ਵਿੱਚ ਬਹੁਮੁੱਲਾ ਵਾਧਾ ਕਰੇਗਾ। ਹਥਲੇ ਕਾਰਜ ਲਈ ਉਹ ਬਹੁਤ ਬਹੁਤ ਵਧਾਈ ਦਾ ਪਾਤਰ ਹੈ।

ਡਾ. ਹਰਜੀਤ ਸਿੰਘ ਸੱਧਰ
ਰਾਜਪੁਰਾ
ਮਿਤੀ: 10-5-2023
ਫੋਨ : 98787-48483

ਬਹੁਪੱਖੀ ਕਾਵਿ ਸਿਰਜਕ ਕਵੀ: ਸੰਤ ਸਿੰਘ ਸੋਹਲ

‘ਕਵੀ’ ਸ਼ਬਦ ਸੰਸਕ੍ਰਿਤ ਦੇ ‘ਕਵ’ ਧਾਰੂ ਤੋਂ ਉਤਪਨ ਹੋਇਆ ਹੈ। ਕਵੀ ਦੇ ਅਰਥ ਹਨ-ਕਾਵਿ ਰਚਨਾ ਕਰਨ ਵਾਲਾ। ਬਹੁਪੱਖੀ ਸ਼ਾਇਰ ਸੰਤ ਸਿੰਘ ਸੋਹਲ ਨੇ ਕਾਵਿ ਦੀਆਂ ਵਿਭਿੰਨ ਵਿਧਾਵਾਂ ਜਿਵੇਂ ਗੁਜ਼ਲ, ਗੀਤ, ਕਵਿਤਾ, ਛੰਦ ਬੰਦੀ ਆਦਿਕ ਦੇ ਨਾਲ ਨਾਲ ਵਾਰਤਕ ਲਿਖਣ ਵਿੱਚ ਵੀ ਮੁਹਾਰਤ ਹਾਸਲ ਕੀਤੀ ਹੈ, ਪ੍ਰੰਤੂ ਇਹ ਪੁਸਤਕ ਉਸਨੇ ਅੱਖੀ ਵਿਧਾ ਕਵੀਸ਼ਰੀ ਛੰਦਾ ਬੰਦੀ ਵਿੱਚ ਸਿਰਜਣਾ ਕਰ ਇੱਕ ਵਿਲੱਖਣ ਕਾਰਜ ਕੀਤਾ ਹੈ, ਜਿਸ ਵਿੱਚ ਉਸ ਦੋਹਿਰਾ, ਬੈਂਤ, ਕਬਿੰਤ, ਕੋਰੜਾ, ਦਵੱਈਆ, ਸਿਰਖੰਡੀ ਅਤੇ ਕਾਫੀ ਛੰਦ ਆਦਿ ਦੀ ਵਰਤੋਂ ਕਰ ਸਿਰਜਣਾ ਕੀਤੀ ਹੈ। ਇਸ ਪੁਸਤਕ ਦਾ ਮੁੱਢ ਮੰਗਲਾ ਚਰਨ ਤੋਂ ਬੰਨਿਆ ਹੈ, ਜਿਵੇਂ ਕਿ-

ਤੂੰ ਦਾਤਾ ਹੈ ਜਗਤ ਦਾ, ਸਭੇ ਤੁਮਾਰੇ ਰੰਗ।
ਤੇਰੀ ਰਹਿਮਤ ਨਾਲ ਹੀ, ਲਿਖਦਾ ਹਾਂ ਪਰਸੰਗ।

ਇਸ ਤੋਂ ਉਪਰੰਤ ਸਰਗ ਪਹਿਲਾ ਤੋਂ ਪੁਸਤਕ ਦੀ ਅੰਦਰਭਤਾ ਕੀਤੀ ਹੈ, ਜਿਸ ਵਿੱਚ ਦੋਹਾ ਛੰਦ ਨਾਲ ਜਿੱਥੇ ਸ਼ੁਰੂਆਤ ਕਰਦਾ ਹੈ, ਉੱਥੇ ਹਰ ਸਰਗ ਨੂੰ ਦੋਹੇ ਨਾਲ ਸ਼ੁਰੂ ਕਰਦਾ ਹੈ। ਛੰਦਬੰਦੀ ਲਿਖਦਿਆਂ ਸ਼ਾਇਰ ਨੇ ਵਜ਼ਨ, ਬਹਿਰ, ਮਾਤਰਾਵਾਂ, ਤੁਕਾਂਤ ਪੱਖੋਂ ਵੀ ਛੰਦਾਂ ਨੂੰ ਬਾਖੂਬੀ ਨਿਭਾਇਆ ਹੈ। ਕਵੀ ਦੀ ਕਵਿਤਾ ਗੁਰੂ ਪ੍ਰੇਮ, ਭਗਤੀ, ਦੇਸ਼ ਪ੍ਰੇਮ ਸੇਵਾ, ਸਮਾਜਿਕ ਸਰੋਕਾਰਾਂ ਵਿੱਚ ਲਬਰੇਜ਼ ਹੈ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਅਵਤਾਰ, ਬਚਪਨ, ਜਵਾਨੀ, ਫੌਜ ਦੇ ਕੌਤਕ, ਸਿੱਖ ਰਾਜ ਦਾ ਸਮਾਂ, ਆਜ਼ਾਦੀ ਸੰਗਰਾਮ, ਇਸਤਰੀਆਂ ’ਤੇ ਪਰਉਪਕਾਰ, ਵਿਧਵਾ ਵਿਆਹ ਦੀ ਖੁੱਲ੍ਹੇ, ਪਖੰਡਵਾਦ, ਸਾਦੇ ਅਨੰਦ ਕਾਰਜ, ਰਹਿਤ ਮਰਿਆਦਾ, ਬਾਣੀ, ਬਾਣਾ ਆਦਿਕ ਮਹੱਤਵਪੂਰਨ ਵਿਸ਼ਿਆਂ ਨੂੰ ਕਵੀ ਨੇ ਬੜੀ ਨਿਪੁੰਨਤਾ ਨਾਲ ਛੋਹਿਆ ਹੈ ਅਤੇ ਸਿਰੇ ਚਾੜ੍ਹਿਆ ਹੈ। ਪਾਠਕ ਇਸ ਪੁਸਤਕ ਨੂੰ ਪੜ੍ਹਕੇ ਭਰਪੂਰ ਗਿਆਨ ਹਾਸਲ ਕਰ ਸਕਦੇ ਹਨ। ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ ਸਤਿਗੁਰੂ ਰਾਮ ਸਿੰਘ ਜੀ ਮਹਾਂ ਕਾਵਿ ਨਾਮਕ ਪੁਸਤਕ ਦਾ ਮੈਂ ਸਵਾਗਤ ਕਰਦਾ ਹਾਂ ਅਤੇ ਲੇਖਕ ਨੂੰ ਮੁਬਾਰਕਬਾਦ ਦੇਂਦਾ ਹਾਂ।

ਆਮੀਨ
ਕਵੀਸ਼ਰ ਗੁਰਸੇਵਕ ਸਿੰਘ ਚਿੱਲੋਂ
ਪੰਜਾਬੀ ਸਾਹਿਤ ਸਭਾ, ਸ੍ਰੀ ਭੈਣੀ ਸਾਹਿਬ
ਮੋ : 94636-60990

ਦੋ ਸ਼ਬਦ

ਮੈਨੂੰ ਮਾਣ ਹੈ ਕਿ ਮੈਂ ਪੰਜਾਬੀ ਸੱਥ 'ਲਾਂਬੜਾ' ਦੀ ਇਕਾਈ ਸਰਹਿੰਦ ਦਾ ਇੱਕ ਨਿਮਾਣਾ ਜਿਹਾ ਸੇਵਾਦਾਰ ਹਾਂ, ਜੋ ਡਾ. ਨਿਰਮਲ ਸਿੰਘ ਜੀ ਲਾਂਬੜਾ ਦੀ ਸਰਪਰਸਤੀ ਹੇਠ ਦੂਸਰੀਆਂ ਪੰਜਾਬੀ ਸੱਥਾਂ ਦੀ ਤਰ੍ਹਾਂ ਆਪਣੇ ਵਿਰਸੇ ਨਾਲ ਜੁੜੇ ਕਾਰਜਾਂ ਪ੍ਰਤੀ ਸੁਚੇਤ ਹੋ ਕਾਰਜ ਕਰ ਰਹੀ ਹੈ। ਮੇਰੀ ਇਹ ਘਾਲਣਾ ਵੀ ਉਨ੍ਹਾਂ ਦੁਆਰਾ ਦਰਸਾਏ ਮਾਰਗ 'ਤੇ ਚੱਲਦਿਆਂ ਵਿਰਾਸਤ ਦੀ ਇੱਕ ਉਹ ਤਸਵੀਰ ਹੈ, ਜਿਸ ਤੋਂ ਕਿ ਆਮ ਲੋਕਾਈ ਅਨਜਾਣੀ ਹੈ। ਕੁਲ ਆਲਮ ਦੀਆਂ ਸੱਥਾਂ ਦਾ ਇੱਕ ਸੰਕਲਪ ਹੈ ਕਿ ਜੋ ਸੂਰਬੀਰ ਮਹਾਂ ਨਾਇਕ ਯੋਧੇ ਸਮੇਂ ਅਨੁਸਾਰ ਆਪਣੀਆਂ ਅਮਿੱਟ ਪੈੜਾਂ ਛੱਡ ਗਏ ਹਨ। ਉਹਨਾਂ ਵਲੋਂ ਕੀਤੇ ਕਾਰਜਾਂ ਦੀ ਘੋਖ ਪੜਤਾਲ ਕਰ ਆਮ ਅਵਾਮ ਦੇ ਸਾਹਮਣੇ ਪੇਸ਼ ਕੀਤਾ ਜਾਵੇ।

ਦੋਸਤੇ ਜਦੋਂ ਪੰਜਾਬੀਅਤ ਦੇ ਪਹਿਰੇਦਾਰ ਕਲਮਕਾਰ, ਕਵੀ, ਕਵੀਸ਼ਰ, ਢਾਡੀ, ਲੋਕ ਗਾਇਕ, ਗਵੱਡੀਏ ਇਤਿਹਾਸ ਦੇ ਪੰਨਿਆਂ 'ਤੇ ਉੱਕਰੇ ਸੱਚ ਦੀ ਘੋਖ ਪੜਤਾਲ ਕਰ ਸੱਚ ਬਿਆਨ ਕਰਦੇ ਹਨ, ਤਾਂ ਆਪਣੇ ਸ਼ਾਨਾਮਤੀ ਇਤਿਹਾਸ ਦੇ ਉਨ੍ਹਾਂ ਸੂਰਬੀਰ ਨਾਇਕਾਂ ਉੱਤੇ ਮਾਣ ਮਹਿਸੂਸ ਹੁੰਦਾ ਹੈ, ਜਿਨ੍ਹਾਂ ਸਮੇਂ ਦੇ ਜ਼ਾਬਰ ਹਾਕਮਾਂ ਨਾਲ ਮੱਥਾ ਲਾ ਸੱਚ ਤੇ ਪਹਿਰਾ ਦੇਂਦਿਆਂ ਆਪਣੇ ਪ੍ਰਾਣਾਂ ਦੀ ਆਹੂਤੀ ਦੇ ਦਿੱਤੀ ਪਰ ਸਿਦਕੋਂ ਨਹੀਂ ਡੋਲੇ। ਇਤਿਹਾਸ ਅਜਿਹੇ ਮਹਾਂ ਨਾਇਕਾਂ ਦੀਆਂ ਕੁਰਬਾਨੀਆਂ ਨਾਲ ਭਰਿਆ ਪਿਆ ਹੈ। ਹੱਥਲੀ ਪੁਸਤਕ 'ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ' ਇੱਕ ਅਜਿਹੇ ਸੂਰਬੀਰ ਯੋਧੇ ਮਹਾਂ ਪੁਰਖ ਦੀ ਜੀਵਨ ਗਾਥਾ ਹੈ, ਜਿਸ ਨੇ ਅੰਗਰੇਜ਼ ਜਿਹੀ ਮਹਾਂ ਸ਼ਕਤੀ ਨਾਲ ਮੱਥਾ ਹੀ ਨਹੀਂ ਲਾਇਆ, ਬਲਕਿ ਉਸ ਦੀ ਰਾਤਾਂ ਦੀ ਨੀਂਦ ਹਰਾਮ ਕਰ ਦਿੱਤੀ।

ਸਿੱਖ ਧਰਮ ਦੇ ਧਾਰਨੀ ਇਹ ਕੋਈ ਸ਼ਹਿਨਸ਼ਾਹ, ਰਜਵਾੜੇ ਜਾਂ ਕਿਸੇ ਰਿਆਸਤ ਦੇ ਵਜੀਰ ਅਹਿਲਕਾਰ ਨਹੀਂ ਸਨ, ਉਹ ਸਿੱਖ ਫੌਜ ਦੇ ਇੱਕ ਆਮ ਸਿਖਾਹੀ ਸਨ, ਜਿਨ੍ਹਾਂ ਨੇ ਸਿੱਖ ਰਾਜ ਨੂੰ ਬਿਖਰਦਿਆਂ ਅੱਖੀਂ ਦੇਖਿਆ ਸੀ। ਕਿਰਤੀ ਪਰਵਾਰ ਵਿੱਚ ਪੈਦਾ ਹੋਏ ਇਸ ਮਹਾਂਪੁਰਸ਼ ਨੇ ਜਿੱਥੇ ਸਮੇਂ ਦੀ ਹਕੂਮਤ ਨਾਲ ਆਢਾ ਲਿਆ, ਉੱਥੇ ਅਨੇਕਾਂ ਸਮਾਜ ਸੁਧਾਰ ਦੇ ਕਾਰਜਾਂ ਦੀ ਬੁਨਿਆਦ ਰੱਖੀ। ਅੰਰਤ ਜਾਤੀ ਦੇ ਜੀਵਨ ਸੁਧਾਰ ਲਈ ਅਹਿਮ ਕਾਰਜ ਕੀਤੇ, ਬਾਲ ਵਿਆਹ ਪ੍ਰਥਾ ਅਤੇ ਸਤੀ ਪ੍ਰਥਾ ਦਾ ਵਿਰੋਧ ਕਰ ਵਿਧਵਾ ਵਿਆਹ ਦੀ ਰੀਤ ਨੂੰ ਪ੍ਰਚੱਲਤ ਕੀਤਾ। ਪੰਜਾਬੀ ਮਾਂ ਬੋਲੀ ਨੂੰ ਪੜ੍ਹਨ ਦਾ ਹੋਕਾ ਦਿੱਤਾ, ਸਮੂਹਿਕ ਵਿਆਹ ਰਸਮ (ਅਨੰਦ ਕਾਰਜ) ਅੰਰੰਭ ਕੀਤੀ। ਜਿਸ ਦੇ ਆਧਾਰ ਉੱਤੇ ਆਨੰਦ ਮੈਰਿਜ ਐਕਟ ਬਣਿਆ। ਹਕੂਮਤ ਨਾਲ ਆਢਾ ਲੈਂਦਿਆਂ ਅਹਿੰਸਾ ਦਾ ਮਾਰਗ ਅਖਤਿਆਰ ਕਰਦਿਆਂ ਮਾਰੂ ਹਥਿਆਰਾਂ ਦੀ ਥਾਂ ਨਾ-ਮਿਲਵਰਤਨ ਜਿਹਾ ਹਥਿਆਰ ਹੋਂਦ ਵਿੱਚ ਲਿਆਂਦਾ, ਜਿਸ ਨੂੰ ਅੱਗੇ ਚੱਲ ਮਹਾਤਮਾ ਗਾਂਧੀ ਨੇ ਅਪਨਾ ਕੇ ਪ੍ਰਸਿੱਧੀ ਹਾਸਲ ਕੀਤੀ। ਅਨੇਕਾਂ ਸਰੀਰਕ ਅਤੇ ਮਾਨਸਿਕ ਤਸੀਹੇ ਕੱਟੇ ਪ੍ਰੰਤੂ ਆਪਣੇ ਮਿਸ਼ਨ ਦੀ ਪੁਰਤੀ ਲਈ ਅਫਗਾਨਿਸਤਾਨ,

ਰਸੀਆ, ਨੇਪਾਲ ਜਿਹੇ ਦੇਸ਼ਾਂ ਨਾਲ ਸੰਪਰਕ ਕਰ ਆਪਣੇ ਮਿਸ਼ਨ ਨੂੰ ਅੱਗੇ ਵਧਾਇਆ। ਜਿੱਥੇ ਸਿੱਖ ਰਾਜ ਦੇ ਪਤਨ ਤੋਂ ਬਾਅਦ ਮਹਾਰਾਣੀ ਜਿੰਦਾਂ ਅਤੇ ਨੌਰੰਗਾਬਾਦੀ ਡੇਰੇ ਦੇ ਸੇਵਕ ਬਾਬਾ ਮਹਾਰਾਜ ਸਿੰਘ ਦਾ ਨਾਂ ਆਉਂਦਾ ਹੈ, ਉੱਥੇ ਉਸ ਤੋਂ ਬਾਅਦ ਬਾਬਾ ਰਾਮ ਸਿੰਘ ਜੀ ਨਾਮਧਾਰੀ ਇੱਕ ਅਜਿਹੇ ਮਹਾਂ ਨਾਇਕ ਹਨ, ਜਿਨ੍ਹਾਂ ਨੇ ਮੁਰਦਾ ਕੌਮ ਵਿੱਚ ਫਿਰ ਤੋਂ ਨਵੀਂ ਰੂਹ ਭਰ ਦਿੱਤੀ ਕਿ ਉਨ੍ਹਾਂ ਦੇ ਸੇਵਕ ਜਿੱਥੇ ਹੱਸ ਹੱਸ ਫਾਂਸੀਆਂ ਦੇ ਰੱਸਿਆਂ ਨੂੰ ਗਲਾਂ ਵਿੱਚ ਪਾ ਸ਼ਹਾਦਤ ਦੇ ਜਾਮ ਪੀ ਗਏ, ਉੱਥੇ ਮਲੇਰਕੋਟਲੇ ਦੀ ਧਤਰੀ ਉੱਤੇ ਤੋਪਾਂ ਅੱਗੇ ਖੜ੍ਹ ਮੌਤ ਨੂੰ ਵੰਗਾਰਦੇ ਰਹੇ। ਅਜਿਹੇ ਮਹਾਂ ਪੁਰਖ ਦੀ ਜੀਵਨ ਗਾਬਾਂ ਨੂੰ ਛੰਦਬੰਦੀ ਅਧਾਰਤ ਲਿਖਣਾ ਮੈਂ ਆਪਣਾ ਸੁਭਾਗ ਸਮਝਦਾ ਹਾਂ। ਜੋ ਡਾ. ਹਰਜੀਤ ਸਿੰਘ ਜੀ ਸੱਧਰ ਸਾਹਿਬ ਦੀ ਪ੍ਰੇਰਨਾ ਸਦਕਾ ਕਿਸੇ ਤੋਂ ‘ਮਹਾਂ ਕਾਵਿ’ ਦੇ ਰੂਪ ਵਿੱਚ ਸੰਪੂਰਨ ਹੋਈ।

ਕੁਝ ਸਮੇਂ ਅਜਿਹੇ ਹੁੰਦੇ ਹਨ, ਜੇਕਰ ਇਨਸਾਨ ਉਨ੍ਹਾਂ ਪਲਾਂ ਵਿੱਚ ਬੀਤੇ ਬਿਰਤਾਂਤ ਨੂੰ ਮਨ ਵਿੱਚ ਵਸਾ ਲਵੇ ਤਾਂ ਉਹ ਕਿਸੇ ਸਮੇਂ ਉਸ ਦੇ ਕਦਮਾਂ ਨੂੰ ਅੱਗੇ ਵਧਾਉਣ ਵਿੱਚ ਸਹਾਇਕ ਹੁੰਦੇ ਹਨ। ਅਜਿਹੀ ਹੀ ਘਟਨਾ ਵਿੱਚੋਂ ਇਸ ਮਹਾਂ ਕਾਵਿ ਦੀ ਉਤਪਤੀ ਹੋਈ ਹੈ। ਮੈਨੂੰ ਸੰਨ ੨੦੧੩ ਦੇ ਅਗਸਤ ਮਹੀਨੇ ਦਾ ਉਹ ਦਿਨ ਕਦੇ ਨਹੀਂ ਭੁੱਲਦਾ, ਜਦੋਂ ਸਾਵਣ ਕਵੀ ਦਰਬਾਰ ਦੀ ਸਮਾਪਤੀ ਉਪਰੰਤ ਬਾਈ ਬਲਵੰਤ ਸਿੰਘ ਸਾਨੀਪੁਰ ਹੁਰਾਂ ਨੇ ਮੈਨੂੰ ਨਾਮਧਾਰੀ ਸਤਿਗੁਰ ਬਾਬਾ ਰਾਮ ਸਿੰਘ ਜੀ ਦੀ ਜੀਵਨੀ ਪੜ੍ਹਨ ਲਈ ਪ੍ਰੇਰਿਆ ਸੀ। ਇਸ ਸਲਾਹ ਉਪਰੰਤ ਮੈਂ ਉਸ ਮਹਾਂ ਪੁਰਸ਼ ਦੇ ਜੀਵਨ ਪ੍ਰਤੀ ਅਕਰਸ਼ਿਤ ਹੋ ਪੜ੍ਹਨਾ ਸ਼ੁਰੂ ਕੀਤਾ ਅਤੇ ਇਸ ਨੂੰ ਕਵਿਤਾ ਦੇ ਛੰਦ ਵਿਧੀ ਵਿਧਾਨ ਰਾਹੀਂ ਛੰਦ ਰੂਪ ਦੇਣ ਦਾ ਨਿਰਣਾ ਲਿਆ ਅਤੇ ਡਾ. ਸਾਹਿਬ ਹਰਜੀਤ ਸਿੰਘ ਸੱਧਰ ਜੀ ਦੀ ਸਾਹਿਤਕ ਸੋਚ ਦੇ ਸਦਕੇ ਇਹ ਇੱਕ ਸੰਪੂਰਨ ਰੂਪ ਵਿੱਚ ਮਹਾਂ ਕਾਵਿ ਹੋ ਨਿਬੜਿਆ। ਇਸ ਕਾਰਜ ਨੂੰ ਨੇਪਰੇ ਚਾੜ੍ਹਨ ਲਈ ਬੀਬੀ ਹਰਜਿੰਦਰ ਕੌਰ ਜੀ ਦਾ ਵੀ ਰਿਣੀ ਹਾਂ, ਜਿਨ੍ਹਾਂ ਨੇ ਹਮੇਸ਼ਾਂ ਮੈਨੂੰ ਇਸ ਕਾਰਜ ਨੂੰ ਪੂਰਨ ਕਰਨ ਲਈ ਉਤਸ਼ਾਹਿਤ ਕੀਤਾ।

ਸੋ ਇਹ ਪੁਸਤਕ ਵੀ ਇੱਕ ਵਿਰਾਸਤੀ ਪੱਖ ਦਾ ਇੱਕ ਉਹ ਦਸਤਾਵੇਜ਼ ਹੈ, ਜਿਸ ਤੋਂ ਆਮ ਜਨ ਸਧਾਰਨ ਅਨਜਾਣੀ ਹੈ ਅਤੇ ਇਸ ਮਹਾਂ ਨਾਇਕ ਵਲੋਂ ਕੀਤੇ ਕਾਰਜਾਂ ਨੂੰ ਲੋਕ ਕਚਹਿਰੀ ਵਿੱਚ ਪੇਸ਼ ਕਰਨ ਦਾ ਛੋਟਾ ਜਿਹਾ ਉਪਰਾਲਾ ਹੈ। ਜਿਸ ਨੂੰ ਪੂਰਾ ਕਰਨ ਲਈ ਜਿੱਥੇ ਮੈਂ ਡਾ. ਸਾਹਿਬ ਨਿਰਮਲ ਸਿੰਘ ਜੀ ਲਾਂਬੜਾ, ਸ੍ਰ. ਮੌਤਾ ਸਿੰਘ ਜੀ ਸਰਾਏ ਯੂ. ਕੇ. ਦਾ ਧੰਨਵਾਦੀ ਹਾਂ, ਉੱਥੇ ਸਮੇਂ ਸਮੇਂ ਸਿਰ ਨਾਮਧਾਰੀ ਇਤਿਹਾਸਕ ਤੱਥਾਂ ਪ੍ਰਤੀ ਸਲਾਹਕਾਰ ਡਾ. ਲਖਵੀਰ ਸਿੰਘ ਜੀ ਨਾਮਧਾਰੀ, ਭਾਈ ਹਰਪਾਲ ਸਿੰਘ ਜੀ ਸੇਵਕ, ਕਵੀਸ਼ਰ ਕਰਿਸ਼ਨ ਸਿੰਘ ਜੀ ਨਰਵਾਣਾ (ਨਾਭਾ) ਦਾ ਵੀ ਬਹੁਤ ਧੰਨਵਾਦੀ ਹਾਂ, ਜਿਨ੍ਹਾਂ ਮੈਨੂੰ ਮੇਰੀਆਂ ਲਿਖਤਾਂ ਪ੍ਰਤੀ ਕੀਮਤੀ ਸੁਝਾਅ ਦੇ ਕੇ ਮੇਰੀ ਹੌਸਲਾ ਅਫਜ਼ਾਈ ਕੀਤੀ ਅਤੇ ਮੈਂ ਉਨ੍ਹਾਂ ਵਿਦਵਾਨ ਲੇਖਕਾਂ ਦਾ ਵੀ ਧੰਨਵਾਦੀ ਹਾਂ, ਜਿਨ੍ਹਾਂ ਦੀਆਂ ਕਿਤਾਬਾਂ ਅਤੇ ਲੇਖ ਮੇਰੀ ਇਸ ਘਾਲਣਾ ਲਈ ਰਾਹ ਦਸੇਰੇ ਬਣੇ। ਇੱਥੇ

ਮੈਂ ਨਾਮਧਾਰੀ ਸਤਿਗੁਰੂ ਪੰਥ ਦੇ ਰਹਿਨੁਮਾ ਸਤਿਗੁਰੂ ਉਦੇ ਸਿੰਘ ਜੀ ਨੂੰ ਕੋਟਿ ਕੋਟਿ ਨਮਨ ਕਰਦਾ ਹਾਂ, ਜਿਨ੍ਹਾਂ ਇਸ ਪੁਸਤਕ ਦੀ ਪ੍ਰਕਾਸ਼ਨਾ ਲਈ ਮੈਨੂੰ ਆਸ਼ੀਰਵਾਦ ਦੇ ਨਿਵਾਜਿਆ। ਬਾਕੀ ਮੈਂ ਇਸ ਘਾਲਣਾ ਵਿੱਚ ਕਿੰਨਾ ਕੁ ਸਫਲ ਹੋਇਆ ਹਾਂ, ਇਹ ਤਾਂ ਉਹ ਬੁੱਧੀਮਾਨ ਅਲੋਚਕ ਹੀ ਦੱਸ ਸਕਦੇ ਹਨ ਅਤੇ ਮੈਂ ਆਪਣੇ ਪਾਠਕਾਂ ਅਤੇ ਸਾਹਿਤਕ ਸਤਿਕਾਰਤ ਵਿਦਵਾਨ ਦੋਸਤਾਂ ਦੇ ਸੁਝਾਵਾਂ ਦਾ ਬੇਸਬਰੀ ਨਾਲ ਇੰਤਜ਼ਾਰ ਕਰਾਂਗਾ ਅਤੇ ਸਾਰੇ ਦੋਸਤਾਂ ਨੂੰ ਛਤਹਿ ਬੁਲਾ ਕੇ ਦਸਤਾਵੇਜ਼ ਆਪ ਜੀ ਦੇ ਹੱਥਾਂ ਵਿੱਚ ਸੌਂਪ ਰਿਹਾ ਹਾਂ।

ਆਮੀਨ
ਸੰਤ ਸਿੰਘ ਸੋਹਲ
ਨਿਗਰਾਨ ਪੰਜਾਬੀ ਸੱਥ ਸਰਹਿੰਦ-140406
ਜ਼ਿਲ੍ਹਾ ਛਤਹਿਗੜ੍ਹ ਸਾਹਿਬ (ਪੰਜਾਬ), ਭਾਰਤ
ਮੋਬਾਇਲ ਨੰ. 93166-25738

Email : sohalsirhind0047@gmail.com

ਮੰਗਲਾ ਚਰਨ

(ਦੋਹਿਰਾ)

ਡੰਡਾਉਤਿ ਬੰਦਨ ਅਨਿਕ ਵਾਰੁ, ਸਰਬ ਕਲਾ ਸਮਰਥੁ।
ਡੋਲਣ ਤੇ ਰਾਖਹੁ ਪ੍ਰਭੂ, ਨਾਨਕ ਦੇ ਕਰ ਹੱਥ।
ਯੁੱਗ ਪੁਰਸ਼ ਉਸ ਬੀਰ ਦੀ, ਲਿਖਾਂ ਕਹਾਣੀ ਖਾਸ।
ਮਿਹਰ ਕਰੋ ਮੇਰੇ ਸਤਿਗੁਰੂ, ਖੜ੍ਹਾ ਕਰਾਂ ਅਰਦਾਸ।
ਤੂੰ ਦਾਤਾ ਹੈਂ ਜਗਤ ਦਾ, ਸਭੇ ਤੁਮਾਰੇ ਰੰਗ।
ਤੇਰੀ ਰਹਿਮਤ ਨਾਲ ਹੀ, ਲਿਖਦਾ ਹਾਂ ਪਰਸੰਗ।
ਬਾਣੀ ਪੜ੍ਹਦੇ ਸੁਣਦਿਆਂ, ਹਿਰਦੇ ਕਰੋ ਨਿਵਾਸ।
ਮਿਹਰ ਕਰੋ ਮੇਰੇ ਸਤਿਗੁਰੂ, ਕਾਰਜ ਆਵੇ ਰਾਸ।
ਪਰਤੀ ਮਾਤਾ ਜਗਤ ਦੀ, ਪਾਣੀ ਪਿਤਾ ਸਮਾਨ।
ਕਿਰਤ ਦਾਸ ਨੂੰ ਬਖਸ਼ਣਾ, ਪਰਮ ਪਿਤਾ ਮਹਾਨ।
ਲੋਕ ਹਿਤਾਂ ਦੀ ਪਾ ਗਏ, ਜੋ ਧਰਤੀ 'ਤੇ ਬਾਤ।
ਨਮਸ਼ਕਾਰ ਤਿਨ ਸੂਰਿਆਂ, ਲੋਚਗੇ ਜੋ ਪ੍ਰਭਾਤ।
ਸਦਾ ਜਿਊਂਦੇ ਜੱਗ 'ਤੇ, ਭਗਤ ਸੂਰਮੇ ਬੀਰ।
ਦਾਨੀ ਲੋਕ ਮਹਾਨ ਉਹ, ਬਦਲੀ ਜਿਨ ਤਸਵੀਰ।
ਸਿੱਖ ਰਾਜ ਦੇ ਪਤਨ ਤੋਂ, ਸ਼ੁਰੂ ਕਰਾਂ ਪਰਸੰਗ।
ਹੋਣ ਤੇਰੀਆਂ ਰਹਿਮਤਾਂ, ਲਿਖਾਂ ਸਮੇਂ ਦੇ ਰੰਗ।
ਮੇਰਾ ਮੁੜ ਮੌਂ ਕਛੁ ਨਹੀਂ, ਜਿਸ ਦੇਵੇਂ ਸੋ ਲੇਹਿ।
ਕਰੀਂ ਰਹਿਮਤਾਂ ਮਾਲਕਾ, ਲਿਖਾਂ ਕਹਾਣੀ ਏਹਿ।
ਜਾਨ ਤਲੀ 'ਤੇ ਧਰ ਜੀਏ, ਨਾ ਮੰਨੀ ਜਿਨ ਹਾਰ।
ਸਿਜਦਾ ਉਨ੍ਹਾਂ ਮੈਂ ਕਰਾਂ, ਕੋਟਿ ਕੋਟਿ ਨਮਸ਼ਕਾਰ।
ਯੁੱਗ ਪੁਰਸ਼ ਉਸ ਬੀਰ ਦੀ, ਕਰਮ ਭੂਮੀ ਜੋ ਖਾਸ।
ਦਰਸ਼ਨ ਕਰਕੇ ਤਰ ਗਿਆ, ਇਹ ਸਤਿਗੁਰ ਦਾ ਦਾਸ।
ਧੂੜ ਚਰਨਾਂ ਦੀ ਪਾਇਕੇ, ਲੀਨੀ ਮਸਤਕ ਲਾਇ।
ਕਰੀਂ ਰਹਿਮਤਾਂ ਮਾਲਕਾ, ਸਿਰ 'ਤੇ ਬੇਪਰਵਾਹਿ।

ਸਰਗ ਪਹਿਲਾ

(ਦੋਹਿਰਾ)

ਸਿੱਖ ਰਾਜ ਦੀ ਦਾਸਤਾਂ, ਲਿਖੀ ਮੁਹੰਮਦ ਸ਼ਾਹ।
 ਸਮਕਾਲੀ ਜੋ ਵਕਤ ਦਾ, ਹੈ ਇਤਿਹਾਸ ਗਵਾਹ।
 ਲਿਖਾਂ ਕਹਾਣੀ ਪਤਨ ਦੀ, ਫੇਰ ਲਿਖਾਂ ਪਰਸੰਗ।
 ਇੱਕ ਝਾਤੀ ਇਤਿਹਾਸ 'ਤੇ, ਲਿਖਾਂ ਸਮੇਂ ਦੇ ਰੰਗ।

(ਬੈਂਤ)

ਰਾਜ ਖਾਲਸਾ ਸਿਫਤਾਂ ਜੱਗ ਕਰਦਾ,
 ਰਾਜ ਹੋਣਾ ਨਹੀਂ ਰਾਜੇ ਰਣਜੀਤ ਜਿਹਾ।
 ਸ਼ੇਰ ਬੱਕਰੀ ਇੱਕ ਸਨ ਘਾਟ ਪੀਂਦੇ,
 ਸਮਾਂ ਆਉਣਾ ਨਾ ਮੁੜ ਅਤੀਤ ਜਿਹਾ।
 ਪੜ੍ਹੇ ਸ਼ਾਹ ਮੁਹੰਮਦ ਦੇ ਬੋਲ ਜਦੋਂ,
 ਸੱਚ ਆਖਦੈਂ ਪੜ੍ਹਕੇ ਧਾਅ ਨਿਕਲੀ।
 ਪਾਈਆਂ ਲਾਹਣਤਾਂ ਕਲਮ ਨੇ ਡੋਗਰੇ ਨੂੰ,
 ਮੂੰਹੋਂ ਨਿਕਲੀ ਤਾਂ ਬਦ-ਦੁਆ ਨਿਕਲੀ।
 ਸਮਾਂ ਬੀਤਦੇ ਬੀਤਦੇ ਬੀਤ ਗਿਆ,
 ਧੈ ਗਿਆ ਘਮਸਾਣ ਦਰਬਾਰ ਅੰਦਰ।
 ਜੀਹਦਾ ਜ਼ੋਰ ਚੱਲਦਾ ਦੂਜੇ ਮਾਰ ਲੈਂਦਾ,
 ਵਧਦੀ ਜਾ ਰਹੀ ਦਿਲਾਂ ਦੇ ਖਾਰ ਅੰਦਰ।
 ਇੱਕੋ ਬਾਅਦ ਦੂਜਾ ਦੂਜੇ ਬਾਅਦ ਤੀਜਾ,
 ਦਿੱਤਾ ਸ਼ਾਹੀ ਪਰਿਵਾਰ ਖਿਲਾਰ ਅੰਦਰ।
 ‘ਸੰਤ ਸਿੰਘ’ ਇਹ ਕਿਸੇ ਨਾ ਸੋਚਿਆ ਸੀ,
 ਬਿਖਰ ਜਾਏਗਾ ਦਿਨਾਂ ਇਹ ਚਾਰ ਅੰਦਰ।

ਜਵਾਹਰ ਸਿੰਘ ਰਾਣੀ ਜਿੰਦਾਂ ਦਾ ਵੀਰ ਲੋਕੋ,
 ਜੀਹਨੇ ਕੁੰਵਰ ਪਿੱਸੋਰਾ ਸਿੰਘ ਮਾਰਿਆ ਸੀ।

ਖੜਾ ਹੋਈ ਸੀ ਛੌਜ ਤੱਕ ਕਰਮ ਉਸਦਾ,
ਗਿਆ ਕਰਮ ਨਾ ਇਹ ਸਹਾਰਿਆ ਸੀ।
ਕੀਤੀਆਂ ਮਿੰਨਤਾਂ ਰਾਣੀ ਨੇ ਪਾਏ ਤਰਲੇ,
ਬਖਸ਼ ਦੇਣ ਲਈ ਬਹੁਤ ਪੁਕਾਰਿਆ ਸੀ।
ਸੁਣੀ ਖਾਲਸਾ ਛੌਜ ਨਾ ਗੱਲ ਉਸਦੀ,
ਸਾਹਵੇਂ ਰਾਣੀ ਜਵਾਹਰ ਸਿੰਘ ਮਾਰਿਆ ਸੀ।

ਰਾਣੀ ਆਖਦੀ ਮਾਰੋ ਨਾ ਵੀਰ ਮੇਰਾ,
ਦੇ ਦਿਆਂ ਜੋ ਮੁੱਲ ਹੋ ਮੰਗਦੇ ਜੀ।
ਜਦੋਂ ਤੱਕ ਸਲਾਮਤ ਮਹਾਰਾਜ ਹੈ ਸਨ,
ਦੇਖੋ ਤੁਸੀਂ ਨਾ ਕਦੇ ਵੀ ਖੰਘਦੇ ਜੀ।
ਤੋੜ ਰਹੇ ਅਸੂਲ ਹੋ ਬਾਦਸ਼ਾਹ ਦੇ,
ਸਾਰੇ ਕਾਇਦਿਆਂ ਛਿੱਕੇ ਹੋ ਟੰਗਦੇ ਜੀ,
'ਸੰਤ ਸਿੰਘਾ' ਇਹ ਪਏਗਾ ਕਤਲ ਭਾਰੀ,
ਦੇ ਦਿਆਂ ਜੋ ਮੂੰਹੋਂ ਹੋ ਮੰਗਦੇ ਜੀ।
ਸੁਣੀ ਮੰਨੀ ਨਾ ਕਿਸੇ ਨੇ ਗੱਲ ਕੋਈ,
ਖਿੱਚ ਤਲਵਾਰ ਨੂੰ ਸੀਸ ਹੈ ਲਾਹੇ ਦਿੱਤਾ।
ਰਾਣੀ ਮਿੰਨਤਾਂ ਵਿਰਲਾਪ ਤੇ ਕਰੇ ਤਰਲੇ,
ਮੁੱਦਾ ਮੁੱਢੋਂ ਸੀ ਉਨ੍ਹਾਂ ਮੁਕਾਏ ਦਿੱਤਾ।

ਇਸ ਘਟਨਾ ਤੋਂ ਅਗਲਾ ਪੱਖ ਲਗਦੈ,
ਸ਼ਾਹ ਮੁਹੰਮਦ ਨੇ ਨਾ ਵਿਚਾਰਿਆ ਏ।
ਇਸ ਲਈ ਰਾਣੀ ਨੂੰ, ਪਤਨ ਦਾ ਆਖ ਦੋਸ਼ੀ,
'ਜੰਗਨਾਮੇ' ਦੇ ਵਿੱਚ ਉਭਾਰਿਆ ਏ।
ਬਾਪੂ ਸ਼ੀਤਲ ਨੇ ਘੋਖ ਪੜਤਾਲ ਕਰਕੇ,
ਸ਼ਾਹ ਮੁਹੰਮਦ ਦਾ ਪੱਖ ਨਿਕਾਰ ਦਿੱਤਾ।
ਗੰਢਾ ਸਿੰਘ, ਹਿਸਟੋਰੀਅਨ, ਕਨਮਿੰਘਮ
ਦੀਆਂ ਲਿਖਤਾਂ ਰਾਹੀਂ ਉਭਾਰ ਦਿੱਤਾ।

ਲਿਖ ਕੇ ਪਤਨ ਦੀ ਵਾਰਤਾ ਸ਼ੀਤਲ,
 ਸਾਰੇ ਪੱਖਾਂ ਨੂੰ ਹੈ ਨਿਖਾਰ ਦਿੱਤਾ ।
 ਮੌਤ ਪਿੱਛੋਂ ਰਣਜੀਤ ਸਿੰਘ ਦੀ ਵਰਤਿਆ ਜੋ,
 ਆਪਣੀ ਕਲਮ ਦੇ ਰਾਹੀਂ ਉਚਾਰ ਦਿੱਤਾ ।
 ਸ਼ਾਹ ਮੁਹੰਮਦ ਦੀਆਂ ਲਿਖੀਆਂ ਸਤਰਾਂ ਤੋਂ,
 ਬਾਪੂ ਸ਼ੀਤਲ ਇੰਜ ਗਰਦ ਉਤਾਰਦਾ ਹੈ ।
 ਸਾਬਣ ਵਰਤਦਾ ਘੋਖ ਪੜਤਾਲ ਵਾਲਾ,
 ਵਿਗੜੇ ਰੂਪ ਨੂੰ ਖੂਬ ਸੰਵਾਰਦਾ ਹੈ ।
 ਕਰਕੇ ਖੋਜ ਕਿਤਾਬਾਂ ਇਤਿਹਾਸ ਵਿੱਚੋਂ,
 ਆਪਣੀ ਕਲਮ ਦੇ ਰਾਹੀਂ ਉਭਾਰਦਾ ਹੈ ।
 ਅੱਗੇ ਵਧੇ ਇਤਿਹਾਸ ਜੋ ‘ਸੰਤ ਸਿੰਘਾ’,
 ਭਲਾਂ ਦੱਸ ਖਾਂ ਕਿਵੇਂ ਉਚਾਰਦਾ ਹੈ ।

ਮੌਤ ਮਹਾਰਾਜ ਰਣਜੀਤ ਦੀ ਤੋਂ ਪਹਿਲਾਂ ਲਿਖੇ ਸ਼ੀਤਲ,
 ਧਿਆਨ ਸਿੰਘ ਮਹਾਰਾਜੇ ਕੋਲ ਬਿਠਾਇਆ ਸੀ ।
 ਲਈ ਵਫ਼ਾ ਦੀ ਕਸਮ ਸੀ ਓਸ ਪਾਸੋਂ,
 ਹੱਥ ਗੀਤਾ ’ਤੇ ਉਹਦਾ ਰਖਾਇਆ ਸੀ ।
 ਹੈ ਸੀ ਰਾਜ ਪ੍ਰਬੰਧ ਦੀ ਗੱਲ ਕੀਤੀ,
 ਮਹਾਰਾਜ ਫਿਰ ਬਚਨ ਦੁਹਰਾਇਆ ਸੀ ।
 ਖਾਧੀ ਵਫ਼ਾ ਦੀ ਕਸਮ ਸੀ ਡੋਗਰੇ ਨੇ,
 ਅੰਗੂਠਾ ਵਹੀ ’ਤੇ ਵਫ਼ਾ ਦਾ ਲਾਇਆ ਸੀ ।
 ਕੁੰਵਰ ਖੜਕ ਸਿੰਘ ਸੌਂਪਿਆ ਰਾਜ ਹੈ ਸੀ,
 ਧਿਆਨ ਸਿੰਘ ਵਜ਼ੀਰ ਬਣਾਇਆ ਸੀ ।
 ਹੋਏ ਤਿੰਨ ਮਹੀਨੇ ਜਦ ਦਿਨ ਗਿਆਰਾਂ,
 ਕੈਦ ਡੋਗਰੇ ਕੁੰਵਰ ਨੂੰ ਪਾਇਆ ਸੀ ।
 ਦੇ ਕੇ ਜ਼ਹਿਰ ਸੀ ਕੈਦ ਵਿੱਚ ਕਤਲ ਕੀਤਾ,
 ਧੋਖਾ ਡੋਗਰੇ ਇੰਜ ਕਮਾਇਆ ਸੀ ।
 ਨੌਨਿਹਾਲ ਵੀ ਉਸੇ ਦਿਨ ਕਤਲ ਕੀਤਾ,

ਛੱਜਾ ਓਸ 'ਤੇ ਉਨ੍ਹਾਂ ਗਿਰਾਇਆ ਸੀ।
ਵਫ਼ਾਦਾਰੀ ਇਮਾਨ ਦੀਆਂ ਤੋੜ ਤੰਦਾਂ,
ਬੇਈਮਾਨੀ ਵੱਲ ਪੈਰ ਵਧਾਇਆ ਸੀ।

ਪਤੀ ਪੁੱਤ ਦੀ ਮੌਤ ਤੋਂ ਬਾਅਦ ਰਾਣੀ,
ਚੰਦ ਕੌਰ ਨੇ ਰਾਜ ਸੰਭਾਲਿਆ ਹੈ।
ਦੋ ਮਹੀਨੇ ਸੱਤ ਦਿਨਾਂ ਤੱਕ ਰਾਣੀ,
ਰਾਜ ਤਖਤ ਦੀ ਘਾਲਣਾ ਘਾਲਿਆ ਹੈ।
ਅੱਗੋਂ ਸ਼ੇਰ ਸਿੰਘ ਸੱਤਾ 'ਤੇ ਹੋ ਕਾਬਜ਼,
ਰਾਜ ਤਖਤ ਨੂੰ ਸੀ ਸੰਭਾਲ ਬੈਠਾ।
ਦੋ ਸਾਲ ਮਹੀਨੇ ਸੱਤ ਦਿਨ ਗਿਆਰਾਂ,
ਕੁੰਵਰ ਸ਼ੇਰ ਸਿੰਘ ਘਾਲਣਾ ਘਾਲ ਬੈਠਾ।

ਸੰਧਾਵਾਲੀਆਂ ਸ਼ੇਰ ਸਿੰਘ ਕਤਲ ਕੀਤਾ,
ਧਿਆਨ ਸਿੰਘ ਵੀ ਪਾਰ ਬੁਲਾਇਆ ਸੀ।
ਲਹਿਣਾ ਸਿੰਘ ਅਜੀਤ ਸਿੰਘ ਸੰਧਾਵਾਲੀਆਂ ਨੇ,
ਘਾਟ ਮੌਤ ਦੇ ਇਨ੍ਹਾਂ ਨੂੰ ਲਾਹਿਆ ਸੀ।
ਖੂਨ ਡੋਗਰੇ ਦੇ ਨਾਲ ਗੁਰਮੁਖ ਸਿੰਘ ਪਾਸੋਂ,
ਤਿਲਕ ਕੁੰਵਰ ਦਲੀਪੀ^੧ ਕਰਾਇਆ ਸੀ।
ਖਬਰ ਮਿਲੀ ਜਦੋਂ ਹਰੀ ਸਿੰਘ ਡੋਗਰੇ ਨੂੰ,
ਖਾਲਸਾ ਫੌਜ ਨਾਲ ਕਰੀ ਚੜ੍ਹਾਈ ਹੈ ਸੀ।
ਸੰਧਾਵਾਲੀਏ ਸਰਦਾਰ ਦੋਵੇਂ ਕਤਲ ਕੀਤੇ,
ਪਿਛਿ ਦੇ ਬਦਲੇ ਦੀ ਅੱਗ ਬੁਝਾਈ ਹੈ ਸੀ।
ਕਰਕੇ 'ਕੱਠ ਦਰਬਾਰ ਫਿਰ ਓਸ ਭਾਰੀ,
ਸਭੇ ਸਰਦਾਰਾਂ ਦੀ ਸਭਾ ਬੁਲਾਈ ਹੈ ਸੀ।
ਕੁੰਵਰ ਦਲੀਪ ਸਿੰਘ ਦਾ ਸੀ ਰਾਜ ਤਿਲਕ ਕੀਤਾ,

^੧ ਉਸ ਸਮੇਂ ਦਲੀਪ ਸਿੰਘ ਦੀ ਉਮਰ ਪੰਜ ਸਾਲ ਸੀ।

ਵਜੀਰ ਬਣ ਖੁਦ ਰੱਖ ਵਿਖਾਈ ਹੈ ਸੀ।

ਰਾਣੀ ਜਿੰਦਾਂ ਜਵਾਹਰ ਮਨਜੂਰ ਹੈ ਨਾ,
ਬਣਨਾ ਵਜੀਰ ਹੀਰਾ ਸਿੰਘ ਸਰਦਾਰ ਦਾ।
ਮਨ ਵਿੱਚ ਘੜਤਾ ਘੜਦਾ ਜਵਾਹਰ ਸਿੰਘ,
ਤਾਕਤ ਆਪਣੀ ਉਹ ਲੋਕੇ ਹੈ ਉਭਾਰਦਾ।
ਇੱਕ ਦਿਨ ਮੌਕਾ ਪਾ ਕੇ ਚੁੱਕਿਆ ਦਲੀਪ ਸਿੰਘ,
ਪਹੁੰਚ ਫੌਜ ਖਾਲਸੇ 'ਚ ਇਵੇਂ ਹੈ ਪੁਕਾਰ ਦਾ।
ਹੀਰਾ ਸਿੰਘ ਤੰਗ ਕਰੇ ਰਾਣੀ ਤੇ ਕੁੰਵਰ ਤਾਈਂ,
ਲੈ ਜਾਂ ਦੂਰ ਦਿਓ ਸਾਬ ਅਰਜ਼ ਗੁਜਾਰ ਦਾ।
ਪੈ ਗਈ ਬਿਉਂਤ ਪੁੱਠੀ ਕੈਦ ਕੀਤਾ ਫੌਜ ਉਸ,
ਬੰਨਿਆਂ ਸੀ ਸੰਗਲਾਂ 'ਚ ਮਾੜੀ ਮੰਡਧਾਰ ਦਾ।
ਰਾਣੀ ਜਿੰਦਾਂ ਵਰਤ ਰਸੂਖ ਸੀ ਛਡਾਇਆ ਵੀਰ,
ਆਖਰ ਨੂੰ ਮੈਂਬਰ ਸੀ ਉਹ ਪਰਵਾਰ ਦਾ।

ਹੀਰਾ ਸਿੰਘ ਚੜ੍ਹਿਆ ਸੀ ਸੱਤਾ ਦਾ ਜਨੂੰਨ ਏਹਾ,
ਕੁੰਵਰ ਕਸਮੀਰ ਸਿੰਘ ਉਸ ਕਤਲ ਕਰਾਇਆ ਸੀ।
ਮਾਰਿਆ ਅਤਰ ਸਿੰਘ ਤੇ ਸੀ ਬਾਬਾ ਬੀਰ ਸਿੰਘ,
ਮੁਖੀ ਜੋ ਨੌਰੰਗਬਾਦੀ ਡੇਰੇ ਦਾ ਬਤਾਇਆ ਸੀ।
ਪੰਡਤ ਜੱਲੇ ਨੇ ਰੋਟੀ ਵਿੱਚ ਸੀ ਮਿਲਾਇਆ ਜ਼ਹਿਰ,
ਸਾਜਿਸ਼ ਰਚੀ ਸੀ ਉਸ ਜਿੰਦਾਂ ਨੂੰ ਮਰਾਉਣ ਦੀ।
ਚਾਹੁੰਦਾ ਸੀ ਪੰਡਤ ਰਾਜ ਦੇਣਾ ਸ਼ਿਵਦੇਵ ਸਿੰਘ ਤਾਈਂ,
ਸ਼ੇਰ ਸਿੰਘ ਦਾ ਜੋ ਪੁੱਤ ਗੱਲ ਸਮਝਾਉਣ ਦੀ।
ਰਾਣੀ ਜਿੰਦਾਂ ਸੂਝ ਨਾਲ ਸਾਜਿਸ਼ ਨਕਾਰ ਦਿੱਤੀ,
ਪੰਡਤ ਮੁਕਾਇਆ ਫੌਜ ਵੱਚ ਦਿੱਤੀ ਧੋਣ ਜੀ।
ਹੀਰਾ ਸਿੰਘ ਮਾਰਿਆ ਸੀ ਲੋਕੇ ਫੌਜ ਖਾਲਸੇ ਨੇ,
ਭੜਕਗੀ ਫੌਜ ਸਣੇ ਸਾਬੀਆਂ ਮੁਕਾਉਣ ਜੀ।

ਆਈ ਸੀ ਵਜ਼ੀਰੀ ਹੱਥ ਫੇਰ ਜੀ ਜਵਾਹਰ ਸਿੰਘ,
 ਰਾਣੀ ਦਾ ਜੋ ਵੀਰ ਲੋਕੇ ਹੈ ਸੀ ਸਰਦਾਰ ਜੀ।
 ਮਾਰਿਆ ਸੀ ਉਹਨੇ ਜਦੋਂ ਕੁੰਵਰ ਪਿਸ਼ੌਰਾ ਸਿੰਘ,
 ਹੋ ਗਈ ਸੀ ਸਿੱਖ ਫੌਜ ਆਪੇ ਤੋਂ ਬਾਹਰ ਜੀ।
 ਕਿਸੇ ਨਾ ਜਿੰਦਾਂ ਦੀ ਸੁਣੀ, ਰਹੀ ਕੁਰਲਾਉਂਦੀ ਖੜ੍ਹੀ,
 ਸਾਹਮਣੇ ਪਲਾਂ 'ਚ ਕੀਤਾ ਫੌਜ ਉਸ ਪਾਰ ਜੀ।
 ਉਸ ਪਿੱਛੋਂ ਬਣਨਾ ਨਾ ਲੋਚਿਆ ਵਜ਼ੀਰ ਕੋਈ,
 ਰਾਣੀ ਨੇ ਚਲਾਈ ਖੁਦ ਆਪ ਸਰਕਾਰ ਜੀ।

ਰਾਣੀ ਜਿੰਦਾਂ ਵਾਰੇ ਹੈ ਹਵਾਲਾ ਬਾਪੂ ਸ਼ੀਤਲ ਦਾ,
 ਲੇਡੀ ਲਾਗਨ ਨੇ ਪੱਖ ਰਾਣੀ ਦਾ ਉਭਾਰਿਆ।
 ਬਣੀ ਪ੍ਰਤਿਪਾਲਕ ਉਹ ਪੁੱਤਰ ਦਲੀਪ ਸਿੰਘ ਦੀ ਸੀ,
 ਨਾਲ ਹੈ ਦਲੇਰੀ ਹਰ ਚਣੌਤੀ ਸਵੀਕਾਰਿਆ।
 ਘੁਣ ਬਣ ਬੈਠੇ ਸਰਕਾਰ 'ਚ ਗਦਾਰ ਜਿਹੜੇ,
 ਲਾਲ ਸਿੰਘ ਤੇਜਾ ਸਿੰਘ ਨਾਮ ਹੈ ਗੁਲਾਬ ਦਾ।
 ਅਸਲ 'ਚ ਦੋਸ਼ੀ ਭਾਰੀ ਲਾਲ ਸਿੰਘ ਲਿਖਿਆ ਹੈ
 ਮੁੱਢ ਜਿਸ ਬੰਨਿਆਂ ਸੀ ਪਤਨ ਪੰਜਾਬ ਦਾ।
 ਹਾਰੀ ਸਭਰਾਵਾਂ ਜੰਗ ਹੋ ਗਿਆ ਖਤਮ ਸਭ,
 ਉਦੋਂ ਰਾਣੀ ਪਤਾ ਲੱਗਾ ਸੀ ਗਦਾਰਾਂ ਦਾ।

ਮਰਦਾ ਨਾ ਖਾਲਸਾ ਸੀ ਨਾ ਹੀ ਸੀ ਦਿਖਾਉਂਦਾ ਪਿੱਠ,
 ਬੱਡਿਆ ਗਦਾਰਾਂ ਹੱਥਾਂ ਮੁੱਢ ਹੈ ਜੀ ਹਾਰਾਂ ਦਾ।
 ਦੋਸ਼ ਸੀ ਗਦਾਰਾਂ ਸਭੇ ਮੜ੍ਹੇ ਰਾਣੀ ਜਿੰਦਾਂ ਸਿਰ,
 ਝੂਠੀਆਂ ਲਾ ਤੋਹਮਤਾਂ ਤੇ ਕੂੜ ਹੈ ਤਮਾਮ ਜੀ।
 ਅਨਪੜ੍ਹ ਲੇਖਕਾਂ ਨੇ ਦਿੱਤਾ ਅੰਜਾਮ ਇਸ,
 ਕੀਤਾ ਬਦਨਾਮ ਰਾਣੀ ਲਿਖ ਹੈ ਸੀ ਨਾਮ ਜੀ।
 ਲਿਖਦਾ ਸ਼ੀਤਲ ਬਾਪੂ ਪੂਰਦਾ ਹੈ ਪੱਖ ਜਿੰਦਾਂ,
 ਬੜੀ ਸੀ ਦਲੇਰ ਰਾਣੀ ਬੜੀ ਸੀ ਮਹਾਨ ਜੀ।
 ਬਿਖਰਿਆ ਰਾਜ ਭਾਗ ਕੁੰਵਰ ਸੀ ਕੈਦ ਕੀਤਾ,

ਮਿਲਿਆ ਜੇ ਸਮਾਂ ਅੱਗੇ ਕਰਾਂ ਵਿਖਿਆਨ ਜੀ ।

ਚੱਲ ਜਿੰਦੇ ਚੱਲੀਏ ਨੌਰੰਗਾਬਾਦੀ ਡੇਰੇ ਵੱਲ,
ਜਿਸ ਨੇ ਸੰਭਾਲੀ ਸੀ ਆਜ਼ਾਦੀ ਦੀ ਕਮਾਨ ਜੀ ।
ਮਾਰ ਝਾਤੀ ਬਾਚੀਏ ਆ ਬੈਠ ਕੇ ਸਭਾ ਦੇ ਵਿੱਚ,
ਮਹਾਰਾਜ ਕਹਿੰਦਾ ਜੀਹਨੂੰ ਇਹ ਹੈ ਜਹਾਨ ਜੀ ।
ਪਹਿਲਾ ਸੀ ਘੁਲਾਟੀਆ ਉਹ ਲੜਿਆ ਜੋ ਹਿੱਕ ਤਾਣ,
ਪਰਤੀ ਦਾ ਪੁੱਤ ਯੋਧਾ ਕਿਰਤੀ ਮਹਾਨ ਜੀ ।

ਹੁੰਦਾ ਸਿਦਕ ਇਮਾਨ ਹੈ ਜਿਨ੍ਹਾਂ ਪੱਲੇ,
ਕਦੇ ਹੌਸਲਾ ਲੋਕ ਨਾ ਹਾਰਦੇ ਨੇ ।
ਲੜਦੇ ਤਲੀ ਟਿਕਾ ਕੇ ਜਿੰਦ ਤਾਈਂ,
ਲੜ ਪੈਣ 'ਤੇ ਜਿੰਦੜੀ ਵਾਰਦੇ ਨੇ ।
ਸੀਨਾ ਤਾਣ ਕੇ ਖੜ੍ਹਨ ਮੈਦਾਨ ਅੰਦਰ,
ਦੇਖੇ ਮਿੱਟੀ ਦਾ ਕਰਜ਼ ਉਤਾਰਦੇ ਨੇ ।
ਹੁੰਦਾ ਜੰਗਲ ਵਿੱਚ 'ਕੱਲਾ ਹੈ ਸ਼ੇਰ ਰਾਜਾ,
ਉੱਜ ਤਾਂ ਚਾਂਘਰਾਂ ਹੋਰ ਵੀ ਮਾਰਦੇ ਨੇ ।
ਵਾਹੇ ਰਣ ਤਲਵਾਰ ਜਦੋਂ ਖਾਲਸਾ ਜੀ,
ਹਿੱਲਦੇ ਥੰਮ ਨਾ ਤੇਜ ਸਹਾਰਦੇ ਨੇ ।
'ਸੰਤ ਸਿੰਘਾ' ਜਿਨ੍ਹਾਂ ਖੰਡੇ ਦੀ ਪਾਹੁਲ ਪੀਤੀ,
ਪੁੱਤ ਇਹ ਉਸ ਦਸਮ ਦਾਤਾਰ ਦੇ ਨੇ ।

(ਦੋਹਿਰਾ)

ਜਣੀ ਜਣ ਤਾਂ ਭਗਤ ਜਣ, ਕੈ ਦਾਤਾ ਕੈ ਸੂਰ ।
ਨਹੀਂ ਤਾਂ ਜਣੀ ਬਾਂਝ ਰਹਿ, ਕਾਹੇ ਗਵਾਵੈ ਨੂਰ ।
(ਤੁਲਸੀ ਦਾਸ)

ਲੱਖਾਂ ਪਰਵਾਨੇ ਜੋ ਨੇ, ਲਈ ਜੀ ਆਜ਼ਾਦੀ ਕੁੱਦੇ,

ਉਨ੍ਹਾਂ ਵਿੱਚ ਨਾਮ ਇੱਕ, ਆਵੇ ਮਹਾਰਾਜ ਦਾ।
 ਸੱਚੀ ਸੁੱਚੀ ਸੋਚ ਦਾ ਜੋ, ਧਾਰਨੀ ਗੁਰਾਂ ਦਾ ਸਿੱਖ,
 ਗੁਰੂ ਦਾ ਪਿਆਰਾ ਸਿੰਘ, ਉੱਚੀ ਪਰਵਾਜ਼ ਦਾ।
 ਗੁਰੂ ਘਰ ਸੇਵਾ ਕਰੇ, ਚਾਕਰੀ ਗੋਬਿੰਦ ਦੀ ਜੋ,
 ਨਾਮ ਹੈ ਪਿਆਰਾ ਡਾਢਾ, ਸੱਚ ਦੀ ਆਵਾਜ਼ ਦਾ।
 ਪੜ੍ਹ ਇਤਿਹਾਸ ਪੰਨੇ, ਸਿਜਦਾ ਕਰਾਂ ਮੈਂ ਉਸ,
 ਪਾਤਰ ਗੁਰਾਂ ਦਾ ਸਿੰਘ, ‘ਸੰਤ ਸਿੰਘਾ’ ਨਾਜ਼ ਦਾ।

(ਕੋਰੜਾ)

ਸ਼ਸ਼ਮਾਂ ਪਰਵਾਨੇ ਦੀ ਕਹਾਣੀ ਸੱਤ ਹੈ।
 ਸਿਦਕੀ ਦੀ ਖੌਲਦੀ, ਹਮੇਸ਼ਾਂ ਰੱਤ ਹੈ।
 ਆਸ਼ਕ ਨਾ ਸੂਰਮੇ, ਮੈਦਾਨ ਛੱਡਦੇ।
 ਤਾਣ ਹਿੱਕ ਵਿੱਚ ਨੇ, ਮੈਦਾਨ ਗੱਜਦੇ।
 ਸਿਦਕ ਦੇ ਬਿਨਾਂ, ਨਹੀਂ ਪੈਣ ਪੂਰੀਆਂ।
 ਲੜਨ ਮੈਦਾਨ ਸੂਰੇ, ਵੱਟ ਘੂਰੀਆਂ।
 ਗੱਲ ਸੌ ਦੀ ਇੱਕ, ਮੈਂ ਸੁਣਾਵਾਂ ਦੋਸਤੇ।
 ਛੱਡ ਜਾਂਦੇ ਸੂਰੇ, ਸਿਰਨਾਵਾਂ ਦੋਸਤੇ।
 ਗੋਦੜੀ ਛੁਪਾਇਆਂ, ਛੁਪਦੇ ਨਾ ਲਾਲ ਜੀ।
 ਬੋਲੀਏ ਪਰਖ, ਗੱਲ ਨੂੰ ਖੰਘਾਲ ਜੀ।
 ਸਿਦਕੀ ਦੀ ਹੁੰਦੀ, ਆਈ ਸਦਾ ਜਿੱਤ ਹੈ।
 ਪਾਪੀ ਬੰਦਾ ਹੁੰਦਾ ਨਾ, ਕਿਸੇ ਦਾ ਮਿੱਤ ਹੈ।
 ਗੱਲਾਂ ਨੇ ਪਰੂਾਂ ’ਚ ਬੈਠ ਲੋਕ ਕਰਦੇ।
 ਛੁਪੇ ਨਾ ਛੁਪਾਇਆਂ, ਸੱਚ ਵਿੱਚ ਪਰਦੇ।
 ਸਿਦਕੀ ਨੇ ਸੂਰੇ, ਹੁੰਦੇ ਸ਼ਾਨ ਕੌਮ ਦੀ।
 ਸਿਦਕੀ ਨੇ ਹੁੰਦੇ, ਪਹਿਚਾਣ ਕੌਮ ਦੀ।
 ਸਿਦਕੀ ਦੀ ਹੁੰਦੀ, ਸਦਾ ਵਡਿਆਈ ਐ।
 ਸਿਦਕੀ ਦੇ ਹੁੰਦਾ, ਰੱਬ ਵੀ ਸਹਾਈ ਐ।
 ਸਿਦਕੀ ਦਾ ਹੁੰਦਾ, ਸਿਦਕ ਇਮਾਨ ਜੀ।

ਸਿਦਕੀ ਦਾ ਹੁੰਦਾ, ਸਿਦਕ ਹੈ ਮਾਣ ਜੀ ।
 ‘ਸੰਤ ਸਿੰਘਾ’ ਕਦੇ, ਹੌਸਲਾ ਨਾ ਹਾਰੀਏ ।
 ਪਰ੍ਹਾ ਵਿੱਚ ਕਹਿਣੋਂ, ਪਹਿਲਾਂ ਜੀ ਵਿਚਾਰੀਏ ।

(ਕਬਿੱਤ)

ਜ਼ਿਲ੍ਹਾ ਲੁਧਿਆਣਾ ਰੰਬੋ, ਪਿੰਡ ਜਗਰਾਵਾਂ ਕੋਲ,
 ਜਨਮ ਨਿਹਾਲ ਸਿੰਘ, ਦੱਸਦੇ ਨੇ ਖਾਸ ਜੀ ।
 ਬਾਬਾ ਬੀਰ ਸਿੰਘ ਜੀ ਦੇ, ਲੱਗਿਆ ਚਰਨ ਯੋਧਾ,
 ਸੁਣਿਆਂ ਨੌਰੰਗਾਬਾਦੀ, ਡੇਰਾ ਹੈ ਜੋ ਦਾਸ ਜੀ ।
 ਤਰਨ ਤਾਰਨ ਸਾਰੇ, ਉਪਮਾ ਇਲਾਕੇ ਵਿੱਚ,
 ਜਪਦੇ ਨੇ ਨਾਮ ਲੋਕੀ, ਆਵੇ ਕੰਮ ਰਾਸ ਜੀ ।
 ਲੰਗਰ ’ਚ ਸੇਵਾ ਕਰੇ, ਚਿੱਤ ਲਾ ਨਿਹਾਲ ਸਿੰਘ,
 ਮਹਾਰਾਜ ਮਹਾਰਾਜ, ਕਰਦਾ ਬਿਲਾਸ ਜੀ ।

ਮਹਾਰਾਜ ਜਪਦਾ ਸੀ, ਮਹਾਰਾਜ ਹੋਇਆ ਖੁਦ,
 ਭੁਲਿਆ ਨਿਹਾਲ ਸਿੰਘ, ਨਾਮ ਆਮ ਖਾਸ ਸੀ ।
 ਬਾਬਾ ਬੀਰ ਸਿੰਘ ਪਿੱਛੋਂ, ਬੈਠਿਆਂ ਗੱਦੀ ’ਤੇ ਸਿੰਘ,
 ਦੇਸ਼ ਭਗਤੀ ਦਾ ਗਲੇ, ਪਹਿਨਿਆ ਲਿਬਾਸ ਸੀ ।
 ਸੰਗਤਾਂ ’ਚ ਦੇਸ਼ ਲਈ, ਜਜ਼ਬਾ ਬੁਲੰਦ ਕੀਤਾ,
 ਆਵੇ ਨਾ ਹਕੂਮਤਾਂ ਨੂੰ, ਜਿਹੜਾ ਕੰਮ ਰਾਸ ਜੀ ।
 ਕੁੰਦਿਆ ਮੈਦਾਨ ਯੋਧਾ, ਬਾਗੀ ਹੋ ਹਕੂਮਤ ਤੋਂ,
 ਕਰ ਸਤਿਗੁਰਾਂ ਅੱਗੇ, ਸਿੰਘ ਅਰਦਾਸ ਜੀ ।

(ਕੋਰੜਾ)

ਲਿਖਾਂ ਪਰਸੰਗ, ਮਹਾਰਾਜ ਸਿੰਘ ਦਾ ।
 ਨਹੀਂ ਹੈ ਭਰੋਸਾ, ਘੜੀ ਝੱਟ ਬਿੰਦ ਦਾ ।
 ਰੱਬੋਂ ਪਿੰਡ ਸ਼ਹਿਰ, ਜਗਰਾਵਾਂ ਪਾਸ ਜੀ ।

ਲਿਖਿਆ ਜਨਮ, ਉਨ੍ਹਾਂ ਦਾ ਹੈ ਖਾਸ ਜੀ।
 ਮਾਪਿਆਂ ਨੇ ਨਾਮ, ਹੈ ਨਿਹਾਲ ਧਰਿਆ।
 ਲਿਖਿਆ ਸੁਣਾਵਾਂ, ਖੜ੍ਹ ਵਿੱਚ ਪਰਿਆ।
 ਲੰਗਰ 'ਚ ਸੇਵਾ, ਕਰੇ ਲਾ ਕੇ ਚਿੱਤ ਜੀ।
 ਮਹਾਰਾਜ ਬਚਨ, ਬਣਾਇਆ ਮਿੱਤ ਜੀ।
 ਕਰ ਸੇਵਾ ਹੈ ਸੀ, ਇਹ ਨਾਮ ਖੱਟਿਆ।
 ਬੀਜਿਆ ਹੈ ਜਿਹਾ, ਤੇਹਾ ਮੁੱਲ ਵੱਟਿਆ।
 ਮਹਾਰਾਜ-ਮਹਾਰਾਜ, ਰਹੇ ਰੱਟ ਦਾ।
 ਵਿੱਚ ਇਤਿਹਾਸ, ਸੂਰਾ ਨਾਮ ਖੱਟਦਾ।
 ਪੜ੍ਹ ਇਤਿਹਾਸ, ਲਿਖੀਏ ਵਿਚਾਰੀਏ।
 'ਸੰਤ ਸਿੰਘਾ' ਝਾੜੀ, ਕਾਰਜਾਂ 'ਤੇ ਮਾਰੀਏ।
 ਲਿਖਣਾ ਹੈ ਅੱਗੇ, ਇਤਿਹਾਸ ਖਾਸ ਜੀ।
 ਕਰਨਾ ਗੁਰੂ ਜੀ, ਹਿਰਦੇ ਨਿਵਾਸ ਜੀ।

(ਕਬਿੱਤ)

ਦੇਖ ਦੇਸ਼ ਭਗਤੀ ਤੇ, ਬਾਬਾ ਜੀ ਨੇ ਭਾਵਨਾ ਨੂੰ,
 ਵਾਰਿਸ ਬਣਾਇਆ ਹੈ ਸੀ, ਉਨ੍ਹਾਂ ਮਹਾਰਾਜ ਨੂੰ।
 ਕਰਿਆ ਬੁਲੰਦ ਝੰਡਾ, ਜਿਸ ਨੇ ਆਜ਼ਾਦੀ ਵਾਲਾ,
 ਬਣਿਆਂ ਚਣੌਤੀ ਸੂਰਾ, ਹੈ ਸੀ ਸਾਮਰਾਜ ਨੂੰ।
 ਪਿੰਡ ਪਿੰਡ ਜਾ ਕੇ ਉਸ, ਲੋਕ ਸੀ ਸੁਚੇਤ ਕੀਤੇ,
 ਅਣਖ ਦੇ ਨਾਲ ਜੀਣਾ, ਦੱਸਿਆ ਸਮਾਜ ਨੂੰ।
 ਸਿਰ ਉੱਤੇ ਰੱਖਿਆ ਸੀ, ਉਸ ਦੇ ਇਨਾਮ ਭਾਵੇਂ,
 ਝੁਕਿਆ ਨਾ ਯੋਧਾ ਰਿਹਾ, ਚੁੱਕਦਾ ਅਵਾਜ਼ ਨੂੰ।

ਮਹਾਰਾਣੀ ਜਿੰਦਾਂ ਖੁਦ, ਆਈ ਸੀ ਮਿਲਣ ਉਸ,
 ਅੰਮ੍ਰਿਤਸਰ ਬਹਿ ਕੇ, ਹੋਏ ਸੀ ਬਿਲਾਸ ਜੀ।
 ਬੀੜਾ ਸੀ ਆਜ਼ਾਦੀ ਵਾਲਾ, ਚੁੱਕਿਆ ਜਿਨ੍ਹਾਂ ਨੇ ਲੋਕੇ,
 ਚੜ੍ਹਦੀ ਕਲਾ 'ਚ ਰਹੇ, ਹੋਏ ਨਾ ਨਿਰਾਸ ਜੀ।

ਸੱਚਾ ਸੁੱਚਾ ਜਜ਼ਬਾ ਸੀ, ਦਿਲੀਂ ਦੇਸ਼ ਭਗਤੀ ਦਾ,
ਮਿਲਦਾ ਸਕੂਨ ਸੁਣ, ਉੱਠਦਾ ਹੁਲਾਸ ਜੀ।
'ਸੰਤ ਸਿੰਘਾ' ਪਹਿਲਾ ਸੀ, ਆਜ਼ਾਦੀ ਘੁਲਾਟੀਆ ਜੋ,
ਲੜਿਆ ਆਜ਼ਾਦੀ ਲਈ, ਆਖਰੀ ਸੁਆਸ ਜੀ।

ਘੁੰਮਿਆਂ ਪੰਜਾਬ ਸਾਰੇ, ਲੋਕ ਸੀ ਜਗਾਏ ਉਸ,
ਕੀਤੀ ਲਾਮਬੰਦੀ ਲੋਕੇ, ਕੀਤਾ ਪਰਚਾਰ ਸੀ।
ਖੁਫੀਆ ਤੰਤਰ ਦੀ ਸੀ, ਬਾਜ਼ ਅੱਖ ਉਸ ਉੱਤੇ,
ਬਾਗੀ ਉਸ ਘੋਸ਼ਿਤ ਜੀ, ਕੀਤਾ ਸਰਕਾਰ ਸੀ।
ਸਿਰ ਉੱਤੇ ਰੱਖੇ ਸਨ, ਉਸਦੇ ਇਨਾਮ ਲੋਕੇ,
ਮੰਨੀ ਪਰ ਸੂਰਮੇ ਨੇ, ਦੇਖੋ ਨਹੀਂ ਹਾਰ ਸੀ।
ਬਿਨਾਂ ਥੌਫ਼ ਪਿੰਡ ਪਿੰਡ, ਘੁੰਮਦਾ ਰਿਹਾ ਸੀ ਸੂਰਾ,
ਮਿਸ਼ਨ ਆਜ਼ਾਦੀ ਖਾਸ, ਉਸ ਦਾ ਅਧਾਰ ਸੀ।

ਸਾਮ ਚੁਰਾਸੀ 'ਚ ਹੈ ਸੀ, ਘੇਰਿਆ ਫਰੰਗੀ ਫੌਜ,
ਲਸਕਰ ਭਾਰੀ ਲੈ ਕੇ, ਰਾਤੀਂ ਘੇਰਾ ਪਾ ਲਿਆ।
ਮੁਖਬਰ ਖਾਸ ਕੀਤੀ, ਮੁਖਬਰੀ ਹੈ ਸੀ ਲੋਕੇ,
ਬੰਦੀ ਸੀ ਫਰੰਗੀਆਂ ਨੇ, ਉਸ ਨੂੰ ਬਣਾ ਲਿਆ।
'ਸਿੰਘਾਪੁਰ' ਕੈਦ ਕੀਤਾ, ਬੰਦ ਕਾਲ ਕੋਠੜੀ 'ਚ,
ਜਬਰ ਅਨੋਖਾ ਹੈ ਸੀ, ਜਾਬਰਾਂ ਕਮਾ ਲਿਆ।
ਘੁੱਪ ਸੀ ਹਨੇਰ ਜਿੱਥੇ, ਦਿਸਦਾ ਨਾ ਹੱਥ ਮਾਰੇ,
ਉਸ ਕਾਲ ਕੋਠੜੀ ਨੇ, ਸ਼ੇਰ ਉਹ ਖਾ ਲਿਆ।

ਅੱਠ ਵਰ੍ਹੇ ਬੀਤ ਗਏ, ਵਿੱਚ ਸੀ ਹਨੇਰੇ ਉਸ,
ਅੱਖਾਂ 'ਚ ਨਾ ਜੋਤ ਰਹੀ, ਛਾ ਗਿਆ ਹਨੇਰ ਸੀ।
ਪਰ ਨਾ ਸੀ ਈਨ ਮੰਨੀ, ਜਾਬਰ ਹਕੂਮਤ ਦੀ,
ਚੜ੍ਹਦੀ ਕਲਾ 'ਚ ਰਿਹਾ, ਸੂਰਮਾ ਦਲੇਰ ਸੀ।
ਆਖਰ ਸ਼ਹੀਦੀ ਪਾਈ, ਖਾਤਰ ਵਤਨ ਉਸ।

ਸਮੇਂ ਅੰਧਕਾਰ ਆਣ, ਸੂਰਾ ਲਿਆ ਘੇਰ ਸੀ।
ਸੁਪਨਾ ਆਜ਼ਾਦੀ ਵਾਲਾ, ਦਿਲ ਵਿੱਚ ਲੈਕੇ ਸੂਰਾ,
ਕਰ ਗਿਆ ਕੁਚ ਜੱਗੋਂ, ਲੋਚਦਾ ਸਵੇਰ ਸੀ।

ਧੰਨ ਮਾਤਾ ਜਣਨੀ ਨੂੰ, ਕਰਾਂ ਪਰਣਾਮ ਲੋਕੋ,
ਧੰਨ ਧੰਨ ਮਿੱਟੀ ਜਿਸ, ਪਾਏ ਪੰਜ ਆਬ ਜੀ।
ਧੰਨ ਧੰਨ ਸਿੱਖੀ ਧੰਨ, ਧੰਨ ਸਿੱਖੀ ਘਾਲਣਾ ਹੈ,
ਧੰਨ ਧੰਨ ਲੋਕ ਜਿਨ੍ਹਾਂ, ਸਿਰਜੇ ਨੇ ਖਾਬ ਜੀ।
ਧੰਨ ਧੰਨ ਧੰਨ ਸੂਰੇ, ਲੜੇ ਜੋ ਆਜ਼ਾਦੀ ਲਈ,
ਧੰਨ ਧੰਨ ਜਿਗਰੇ ਨਾ, ਮੰਨੀ ਜਿਨ੍ਹਾਂ ਦਾਬ ਜੀ।
‘ਸੰਤ ਸਿੰਘਾ’ ਕੋਟਿ ਕੋਟਿ, ਸਿਜਦਾ ਸ਼ਹਾਦਤਾਂ ਨੂੰ,
ਕਾਇਮ ਰੱਖੀ ਸੀਸ ਦੇ, ਜਿਨ੍ਹਾਂ ਸਿੱਖੀ ਆਬ ਜੀ।

ਸਰਗ ਦੂਜਾ

(ਦੋਹਿਰਾ)

ਅੰਮ੍ਰਿਤ ਵੇਲੇ ਉੱਠ ਕੇ, ਪੜ੍ਹਾਂ ਕਿਤਾਬਾਂ ਖੋਲ੍ਹ,
ਨਾਮਧਾਰੀ ਇਤਿਹਾਸ ਦੀ, ਬੈਠਾ ਪਰਤ ਫਰੋਲ।

ਜਿਉਂ ਜਿਉਂ ਪੰਨੇ ਪਲਟਦਾ, ਉੱਠਦਾ ਮਨ ਹੁਲਾਸ।
ਛੰਦਾਂ ਦੇ ਵਿੱਚ ਗੁੰਦ ਦਾਂ, ਕਿਉਂ ਨਾ ਇਹ ਇਤਿਹਾਸ।

ਯੁੱਗ ਪੁਰਸ਼ ਉਸ ਬੀਰ ਦੀ, ਲਿਖਾਂ ਕਹਾਣੀ ਖਾਸ।
ਕਰੀਂ ਰਹਿਮਤਾਂ ਦਾਤਿਆ, ਖੜ੍ਹਾ ਕਰਾਂ ਅਰਦਾਸ।

ਫੌਜੀ ਸੀ ਸਿੱਖ ਰਾਜ ਦਾ, ਰਾਮ ਸਿੰਘ ਗੁਰ ਨਾਉਂ।
ਪਿੰਡ ਰਾਈਆਂ ਉਨ੍ਹਾਂ ਦਾ, ਨਾਲ ਕੁਹਾੜੇ ਗਾਊਂ।

ਬਚਪਨ ਵਿੱਚ ਪਿੰਡ ਖੇਡਿਆ, ਗੁਰ ਸਾਬੀਆਂ ਸੰਗ।
ਸੀ ਗੁਰਬਾਣੀ ਰਸੀਆ, ਰੰਗਿਆ ਬਾਣੀ ਰੰਗ।

ਸਿਮਰਨ ਬਾਣੀ ਗੁਰਾਂ ਦੀ, ਹਿਰਦੇ ਜੋਤ ਨਿਵਾਸ।
ਚੜ੍ਹੀ ਵਰੇਸੇ ਫੌਜ ਵਿੱਚ, ਭਰਤੀ ਹੋਇਆ ਖਾਸ।

ਫੌਜ ਕੁੰਵਰ ਨਿਹਾਲ ਸੀ, ਵਿੱਚ ਇਕ ਟੁਕੜੀ ਖਾਸ।
ਭਰਤਾਂ ਦੀ ਰਜਮੈਂਟ ਦਾ, ਸੁਣਿਆਂ ਰੁਤਬਾ ਦਾਸ।

ਸਮਾਂ ਸਮਾਂ ਸਮਰੱਥ ਹੈ, ਦੇਖ ਸਮੇਂ ਦੇ ਰੰਗ।
ਮੌਤ ਪਿੱਛੋਂ ਰਣਜੀਤ ਸੀ, ਛਿੜੇ ਘਰੇਲੂ ਜੰਗ।

ਖੁੱਸ ਜਾਂਦੀਆਂ ਬਰਕਤਾਂ, ਹੋਵੇ ਜਦੋਂ ਕਲੇਸ਼।

ਮਹਿਲ ਰਹਿਣ ਨਾ ਝੋਪੜੀ, ਉੱਜੜ ਜਾਂਦੇ ਦੇਸ਼।

ਹਾਲਤ ਪਤਲੀ ਹੋ ਗਈ, ਪਿਆ ਖਜ਼ਾਨੇ ਭਾਰ।
ਕਰੇ ਖਜ਼ਾਨਾ ਪੂਰਤੀ, ਉੱਦੋਂ ਫੇਰ ਸਰਕਾਰ।

(ਕਬਿੱਤ)

ਸੋਲੁਵੀ ਸਦੀ 'ਚ ਹਿੰਦ, ਆ ਕੇ ਅੰਗਰੇਜ਼ ਹੈ ਸੀ,
ਹਿੰਦ ਵਿੱਚ ਸ਼ੁਰੂ ਕੀਤਾ, ਆਪਣਾ ਵਪਾਰ ਸੀ।
ਉਨੀਵੀਂ ਸਦੀ 'ਚ ਹੋ ਕੇ, ਕਾਬਜ਼ ਸੀ ਹਿੰਦ ਉੱਤੇ,
ਆਪਣਾ ਚਲਾਇਆ ਸਿੱਕਾ, ਓਸ ਦਾ ਬਾਜ਼ਾਰ ਸੀ।
ਸਿੱਖ ਰਾਜ ਨਾਲ ਕਰੀ, ਸੰਧੀ ਸਰਹੱਦਾਂ ਵਾਲੀ,
ਸਿੱਖ ਰਾਜ ਸੀਮਾ ਸਤਲੁਜੋਂ ਦੂਜੇ ਪਾਰ ਸੀ।
ਤਾਂਘ 'ਚ ਸਮੇਂ ਦੀ ਕਦੋਂ, ਆਵੇ ਸਿੱਖ ਰਾਜ ਹੱਥ,
ਮਿਸ਼ਨ ਇਸਾਈ ਖਾਸ, ਓਸ ਦਾ ਆਧਾਰ ਸੀ।

ਬੋਲੀ ਦਾ ਪਸਾਰ ਹੋਵੇ, ਬੋਲੀ ਹੀ ਅਧਾਰ ਹੋਵੇ,
ਬੋਲੀ ਹੀ ਪਛਾਣ ਹੁੰਦੀ, ਲੋਕੇ ਸੰਸਾਰ 'ਤੇ।
ਬੋਲੀ ਦਾ ਅਸਰ ਹੁੰਦਾ, ਬੋਲੀ ਬਿਨ ਪੁੱਛ ਨਹੀਂ,
ਬੰਦੇ ਦੀ ਪਛਾਣ ਹੁੰਦੀ, ਬੋਲੀ ਦੇ ਅਧਾਰ 'ਤੇ।
ਮਿਸ਼ਨਰੀ ਲੁਧਿਆਣੇ, ਖੋਲ੍ਹਿਆ ਸਕੂਲ ਉਨ੍ਹਾਂ,
ਫਾਦਰ ਤੇ ਨੰਨਾ ਉਨ੍ਹਾਂ, ਲਾਏ ਪਰਚਾਰ 'ਤੇ।
ਮਿਸ਼ਨ ਦੀ ਪੂਰਤੀ ਨੂੰ, ਵਧੇ ਜੋ ਇਸਾਈ ਮੱਤ,
ਉਨ੍ਹਾਂ ਦੀ ਜੁਬਾਨ ਹੋਵੇ, ਬੋਲੀ ਦੇ ਪਸਾਰ 'ਤੇ।

ਉਨੀਵੀਂ ਸਦੀ ਦੇ ਸਾਲ, ਸੋਲੁਵੇਂ ਮਹੀਨੇ ਦੂਜੇ,
ਦੋ ਸੀ ਤਾਰੀਖ ਤਵਾਰੀਖ ਦੱਸੇ ਖਾਸ ਹੈ।
ਜੱਸਾ ਸਿੰਘ ਤਰਖਾਣ, ਕੌਮ ਜੀਹਦੀ ਦੱਸ ਦੇ,
ਮਾਤਾ ਸਦਾ ਕੌਰ ਘਰੇ, ਹੋਇਆ ਪ੍ਰਕਾਸ਼ ਹੈ।

ਪਿਤਾ ਜੱਸਾ ਸਿੰਘ ਨਾਮ, ਰਾਮ ਧਨ ਰੱਖਿਆ ਸੀ,
 ਦਰਸ਼ਨ ਕਰ ਲੱਥੇ, ਮਨ ਦੀ ਪਿਆਸ ਹੈ।
 ਮਾਤਾ ਸਦਾ ਕੌਰ ਕਰੇ, ਬੰਦਰੀ ਗੁਰਾਂ ਦੀ ਸਦਾ,
 ਭਲਾ ਸਰਬੱਤ ਲੋਚੇ, ਕਰੇ ਅਰਦਾਸ ਹੈ।

ਕਰਕੇ ਇਕਾਗਰ ਗੁਰਾਂ ਦੇ ਦਰ ਬਿਰਤੀ ਨੂੰ,
 ਲਿਖੇ ਪਰਸੰਗ ਪੜ੍ਹੁ, ਲਿਖਦਾ ਜੋ ਦਾਸ ਹੈ।
 ਹੋਣ ਸਿਰ ਰਹਿਮਤਾਂ, ਲਿਖਾਂ ਪਰਸੰਗ ਅੱਗੇ,
 ਕਰਨਾ ਗੁਰੂ ਜੀ ਮਨ, ਕਰਨਾ ਨਿਵਾਸ ਹੈ।
 ਤੇਰੀ ਜੀ ਮਿਹਰ ਬਿਨਾਂ, ਪੱਤਾ ਹੈ ਨਾ ਹਿੱਲਦਾ,
 ਰਹੋਂ ਅੰਗ ਸੰਗ ਜਦੋਂ, ਆਵੇ ਕੰਮ ਰਾਸ ਹੈ।
 ਅੱਖਰ ਗਿਆਨ ਦੇ ਕੇ, ਮਨ 'ਚ ਉਜਾਲਾ ਕਰੋ,
 ਲੱਗੇ ਚਿੱਤ ਚਰਨੀਂ ਜਾ, ਇਹੋ ਅਰਦਾਸ ਹੈ।

ਦਰ ਤੇਰੇ ਆ ਕੇ ਦਾਤਾ, ਖਾਲੀ ਕੋਈ ਮੁੜਿਆ ਨਾ,
 ਭਰੀ ਝੋਲੀ ਦਾਤਾਂ ਨਾਲ, ਮੁੜੇ ਨਾ ਨਿਰਾਸ ਹੈ।
 ਤੇਰੀਆਂ ਰਹਿਮਤਾਂ ਦਾ, ਹੋਵੇ ਹੱਥ ਬੰਦੇ ਸਿਰ,
 ਹੋਵੇ ਗਿਆਨ ਸ਼ਬਦਾਂ, ਦਾ ਮਨ ਪ੍ਰਕਾਸ਼ ਹੈ।
 ਤੇਰੇ ਬਿਨਾਂ ਮੇਰਾ ਦਾਤਾ, ਹੋਰ ਕੌਣ ਜੱਗ ਉੱਤੇ,
 ਮੰਗੇ ਦਾਤ ਸ਼ਬਦਾਂ ਦੀ, ਝੋਲੀ ਅੱਡ ਦਾਸ ਹੈ।
 'ਸੰਤ ਸਿੰਘ' ਲੱਗ ਚੱਲ, ਚਰਨੀਂ ਗੋਬਿੰਦ ਦੇ ਤੂੰ,
 ਜਿਸ ਨੇ ਧਿਆਇਆ ਕਦੇ, ਹੋਇਆ ਨਾ ਨਿਰਾਸ ਹੈ।

(ਬੈਂਤ)

ਜੱਸਾ ਸਿੰਘ ਗੁਰਾਂ ਪੁੱਤ ਦੀ ਦਾਤ ਬਖਸ਼ੀ,
 ਹੋਈਆਂ ਖੁਸ਼ੀਆਂ ਦੂਛ ਸਵਾਈਆਂ ਜੀ।
 ਗੁੜ ਵੰਡਿਆ ਕੁੜੀਆਂ ਨੇ ਸ਼ਬਦ ਗਾਏ,
 ਸਦਾ ਕੌਰ ਮਾਂ ਮਿਲਣ ਵਧਾਈਆਂ ਜੀ।

ਜੱਸਾ ਸਿੰਘ ਦੇ ਲੱਗਣ ਨਾ ਪੈਰ ਭੋਏਂ,
 ਖੁਸ਼ੀਆਂ ਰੌਣਕਾਂ ਘਰੇ ਨੇ ਛਾਈਆਂ ਜੀ ।
 ਦੋ ਪੱਤੀਆਂ ਦਾ ਸਾਂਝਾ ਸੀ ਪਿੰਡ ਦੱਸਿਆ,
 ਜਦੋਂ ਪੁਛਿਆ ਅਸਾਂ ਗਰਾਈਆਂ ਜੀ ।
 ਜੱਸਾ ਸਿੰਘ ਦੀ ਦੋਹਾਂ ਨਾਲ ਸਾਂਝ ਗੁੜੀ,
 ਸਾਰੇ ਵਰਤਦੇ ਵਾਂਗ ਸਨ ਭਾਈਆਂ ਜੀ ।
 ਸਭਨਾਂ ਆਣ ਵਧਾਈਆਂ ਸ਼ਗਨ ਦਿੱਤਾ,
 ਕਿਰਤੀ ਕਾਮਿਆਂ ਜੱਟਾਂ ਤੇ ਨਾਈਆਂ ਜੀ ।
 ਸਾਂਝੇ ਖੁਸ਼ੀ ਤੇ ਗਮ ਪੰਜਾਬੀਆਂ ਦੇ,
 ਐਵੇਂ ਕਰਨ ਨਾ ਲੋਕ ਵਡਿਆਈਆਂ ਜੀ ।
 ਜੁੜ ਬੈਠਦੇ ਜਿੱਥੇ ਨੇ ਚਾਰ ਬੰਦੇ,
 ਹੋਣ ਖੁਸ਼ੀਆਂ ਢੂਹ ਸਵਾਈਆਂ ਜੀ ।
 ਢੁਕਿਆ ਜੱਸਾ ਸਿੰਘ ਘਰੇ ਸੀ ਪਿੰਡ ਸਾਰਾ,
 ਫੂੰਮਾਂ ਘੋੜੀਆਂ ਬੈਠ ਕੇ ਗਾਈਆਂ ਜੀ ।

ਪੁੱਤ ਜੰਮਣ ਤਾਂ ਘਰਾਂ ਵਿੱਚ ਹੋਵੇ ਵਾਧਾ,
 ਘਰੋਂ ਪਿੰਡ ਤੇ ਸ਼ਹਿਰ ਬਾਜ਼ਾਰ ਲੋਕੋ ।
 ਰਚਨਾ ਸ਼੍ਰਿਸ਼ਟੀ ਇਹ, ਓਸ ਅਕਾਲ ਦੀ ਹੈ,
 ਬੰਦੇ ਹਿੱਸੇ ਨੇ ਸਭੇ ਸੰਸਕਾਰ ਲੋਕੋ ।
 ਖੁਦਾ ਬਖਸ਼ੀਆਂ ਬੰਦੇ ਨਿਆਮਤਾਂ ਨੇ,
 ਰਹਿਣ ਸਹਿਣ ਸਲੀਕਾ ਸਹਿਚਾਰ ਲੋਕੋ ।
 ਮਾਣ ਬਖਸ਼ਿਆ ਬੁੱਧ ਵਵੇਕ ਦੇ ਕੇ,
 ਰੱਖੇ ਦੁਨੀਆਂ ਦੀ ਬੰਦਾ ਜੋ ਸਾਰ ਲੋਕੋ ।
 ਨਾਮ ਜਪਣਾ ਕਰਨੀ ਕਿਰਤ ਹੱਥੀਂ,
 ਕਰਨੀ ਸੱਚ ਦੀ ਸਦਾ ਜੀ ਕਾਰ ਲੋਕੋ ।
 ਜੂਨਾਂ ਲੱਖ ਚੁਰਾਸੀ ਗੰਬਾਂ ਲਿਖਿਆ,
 ਬੰਦਾ ਜੂਨ ਸ੍ਰੇਸ਼ਟ ਸੰਸਾਰ ਲੋਕੋ ।
 ਵਿਦਿਆ ਬੁੱਧ ਵਵੇਕ ਕੰਮ ਸਾਧਨਾ ਦਾ,

ਵਿਦਿਆ ਪਾ ਕਰੇ ਪਰਉਪਕਾਰ ਲੋਕੋ ।
 ਮਾਨਵ ਧਰਮ ਗ੍ਰਹਿਸਥ ਦੀ ਪਾਲਣਾ ਹੈ,
 ਪੂਰਕ ਏਸ ਦੇ ਦੋਵੇਂ ਨਰ ਨਾਰ ਲੋਕੋ ।
 ਪ੍ਰੇਮ ਸਾਧਨਾ ਹੋਵੇ ਜੇ ਵਿੱਚ ਹਿਰਦੇ,
 ਬੰਦਾ ਖਾਏ ਨਾ ਕਿਸੇ ਨਾਲ ਖਾਰ ਲੋਕੋ ।
 ਲੋਭ ਲਾਲਚ ਮੋਹ ਵਾਸ਼ਨਾ ਭੁੱਖ ਮਨ ਦੀ,
 ਪੈਦਾ ਕਰਦੀ ਹੈ ਮਨ ਵਕਾਰ ਲੋਕੋ ।
 ‘ਸੰਤ ਸਿੰਘਾ’ ਜਿਨ੍ਹਾਂ ਮਨ ’ਤੇ ਜਿੱਤ ਪਾਈ,
 ਉਨ੍ਹਾਂ ਜਿੱਤਿਆ ਕੁੱਲ ਸੰਸਾਰ ਲੋਕੋ ।

(ਕਾਢੀ ਡੰਦ)

ਰਾਈਆਂ ਪਿੰਡ ਜ਼ਮੀਨ ਖਿਲਾਰਾ
 ਹੈ ਸੀ ਬਾਟ ਲੰਮੇਰੀ.....
 ਪੱਤੀ ਇੱਕ ਨਿਆਈਂ ਭੋਈਂ
 ਇਕਨਾ ਦੂਰ ਘਨੇਰੀ.....
 ਬੈਠ ਬਜ਼ੁਰਗਾਂ ’ਕੱਠੇ ਹੋ ਕੇ
 ਹੈ ਸੀ ਮਤਾ ਪਕਾਇਆ.....
 ਦੂਰ ਜ਼ਮੀਨ ਜਿਨ੍ਹਾਂ ਦੀ ਕਿਉਂ ਨਾ
 ਜਾਵੇ ਪਿੰਡ ਵਸਾਇਆ.....
 ਆਲਾ ਸਿੰਘ ਦੇ ਨਾਂ ਰੱਖਿਆ
 ਪਿੰਡ ਦਾ ਭੈਣੀ ਆਲਾ.....
 ਫੇਰ ਏਸ ਨਾਲ ਨਾਂ ਜੁੜ ਗਿਆ
 ਭੈਣੀ ਭੂੰਦੜ ਵਾਲਾ.....
 ਗ੍ਰੰਥ ਸਤਿਗੁਰੂ ਬਿਲਾਸ ਵਿੱਚ ਹੈ
 ਰਾਮ ਦਾਸ ਪੁਰ ਨਾਂ ਆਉਂਦਾ.....
 ਸੰਤ ਸੰਤੋਖ ਸਿੰਘ ਬਾਹੋਵਾਲ ਜੀ
 ਏਸ ਨਾਵੇਂ ਵਡਿਆਉਂਦਾ.....
 ਭੈਣੀ ਤੋਂ ਇਹ ਗੁਰ ਛੋਹ ਪਾ ਕੇ

(ਭੈ-ਣੀ) ਸਾਹਿਬ ਕਹਾਵੇ
 ਨਾਮਧਾਰੀ ਗੁਰੂ ਤੀਰਥ ਭੈ-ਣੀ
 ਕਹਿ ਸੰਗਤ ਵਡਿਆਵੇ.....

(ਬੈਂਤ)

ਪਰਤ ਰੇਤਲੀ ਸਤਲੁਜ ਦੇ ਵਹਿਣ ਵਿੱਚੋਂ,
 ਫਸਲਾਂ ਕੋਦਰਾ ਮੁੱਖ ਜਵਾਰ ਲੋਕੋ ।
 ਹੁੰਦਾ ਬਾਜਰਾ ਮਾਂਹ ਤੇ ਮੋਠ ਦਾਲਾਂ,
 ਮੂੰਗੀ ਮਸਰੀ ਚਣੇ ਆਹਾਰ ਲੋਕੋ ।
 ਮੂੰਗਫਲੀ ਕਪਾਹ ਕਮਾਦ ਹੁੰਦੇ,
 ਹਰ-ਹਰ ਮੱਕੀ ਤੇ ਤਿਲ ਆਪਾਰ ਲੋਕੋ ।
 ਸਰ੍ਹੋਂ ਖਿੜ੍ਹੇ ਜਦ ਖੇਤਾਂ 'ਚੋਂ ਮਹਿਕ ਉੱਠੇ,
 ਮਹੀਨੇ ਫੱਗਣ ਦੇ ਆਏ ਬਹਾਰ ਲੋਕੋ ।
 ਮੁੱਖ ਸਾਧਨ ਸੰਚਾਈ ਬਰਸਾਤ ਹੀ ਸੀ,
 ਜਾਂ ਫਿਰ ਖੂਹ ਤੋਂ ਪਾਣੀ ਦੀ ਧਾਰ ਲੋਕੋ ।
 ਕਾਹੀਂ ਸਰਕੜਾ ਬਰੂ ਤੇ ਬੋਹਰ ਕਿੱਕਰ,
 ਬੇਰੀ ਟਾਹਲੀਆਂ ਪਿੱਪਲ ਭਰਮਾਰ ਲੋਕੋ ।
 ਅੰਬ ਜਾਮਣ ਜਮੋਆ ਖਜੂਰ ਪਿਲਕਣ,
 ਪੇੜ ਬੋਹੜ ਦੇ ਸਨ ਛਾਂ ਦਾਰ ਲੋਕੋ ।
 ਡੰਗਰ ਬੱਛੇ ਚਰਾਂਦਾਂ ਸਨ ਖੁੱਲ੍ਹੀਆਂ ਜੀ,
 ਜਮਨਾ ਵਾਂਗ ਵਹੇ ਢੁੱਧ ਦੀ ਧਾਰ ਲੋਕੋ ।
 ਢੁੱਧ ਦਹੀਂ ਘੀ ਮੱਖਣ ਖੁਰਾਕ ਮੁੱਖ ਸਨ,
 ਪੀਣ ਅਧਰਿੜਕਾ ਧਾਰਾਂ ਜੀ ਮਾਰ ਲੋਕੋ ।
 ਸਾਗ ਸਰੋਂ ਦਾ ਮੱਕੀ ਦੀ ਸਿਆਲ ਰੋਟੀ,
 ਗੰਢਾ ਮਿਰਚ ਤੇ ਮੱਖਣ ਆਚਾਰ ਲੋਕੋ ।
 ਢਾਹਾ ਖੇਤਰ ਕਿਨਾਰਾ ਸਤਲੁਜ ਦਾ ਜੋ,
 ਜਾਣੇ ਏਸ ਨੂੰ ਕੁੱਲ ਸੰਸਾਰ ਲੋਕੋ ।
 'ਸੰਤ ਸਿੰਘਾ' ਗੁਰੂ ਚਰਨਾਂ ਦੀ ਛੋਹ ਪਾ ਕੇ,

ਧਰਤੀ ਹੋ ਗਈ ਇਹ ਪੂਜਣ ਹਾਰ ਲੋਕੋ ।

(ਦੋਹਿਰਾ)

ਉੱਚੇ ਟਿੱਬੇ ਰੇਤ ਦੇ, ਦੇਣ ਸੁਨਹਿਰੀ ਭਾਅ ।
ਬਰੂ ਕਾਹੀਂ ਤੇ ਸਰਕੜਾ, ਵਿੱਚ ਚਰਾਂਦੀ ਘਾਹ ।

ਪਾਣੀ ਵਹਿੰਦਾ ਸੇਮ ਦਾ, ਬੁੱਢਾ ਨਾਲਾ ਕੂਲ੍ਹੁ ।
ਉੱਚੇ ਰੁੱਖ ਖਜੂਰ ਦੇ, ਰਹੇ ਚੁਫੇਰੀਂ ਝੂਲ ।

ਸਤਲੁਜ ਠਾਠਾਂ ਮਾਰਦਾ, ਉੱਤਰ ਬੰਨੇ ਨੀਰ ।
ਮਨਮੋਹਕ ਇਸ ਧਰਤ ਦੀ, ਸਿਰਜੇ ਜੋ ਤਸਵੀਰ ।

ਮਾਛੀਵਾੜੇ ਧਰਤ ਦਾ, ਹੈ ਆਪਣਾ ਇਤਿਹਾਸ ।
ਦਰਦ ਕਹਾਣੀ ਏਸਦੀ, ਲੋਕੋ ਬੜੀ ਉਦਾਸ ।

ਬਾਲੀ ਦੋ ਜਹਾਨ ਦਾ, ਉਹ ਪੀਰਾਂ ਦਾ ਪੀਰ ।
ਪੁੱਤ ਹਿੰਦ ਲਈ ਵਾਰ ਕੇ, ਸੁੱਤਾ ਛੱਡ ਵਹੀਰ ।

ਧਰਮ ਕਰਮ ਦੀ ਵਾਰਤਾ, ਹੈ ਗਹਿਰਾ ਇਤਿਹਾਸ ।
ਜਦੋਂ ਲਿਖਾਵੇ ਸਤਿਗੁਰੂ, ਤਦ ਲਿਖਦਾ ਹੈ ਦਾਸ ।

ਜਿਹੜੇ ਸੇਵ ਕਮਾ ਗਏ, ਕਰ ਗਏ ਭਵਜਲ ਪਾਰ ।
ਕੋਟਿ ਕੋਟਿ ਇਸ ਧਰਤ ਨੂੰ, ਕਰੀਏ ਨਮਸਕਾਰ ।

ਸਰਗ ਤੀਜਾ

(ਦੋਹਿਰਾ)

ਸਿਜਦਾ ਕਰ ਅਕਾਲ ਨੂੰ, ਅੱਗੇ ਤੌਰਾਂ ਬਾਤ ।
ਕਰੇ ਰਹਿਮਤਾਂ ਸਤਿਗੁਰੂ, ਬਖਸ਼ੇ ਸ਼ਬਦ ਸੁਗਾਤ ।

(ਬੈਂਤ)

ਬਾਲ ਵਰੇਸ ਹੈ ਖੇਡਣ ਦੀ ਰੁੱਤ ਹੁੰਦੀ,
ਹੁੰਦਾ ਬੁੱਧ ਵਵੇਕ ਉਭਾਰ ਲੋਕੇ ।
ਬੱਚਾ ਖੇਡਦਾ ਕੁੱਦਦਾ ਸਾਥੀਆਂ ਸੰਗ,
ਹੁੰਦੇ ਖੇਡਣ ਦੇ ਦਿਨ ਨੇ ਚਾਰ ਲੋਕੇ ।
ਕਰੇ ਤੋਤਲੀ ਜਦੋਂ ਜੁਬਾਨ ਗੱਲਾਂ,
ਮੋਹ ਲੈਂਦਾ ਹੈ ਦਿਲ ਸੰਗ ਪਿਆਰ ਲੋਕੇ ।
ਬੱਚੇ ਸੱਚ ਨੇ ਰੱਬ ਦਾ ਰੂਪ ਹੁੰਦੇ,
ਮੈਂ ਨਾ ਆਖਦਾ ਕਰੇ ਸੰਸਾਰ ਲੋਕੇ ।

ਕਰਮ ਸਾਧਨਾ ਹੁੰਦੀ ਹੈ ਮਾਪਿਆਂ ਦੀ,
ਬੱਚਾ ਪਾਵੇ ਸੰਸਕਾਰ ਪਰਵਾਰ ਪਾਸੋਂ ।
ਖੇਡਾਂ ਖੇਡਦਾ ਬਚਪਨ ਜੋ ਮਨ ਭਾਵੇ,
ਮਾਪੇ ਭਾਈਆਂ ਅਤੇ ਘਰੇ ਵਿਹਾਰ ਪਾਸੋਂ,
ਬਾਲ ਬੁੱਧੀ ਵਵੇਕ ਵਿੱਚ ਹੋਏ ਵਾਧਾ,
ਰਹਿਣ ਬਹਿਣ ਤੇ ਸਹਿਣ ਸੰਸਾਰ ਪਾਸੋਂ ।
ਜੀਵਨ ਜਾਂਚ ਵਿਕਾਸ ਵਿੱਚ ਹੱਥ ਮਾਂ ਦਾ,
ਕਰਮ ਪਾਉਂਦਾ ਹੈ ਪਿਤਾ ਦੀ ਮਾਰ ਪਾਸੋਂ ।
ਖੇਡਾਂ ਖੁੱਦੇ ਤੇ ਰੰਗ ਪਟੋਲਿਆਂ ਦੇ,
ਉਪਜਣ ਰੰਗ ਜੋ ਰੰਗ ਸੰਸਾਰ ਪਾਸੋਂ ।
ਜੀਵਨ ਜਾਂਚ ਹੈ ਸਾਧਨਾ ਮਾਪਿਆਂ ਦੀ,
ਧਰਮ ਕਰਮ ਸਭ ਪ੍ਰੀਤ ਸਤਿਕਾਰ ਪਾਸੋਂ ।

ਹੁੰਦੀ ਜਿੱਦ ਸ਼ਰਾਰਤ ਜੜ੍ਹ ਘੂਰ ਦੀ ਹੈ,
ਮੈਂ ਨਾ ਆਖਦਾ ਪੁੱਛੋ ਨਰ ਨਾਰ ਪਾਸੋਂ ।
'ਸੰਤ ਸਿੰਘਾ' ਸਭ ਮਾਵਾਂ ਹੀ ਸਿਰਜ ਦੀਆਂ,
ਕਰਮ ਸਾਧਨਾ ਪ੍ਰੀਤ ਵਿਹਾਰ ਪਾਸੋਂ ।

ਮਾਵਾਂ ਹੱਥ ਭਵਿੱਖ ਹੈ ਬੱਚਿਆਂ ਦਾ,
ਮਾਵਾਂ ਆਪ ਭਵਿੱਖ ਸੰਵਾਰ ਦੀਆਂ ।
ਮਾਵਾਂ ਸਿਰਜਣਾ ਕਰਨ ਸਮਾਜ ਦੀ ਜੀ,
ਮਾਵਾਂ ਬੁੱਧ ਵਵੇਕ ਉਭਾਰ ਦੀਆਂ ।
ਮਾਵਾਂ ਬੱਚਿਆਂ ਦੇ ਸਿਰਜਣ ਸੰਸਕਾਰ ਲੋਕੋ,
ਮਾਵਾਂ ਲਾ ਸੀਨੇ ਦਿਲ ਠਾਰ ਦੀਆਂ ।
ਮਾਵਾਂ ਪਹਿਲਾ ਗੁਰੂ ਨੇ ਬੱਚਿਆਂ ਦਾ,
ਮਾਵਾਂ ਰੂਪ ਨੇ ਪਰਬਦਗਾਰ ਦੀਆਂ ।
ਬਾਬਲ ਜਿੰਦਗੀ ਕਰਮ ਦਾ ਹੋਏ ਦਾਤਾ,
ਦੇਂਦਾ ਬੱਚਿਆਂ ਤਾਈਂ ਪਿਆਰ ਲੋਕੋ ।
ਬਾਬਲ ਆਖਦੇ ਪਾਲਣਹਾਰ ਤਾਈਂ,
ਪਿਤਾ ਆਖਦਾ ਬਾਬਲ ਸੰਸਾਰ ਲੋਕੋ ।
ਪਿਤਾ ਸਿਰਜਣਾ ਕਰਮ ਦੀ ਕਰੇ ਜੱਗ 'ਤੇ,
ਪਿਤਾ ਕੰਧੇ ਨੇ ਸਭੇ ਹੀ ਭਾਰ ਲੋਕੋ ।
ਪਿਤਾ ਸਦਾ ਤਰੱਕੀ ਹੀ ਲੋਚਦਾ ਹੈ,
ਸੋਚ ਰੱਖਦਾ ਸਦਾ ਉਭਾਰ ਲੋਕੋ ।
ਪਿਤਾ ਨਾਉਂ ਹੈ ਕਰਮ ਤੇ ਸਾਧਨਾ ਦਾ,
ਪਿਤਾ ਹੁੰਦਾ ਹੈ ਮੁਖੀ ਪਰਵਾਰ ਲੋਕੋ ।
ਜੰਨਤ ਮਾਂ ਦਿਆਂ ਚਰਨਾਂ ਸੰਸਾਰ ਆਖੇ,
ਪਿਤਾ ਰੱਬ ਦਾ ਰੂਪ ਅਪਾਰ ਲੋਕੋ ।
'ਸੰਤ ਸਿੰਘਾ' ਪਿਉ ਆਪ ਕਰਤਾਰ ਹੁੰਦੈ,
ਕਦੇ ਦੇਖਿਓ ਝਾਤੀ ਮਾਰ ਲੋਕੋ ।

ਵਰ੍ਹਾ ਪੰਜਵਾਂ ਬਾਲ ਸੀ ਉਮਰ ਗੁਰ ਦੀ,
 ਕੀਤਾ ਮੰਗਣਾ ਕਰਨ ਵਿਹਾਰ ਮਾਪੇ।
 ਚੋਇਆ ਲਾਗਣਾ ਆਣ ਸੀ ਤੇਲ ਦੇਹਲੀ,
 ਕਰਨ ਚਾਵਾਂ ਨਾਲ ਸ਼ਗਨ ਮਲਾਰ ਮਾਪੇ।
 ਮਾਪੇ ਲੋਚਦੇ ਖੁਸ਼ੀ ਨੇ ਬੱਚਿਆਂ ਦੀ,
 ਕਰਦੇ ਬੱਚਿਆਂ ਲਈ ਨੇ ਕਾਰ ਮਾਪੇ।
 ਮਾਪੇ ਛੁੱਲੇ ਨਾ ਦੇਖ ਸਮਾਉਂਦੇ ਨੇ,
 ਹੁੰਦੇ ਬੱਚਿਆਂ ਦੇਖ ਉਡਾਰ ਮਾਪੇ।
 ਚਾਅ ਚੜ੍ਹ ਜਾਏ ਦੇਖ ਕੇ ਬੱਚਿਆਂ ਨੂੰ,
 ਹੁੰਦੇ ਦੇਖ ਨੇ ਪੱਬਾਂ ਭਾਰ ਮਾਪੇ।
 ਖੁਦ ਤਪਦੇ ਥਲਾਂ ਵਿੱਚ ਭੁੱਜ ਸਕਦੇ,
 ਦਰਦ ਬੱਚਿਆਂ ਦਾ ਨਾ ਸਕਣ ਸਹਾਰ ਮਾਪੇ।
 ‘ਸੰਤ ਸਿੰਘਾ’ ਨਾ ਦੇ ਸਕੇ ਦੇਣ ਕੋਈ,
 ਦੇਣ ਬੱਚਿਆਂ ਲਈ ਜਿੰਦੜੀ ਵਾਰ ਮਾਪੇ।

(ਕਬਿੱਤ)

ਮਾਤਾ ਸਦਾ ਕੌਰ ਦਿੱਤੇ, ਸਿੱਖੀ ਦੇ ਸਿਧਾਂਤ ਗੁਰਾਂ,
 ਮਨ 'ਚ ਜਗਾਈ ਜੋਤ, ਗੁਰਾਂ ਦੇ ਹੈ ਨਾਮ ਦੀ।
 ਕਰਨੀ ਕਮਾਈ ਬੰਦਾ, ਕਰੇ ਹੱਕ ਸੱਚ ਵਾਲੀ,
 ਬਿਨ ਸਿਮਰਨ ਇਹ, ਜੂਨ ਕਿਸ ਕਾਮ ਦੀ।
 ਮੜ੍ਹੀਆਂ ਮਸਾਣੀ ਪੂਜਾ, ਮਨ ਦੇ ਭਰਮ ਸਾਰੇ,
 ਸਭੇ ਨੇ ਪਖੰਡ ਆਏ, ਸਮਝ ਨਾ ਆਮ ਦੀ।
 ਰਹੇ ਪਰੇਸ਼ਾਨ ਮਨ, ਬਿਨਾ ਲੋਕੇ ਸਾਧਨਾ ਦੇ,
 ਮਿਲਦਾ ਸਕੂਨ ਭਜ, ਸਤਿਗੁਰ ਨਾਮ ਜੀ।

ਪਿੰਡ ਬਿਗਲੇ 'ਚ ਡੇਰਾ, ਹੈ ਸੀ ਇੱਕ ਸਾਧੂਆਂ ਦਾ,
 ਜਪਦੇ ਨੇ ਨਾਮ ਦੇਂਦੇ, ਧਰਮ ਗਿਆਨ ਜੀ।
 ਬੱਚਿਆਂ ਦੇ ਲਈ ਉਨ੍ਹਾਂ, ਖੋਲ੍ਹਿਆ ਸਕੂਲ ਖਾਸ,

ਪੜ੍ਹਦੇ ਗੁਰਾਂ ਦੀ ਬਾਣੀ, ਲਾ ਕੇ ਨੇ ਧਿਆਨ ਜੀ ।

ਗੁਰੂ ਰੂਪ ਸਾਧੂ ਹੁੰਦੇ, ਰੰਗ ਰੰਗੇ ਸਾਧਨਾ ਦੇ,
ਕਰੇ ਗੁਰਬਾਣੀ ਦੇਖੋ, ਇਹੋ ਵਿਖਿਆਨ ਜੀ ।
ਗੁਰਬਾਣੀ ਸਾਧਨਾ ਦਾ, ਹੋਵੇ ਜੇ ਗਿਆਨ ਬੰਦੇ,
ਪੜ੍ਹ ਲਿਖ ਪਾਵੇ ਬੰਦਾ, ਜੱਗ ਸਨਮਾਨ ਜੀ ।

ਛੋਟੀ ਸੀ ਉਮਰ ਉਦੋਂ, ਪਾਇਆ ਗਿਆਨ ਗੁਰਾਂ,
ਕੰਠ ਕੀਤੀ ਬਾਣੀ ਪਾਏ, ਸਿੱਖੀ ਸੰਸਕਾਰ ਜੀ ।
ਬਾਲ ਜੀ ਵਰੇਸ ਵਿੱਚ, ਕੀਤੀ ਗੁਰਾਂ ਸਾਧਨਾ ਹੈ,
ਸਾਫ਼ ਰਹਿਣੀ ਬਹਿਣੀ, ਜੀਵਨ ਅਪਾਰ ਜੀ ।
ਬਾਣੀ ਦੇ ਸਿਧਾਂਤ ਉੱਤੇ, ਚੱਲ ਜੱਗ ਤਾਰਿਆ ਹੈ,
ਨਾਮ ਵਾਲਾ ਡੱਟਾ ਦੇ ਕੇ, ਵਿੱਚ ਸੰਸਾਰ ਜੀ ।
ਬਾਣੀ ਗੁਰੂ ਰੂਪ ਬਾਣੀ, ਰੂਪ ਹੈ ਅਕਾਲ ਦਾ ਜੀ,
ਪੜ੍ਹੋ ਚਿੱਤ ਲਾ ਕੇ ਬੰਦਾ, ਬਾਣੀ ਦੇਵੇ ਤਾਰ ਜੀ ।

ਸਿੱਖਿਆ ਗ੍ਰਹਿਣ ਕੀਤੀ, ਕੁਝ ਸਮਾਂ ਸਾਹੂਆਂ ਤੋਂ,
ਮਹਿਮਾ ਦਸਾਂ ਗੁਰੂਆਂ ਦੀ, 'ਕੱਠੇ ਬੈਠ ਗਾਈ ਐ ।
ਨਾਨਕ ਗੋਬਿੰਦ ਰੂਪ, ਨਾਨਕ ਸਰੂਪ ਸਭੇ,
ਕੀਤੀ ਗੁਰ ਸਾਧਨਾ ਦੀ, ਸੰਤਾਂ ਵਡਿਆਈ ਐ ।
ਨਾਮ ਵਾਲੀ ਰਸਨਾ 'ਤੇ, ਚਤੁਕੂਆ ਮਜੀਠ ਰੰਗ,
ਕੀਤੀ ਮਾਤਾ ਘਾਲਨਾ ਦੀ, ਸੰਤਾਂ ਭਰਪਾਈ ਐ ।
'ਸੰਤ ਸਿੰਘਾ' ਸੱਤਵਾਂ ਸੀ, ਵਰ੍ਹਾ ਜੀ ਵਰੇਸ ਬਾਲ,
ਮਾਪਿਆਂ ਨੇ ਸ਼ਾਦੀ ਜਦੋਂ, ਗੁਰਾਂ ਦੀ ਰਚਾਈ ਐ ।

(ਕਾਢੀ ਛੰਦ)

ਸੱਤ ਵਰਿਆਂ ਦੀ ਉਮਰ ਜਦੋਂ ਸੀ,
 ਮਾਪਿਆਂ ਕਾਜ ਰਚਾਇਆ.....
 ਜੱਸਾ ਸਿੰਘ ਘਰ ਰੋਣਕ ਹੋਈ,
 ਕੁੜਮ ਕਬੀਲਾ ਆਇਆ.....
 ਬੁੱਧ ਸਿੰਘ ਜੀ ਵੀਰ ਗੁਰਾਂ ਦੇ,
 ਕੀ ਕਰੀਏ ਵਡਿਆਈ.....
 ਬਣ ਸਰਵਾਲਾ ਉਨ੍ਹਾਂ ਗੁਰਾਂ ਦਾ,
 ਹੈ ਸੀ ਰੀਤ ਨਿਭਾਈ.....
 ਪਿੰਡ ਧਰੋੜੋਂ ਗਿਆਨ ਸਿੰਘ ਦੀ,
 ਧੀ ਮਾਂ ਜੱਸਾਂ ਰਾਣੀ.....
 ਨਾਮਧਾਰੀ ਗੁਰੂ ਪੰਥ ਦੀ ਮਾਤਾ,
 ਦੱਸਾਂ ਖੇਲੁ ਕਹਾਣੀ.....
 ਚਾਚੇ, ਚਾਚੀਆਂ, ਤਾਏ ਤਾਈਆਂ,
 ਫੁੱਫੜ, ਮਾਸੜ, ਮਾਮੇ, ਮਾਮੀਆਂ ਆਈਆਂ.....
 ਮੇਲ ਨਾਨਕੇ ਵਿਹੜੇ ਦੇ ਵਿੱਚ,
 ਖੂਬ ਧਮਾਲਾਂ ਪਾਈਆਂ.....
 ਗੀਤ, ਸੰਗੀਤ, ਸਿੱਠਣੀਆਂ, ਘੋੜੀ,
 ਛੰਦ ਪਰਾਗੇ ਗਾਏ.....
 ਜੱਸਾ ਸਿੰਘ ਘਰ ਦੇਣ ਵਧਾਈਆਂ,
 ਲੋਕ ਪਿੰਡ ਦੇ ਆਏ.....
 ਸ਼ਗਨ ਮਨਾਏ ਸਾਰਿਆਂ ਰਲ ਕੇ,
 ਟੱਬਰ ਚਾਚੀਆਂ ਤਾਈਆਂ.....
 ਉੱਤਮ ਕੌਰ, ਮਾਨ ਕੌਰ ਭੈਣਾਂ,
 ਸਿਹਰਾ ਗੁੰਦ ਲਿਆਈਆਂ.....
 ਬੰਨ੍ਹਿਆਂ ਸਿਹਰਾ ਭੈਣਾਂ ਨੇ ਸਿਰ,
 ਕਲਗੀ ਵੀਰ ਸਜਾਈ.....
 ਰਾਜ ਕੁੰਵਰ ਬਣੇ ਜਦ ਸਾਹਿਬ,

ਕੀ ਕਰੀਏ ਵਡਿਆਈ.....
ਅਗਨ ਦੁਆਲੇ ਗੁਰ ਮਾਤਾ ਸੰਗ,
ਲਈਆਂ ਸੀ ਗੁਰ ਲਾਵਾਂ.....
ਗੀਤ ਸ਼ਗਨਾਂ ਦੇ ਰਲ ਮਿਲ ਗਾਏ,
ਕੁੜੀਆਂ ਬੁੜੀਆਂ ਮਾਵਾਂ.....

ਮਾਂ ਜੱਸਾਂ ਜਦ ਪੈਰ ਧਰੇ ਘਰ,
ਮਾਤਾ ਸ਼ਗਨ ਮਨਾਏ.....
ਕਲਗੀਆਂ ਵਾਲੇ ਰਹਿਮਤ ਕੀਤੀ,
ਜੀਵਨ ਪੰਧ ਰੁਸ਼ਨਾਏ.....
ਮਾਂ ਸਦਾ ਕੌਰ ਵਾਰ ਸਿਰਾਂ ਤੋਂ,
ਪੀਤਾ ਹੈ ਸੀ ਪਾਣੀ.....
ਪੈਰ ਘਰਾਂ ਜਦ ਪਾਏ ਹੈ ਸਨ,
ਮਾਤਾ ਜੱਸਾਂ ਰਾਣੀ.....
ਰਸਮ ਗੋਤ ਕਨਾਲਾ ਕੀਤਾ,
ਰੀਤ ਰਿਵਾਜ਼ ਨੇ ਸਾਰੇ.....
ਮਾਂ ਸਦਾ ਕੌਰ ਦਏ ਅਸੀਸਾਂ,
ਮੈਂ ਜਾਵਾਂ ਬਲਿਹਾਰੇ.....
ਪਿੰਡ ਵਿੱਚ ਭੇਲੀ ਲੱਡੂ ਵੰਡੇ,
ਲਾਗੀਆਂ ਕੁੜੀਆਂ ਰਲ ਕੇ.....
ਕੁੜਮ ਕਬੀਲਾ ਛਟੀਆਂ ਖੇਡੂ,
ਉੱਠ ਸਵੇਰੇ ਭਲਕੇ.....

ਹੁਣ ਗੁਰੂ ਜੀ ਨਾਲ ਪਿਤਾ ਦੇ,
ਹੈ ਸਨ ਹੱਥ ਵਟਾਉਂਦੇ.....
ਹਲ ਪੰਜਾਲੀ ਮੰਜਾ ਪੀੜ੍ਹੀ,
ਸਲੂ ਪਾਵਿਆਂ ਪਾਉਂਦੇ.....
ਹੱਥੀਂ ਕਿਰਤ ਨਾਮ ਦੀ ਰਸਨਾ,

ਗੁਰਬਾਣੀ ਸਮਝਾਵੇ.....
 ਜੋ ਪੜ੍ਹਦਾ ਮਨ ਚਿੱਤ ਲਾ ਬਾਣੀ,
 ਭਵ ਸਾਗਰ ਤਰ ਜਾਵੇ.....
 ਹੱਥਿਂ ਕਿਰਤ ਤੇ ਨਾਮ ਧਿਆਉਣਾ,
 ਵਿਰਲੇ ਹਿੱਸੇ ਆਵੇ.....
 ਜਿਸ ਸਿਰ ਹੋਵੇ ਮਿਹਰ ਸਾਈਂ ਦੀ,
 ਉਹੀਓ ਨਾਮ ਜਪਾਵੇ.....
 ਡੰਗਰ ਬੱਛਾ ਚਾਰਨ ਜਾਂਦੇ,
 ਸੰਗ ਮਿੱਤਰਾਂ ਦੀ ਢਾਣੀ.....
 ਕਿਰਤ ਸਮਰਪਤ ਜੀਵਨ ਗੁਰ ਦਾ,
 ਦੱਸਾਂ ਖੋਲ੍ਹ ਕਹਾਣੀ.....
 ਹੱਥ ਫੜ੍ਹ ਮੁੰਨਾ ਖੇਤੀ ਕੀਤੀ,
 ਕਰੀ ਸਰੀਰ ਕਮਾਈ.....
 ਗੁਰੂ ਨਾਨਕ ਦੇ ਮਾਰਗ ਚੱਲ ਕੇ,
 ਹੈ ਜੱਗ ਸ਼ੋਹਰਤ ਪਾਈ.....

ਚੜ੍ਹੀ ਵਰੇਸ ਜਵਾਨੀ ਹੈ ਸੀ,
 ਜੋਬਨ ਰੰਗ ਦਿਖਾਇਆ.....
 ਚਿਹਰੇ ਉੱਤੇ ਨੂਰ ਝਲਕਦਾ,
 ਜਿਉਂ ਸੂਰਜ ਚੜ੍ਹ ਆਇਆ.....
 ਦਿੱਖ ਦਰਸ਼ਨੀ ਹੱਸਦਾ ਮੁੱਖਡਾ,
 ਹਰ ਇੱਕ ਮਨ ਨੂੰ ਭਾਵੇ.....
 ਜੋ ਕੋਈ ਤੱਕਦਾ ਕਰਦਾ ਦਰਸ਼ਨ,
 ਤੱਕਦਾ ਹੀ ਰਹਿ ਜਾਵੇ.....
 ਕਾਬਲ ਸਿੰਘ ਭਣਵਈਏ ਗੁਰ ਦੇ,
 ਭੈਣੀ ਫੇਰਾ ਪਾਇਆ.....
 ਕੱਦ ਕਾਠ ਉਹ ਦੇਖ ਗੁਰਾਂ ਦੇ,
 ਫੱਲਿਆ ਨਹੀਂ ਸਮਾਇਆ.....

ਸਿੱਖ ਰਾਜ ਦਰਬਾਰੇ ਹੈ ਸੀ,
ਜਮਾਂਦਾਰ ਉਹ ਭਾਈ.....
ਰੁਤਬਾ ਇਹ ਇੱਕ ਹੈ ਫੌਜ ਦਾ,
ਦੱਸਾਂ ਖੋਲ੍ਹ ਸਚਾਈ.....
ਬੈਠ ਮਾਪਿਆਂ ਸੰਗ ਫਿਰ ਉਸਨੇ,
ਹੈ ਸੀ ਗੱਲ ਚਲਾਈ.....
ਕਿਉਂ ਨਾ ਸਿੱਖ ਫੌਜ ਵਿੱਚ ਭਰਤੀ,
ਹੋਵਣ ਮੇਰੇ ਭਾਈ.....
ਲੈ ਆਗਿਆ ਮਾਪਿਆਂ ਕੋਲੋਂ
ਸ਼ਹਿਰ ਲਾਹੌਰ ਨੇ ਆਏ.....
ਕੁੰਵਰ ਨੌਨਿਹਾਲ ਦੀ ਪਲਟਨ,
ਭਰਤੀ ਆਪ ਕਰਾਏ.....

ਸਰਗ ਚੌਬਾ (ਦੋਹਿਰਾ)

ਸ਼ਾਦੀ ਕੁੰਵਰ ਨਿਹਾਲ ਦੀ, ਸਜ਼ਿਆ ਸ਼ਹਿਰ ਲਾਹੌਰ ।
ਜੁੜੀਆਂ ਸ਼ਾਹੀ ਮਹਿਫਲਾਂ, ਚਾਰ ਚੁਫੇਰੀਂ ਅੰਰ ।

ਭੰਡ ਮਰਾਸੀ ਨਕਲੀਏ, ਢਾਡੀ ਸੋਹਲੇ ਗਾਉਣ ।
ਵਾਰਾਂ ਗਾਓਣ ਕਵੀਸ਼ਰੀ, ਉੱਚੀ ਕਰ ਕਰ ਪੈਣ ।

ਬਾਜੇ ਢੋਲ ਸਰੰਗੀਆਂ, ਗੁੰਜ ਰਹੇ ਸਨ ਨਾਦ ।
ਸ਼ਾਦੀ ਨੌਨਿਹਾਲ ਦੀ, ਲੋਕ ਕਰਨਗੇ ਯਾਦ ।

ਪੈਂਦੇ ਗਿੱਧੇ ਭੰਗੜੇ, ਰਾਤਾਂ ਜਿਵੇਂ ਸਵੇਰ ।
ਅਤਰ ਫਲੇਲ ਸੁਗੰਧੀਆਂ, ਦਿੱਤੀ ਮਹਿਕ ਖਲੇਰ ।

ਰਾਜੇ ਰਾਣੇ ਮੁਲਕ ਦੇ, ਆਏ ਘੱਤ ਵਹੀਰ ।
ਸਿਰ ਸਹਾਉਣ ਕਲਗੀਆਂ, ਬਗਲਾਂ ਵਿੱਚ ਸ਼ਮਸੀਰ ।

ਵੱਖੋ ਵੱਖ ਬੋਲੀਆਂ, ਭਾਂਤ ਭਾਂਤ ਦੇ ਰਾਗ ।
ਸਾਰੇ ਸ਼ਹਿਰ ਲਾਹੌਰ 'ਚ, ਘੀ ਦੇ ਜਗਣ ਚਿਰਾਗ ।

(ਬੈਂਤ)

ਸ਼ਾਦੀ ਕੁੰਵਰ ਨਿਹਾਲ ਦੀ ਹੋਈ ਜਿੱਦਾਂ,
ਹੋਈ ਹੋਰ ਨਾ ਕੋਈ ਜਹਾਨ ਅੰਦਰ ।
ਸੱਤ ਸਾਗਰਾਂ ਪਾਰ ਵੀ ਹੋਣ ਗੱਲਾਂ,
ਅਰਬ ਦੇਸ਼ ਤੇ ਇੰਗਲਿਸ਼ਤਾਨ ਅੰਦਰ ।
ਪੰਜ ਆਬ ਦੇ ਆਬ ਦੀ ਸ਼ਾਨ ਉੱਚੀ,
ਸੀਨਾ ਤਣ ਜਾਏ ਸੁਣ ਕੇ ਮਾਣ ਅੰਦਰ ।

ਸਾਰੇ ਸ਼ਹਿਰ ਲਾਹੌਰ ਵਿੱਚ ਦੀਪ ਮਾੜਾ,
 ਮਹਿਲ, ਮਾੜੀਆਂ, ਘਰੀਂ ਮਕਾਨ ਅੰਦਰ।
 ਢੁੱਕੇ ਦੇਸ਼ ਵਿਦੇਸ਼ ਤੋਂ ਲੋਕ ਜਿਹੜੇ,
 ਕਸਰ ਰਹੀ ਨਾ ਕੋਈ ਸਨਮਾਨ ਅੰਦਰ।
 ਕਵੀ, ਢਾਡੀ ਕਵੀਸ਼ਰ ਭੱਟ ਗਾਇਕ,
 ਉਪਮਾ ਗਾ ਰਹੇ ਭਰੇ ਦੀਵਾਨ ਅੰਦਰ।
 ਫਲ ਮੇਵੇ ਮਠਿਆਈਆਂ ਦੀ ਤੋਟ ਹੈ ਨਾ,
 ਛੱਤੀ ਭੋਜ ਪਦਾਰਥ ਪਕਵਾਨ ਅੰਦਰ।
 ਆਏ ਛੂਮ ਮਰਾਸੀ ਤੇ ਨਕਲੀਏ ਜੀ,
 ਗਾਊਣ ਪਾਣੀ ਦੇ ਏਸ ਰੁਝਾਨ ਅੰਦਰ।
 ਰਾਜਾਸ਼ਾਹੀ ਕਬੀਲੇ ਸਰਦਾਰ ਯੋਧੇ,
 ਚੱਸਾਂ ਹੋਰ ਕੀ ਖੇਲ੍ਹ ਵਿਖਿਆਨ ਅੰਦਰ।
 ਸ਼ਿਰਕਤ ਕੀਤੀ ਅੰਗਰੇਜ਼ ਕਮਾਂਡਰਾਂ ਨੇ,
 ਗਵਰਨਰ ਹਿੰਦ ਦੇ ਸ਼ਾਹੀ ਸਥਾਨ ਅੰਦਰ।
 ਖੁਸਰੇ ਦੇਣ ਵਧਾਈਆਂ ਦਰਬਾਰ ਪਹੁੰਚੇ,
 ਖੌਰੂ ਪਾ ਰਹੇ ਖੁਬ ਘਮਸਾਨ ਅੰਦਰ।
 ਸ਼ਾਦੀ ਕੁੰਵਰ ਨਿਹਾਲ ਦੀ ਹੋਈ ਜਿੱਦਾਂ,
 ਹੋਈ ਹੋਰ ਨਾ ਕੋਈ ਜਹਾਨ ਅੰਦਰ।

ਕੋਠਾ ਕੰਜਰੀ ਮਹਿਫਲਾਂ ਮੈਖਾਨਾ,
 ਹੁੰਦੇ ਮੁਖਬਰੀ ਦੇ ਅਧਾਰ ਲੋਕੋ।
 ਜੂਏਬਾਜ਼ ਕੀ ਇੱਜ਼ਤ ਦੀ ਸਾਰ ਜਾਣੇ,
 ਇੱਜ਼ਤ ਵੇਚਦੇ ਸ਼ਰੇ-ਬਾਜ਼ਾਰ ਲੋਕੋ।
 ਭਾਈਆਂ ਵਰਗਾ ਸਾਕ ਨਾ ਹੋਰ ਜੱਗ 'ਤੇ,
 ਹੋਵੇ ਦਿਲਾਂ 'ਚ ਜੇ ਨਾ ਖਾਰ ਲੋਕੋ।
 ਲੋਕ ਗੀਤ ਸਮਾਜ ਦੀ ਸਿਰਜਣਾ ਵਿੱਚ,
 ਰੰਗ ਭਰਦੇ ਨੇ ਬੇਸੁਮਾਰ ਲੋਕੋ।
 ਉਸ ਮਰਦ ਦਾ ਜੱਗ 'ਤੇ ਕੀ ਜੀਣਾ,

ਜੀਹਦੇ ਘਰੇ ਹੈ ਨਾਰ ਬਦਕਾਰ ਲੋਕੇ ।
 ਮਾਂ ਤੋਂ ਉੱਚਾ ਨਾ ਜੱਗ 'ਤੇ ਕੋਈ ਰਿਸ਼ਤਾ,
 ਰਿਸ਼ਤੇ ਭਾਵੇਂ ਸੰਸਾਰ ਹਜ਼ਾਰ ਲੋਕੇ ।
 ਪਿਤਾ ਜਨਮ ਤੇ ਕਰਮ ਦਾ ਹੋਏ ਦਾਤਾ,
 ਮੈਂ ਨਾ ਆਖਦਾ ਕਹੇ ਸੰਸਾਰ ਲੋਕੇ ।
 ਕਾਮ ਕਰੋਪ ਮੋਹ ਲੋਭ ਹੰਕਾਰ ਪੰਜੇ,
 ਪੈਦਾ ਕਰਦੇ ਨੇ ਮਨ ਵਕਾਰ ਲੋਕੇ ।
 ਸਾਹਿਤ ਸਾਧਨਾ ਜੀਵਨ ਗਿਆਨ ਜੋਤੀ,
 ਕਰੇ ਮਨ ਵਿੱਚ ਗਿਆਨ ਪਸਾਰ ਲੋਕੇ ।
 ਸਾਹਿਤ ਸਿਰਜਣਾ ਸ਼ੀਸ਼ਾ ਸਮਾਜ ਦਾ ਹੈ,
 ਦੇਂਦੀ ਕਲਮ ਹੈ ਏਸ ਉਭਾਰ ਲੋਕੇ ।
 ਬਿਨਾ ਸਬਰ ਨਾ ਮਿਲੇ ਸਕੂਨ ਮਨ ਨੂੰ,
 ਭਾਵੇਂ ਮਾਇਆ ਦੇ ਹੋਣ ਅੰਬਾਰ ਲੋਕੇ ।
 ਸ਼ਹਿਣ ਸ਼ਕਤੀ ਸਲੀਕਾ ਜੁਬਾਨ ਮਿੱਠੀ,
 ਦੇਵੇ ਬੰਦੇ ਦੀ ਬੇੜੀ ਇਹ ਤਾਰ ਲੋਕੇ ।
 ‘ਸੰਤ ਸਿੰਘਾ’ ਦੋਖੀ ਸਮਾਜ ਦੇ ਜੋ,
 ਮੁਲਕ ਕੌਮ ਦੇ ਹੋਣ ਗਦਾਰ ਲੋਕੇ ।

(ਦਵੱਈਆ ਛੰਦ)

ਕਰਨ ਇਸ਼ਨਾਨਾਂ ਉੱਠ ਸਵੇਰੇ, ਪੁਰਖ ਜਿਨ੍ਹਾਂ ਦੇ ਭਾਈ ।
 ਤਿਨ ਕੇ ਵਾਰਿਸ ਨਸ਼ੇ ਗਰਸਤੇ, ਤੱਕ ਰੂਹ ਕੁਰਲਾਈ ।
 ਸਿਮਰਨ ਨਾਮ ਗੁਰਾਂ ਦੀ ਬਾਣੀ, ਸਭ ਨੇ ਮਨੋ ਵਿਸਾਰੇ ।
 ਪੀਣ ਸ਼ਰਾਬਾਂ ਦੇਖਣ ਮੁਜਰੇ, ਬਹਿ ਕੰਜਰਾਂ ਦੁਆਰੇ ।

ਨਾਮ ਦੇ ਰਸੀਏ ਸਿੰਘ ਗੁਰਾਂ ਦੇ, ਨਾਲ ਉਨ੍ਹਾਂ ਦੇ ਆਏ ।
 ਗੁਰੂ ਸਮਰਪਤ ਬੰਦੇ ਜਿਹੜੇ, ਗੁਰਮਤ ਨੂੰ ਪਰਨਾਏ ।
 ਗੁਰ ਘਰ ਪ੍ਰੀਤ ਨਾਮ ਦੀ ਰਸਨਾ, ਦੇਖੋ ਰੰਗ ਦਿਖਾਵੇ ।
 ਭਗਤਾਂ ਦੀ ਰਜਮੈਂਟ ਦਾ ਰੁਤਬਾ, ਉਦੋਂ ਯੁਨਿਟ ਇਹ ਪਾਵੇ ।

ਰਾਮ ਨਾਮ ਪੜ੍ਹ ਬਾਣੀ ਰਸਨਾ, ਹੈ ਗੁਰ ਸ਼ਬਦ ਉਚਾਰੇ।
ਰਾਜ ਭਾਗ ਹੈ ਨਹੀਂ ਸਲਾਮਤ, ਸੁਣ ਰੇ ਮੀਤ ਪਿਆਰੇ।
ਸਮਾਂ ਦੂਰ ਨਹੀਂ ਜਦ ਫਰੰਗੀ, ਏਸ ਧਰਤ 'ਤੇ ਆਉ।
ਸਿੱਖ ਰਾਜ ਪਤਨ ਨਹੀਂ ਦੂਰੀ, ਜਲਦ ਖਤਮ ਹੋ ਜਾਓ।

ਚੁਗਲਖੋਰ ਜਾ ਚੁਗਲੀ ਕੀਤੀ, ਸੀ ਦਰਬਾਰ ਬੁਲਾਇਆ।
ਭਰੇ ਦਰਬਾਰ ਫਿਰ ਗੁਰੂ ਜੀ, ਸ਼ਬਦ ਉਹੀ ਦੁਹਰਾਇਆ।
ਕਹੇ ਸ਼ਬਦ ਜਦ ਰਾਜ ਸਭਾ ਵਿਚ, ਛਾਈ ਸੁਣ ਖਾਮੌਸੀ।
ਸੁੰਨ ਹੋ ਗਏ ਸੁਣ ਦਰਬਾਰੀ, ਹੋਈ ਸੁਣ ਨਾਮੋਸੀ।

ਜਦ ਮਹਾਰਾਜ ਨਜ਼ਰ ਉਠਾ ਕੇ, ਝਾਤ ਗੁਰਾਂ ਵੱਲ ਮਾਰੀ।
ਚਿਹਰੇ ਨੂਰ ਇਲਾਹੀ ਡਿੱਠਾ, ਝਲਕੇ ਨਾਮ ਖੁਮਾਰੀ।
ਕਰ ਦਰਬਾਰੋਂ ਕੈਦ ਗੁਰਾਂ ਨੂੰ, ਉਨ੍ਹਾਂ ਜੇਲ੍ਹ ਸੀ ਪਾਇਆ।
ਕੰਬ ਗਿਆ ਸੁਣ ਮਹਾਰਾਜ ਸੀ, ਸੁਣ ਕੇ ਸੀ ਘਬਰਾਇਆ।

ਬੈਂਡ ਅੰਗਰੇਜ਼ੀ ਲੁਧਿਆਣਿਓਂ, ਉਨ੍ਹਾਂ ਉਦੋਂ ਮੰਗਾਇਆ।
ਸ਼ਹਿਰ ਲਾਹੌਰ ਛਾਉਨੀ ਅੰਦਰ, ਗਿਆ ਬੈਂਡ ਵਜਾਇਆ।
ਏਸ ਗੱਲ ਦੀ ਚਰਚਾ ਫਿਰ ਸੀ, ਵਿੱਚ ਪੰਜਾਬੇ ਹੋਈ।
ਪੜ੍ਹੀ ਕਥਾ ਜਿਸ ਸਿੱਖ ਰਾਜ ਦੀ, ਬਾਤ ਜਾਣਦਾ ਸੋਈ।

ਆਖਰ ਬਿਨ ਪੜਤਾਲ ਗੁਰਾਂ ਨੂੰ, ਉਨ੍ਹਾਂ ਰਿਹਾ ਸੀ ਕੀਤਾ।
ਹਾਉਂਕਾ ਭਰ ਮਹਾਰਾਜ ਰਹਿ ਗਿਆ, ਘੁੱਟ ਸਬਰ ਦਾ ਪੀਤਾ।
ਸਾਬੀਆਂ 'ਚ ਸਤਿਕਾਰ ਵਧ ਗਿਆ, ਬੈਠ ਹਰੀ ਜਸ ਗਾਉਂਦੇ।
ਨਾਮ ਰਸੀਏ ਗੁਰਮੁਖ ਬੰਦੇ, ਹਰਿ ਕਾ ਨਾਮ ਧਿਆਉਂਦੇ।

(ਬੈਂਤ)

ਜਿੰਦਾ ਕੌਮ ਦਾ ਸਦਾ ਇਤਿਹਾਸ ਹੁੰਦੈ,
ਹੁੰਦੀ ਮੁਰਦਿਆਂ ਦੀ ਨਹੀਂ ਪਛਾਣ ਲੋਕੋ।

ਜਿਹੜੇ ਜੂਝਦੇ ਪਾਉਣ ਉਹ ਮੰਜ਼ਿਲਾਂ ਨੂੰ,
ਬੁਜ਼ਦਿਲ ਖੱਟਦੇ ਕਦੋਂ ਨੇ ਮਾਣ ਲੋਕੋ।
ਸਿੱਖ ਰਾਜ ਜਰਨੈਲਾਂ ਦਾ ਖਾਸ ਰੁਤਬਾ,
ਬੰਦਾ ਇਹਤੋਂ ਨਾ ਕੋਈ ਅਨਜਾਣ ਲੋਕੋ।
ਹੁੰਦਾ ਸਿਦਕ ਇਮਾਨ ਹੈ ਜਿਨ੍ਹਾਂ ਪੱਲੇ,
ਉਹ ਹੀ ਚੜ੍ਹਨ ਇਸ ਜੱਗ ਪਰਵਾਨ ਲੋਕੋ।
ਸਿੱਖ ਰਾਜ ਬੁਨਿਆਦ ਦੇ ਥੰਮ ਸਨ ਉਹ,
ਜਿਹੜੇ ਲੜਦੇ ਸਨ ਸੀਨਾ ਤਾਣ ਲੋਕੋ।
‘ਸੰਤ ਸਿੰਘਾ’ ਤਵਾਰੀਖ ਗਵਾਹ ਇਸ ਦੀ,
ਐਵੇਂ ਕਰੇ ਨਾ ਜੱਗ ਗੁਣਗਾਨ ਲੋਕੋ।

ਸਰਗ ਪੰਜਵਾਂ (ਦੋਹਿਰਾ)

ਲਿਖਾਂ ਸਮੇਂ ਦੀ ਵਾਰਤਾ, ਲਿਖਾਂ ਸਮੇਂ ਦੇ ਰੰਗ।
ਸਾਈਂ ਸਿਰ ਜਦ ਨਾ ਰਹੇ, ਬਦਲ ਜਾਣ ਪਰਸੰਗ।

(ਬੈਂਤ)

ਵਰ੍ਹਾ ਉਨਤਾਲੀਵਾਂ ਜੂਨ ਇਤਿਹਾਸ ਲਿਖਿਆ,
ਮਹਾਰਾਜਾ ਪਰਲੋਕ ਸਧਾਰਿਆ ਸੀ।
ਸਿੱਖ ਰਾਜ 'ਤੇ ਸੁਰੂ ਕਰੋਪ ਹੋਇਆ,
ਰੂਪ ਉਸ ਵਿਕਰਾਲ ਜੀ ਧਾਰਿਆ ਸੀ।
ਰਾਜ ਤਖਤ ਦੀ ਲਾਲਸਾ ਹੋਈ ਭਾਰੂ,
ਧਰਮ ਕਰਮ ਸਭਾਂ ਮਨੋਂ ਵਿਸਾਰਿਆ ਸੀ।
ਖੁਦ ਮਾਲੀਆਂ ਗੁਲਸ਼ਨ ਨੂੰ ਢਾਹ ਲਾਈ,
ਹੱਥੀਂ ਸਿੰਜਿਆ ਬਾਗ ਲਤਾੜਿਆ ਸੀ।
ਕੀਤਾ ਹਾਸਲ ਜੋ ਖੰਡੇ ਦੀ ਧਾਰ ਉੱਤੇ,
ਹੁਸਨ ਓਸਦਾ ਏਹਾ ਵਿਗਾੜਿਆ ਸੀ।
ਵਰਕਾ ਫਾੜ ਕੇ ਸਿਦਕ ਅਸੂਲ ਵਾਲਾ,
ਰੰਗ ਸਿਰਾਂ ਸੁਆਰਥ ਦਾ ਚਾੜ੍ਹਿਆ ਸੀ।
'ਸੰਤ ਸਿੰਘਾ' ਦਿਲ ਸੱਤਾ ਦੀ ਭੁੱਖ ਜਾਗੀ,
ਵਰਕਾ ਸਿਦਕ ਅਸੂਲ ਦਾ ਫਾੜਿਆ ਸੀ।
ਸੁਲਘਦੀ ਅੱਗ ਚਿੰਗਾਰੀ ਤੋਂ ਬਣੀ ਭਾਂਬੜ,
ਖੁਦਗਰਜੀ ਨੇ ਏਸ ਉਘਾੜਿਆ ਸੀ।

ਏਸ ਦੌਰ ਦੀ ਹੋਰ ਕੀ ਗੱਲ ਦੱਸਾਂ,
ਜੀਹਨੇ ਸਭੇ ਹੀ ਕੁਛ ਪਿਛਾੜ ਦਿੱਤਾ।
ਸਿੱਖ ਰਾਜ ਦਾ ਸੁਰੂ ਸੀ ਪਤਨ ਹੋਇਆ,
ਤਾਣਾ ਬਾਣਾ ਹੀ ਸਭੇ ਵਿਗਾੜ ਦਿੱਤਾ।

ਬਖਸ਼ੇ ਲੋਭ ਨਾ ਰਾਜੇ ਵਜੀਰ ਹੈ ਸਨ,
 ਘਾਟ ਕਈਆਂ ਨੂੰ ਮੌਤ ਦੇ ਚਾੜ੍ਹ ਦਿੱਤਾ।
 ਦਸ਼ਾ ਰਾਜ ਦਰਬਾਰ ਦੀ ਏਹੀ ਵਿਗੜੀ,
 ਵਰਕਾ ਵਫ਼ਾ ਇਮਾਨ ਦਾ ਫਾੜ ਦਿੱਤਾ।
 ਮਹਿਕਾਂ ਵੰਡਦਾ ਗੁਲਸ਼ਨ ਵਿਰਾਨ ਹੋਇਆ,
 ਜਾਗੇ ਲੋਭ ਨੇ ਸੂਲੀ 'ਤੇ ਚਾੜ੍ਹ ਦਿੱਤਾ।^੨

ਅੱਗ ਸਤਾ ਸੁਆਰਥ ਦੀ ਏਹੀ ਭੜਕੀ,
 ਚਾਦਰ ਵਫ਼ਾ ਦੀ ਹੋਈ ਲੀਰੇ ਲੀਰ ਲੋਕੇ।
 ਸਾਂਝ ਆਪਸੀ ਦਿਲਾਂ ਦੀ ਖਤਮ ਹੋਈ,
 ਆਇਆ ਸਮਾਂ ਸੀ ਅੰਤ ਅਖੀਰ ਲੋਕੇ।
 ਸਿੱਖੀ ਸਿਦਕ ਅਸੂਲਾਂ ਦਾ ਘਾਣ ਹੋਇਆ,
 ਜਿਹੜਾ ਸ਼ੁੱਧ ਸੀ ਗੰਗਾ ਜਿਉਂ ਨੀਰ ਲੋਕੇ।
 ਕਤਲਗਾਹ ਸੀ ਰਾਜ ਦਰਬਾਰ ਬਣਿਆ,
 ਪੈਂਦਾ ਸਲੂ ਕਲੇਜੇ ਚੁਭੇ ਜਿਉਂ ਤੀਰ ਲੋਕੇ।
 ਖੁਨ ਹੋਇਆ ਸਫੈਦ ਸੀ 'ਸੰਤ ਸਿੰਘਾ',
 ਹਰਨ ਆਪਣਿਆਂ ਕੀਤੇ ਜਦ ਚੀਰ ਲੋਕੇ।
 ਬੋਲ ਜਾਪਦੇ ਕਹੇ ਮਨ ਸੱਚ ਹੋਏ,
 ਕਹੇ ਸਹਿਜ ਜੋ ਸਭਾ ਛਕੀਰ (ਗੁਰੂ) ਲੋਕੇ।
 ਪਿਆ ਭਾਰ ਖਜ਼ਾਨੇ ਰਹੀਆਂ ਬਰਕਤਾਂ ਨਾ,
 ਮਰੀ ਅਣਖ ਸੀ ਸੁੱਤੀ ਜ਼ਮੀਰ ਲੋਕੇ।
 ਹੁੰਦੇ ਨਲੂਏ ਜਿਹੇ ਵੀਰ ਤਾਂ ਸਾਂਭ ਲੈਂਦੇ,
 ਸਿਦਕੀ ਸੂਰਮੇ ਸਮਾਂ ਅਖੀਰ ਲੋਕੇ।

^੨ ੨੭ ਜੂਨ ੧੯੩੯ ਪੂਰਨਮਾਸੀ, ਦਿਨ ਵੀਰਵਾਰ-ਦਿਹਾਂਤ ਮਹਾਰਾਜਾ ਰਣਜੀਤ ਸਿੰਘ, ਸੌਹਨ ਸਿੰਘ ਸ਼ੀਤਲ-ਪੁਸਤਕ 'ਦੁਖੀਏ ਮਾਂ ਪੁੱਤ', ਪੰਨਾ ੧੨

(ਕਬਿੱਤ)

ਬਣਿਆਂ ਸਬੱਬ ਰੰਗ, ਸਮੇਂ ਦੇ ਨਿਆਰੇ ਦੇਖੋ,
ਵਿਧਨਾ ਜੀ ਕੇਹੀ ਉਸ, ਰਾਮ ਨੇ ਬਣਾਈ ਐ।
ਲੈਣ ਹੈ ਖਜ਼ਾਨਾ ਜਾਣਾ, ਜਿਨ੍ਹਾਂ ਨੇ ਪਿਸ਼ਾਵਰ ਤੋਂ,
ਵਿਚ ਜੀ ਡਿਊਟੀ ਉਨ੍ਹਾਂ, ਗੁਰੂ ਜੀ ਦੀ ਆਈ ਐ।
ਸਿੰਘਾਂ ਨੇ ਹੁਕਮ ਪਾ ਕੇ, ਘੋੜੇ ਨੇ ਤਿਆਰ ਕੀਤੇ,
ਕੀਤੇ ਨੇ ਕਮਰ ਕਸੇ, ਦੇਰ ਨਹੀਂ ਲਾਈ ਐ।
ਤੁਰੇ ਨੇ ਨਿਸ਼ਾਨੇ ਵੱਲ, ਘੱਤ ਕੇ ਵਹੀਰ ਸਾਰੇ,
ਵਧਦੇ ਮੰਜ਼ਿਲ ਵੱਲ, ਕੀਤੀ ਜੀ ਚੜ੍ਹਾਈ ਐ।

ਨਦੀਆਂ ਪਹਾੜ ਚੀਰ, ਕੱਸੀਆਂ ਤੇ ਖਾਲਿਆਂ ਨੂੰ,
ਰੋਹੀ ਬੀਆਬਾਨ ਜਾਣ, ਜੰਗਲ ਲਤਾੜਦੇ।
ਹਵਾ ਦੇ ਸਮਾਨ ਘੋੜੇ, ਚੀਰਦੇ ਨੇ ਰਾਹਾਂ ਤਾਈਂ,
ਸੁਣਦਾ ਖਡਾਕ ਜਾਣ, ਰਾਹਾਂ ਨੂੰ ਪਛਾੜਦੇ।
ਅਟਕ ਕਿਨਾਰੇ ਘੁੱਕ, ਹਜ਼ਰੋਂ ਸ਼ਹਿਰ ਵਸੇ,
ਪਹੁੰਚਗੀ ਹੈ ਫੌਜ ਲੈ, ਖਜ਼ਾਨਾ ਰਾਹਾਂ ਤਾਢਦੇ।
ਕੀਤਾ ਹੈ ਉਤਾਰਾ ਉਨ੍ਹਾਂ, ਹਜ਼ਰੋਂ ਕਿਲੇ 'ਚ ਜਾ ਕੇ,
ਰਾਸ ਆਏ ਕਾਰਜ ਨੇ, ਬਿਨਾਂ ਮਾਰ ਧਾੜਦੇ।

ਸੁਣਿਆਂ ਮਹਾਤਮਾ ਹੈ, ਉਨ੍ਹਾਂ ਜੀ ਬਾਲਕ ਸਿੰਘ,
ਸੰਤ ਪਰਉਪਕਾਰੀ, ਕਹਿੰਦੇ ਰੱਬੀ ਨੂਰ ਹੈ।
ਮਨ ਵਿੱਚ ਤਾਂਘ ਜਾਗੀ, ਕਰੀਏ ਦੀਦਾਰ ਚੱਲ,
ਉਪਮਾ ਹੈ ਚੌਹੀਂ ਪਾਸੀਂ, ਨਾਮ ਮਸ਼ਹੂਰ ਹੈ।
ਬਿਨਾਂ ਜੀ ਸਬੱਬ ਲੋਕੇ, ਹੋਣ ਨਾ ਦੀਦਾਰੇ ਦੇਖੋ,
ਪਤਾ ਨਹੀਂ ਜਿੰਦਗੀ ਦਾ, ਕਿੰਨਾ ਬਾਕੀ ਪੂਰ ਹੈ।
ਕਰੀਏ ਦੀਦਾਰ ਚੱਲ, ਮਾਣੀਏ ਸੰਗਤ ਬੈਠ,
ਪੈਂਦਾ ਸਦਾ ਪ੍ਰੀਤ ਦੀਆਂ, ਸਧਰਾਂ ਨੂੰ ਬੂਰ ਹੈ।

ਤੁਰੇ ਵੱਲ ਕੁਟੀਆ ਦੇ, ਦਿਲੀਂ ਅਰਮਾਨ ਲੈ ਕੇ,
ਕਰ ਕੇ ਦੀਦਾਰ ਮਨੋਂ, ਉੱਤਰੇ ਜੋ ਭਾਰ ਜੀ।
ਨੀਲੇ ਅਸਮਾਨ ਵਿੱਚ, ਜਾਪੇ ਬੱਦਲ ਇਉਂ,
ਘੁੰਮਣ ਸਿਪਾਹੀ ਜਿਉਂ, ਹੋਏ ਪੱਬਾਂ ਭਾਰ ਜੀ।
ਵਧਦੇ ਕਦਮ ਜਿਉਂ, ਦਿਲਾਂ 'ਚ ਪ੍ਰੀਤ ਵਧੇ,
ਉੱਠੋ ਦਿਲ ਤਾਂਘ ਕਦੋਂ, ਕਰੀਏ ਦੀਦਾਰ ਜੀ
ਪੱਚੀਆਂ ਦਾ ਜਥਾ ਹੈ ਸੀ, ਤੁਰਿਆ ਦੀਦਾਰ ਲਈ,
ਤੁਰੇ ਜਾਂਦੇ ਤੱਕਦੇ ਨੇ, ਹਜ਼ਰੋ ਬਾਜ਼ਾਰ ਜੀ।

ਉੱਚੀਆਂ ਇਮਾਰਤਾਂ 'ਤੇ ਹੋਈ ਕਲਾਕਾਰੀ ਐਦਾਂ,
ਸੇਜ ਜਿਉਂ ਮਖਮਲੀ, ਕਿਸੇ ਨੇ ਵਿਛਾਈ ਐ।
ਭਵਨ ਕਲਾ ਦੀ ਦੇਖੋ, ਕੀਤੀ ਨਾ ਸਿਫਤ ਜਾਵੇ,
ਦੇਖਦਾ ਜੋ ਮੱਲੋ ਮੱਲੀ, ਕਰੇ ਵਡਿਆਈ ਐ।
ਉੱਚੇ ਉੱਚੇ ਰੁੱਖ ਖੜ੍ਹੇ, ਰਾਹਾਂ 'ਚ ਦੁਵੱਲੇ ਸਾਰੇ,
ਉੱਡੇ ਨਹੀਂ ਘੱਟਾ ਧੂੜ, ਕਿਧਰੇ ਵੀ ਰਾਈ ਐ।
ਛੁਲਦਾਰ ਬੁਟਿਆਂ ਨੇ, ਮਹਿਕ ਖਿਲਾਰੀ ਰਾਹੀਂ,
ਫੈਲੀ ਹੈ ਸੁਗੰਧ, ਕਾਇਨਾਤ ਮਹਿਕਾਈ ਐ।

ਦੇਖਿਆ ਨਜ਼ਾਰਾ ਉਨ੍ਹਾਂ, ਪਹੁੰਚ ਗੁਰਾਂ ਦੇ ਦਰ,
ਚੌਹੀਂ ਪਾਸੀਂ ਛੁੱਲਾਂ ਸਨ, ਸੁਗੰਧੀਆਂ ਬਿਖੇਰੀਆਂ।
ਭੰਵਰਿਆਂ ਰਾਗ ਛੇੜੇ, ਘੁੰਮਣ ਦੁਆਲੇ ਛੁੱਲਾਂ,
ਤਿੱਤਲੀਆਂ ਘੱਤੀਆਂ ਨੇ, ਚੌਹੀਂ ਪਾਸੀ ਘੇਰੀਆਂ।
ਪੰਛੀਆਂ ਦੇ ਗੀਤ ਮਿੱਠੇ, ਗਾਊਣ ਬੈਠ ਡਾਲੀਆਂ 'ਤੇ,
ਭਰਨ ਉਡਾਨਾਂ ਕਈ, ਉੱਚੀਆਂ ਲੰਮੇਰੀਆਂ।
ਮੋਰ ਪਾਉਂਦੇ ਪੈਲਾਂ ਦੇਖ, ਖਿੜ੍ਹੇ ਖਿੜ੍ਹੇ ਜਾਵੇ ਚਿੱਤ,
ਪੈਂਦੀਆਂ ਮੁਕੱਦਰ ਦੇ, ਨਾਲ ਲੋਕੇ ਫੇਰੀਆਂ।

ਸਰੂ ਅਖਰੋਟ ਨਾਖਾਂ, ਬੱਬੂ ਕੋਸ਼ੇ ਖੁਰਮਾਨੀ,

ਕਦਾਵਰ ਪੇੜ ਕਈ, ਖੜ੍ਹੇ ਨੇ ਚਿਨਾਰ ਦੇ।
 ਝਰਨਿਉਂ ਨੀਰ ਜਾਪੇ, ਅੰਮ੍ਰਿਤ ਝਰਦਾ ਜਿਉਂ,
 ਵਹਿ ਰਹੀ ਚਾਂਦੀ ਹੋਵੇ, ਜਿਉਂ ਵਿੱਚ ਧਾਰ ਦੇ।
 ਹਰੀ-ਹਰੀ ਘਾਹ ਜਿਉਂ, ਮਖਮਲੀ ਸੇਜ ਹੋਵੇ,
 ਕਰਾਂ ਕੀ ਸਿਫਤ ਲੋਕੇ, ਰੰਗ ਕਰਤਾਰ ਦੇ।
 ਜਾਪਦਾ ਜਿਉਂ ਧਰਤੀ, ਇੰਦਰ ਵਸਾਈ ਪੁਰੀ,
 ਹੋਣੀ ਨਹੀਂ ‘ਸੰਤ ਸਿੰਘਾ’, ਵਿੱਚ ਸੰਸਾਰ ਦੇ।

ਛੁਲਾਂ ਦੀ ਸੁਗੰਧ ਨਾਲ, ਪੰਛੀਆਂ ਦੇ ਗੀਤ ਮਿੱਠੇ,
 ਵਿੱਚ ਜੀ ਫਿਜ਼ਾ ਦੇ ਸਨ, ਅੰਮ੍ਰਿਤ ਘੋਲਦੇ।
 ਮੱਲੇ ਮੱਲੀਂ ਚੜ੍ਹੀਂ ਜਾਂਦਾ, ਮਨ ਨੂੰ ਸਰੂਰ ਹੈ ਸੀ,
 ਇੱਕ ਸੁਰਤਾਲ ਵਿੱਚ, ਪੰਛੀ ਜਦੋਂ ਬੋਲਦੇ।
 ਮੌਰ ਤੇ ਪਪੀਹਾ ਬੋਲੇ, ਚਿੜੀਆਂ ਨੇ ਰਾਗ ਛੇੜੇ,
 ਅੰਬਰੀਂ ਉਡਣ ਕਈ, ਪਰਾਂ ਤਾਈਂ ਤੋਲਦੇ।
 ਦਿਲਕਸ਼ ਸੁੰਦਰ ਨਾ, ਦੇਖਿਆ ਨਜ਼ਾਰਾ ਐਸਾ,
 ਢਿੱਠਾ ਨਾ ਲਾਹੌਰ ਨਾਹੀਂ, ਸ਼ਹਿਰ ਭੰਬੋਰ ਦੇ।

ਭਰੇ ਦਰਬਾਰ ਵਿੱਚ, ਤਖਤ ਵਿਰਾਜੇ ਗੁਰੂ, (ਬਾਲਕ ਸਿੰਘ)
 ਝਲਕਦਾ ਚਿਹਰੇ ’ਤੇ, ਇਲਾਹੀ ਗੁਰਾਂ ਨੂਰ ਹੈ।
 ਹੋਵੇ ਗੁਣਗਾਨ ਸਨ, ਮਸਤੀ ’ਚ ਲੀਨ ਸਾਰੇ,
 ਨਾਮ ਵਾਲੀ ਮਸਤੀ ਦਾ, ਚੜ੍ਹਿਆ ਸਰੂਰ ਹੈ।
 ਵਾਰੋ ਵਾਰੀ ਸਿਜਦਾ ਜਾ, ਕੀਤਾ ਸਭਾਂ ਗੁਰਾਂ ਤਾਈਂ,
 ਲਾਈ ਚੁੱਕ ਮੱਥੇ ਉੱਤੇ, ਚਰਨਾਂ ਦੀ ਧੂੜ ਹੈ।
 ਜਦੋਂ ਬਾਬਾ ਰਾਮ ਸਿੰਘ (ਗੁਰੂ), ਚਰਨੀ ਨਿਵਾਇਆ ਸਿਰ,
 ਨੇਤਰਾਂ ’ਚੋਂ ਹੰਝੂ ਕਿਰੇ, ਭਰਿਆ ਜਿਉਂ ਪੂਰ ਹੈ।

ਨੈਣਾਂ ਨਾਲ ਨੈਣ ਮਿਲੇ, ਨਜ਼ਰਾਂ ’ਚ ਬਾਤ ਹੋਈ,
 ਚਿਹਰੇ ’ਤੇ ਇਲਾਹੀ ਨੂਰ, ਵਾਂਗੂੰ ਪ੍ਰਭਾਤ ਸੀ।

ਖੜ੍ਹੇ ਨੇ ਅਡੋਲ ਸਾਹਵੇਂ, ਇੱਕ ਦੂਜੇ ਸ਼ਾਂਤ ਚਿੱਤ,
ਦੇਖ ਕੇ ਅਚੰਭੇ ਵਿੱਚ, ਮਾਨਸ ਦੀ ਜਾਤ ਸੀ।
ਛਾ ਗਿਆ ਸੰਨਾਟਾ ਸਾਰੇ, ਪੱਤਾ ਵੀ ਨਾ ਹਿੱਲਦਾ ਏ,
ਬੰਮਿਆਂ ਵਕਤ ਜਿਉਂ, ਸਾਂਤ ਕਾਇਨਾਤ ਸੀ,
ਬੁੱਲੀਂ ਮੁਸਕਾਨ ਛਾਈ, ਹੈ ਸੀ ਗੁਰੂ ਬਾਲਕ ਦੇ,
ਜਾਪਦਾ ਖੁਦਾ ਨੇ ਭੇਜੀ, ਕੋਈ ਹੈ ਸੁਗਾਤ ਸੀ।

ਕੰਬਦੇ ਹੋਠਾਂ 'ਚੋਂ ਤਦ, ਸ਼ਬਦ ਉਚਾਰੇ ਗੁਰਾਂ, (ਬਾਲਕ ਸਿੰਘ)
“ਸੁਕਰ ਖੁਦਾਏ ਤੇਰਾ, ਤੇਰੀਆਂ ਤੂੰ ਜਾਣਦਾ।
ਚਾਕਰ ਲੁਕਾਈ ਤੇਰੀ, ਜਾਣੇ ਨਾਹੀਂ ਭੇਤ ਤੇਰਾ,
ਤੇਰੀਆਂ ਤਫ਼ੀਕਾਂ ਤਾਈਂ, ਤੂੰ ਹੀ ਹੈਂ ਪਛਾਣਦਾ।
ਰੱਖਦੈਂ ਲੁਕਾ ਕੇ ਭੇਤ, ਵਕਤ ਦੇ ਸੀਨੇ ਵਿੱਚ,
ਹੱਥ ਵਿੱਚ ਰੱਖੋਂ ਤੀਰ, ਵਕਤ ਕਮਾਣ ਦਾ।”
ਦੇਖ ਰਿਹਾ ਸਾਹਵੇਂ ਖੜ੍ਹੇ, ਸੂਰਜ ਦੇ ਤੇਜ਼ ਤਾਈਂ,
ਵਕਤ ਦਾ ਹਾਣੀ ਦਿਸੇ, ਵਕਤ ਦੇ ਹਾਣ ਦਾ।

ਮੁੱਦਤਾਂ ਤੋਂ ਅੱਖੀਆਂ ਨੂੰ, ਮਿਲਿਆ ਸਕੂਨ ਨਹੀਂ,
ਕਰਕੇ ਦੀਦਾਰ ਦਿਲ, ਹੋਇਆ ਬਾਗੋ-ਬਾਗ ਹੈ।
ਸਾਬਤ ਸਰੂਪ ਰੂਪ, ਬੇੜੀ ਦਾ ਮਲਾਹ ਜਾਪੇ,
ਧੰਨ ਧੰਨ ਘੜੀਆਂ ਜੋ, ਜੁੜਿਆ ਸੁਭਾਗ ਹੈ।
ਕਰਾਂ ਪਰਕਰਮਾ ਤੇ, ਕਰਾਂ ਕਿਉਂ ਨਾ ਜਾਚਨਾ,
ਕੌਣ ਪਰਵਾਨਾ ਕਿਸ, ਛੇੜਿਆ ਵਿਰਾਗ ਹੈ।
ਜਿਸ ਦੀ ਉਡੀਕ ਵਿੱਚ, ਲੰਘਦਾ ਹੈ ਹਰ ਪਲ,
ਉਹੀਓ ਤਾਂ ਨਹੀਂ ਹੈ ਜੋ, ਛਿੜਿਆ ਇਹ ਰਾਗ ਹੈ।

ਕਰ ਪਰਕਰਮਾ ਨੇ, ਗੱਦੀ 'ਤੇ ਵਿਰਾਜੇ ਫਿਰ,
ਬੰਦ ਕਰ ਅੱਖਾਂ ਤਾਈਂ, ਪ੍ਰਭੂ ਲਿਵ ਲਾਈ ਐ।
ਹੱਥ ਦੇ ਇਸ਼ਾਰੇ ਨਾਲ, ਜਾਪ ਕੀਤਾ ਸ਼ੁਰੂ ਹੈ ਜੀ,

ਸਤਿਨਾਮ ਵਾਹਿਗੁਰੂ, ਜਪਦੀ ਲੁਕਾਈ ਐ।
 ਸੰਗਤ 'ਚ ਬੈਠੇ ਗੁਰੂ ਰਾਮ ਸਿੰਘ ਜਪਦੇ ਨੇ,
 ਚੜ੍ਹਦੇ ਦੇ ਵਾਂਗੂਂ ਲਾਲੀ, ਮੁੱਖੜੇ 'ਤੇ ਛਾਈ ਐ।
 ਹੋਈ ਗੁਰੂ ਕਿਰਪਾ ਤੇ, ਖੋਲ੍ਹੀਆਂ ਗੁਰਾਂ ਨੇ ਅੱਖਾਂ,
 ਫੇਰ ਤੋਂ ਨਜ਼ਰ ਉਨ੍ਹਾਂ, ਗੁਰਾਂ 'ਤੇ ਟਿਕਾਈ ਐ।

ਦੇਖਿਆ ਨਜ਼ਾਰਾ ਜਿਨ੍ਹਾਂ, ਦੇਖ ਕੇ ਨੇ ਦੰਗ ਸਾਰੇ,
 ਦੇਨੋਂ ਪਾਸੀਂ ਅੱਖੀਆਂ 'ਚ, ਇੱਕੋ ਜਿਹਾ ਨੂਰ ਸੀ।
 ਦੇਨੋਂ ਮਦਹੋਸ਼ ਸਨ, ਵਿੱਚ ਜੀ ਇਲਾਹੀ ਰੰਗ,
 ਦੇਨੋਂ ਚਿਹਰਿਆਂ 'ਤੇ ਰਿਹਾ, ਝਲਕ ਸਰੂਰ ਸੀ।
 ਵੱਖਰਾ ਮੁਕਾਮ ਹੈ ਸੀ, ਵੱਖਰਾ ਹੀ ਰੰਗ ਹੈ ਸੀ,
 ਵੱਖਰਾ ਜ਼ਮਾਨੇ ਨਾਲੋਂ, ਦਿੱਸਦਾ ਜੋ ਦੂਰ ਸੀ।
 'ਸੰਤ ਸਿੰਘਾ' ਆਪਣੀਆਂ, ਜਾਣਦਾ ਹੈ ਆਪ ਉਹ,
 ਬੈਠੇ ਗੁਰ ਚਰਨੀ ਜਾ, ਦੇਖੇ ਉਹ ਹਜੂਰ ਸੀ।

ਪਲ ਲਈ ਖੋਲ੍ਹੀ ਅੱਖਾਂ, ਤੱਕਿਆ ਗੁਰਾਂ ਦੇ ਵੱਲ,
 ਕਰ ਕੇ ਇਸ਼ਾਰਾ ਉਨ੍ਹਾਂ, ਕੋਲ ਹੈ ਬੁਲਾ ਲਿਆ।
 ਨੀਝ ਨਾਲ ਤੱਕਿਆ ਹੈ, ਮੁੱਖੜਾ ਉਨ੍ਹਾਂ ਨੇ ਫਿਰ。
 ਠਾਕਰ ਜੀ ਆਓ ਆਖ, ਸੀਨੇ ਨਾਲ ਲਾ ਲਿਆ।
 ਧੰਨ-ਧੰਨ-ਧੰਨ-ਗੁਰੂ, ਬਾਲਕ ਲੁਕਾਈ ਆਖੇ,
 ਆਖ ਕੇ ਗੁਰਾਂ ਦੇ ਤਾਈਂ, ਨਾਲ ਹੈ ਬਹਾ ਲਿਆ।
 ਸੰਗਤ ਦੇ ਵੱਲ ਤੱਕ, ਕਰ ਕੇ ਇਸ਼ਾਰਾ ਬੋਲੇ,
 ਜਿਸ ਦੀ ਉਡੀਕ ਹੈ ਸੀ, ਅੱਜ ਉਹ ਪਾ ਲਿਆ।

ਪੰਜ ਪੈਸੇ ਨਾਰੀਅਲ, ਹਲਦੀ ਕਪੂਰ ਚੌਲ,
 ਰੱਖ ਢੁੱਲ ਪੱਤਲ 'ਚ, ਉਨ੍ਹਾਂ ਨੇ ਸਜਾਏ ਨੇ।
 ਕਰਕੇ ਇਸ਼ਾਰਾ ਡੱਟ, ਪੱਤਲ ਮੰਗਾਈ ਗੁਰਾਂ, (ਬਾਲਕ ਸਿੰਘ)
 ਹਲਦੀ ਦੇ ਟਿੱਕੇ ਮੱਥੇ, ਰਾਮ ਸਿੰਘ (ਗੁਰੂ) ਲਾਏ ਨੇ।

ਗੁੜ ਦੀ ਰੋੜੀ ਦੇ ਨਾਲ, ਮੂੰਹ ਹੈ ਕਰਾਇਆ ਮਿੱਠਾ,
ਸਤਿਨਾਮ-ਵਾਹਿਗੁਰੂ, ਸ਼ਬਦ ਜਪਾਏ ਨੇ।
ਜਾਓ ਜਾ ਕੇ ਨਾਮ ਵਾਲਾ, ਛੱਟਾ ਦੇਵੇ ਜੱਗ ਤਾਈਂ,
ਆਖ ਕੇ ਜੈਕਾਰੇ ਗੁਰਾਂ (ਬਾਲਕ ਸਿੰਘ), ਫਤਹਿ ਦੇ ਬੁਲਾਏ ਨੇ।

ਕੁਝ ਦਿਨ ਹਜ਼ਰੋ 'ਚ, ਕੀਤਾ ਵਿਸ਼ਰਾਮ ਜਥੇ,
ਸੰਤਾਂ ਦੀ ਸੰਗਤ ਮਾਣੀ, ਹਰਿ ਜਸ ਗਾਇਆ ਏ।
ਹਜ਼ਰੋ ਸ਼ਹਿਰ ਛਿੱਠਾ, ਕਲਾ ਦੇ ਭਵਨ ਛਿੱਠੇ,
ਦੇਖ ਕੇ ਸਕੂਨ ਡਾਢਾ, ਦਿਲ ਤਾਈਂ ਆਇਆ ਏ।
ਸੰਗਤਾਂ 'ਚ ਸੋਭਾ ਵਧੀ, ਗੁਰਾਂ ਦਾ ਦੀਦਾਰ ਕੀਤਾ,
ਬੈਠ ਕੇ ਪਰ੍ਹਾਂ 'ਚ ਨਾਮ, ਸੰਗਤੋਂ ਜਪਾਇਆ ਏ।
ਜਾਣ ਨੂੰ ਨਾ ਚਿੱਤ ਕਰੋ, ਛੱਡ ਕੇ ਸ਼ਹਿਰ ਲੋਕੋ।
ਪਰ ਹੈ ਵਿਦਾਇਗੀ ਦਾ, ਸਮਾਂ ਨੇੜੇ ਪਾਇਆ ਏ।

ਲਈ ਹੈ ਵਿਦਾਇਗੀ ਜਾ, ਤੁਰੇ ਨੇ ਲਾਹੌਰ ਵੱਲ,
ਹੋ ਕੇ ਸਿੰਘ ਘੋੜਿਆਂ 'ਤੇ, ਲੋਕੋ ਨੇ ਸਵਾਰ ਜੀ।
ਲਿਆ ਹੈ ਖਜ਼ਾਨਾ ਸਾਂਭ, ਫੌਜ ਤੋਂ ਪਿਸ਼ਾਵਰ 'ਚ,
ਵਧਦੇ ਲਾਹੌਰ ਵੱਲ, ਵਾਂਗੂ ਪਾਣੀ ਧਾਰ ਜੀ।
ਪਹੁੰਚਿਆ ਖਜ਼ਾਨਾ ਹੈ, ਲਾਹੌਰ ਬਿਨ ਮਾਰ ਧਾੜ,
ਸੁਰਖਰੂ ਹੋਏ ਲਾਹ, ਮੋਦਿਆਂ ਤੋਂ ਭਾਰ ਜੀ।
ਸਾਂਭੀਆਂ ਡਿਊਟੀਆਂ ਨੇ, ਫਿਰ ਸਿੰਘਾਂ 'ਸੰਤ ਸਿੰਘਾ',
ਕਰਦੇ ਨੇ ਚਾਕਰੀ ਜਾ, ਰਾਜ ਦਰਬਾਰ ਜੀ।

ਕਰਦੇ ਨੇ ਚਾਕਰੀ ਜੀ, ਕਰਦੇ ਨੇ ਚਿੱਤ ਲਾ ਕੇ,
ਕਰਦੇ ਨੇ ਤਾਬੇਦਾਰੀ, ਲੋਕੋ ਸਰਕਾਰ ਦੀ।
ਲੱਗਦਾ ਨਾ ਚਿੱਤ ਹੁੰਦੀ, ਦੇਖ ਕੇ ਹੁਲੜਬਾਜੀ,
ਪੈਂਦਾ ਹੈ ਮਨਾਂ ਦੇ ਉੱਤੇ, ਦੇਖ ਦੇਖ ਭਾਰ ਜੀ।
ਬਦਾਮਨੀ ਦਾ ਦੌੰਰ, ਚੱਲਿਆ ਅਜਿਹਾ ਦੇਖ,

ਲੈਂਦਾ ਨਹੀਂ ਕੋਈ ਹੈ, ਕਿਸੇ ਦੀ ਦੇਖੋ ਸਾਰ ਜੀ ।
‘ਸੰਤ ਸਿੰਘਾ’ ਏਸ ਤਰ੍ਹਾਂ, ਲੰਘਗੇ ਮਹੀਨੇ ਚਾਰ,
ਦੇਖ ਦਸ਼ਾ ਹੁਣ ਇਹ, ਹੁੰਦਾ ਨਾ ਸਹਾਰ ਜੀ ।

ਝੱਲਿਆ ਨਾ ਜਾਵੇ ਦੇਖ, ਮਨ ਪਰੇਸ਼ਾਨ ਹੋਇਆ,
ਰਾਜ ਦਰਬਾਰ ’ਚ ਜੋ, ਚੱਲਣ ਹਨੇਰੀਆਂ ।
ਪੈਣਾਂ ’ਚੋਂ ਸੁਗੰਧ ਮੁੱਕੀ, ਛੱਲ ਮੁਰਝਾਏ ਦੇਖ,
ਲੋਭੀਆਂ ਨੇ ਲੋਭ ਵਿੱਚ, ਅੱਖਾਂ ਸਨ ਫੇਰੀਆਂ ।
ਹੋਏ ਬੇਈਮਾਨ ਚਿੱਤ, ਰਹੇ ਨਾ ਕਿਸੇ ਦੇ ਮਿੱਤ,
ਪਾਉਣ ਲੱਗਾ ਲੋਭ ਸੀ, ਮਨਾਂ ਦੇ ਵਿੱਚ ਢੇਰੀਆਂ ।
ਮਾਰ ਧਾੜ ਹੋਣ ਲੱਗੀ, ਹਵਾ ਸੀ ਅਜਿਹੀ ਵਗੀ,
ਮੁੱਕਦਾ ਨਾ ਪੰਧ ਰਾਤਾਂ, ਹੋਣ ਜਿਉਂ ਲੰਮੇਰੀਆਂ ।

ਸੁਣੇ ਨਾ ਅਪੀਲ ਕੋਈ, ਕਿਸੇ ਦੀ ਦਲੀਲ ਕੋਈ,
ਹਰ ਪਾਸੇ ਗੱਲਾਂ ਹੋਣ, ਕੂੜ ਜੀ ਘਨੇਰੀਆਂ ।
ਬਦਲਗੇ ਲੋਕ ਦੇਖ, ਰਹਿ ਗਏ ਤਨਾਂ ’ਤੇ ਭੇਖ,
ਦਿਲੀਂ ਬੈਠੇ ਚੋਰਾਂ ਦੇਖ, ਕਾਲਖਾਂ ਵਿਖੇਰੀਆਂ ।
ਤੁਸਿਆ ਸੀ ਰੱਬ ਜਾਪੇ, ਕੋਈ ਨਾ ਸਬੱਬ ਜਾਪੇ,
ਹੋਣ ਮਿੱਠੇ ਬੇਰ ਵੱਟੇ, ਪੈਣ ਤਦੇ ਬੇਰੀਆਂ ।
ਇਹ ਇਲਜ਼ਾਮ ਨਹੀਂ, ਦੂਰ ਹੁਣ ਸ਼ਾਮ ਨਹੀਂ,
ਜਾਪਦੈ ਅਕਾਲ ਅੱਖਾਂ, ‘ਸੰਤ ਸਿੰਘਾ’ ਫੇਰੀਆਂ ।

ਦੁਖੀ ਹੋ ਕੇ ਲਿਖ ਦਿੱਤਾ, ਗੁਰਾਂ ਅਸਤੀਫਾ ਹੱਥੀਂ,
ਝੱਲਿਆ ਨਾ ਗਿਆ ਜਦੋਂ, ਦਿਲ ਉੱਤੇ ਭਾਰ ਜੀ ।
ਏਦੋਂ ਚੰਗਾ ਘਰ ਚੱਲ, ਕਰੀਏ ਕਿਰਤ ਲੋਕੋ,
ਮੰਗਦੇ ਭਲਾ ਹਾਂ ਦਿਲੋਂ, ਲੋਕੋ ਸਤਿਕਾਰ ਜੀ ।
ਮੋਹ ਲੈਂਦੀ ਬੋਲੀ ਬੰਦੇ, ਹੋਵੇ ਜੇ ਮਿਠਾਸ ਜੀਭ,
ਤਪਦਿਆਂ ਹਿਰਦਿਆਂ, ਬੋਲੀ ਦੇਵੇ ਠਾਰ ਜੀ ।

‘ਸੰਤ ਸਿੰਘਾ’ ਬੈਰਕਾਂ ਨੂੰ, ਛੱਡ ਨੇ ਤੁਰੇ ਜੀ ਘਰੀਂ,
ਜਾਗਦੀ ਜ਼ਮੀਰ ਜਿਨ੍ਹਾਂ, ਸੁਣੀ ਏ ਪੁਕਾਰ ਜੀ।

ਸਰਗ ਛੇਵਾਂ (ਦੋਹਿਰਾ)

ਛੱਡ ਨੌਕਰੀ ਆ ਗਏ, ਲੋਕੇ ਵਿੱਚ ਪਰਵਾਰ।
ਹੁਲੜਬਾਜ਼ੀ ਕਤਲਿਆਮ, ਹੋਇਆ ਨਹੀਂ ਸਹਾਰ।

ਉਸਤਤ ਓਸ ਅਕਾਲ ਦੀ, ਕਰੇ ਧਰਮ ਜੋ ਕਾਜ਼।
ਆਪ ਬਖਸ਼ਦਾ ਰਹਿਮਤਾਂ, ਭਰੇ ਪੰਖ ਪਰਵਾਜ਼।

(ਬੈਂਤ)

ਨੌਕਰੀ ਛੱਡ ਕੇ ਤੁਰੇ ਨੇ ਘਰਾਂ ਤਾਈਂ,
ਗਿਆ ਜੁਲਮ ਨਾ ਦੇਖ ਸਹਾਰਿਆ ਏ।
ਇੱਕ ਮਾਲੀ ਤੋਂ ਬਿਨਾਂ ਜੀ ਦੇਖ ਗੁਲਸ਼ਨ,
ਖੁਦਗਰਜ਼ਾਂ ਨੇ ਕਿਵੇਂ ਲਤਾਝਿਆ ਏ।
ਜਿੱਥੇ ਨਿੱਤ ਦਿਨ ਮਹਿਫਲਾਂ ਸਜਦੀਆਂ ਸਨ,
ਕੰਧਾਂ ਕੌਲੇ ਵੀ ਸਨ ਡਰਾਉਣ ਲੱਗੇ।
ਸਿੱਖ ਰਾਜ ਗਦਾਰਾਂ ਦਾ ਗੜ੍ਹ ਬਣਿਆਂ,
ਪਰਛਾਵਿਉਂ ਲੋਕ ਘਬਰਾਉਣ ਲੱਗੇ।

ਮਾਰਨ ਤਖਤੋਂ ਤਾਜ ਤੇ ਰਾਜ ਠੋਕਰ,
ਰੱਖਣ ਜਾਗਦੀ ਜਿਹੜੇ ਜ਼ਮੀਰ ਲੋਕੀ।
ਮਾਣ ਵਤਨ ਦਾ ਧਰਤ ਦੇ ਹੋਣ ਰਾਖੇ,
ਹੁੰਦੇ ਦਿਲਾਂ ਦੇ ਜਿਹੜੇ ਅਮੀਰ ਲੋਕੀ।
ਤਲੀ ਸੀਸ ਟਿਕਾਉਂਦੇ ਅਣਖ ਖਾਤਰ,
ਵਾਹੁੰਦੇ ਰਣ ਨੇ ਉਹ ਸ਼ਸ਼ੀਰ ਲੋਕੀ।
ਲਿਖੇ ਉਨ੍ਹਾਂ ਦੇ ਨੇ ਜੋ ਲਕੀਰ ਲੋਕੀ।
ਖਿੱਚ ਦੇਂਦੇ ਨੇ ਜੋ ਲਕੀਰ ਲੋਕੀ।
ਦਿਲ ਦੇ ਬਾਦਸ਼ਾਹ ਰੱਬ ਦੇ ਰੂਪ ਹੁੰਦੇ,

ਵਿਰਲੇ ਹੁੰਦੇ ਦਰਵੇਸ਼ ਫਕੀਰ ਲੋਕੀ ।
‘ਸੰਤ ਸਿੰਘਾ’ ਇਤਿਹਾਸ ਦੇ ਪੜ੍ਹ ਪੰਨੇ,
ਬਦਲਣ ਸਮੇਂ ਦੀ ਸੂਰੇ ਤਸਵੀਰ ਲੋਕੀ ।

(ਦੋਹਿਰਾ)

ਕਿਰਤ ਬਿਨਾਂ ਕਿਛੁ ਹੈ ਨਹੀਂ, ਕਿਰਤ ਕਰਮ ਕਰ ਪਾਇ ।
ਕਿਰਤ ਕਰੇ ਜੋ ਨਾਮ ਦੀ, ਹਰਿ ਜਸ ਨਾਮ ਜਪਾਇ ।

ਜਿਨ੍ਹਾਂ ਹਿਰਦਿਆਂ ਵਤਨ ਦਾ ਦਰਦ ਹੁੰਦੈ,
ਜਾਵੇ ਦੇਖ ਨਾ ਉਨ੍ਹਾਂ ਸਹਾਰਿਆ ਜੀ ।
ਲੋਭ ਲਾਲਚ 'ਤੇ ਸੱਤਾ ਦੀ ਭੁੱਖ ਅੰਦਰ,
ਉਨ੍ਹਾਂ ਕਰਮ ਨਾ ਕਦੇ ਵਿਸਾਰਿਆ ਜੀ ।
ਲੋਭੀ ਬੰਦੇ ਨਾ ਕਿਸੇ ਦੇ ਮਿੱਤ ਹੁੰਦੇ,
ਅੱਗਾ ਜਿਨ੍ਹਾਂ ਨਾ ਕਦੇ ਵਿਚਾਰਿਆ ਜੀ ।
ਮੰਤਰੀ ਸੰਤਰੀ ਲੋਭ 'ਚ ਅਹਿਲਕਾਰਾਂ,
ਦੇਖੋ ਹੱਥ ਨਾ ਅਕਲ 'ਤੇ ਮਾਰਿਆ ਜੀ ।
ਪਰਤੀ ਮਾਂ ਦੀ ਸੁਣੀ ਪੁਕਾਰ ਹੈ ਨਾ,
ਨਾ ਹੀ ਅੱਗਾ ਹੈ ਕਿਸੇ ਸੰਵਾਰਿਆ ਜੀ ।
ਰਾਜ ਤਖਤ ਫਿਰ ਕਿਵੇਂ ਮਹਿਢੂੜ ਰਹਿੰਦਾ,
ਫਿਰਦਾ ਹਰ ਕੋਈ ਜਦੋਂ ਹੰਕਾਰਿਆ ਜੀ ।
ਛੱਡੀ ਨੌਕਰੀ ਦਿਲੋਂ ਮਜਬੂਰ ਹੋ ਕੇ,
ਕਰਨਾ ਕਰਮ ਨਾ ਗੁਰਾਂ ਨੇ ਹਾਰਿਆ ਜੀ ।

ਪਿੰਡ ਭੈਣੀ ਆ ਕਿਰਤ ਆਰੰਭ ਦਿੱਤੀ,
ਪਿਤਾ ਪੁਰਖੀ ਗੁਰਾਂ, ਸਾਂਭ ਔਜਾਰ ਲੋਕੋ ।
ਤੇਸਾ, ਚੌਰਸੀ, ਆਰੀ, ਹਥੋੜੀ, ਗੁਣੀਆਂ,
ਚੁੱਕ ਪਥਰੀ ਲਾਈ ਹੈ ਧਾਰ ਲੋਕੋ ।
ਨਾਮ ਜਪਦੇ ਕਿਰਤ ਨੂੰ ਪਹਿਲ ਦੇਂਦੇ,
69 / ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ

ਜਪਦੇ ਗੋਬਿੰਦ ਬੈਠ ਕਰਤਾਰ ਲੋਕੋ ।
 ਕਿਰਤ ਕਰਮ ਤੇ ਧਰਮ ਦੀ ਪਾਲਣਾ ਦਾ.
 ਸ਼ੁਰੂ ਕੀਤਾ ਹੈ ਗੁਰਾਂ ਵਪਾਰ ਲੋਕੋ ।
 ਮਾਂ ਦੀ ਘਾਲਣਾ ਪਿਤਾ ਦੇ ਪ੍ਰੇਮ ਪਾਸੋਂ,
 ਪਾਏ ਸਨ ਜੋ ਉਨ੍ਹਾਂ ਸੰਸਕਾਰ ਲੋਕੋ ।
 ਚਿਹਰੇ ਝਲਕਦਾ ਨੂਰ ਜਲਾਲ ਡਾਢਾ,
 ਹੋਈਆਂ ਰਹਿਮਤਾਂ ਬੇਸ਼ੁਮਾਰ ਲੋਕੋ ।
 ਨਾਮ ਸਿਮਰਨ ਤੇ ਕਿਰਤ ਦੀ ਘਾਲਣਾ ਦੀ,
 ਹੋਈ ਕਿਰਪਾ ਹੈ ਸਿਰ ਅਪਾਰ ਲੋਕੋ ।
 ਦਰਸ਼ਨ ਕੀਤਿਆਂ ਮਨ ਦੀ ਭੁੱਖ ਲੱਖੋ,
 ਹਿਰਦਾ ਦੇਖ ਹੋਵੇ ਠੰਢਾ ਠਾਰ ਲੋਕੋ ।
 ਨਾਮ ਜਪਦੇ ਹੱਥੀਂ ਜੋ ਕਿਰਤ ਕਰਦੇ,
 ਪਾਉਣ ਦੁਨੀਆਂ 'ਤੇ ਉਹ ਸਤਿਕਾਰ ਲੋਕੋ ।
 ਸਭ ਤੋਂ ਸ੍ਰੋਟ ਹੈ ਹੱਥੀਂ ਕਿਰਤ ਕਰਨਾ,
 ਨਾਮ ਸਿਮਰਨਾ ਪਰਉਪਕਾਰ ਲੋਕੋ ।
 'ਸੰਤ ਸਿੰਘਾ' ਭਜ ਨਾਮ ਕਰਤਾਰ ਦਾ ਤੂੰ,
 ਦੇਂਦੀ ਕਿਰਤ ਹੈ ਜੂਨ ਸੁਧਾਰ ਲੋਕੋ ।

ਕਿਰਤ ਕਰਮ ਦਾ ਪੈਂਦਾ ਹੈ ਮੁੱਲ ਜੱਗ 'ਤੇ,
 ਬਿਨਾਂ ਕਰਮ ਤੋਂ ਨਹੀਂ ਪਛਾਣ ਲੋਕੋ ।
 ਮਾਤਲੋਕ ਵਿੱਚ ਕਰਮ ਦੀ ਹੋਏ ਪੂਜਾ,
 ਰਹਿਣਾ ਏਸ ਤੋਂ ਨਹੀਂ ਅਨਜਾਣ ਲੋਕੋ ।
 ਅਕ੍ਰਿਤਘਣਾ ਕਦ ਕਰਮ ਦੀ ਕਦਰ ਕੀਤੀ,
 ਕਰਦੇ ਆਏ ਮਨੁੱਖਤਾ ਘਾਣ ਲੋਕੋ ।
 ਕਦਰ ਕਿਰਤ ਦੀ ਹੁੰਦੀ ਹੈ ਕਿਰਤੀਆਂ ਨੂੰ,
 ਦੇਂਦੇ ਕਿਰਤੀ ਹੀ ਕਿਰਤ ਨੂੰ ਮਾਣ ਲੋਕੋ ।
 ਰਾਜੇ, ਰਾਣੇ, ਰਜਵਾੜੇ, ਅਮੀਰਜ਼ਾਦੇ,
 ਕਰਦੇ ਸੋਚ ਇਹ ਕਦ ਪਰਵਾਨ ਲੋਕੋ ।

ਕਿਰਤ ਹੱਕ ਤੇ ਸੱਚ ਦੀ ਕਰਨ ਜਿਹੜੇ,
 ਹੁੰਦੇ ਲੋਕ ਨੇ ਉਹ ਮਹਾਨ ਲੋਕੇ ।
 ਹੁੰਦੀ ਕਿਰਤ ਹੀ ਧਰਮ ਹੈ ਕਿਰਤੀਆਂ ਦਾ,
 ਹੁੰਦੀ ਕਿਰਤੀ ਦੀ ਕਿਰਤ ਪਛਾਣ ਲੋਕੇ ।
 ‘ਸੰਤ ਸਿੰਘਾ’ ਗੁਰਾਂ ਕਿਰਤ ਨੂੰ ਮਾਣ ਦਿੱਤੇ,
 ਜੱਗ ਜਾਣਦੈ ਨਹੀਂ ਅਨਜਾਣ ਲੋਕੇ ।

(ਦੋਹਿਰਾ)

ਸਭ ਕੁਝ ਉਸ ਦੇ ਹੱਥ ਹੈ, ਆਪੇ ਬਣਤ ਬਣਾਇ ।
 ਜਿਸ ਨੂੰ ਬਖਸ਼ੇ ਆਪ ਉਹ, ਸੋਈ ਨਾਮ ਜਪਾਇ ।

(ਬੈਂਤ)

ਮਾਣ ਕੌਮ ਦਾ ਕਰਮ ਦੀ ਕਰਨ ਖੇਤੀ,
 ਹਿੱਸੇ ਆਇਆ ਹੈ ਕਰਮ ਪੰਜਾਬੀਆਂ ਦੇ ।
 ਕਿਰਤ ਕਰਦੇ ਹੁਨਰ ਨੂੰ ਮਾਣ ਦੇਂਦੇ,
 ਠੋਕਰ ਮਾਰਦੇ ਯਾਰ ਨਵਾਬੀਆਂ ਦੇ ।
 ਚਿਹਰੇ ਭਖਦੇ ਵਾਂਗ ਅੰਗਿਆਰ ਸੂਹੇ,
 ਚਮਕਣ ਰੰਗ ਜਿਉਂ ਤੇਜ਼ ਮਤਾਬੀਆਂ ਦੇ ।
 ਸੱਚੇ ਪਾਕ ਕਿਰਦਾਰ ਦੇ ਇਹ ਵਾਰਿਸ,
 ਛੂਹਣ ਪਾਣੀ ਨਾ ਪੰਖ ਮੁਰਗਾਬੀਆਂ ਦੇ ।

ਕਿਰਤ ਕਰਮ ਪੰਜਾਬੀਆਂ ਪਹਿਲ ਦਿੱਤੀ,
 ਲਾਈਆਂ ਅੰਬਰੀਂ ਇਨ੍ਹਾਂ ਉਡਾਰੀਆਂ ਨੇ ।
 ਹੋਣ ਖੇਡਾਂ ਜਾਂ ਹੋਏ ਮੈਦਾਨ ਜੰਗ ਦਾ,
 ਮੱਲਾਂ ਸਦਾ ਪੰਜਾਬੀਆਂ ਮਾਰੀਆਂ ਨੇ ।
 ਭਰਿਆ ਨਾਲ ਕੁਰਬਾਨੀਆਂ ਇਤਿਹਾਸ ਲੋਕੇ,
 ਕੱਟੀਆਂ ਸਿਰਾਂ ’ਤੇ ਇਨ੍ਹਾਂ ਦੁਸ਼ਵਾਰੀਆਂ ਨੇ ।

ਗੁੜ੍ਹਤੀ ਖੰਡੇ ਦੀ ਧਾਰ 'ਚੋਂ ਪਾ ਇਨ੍ਹਾਂ,
ਕੀਤੀਆਂ ਜੱਗ 'ਤੇ ਕਾਇਮ ਸਰਦਾਰੀਆਂ ਨੇ।

ਅੰਨ ਪੂਰਨਾ ਧਰਤ ਪੰਜਾਬ ਦੀ ਹੈ,
ਕਰਦੇ ਮਿਹਨਤਾਂ ਨਹੀਂ ਵਿਸਾਰੀਆਂ ਨੇ।
ਕਰਦਾ ਸਿਫਤ ਜਹਾਨ ਪੰਜਾਬੀਆਂ ਦੀ,
ਮੱਲਾਂ ਜਿਨ੍ਹਾਂ ਜਹਾਨ 'ਤੇ ਮਾਰੀਆਂ ਨੇ।

ਪਾਈ ਕਦਰ ਨਾ ਜ਼ਾਬਰ ਹਕੂਮਤਾਂ ਨੇ,
ਜਿੰਦਾਂ ਮੁਲਕ ਲਈ ਜਿਨ੍ਹਾਂ ਨੇ ਵਾਰੀਆਂ ਨੇ।
ਭਰਦੇ ਰਹੇ ਪੰਜਾਬੀ ਪਰਵਾਜ਼ ਫਿਰ ਵੀ,
ਲਈਆਂ ਅੰਬਰੀਂ ਇਨ੍ਹਾਂ ਉਡਾਰੀਆਂ ਨੇ।

ਦਾਦ ਦੇਂਦਾ ਜਹਾਨ ਪੰਜਾਬੀਆਂ ਨੂੰ,
ਲਿਖਿਆ ਕਰਮ ਹੈ ਸੱਚ ਲਿਖਾਰੀਆਂ ਨੇ।
ਸਿਦਕ ਸਿਰੜ ਦੀ ਦਿਆਂ ਨਾ ਦਾਤ ਕਾਹਤੋਂ,
ਸਿਰ ਵਾਰ ਨਿਭਾਉਂਦੇ ਜੋ ਯਾਰੀਆਂ ਨੇ।
'ਸੰਤ ਸਿੰਘਾ' ਇਤਿਹਾਸ ਗਵਾਹ ਇਸ ਦਾ,
ਗੱਲਾਂ ਗੂੜ੍ਹੁ ਮੁਹੱਬਤਾਂ ਭਾਰੀਆਂ ਨੇ।
ਰਾਖੇ ਧਰਮ ਦੇ ਨਾਨਕ ਦੇ ਇਹ ਵਾਰਿਸ,
ਦਿੱਸਣ ਸੂਰਤਾਂ ਜੱਗ ਨਿਆਰੀਆਂ ਨੇ।

(ਦੋਹਿਰਾ)

ਕਿਰਤ ਕਲਾ ਨਿਰਮਾਣ ਦਾ, ਘੇਰਾ ਬੜਾ ਵਿਸ਼ਾਲ।
ਮਿਹਨਤਕਸ਼ ਹੱਥ ਬਰਕਤਾਂ, ਨਿਭੇ ਸਿਦਕ ਜੋ ਨਾਲ।

ਪੁੱਤਰ ਹਰੀ ਸਿੰਘ ਦਾ, ਜਿਸ ਦਾ ਨਾਮ ਖਜ਼ਾਨ।
ਭਵਨ ਕਲਾ ਨਿਰਮਾਣ ਵਿੱਚ, ਉਸ ਦੀ ਸੀ ਪਹਿਚਾਨ।

ਹਰੀ ਸਿੰਘ ਦਾ ਰਿਸ਼ਤਾ, ਨਾਲ ਗੁਰਾਂ ਦੇ ਖਾਸ।

ਮਾਮਾ ਜੀ ਉਹ ਗੁਰਾਂ ਦੇ, ਪੜ੍ਹਿਆ ਹੈ ਜੋ ਦਾਸ ।

(ਕਬਿੱਤ)

ਗੁਰਾਂ ਦੇ ਮਾਮੇ ਦਾ ਪੁੱਤ, ਲੋਕੇ ਸੀ ਖਜ਼ਾਨ ਸਿੰਘ,
ਭਵਨ ਕਲਾ 'ਚ ਜੀਹਦੀ, ਹੈ ਸੀ ਪਹਿਚਾਨ ਜੀ ।
ਠੇਕੇਦਾਰ ਵੱਡਾ ਕੰਮ, ਕਰੇ ਜੋ ਇਮਾਰਤਾਂ ਦੇ,
ਰੱਖਦਾ ਸੀ ਸੂਝ ਢਾਢੀ, ਭਵਨ ਗਿਆਨ ਜੀ ।
ਮਾਮਾ ਹਰੀ ਸਿੰਘ ਜੀ ਨੇ, ਭੈਣੀ ਗੱਲ ਕੀਤੀ ਆਣ,
ਸੁਣਿਆਂ ਸੀ ਜੱਸਾ ਸਿੰਘ, ਨਾਲ ਹੈ ਧਿਆਨ ਜੀ ।
ਕਰਕੇ ਸਲਾਹ ਉਨ੍ਹਾਂ, ਨਾਲ ਸੀ ਮਿਲਾਇਆ ਗੁਰਾਂ,
ਸਾਂਝਾ ਕੰਮ ਸ਼ੁਰੂ ਕੀਤਾ, ਗੁਰਾਂ ਤੇ ਖਜ਼ਾਨ ਜੀ ।

ਲਿਆ ਸੀ ਫਿਰੋਜ਼ਪੁਰ, ਠੇਕਾ ਜਾ ਇਮਾਰਤਾਂ ਦਾ,
ਦੇਣੀ ਨਵੀਂ ਦਿੱਖ ਨਵੇਂ ਭਵਨ ਉਸਾਰਨੇ ।
ਮਾਮਾ ਹਰੀ ਸਿੰਘ ਜੀ ਨੇ, ਗੁਰਾਂ ਨੂੰ ਮਿਲਾ ਕੇ ਨਾਲ,
ਕੀਤਾ ਸਾਂਝਾ ਕੰਮ ਸ਼ੁਰੂ, ਇਵੇਂ ਪਰਵਾਰ ਨੇ ।
ਲੰਘਗੇ ਮਹੀਨੇ ਰੁੱਤਾਂ, ਲੰਘੀਆਂ ਤੇ ਵਰ੍ਹੇ ਸਨ,
ਕਰਦੇ ਜੀਅ ਚਿੱਤ ਲਾ ਕੇ, ਦੋਨੋਂ ਭਾਈ ਕਾਰ ਨੇ ।
ਭਵਨ ਉਸਾਰੇ ਨਾਲ, ਦਿੱਤੀ ਨਵੀਂ ਦਿੱਖ ਹੋਰਾਂ,
ਰੰਗ ਰੂਪ ਦੇ ਕੇ ਨਵਾਂ, ਕੀਤੇ ਜੀ ਤਿਆਰ ਨੇ ।

ਆਇਆ ਖਜ਼ਾਨ ਸਿੰਘ, ਘਰ ਸੀ ਮਿਲਣ ਲਈ,
ਸਿਹਤ ਖਰਾਬ ਹੋਈ, ਘੋਰਿਆ ਬੁਝਾਰ ਨੇ ।
ਕੀਤੀ ਲੱਖ ਕੋਸ਼ਿਸ਼ ਨਾ, ਪੇਸ਼ ਗਈ ਓਸ ਅੱਗੇ,
ਆਖਰ ਨੂੰ ਛੱਡ ਗਏ, ਉਹ ਜੀ ਸੰਸਾਰ ਨੇ ।
ਗਮੀ ਵਿੱਚ ਛੁੱਬਿਆ ਸੀ, ਸਾਰਾ ਪਰਵਾਰ ਲੋਕੇ ।
ਹਰੀ ਸਿੰਘ ਗੰਗਾ ਗਏ, ਛੁੱਲ ਸਨ ਤਾਰਨੇ ।
ਰਸਤੇ 'ਚ ਹੋਇਆ ਸੀ, ਇੰਤਕਾਲ ਉਨ੍ਹਾਂ ਦਾ ਜੀ,

ਪਈ ਸਿਰ ਵਿਪਤਾ ਤੇ, ਗਹਿਰੇ ਮਨਾ ਭਾਰ ਨੇ।

ਸੰਨ ਪਚਵੰਜਾ ਵਿੱਚ, ਆ ਗਏ ਨਬੇੜ ਕੰਮ,
ਦੋਹਾਂ ਪਰਵਾਰਾਂ ਬੈਠ, ਕੀਤਾ ਹੈ ਵਿਚਾਰ ਜੀ।
ਮਾਮੀ ਰਾਮੀ ਦਿੱਤਾ ਹੈ, ਸੁਝਾਅ ਪਰਵਾਰ ਤਾਈਂ,
ਦੇਵਾਂ ਮਾਇਆ ਹੱਟ ਖੋਲ੍ਹੇ, ਸਮੇਂ ਦੇ ਆਸਾਰ ਜੀ।
ਸਾਂਝੀ ਹੱਟ ਖੋਲ੍ਹੀ ਉਨ੍ਹਾਂ, ਦੇ ਕੇ ਅਧਿਕਾਰ ਗੁਰਾਂ,
ਹੱਕ ਸੱਚ ਵਾਲੇ ਸੁਰੂ, ਕੀਤੇ ਨੇ ਵਪਾਰ ਜੀ।
'ਸੰਤ ਸਿੰਘਾ' ਮੁੱਲ ਪੈਂਦਾ, ਮਿਹਨਤ ਮੁਸ਼ਕਤਾਂ ਦਾ,
ਮਿਹਨਤੀ ਨਾ ਮੰਨਦੇ, ਸਮੇਂ ਤੋਂ ਕਦੇ ਹਾਰ ਜੀ।

(ਦੋਹਿਰਾ)

ਹੱਟੀ ਪਾਈ ਗੁਰਾਂ ਨੇ, ਕਰਨ ਧਰਮ ਦੀ ਕਾਰ।
ਬਾਂ ਬਾਂ ਚਰਚਾ ਹੱਟ ਦੀ, ਪਿੰਡੀਂ ਸ਼ਹਿਰ ਬਾਜ਼ਾਰ।

ਹੱਟੀ ਇਹ ਜੋ ਕਿਰਤ ਦੀ, ਬਣਗੀ ਮਿਲਣ ਸਬੱਬ।
ਸਿਰ ਰਹਿਮਤਾਂ ਉਹਦੀਆਂ, ਮੇਲ ਕਰਾਵੇ ਰੱਬ।

ਕਰਨ ਭਜਨ ਤੇ ਬੰਦਗੀ, ਮਾਂ ਮਿੱਟੀ ਦੀ ਗੱਲ।
ਮਾਂ ਮਿੱਟੀ ਦੇ ਦਰਦ ਦਾ, ਬਹਿ ਕੇ ਲੱਭਣ ਹੱਲ।

ਵਿਛੜੇ ਸਾਥੀ ਫੌਜ ਦੇ, ਧਰਤੀ ਜਿਨ੍ਹਾਂ ਪਿਆਰ।
ਫੇਰ ਮਿਲਏ ਹੱਟ ਨੇ, ਵਤਨ ਦੇ ਪਹਿਰੇਦਾਰ।

ਸੁਭਾ ਸੇਵੇਰੇ ਉੱਠ ਕੇ, ਕਰ ਕੇਸੀ ਇਸ਼ਨਾਨ।
ਉਪਮਾ ਕਰਨ ਅਕਾਲ ਦੀ, ਮਾਂ ਮਿੱਟੀ ਗੁਣਗਾਨ।

ਗੁਰਬਾਣੀ ਗੁਰ ਬੰਦਨਾ, ਬਿਰਹਾ ਪ੍ਰੇਮ ਹੁਲਾਸ।

ਸਿਮਰੇ ਜੋ ਹਰਿ ਨਾਮ ਨੂੰ, ਕਾਰਜ ਆਵੇ ਰਾਸ ।

ਭੈਣੀ ਦੇ ਦਰਬਾਰ ਦੀ, ਚੱਲੀ ਗੱਲ ਚੁਫੇਰ।
ਮਹਿਕਾਂ ਜਿਵੇਂ ਖਿਲਾਰ ਦੀ, ਛੁੱਲਾਂ ਭਰੀ ਚੰਗੇਰ।

(ਕਬਿੱਤ)

ਖੇਲੀ ਗੁਰਾਂ ਨੇ ਦੁਕਾਨ, ਚੜ੍ਹੀ ਜੱਗ ਪਰਵਾਨ,
ਹਰ ਇੱਕ ਦੀ ਜੁਬਾਨ, ਹੋਈ ਰੁਸ਼ਵਾਈ ਐ।
ਗੱਲ ਚੱਲਦੀ ਚੁਫੇਰ, ਦਿਨੇ ਰਾਤ ਕੀ ਸਵੇਰ,
ਕੋਈ ਨਹੀਂ ਤੇਰ ਮੇਰ, ਹੋਵੇ ਵਡਿਆਈ ਐ।
ਜੋ ਵੀ ਆਵੇ ਸੁਖੀ ਜਾਵੇ, ਇੱਕ ਮੁੱਲ ਸਭ ਪਾਵੇ,
ਵਸੇ ਹਿਰਦੇ 'ਚ ਰਾਮ, ਰਸਨਾ ਬਣਾਈ ਐ।
ਬੰਨੇ ਚੰਨੇ ਪਿੰਡਿਂ ਸਾਰੇ, ਕੁੱਚੇ ਨਗਰਾਂ ਦੁਆਰੇ,
ਜਾਈਏ ਜੀ ਬਲਿਹਾਰੇ, ਹੋਈ ਰੁਸ਼ਵਾਈ ਐ।

ਸੰਗੀ ਸਾਥੀ ਜੋ ਪਿਆਰੇ, ਸਨ ਵਕਤ ਖਿਲਾਰੇ,
ਮਿਲ ਬੈਠਦੇ ਨੇ ਸਾਰੇ, ਰਲ ਭਾਈ ਸੰਗ ਭਾਈ ਐ।
ਚੱਲੇ ਸੱਚ ਵਾਲੀ ਹੱਟ, ਗੱਲ ਕਹਿ ਦਿਆਂ ਸਪੱਟ,
ਬਾਬੇ ਨਾਨਕ ਦਾ ਨਾਮ, ਹੋਇਆ ਜੋ ਸਹਾਈ ਐ।

ਵਸੇ ਰਸਨਾ 'ਚ ਰਾਮ, ਭਜ ਸਤਿਗੁਰ ਨਾਮ,
ਇੱਕੋ ਮੁੱਲ ਇੱਕੋ ਦਾਮ, ਖੱਟੀ ਹੋ ਗਈ ਸਵਾਈ ਐ।
ਸੁਭਾ ਸ਼ਾਮ ਨਵਾਂ ਰੰਗ, ਚੱਲਦੇ ਨੇ ਪਰਸੰਗ,
ਹੋਵੇ ਬਾਣੀ ਗੁਣਗਾਨ, ਨਾਮ ਜਪਦੀ ਲੁਕਾਈ ਐ।

ਗੱਲ ਤੁਰੀ ਹੈ ਬਜ਼ਾਰੀਂ, ਪਹੁੰਚੀ ਰਾਜ ਦਰਬਾਰੀਂ,
ਮੁਖਬਰਾਂ ਸਰਕਾਰੀ, ਲਾਈ ਤੇ ਬੁਝਾਈ ਐ।
ਇਹ ਹੈ ਭੈੜਾ ਸੰਸਾਰ, ਕਰੇ ਕੂੜ ਦਾ ਵਪਾਰ,
ਇਹਦੇ ਦੰਦੇ ਦੌਨੋਂ ਧਾਰ, ਆਖਦੀ ਲੁਕਾਈ ਐ।

ਜਿਸ ਚਿੱਤ ਵਸੇ ਰਾਮ, ਪੀਵੇ ਪ੍ਰੀਤ ਵਾਲੇ ਜਾਮ ।
ਆਵੇ ਸਮਝ ਨਾ ਆਮ, ਹੋਵੇ ਜੀ ਸਹਾਈ ਐ ।
'ਸੰਤ ਸਿੰਘਾ' ਸੱਚ ਕਹਿਣਾ, ਕਹਿਣਾ ਸੁਖੀ ਰਹਿਣਾ,
ਭੈਣੀ ਬਣ ਗਿਆ ਮੱਕਾ, ਹੋਈ ਰੁਸ਼ਵਾਈ ਐ ।

ਬਣਿਆਂ ਸਬੱਬ ਮੇਲ, ਹੋਇਆ ਪਰਵਾਨਿਆਂ ਦਾ,
ਦਿਲਾਂ 'ਚ ਤਮਨਾ ਹੈ, ਆਜ਼ਾਦੀ ਸ਼ਾਮ੍ਰਾਂ ਪਾਉਣ ਦੀ ।
ਕਰਦੇ ਵਿਚਾਰ ਜਸ, ਗਾਉਣ ਬੈਠ ਗੁਰੂਆਂ ਦਾ,
ਸਿੱਖ ਰਾਜ ਵਾਲਾ ਦੀਵਾ, ਫੇਰ ਤੋਂ ਜਗਾਉਣ ਦੀ ।
ਬਾਣੀ ਗੁਰੂ ਰੂਪ ਬਾਣੀ, ਗੁਰੂ ਪੀਰਾਂ ਭਗਤਾਂ ਦੀ,
ਬਾਣੀ ਹੈ ਆਧਾਰ ਬਣੀ, ਪ੍ਰੀਤ ਵਰਸਾਉਣ ਦੀ ।
ਹੱਕ ਸੱਚ ਧਰਮ ਕਰਮ, ਸਭੇ ਮਾਨਵ ਦੇ,
ਦੱਸੇ ਬਾਣੀ ਜੁਗਤ, ਕਰਮ ਫਲ ਪਾਉਣ ਦੀ ।

ਸੁਭਾ ਸ਼ਾਮ ਚੱਲਦੇ ਦੀਵਾਨ ਲੋਕੇ ਸਾਧਨਾ ਦੇ,
ਬਾਣੀ ਦਾ ਸੰਚਾਰ ਵਹੇ, ਅੰਮ੍ਰਿਤ ਪੌਣ ਜੀ ।
ਆਵੇ ਜੋ ਵੀ ਭੈਣੀ ਹੋ ਕੇ, ਰਹਿ ਜਾਏ ਗੁਰਾਂ ਦਾ ਹੀ,
ਹੁੰਦੀਆਂ ਨੇ ਗੱਲਾਂ ਤੇ ਗਵਈਏ ਜਸ ਗਾਉਣ ਜੀ ।
ਲੋਕ ਮਨਾਂ ਵਿੱਚ ਹੈ ਜਗਾਇਆ ਦੀਵਾ ਪ੍ਰੀਤ ਵਾਲਾ,
ਸਾਧਨਾ ਦੇ ਰੰਗ ਸੰਗ, ਮਨ ਰੁਸ਼ਨਾਉਣ ਜੀ ।
ਸਿਦਕੋਂ ਜੋ ਡੋਲੇ ਹੁੰਦਾ, ਗੁਰਾਂ ਦਾ ਨਾ ਸਿੱਖ ਉਹ,
ਸਿਦਕ ਸਿੱਖੀ ਦਾ ਨਾਮ, ਗੱਲ ਸਮਝਾਉਣ ਦੀ ।

ਨਾਨਕ ਗੋਬਿੰਦ ਰੂਪ, ਪੂਰਨ ਅਕਾਲ ਲੋਕੋ,
ਸਿਜਦਾ ਕਰਨ ਲੋਕੀ, ਸੀਸ ਨੂੰ ਝੁਕਾਉਣ ਜੀ ।
ਉਸਦੇ ਹੁਕਮ ਬਿਨ, ਪੱਤਾ ਵੀ ਨਾ ਹਿੱਲਦਾ,
ਆਉਂਦੇ ਦੁਆਰੇ ਲੋਕ, ਦੀਵਿਆਂ ਜਗਾਉਣ ਜੀ ।
ਜਿਥੇ ਗੁਰਾਂ ਪੈਰ ਧਰੇ, ਧਰਤੀ ਨੂੰ ਭਾਗ ਲੱਗੇ,

ਵਹਿੰਦੀ ਹੈ ਸ਼ਬਦ ਗੰਗਾ, ਕਰਦੇ ਨਹਾਉਣ ਜੀ।
‘ਸੰਤ ਸਿੰਘਾ’ ਧਰਤੀ ਨੂੰ, ਪੂਜਦੇ ਨੇ ਆਣ ਲੋਕੀ,
ਚੁੱਕ ਕੇ ਚਰਨ ਧੂੜ, ਮਸਤਕ ਲਾਉਣ ਜੀ।

(ਬੈਂਤ)

ਸਿੱਖੀ ਕਰਮ ਸਰੂਪ ਹੈ ਸਾਧਨਾ ਦਾ,
ਜਾਂਦੀ ਸਿਦਕ ਦੇ ਨਾਲ ਨਿਭਾਈ ਸਿੱਖੀ।
ਹੋਈ ਸਿਰਜਣਾ ਖੰਡੇ ਦੀ ਧਾਰ ਵਿੱਚੋਂ,
ਵਾਰ ਸਿਰਾਂ ਨੂੰ ਜਾਂਦੀ ਹੈ ਪਾਈ ਸਿੱਖੀ।
ਪਿਤਾ ਵਾਰਿਆ ਵਾਰ ਸਰਬੰਸ ਗੁਰਾਂ,
ਲੋਕੇ ਹੈ ਇਹ ਪੂਰ ਚੜ੍ਹਾਈ ਸਿੱਖੀ।
ਸਿੱਖੀ ਰੰਗ ਸਰੂਪ ਜਹਾਨ ਵੱਖਰਾ,
ਐਵੇਂ ਜਾਂਦੀ ਹੈ ਨਹੀਂ ਵਡਿਆਈ ਸਿੱਖੀ।
ਹੋਕਾ ਨਾਮ ਦਾ ਕਿਰਤ ਦੀ ਕਰਨ ਪੂਜਾ,
ਲੋਕੇ ਕਿਰਤੀਆਂ ਹਿੱਸੇ ਹੈ ਆਈ ਸਿੱਖੀ।

ਸੇਕ ਏਸ ਸਹਾਰੇ ਨੇ ਤਵੀਆਂ ਦੇ,
ਗਈ ਚਰਖੜੀਆਂ ਉੱਤੇ ਚੜ੍ਹਾਈ ਸਿੱਖੀ।
ਰਹਿਮਤਾਂ ਉਨ੍ਹਾਂ ਸਿਰ ਗੁਰਾਂ ਦੀਆਂ ਹੋਣ ਲੋਕੇ,
ਜਿਨ੍ਹਾਂ ਗੁਰਮੁਖਾਂ ਜਨਮ ਘਰ ਪਾਈ ਸਿੱਖੀ।
ਧੰਨ ਮਾਵਾਂ ਜਿਨ੍ਹਾਂ ਸੂਰੇ ਦਲੇਰ ਜੰਮੇ,
ਵਧਦੀ ਜਾਵੇ ਇਹ ਦੂਣ ਸਵਾਈ ਸਿੱਖੀ।
ਸਿੱਖੀ ਆਪ ਸਰੂਪ ਅਕਾਲ ਦਾ ਹੈ,
‘ਸੰਤ ਸਿੰਘਾ’ ਨਾ ਛੁਪੇ ਛੁਪਾਈ ਸਿੱਖੀ।
ਸਿੱਖੀ ਦਿੱਖ ਜਹਾਨ ਤੋਂ ਵੱਖ ਲੋਕੇ,
ਜਾਂਦੀ ਸਿਦਕ ਦੇ ਨਾਲ ਨਿਭਾਈ ਸਿੱਖੀ।

ਕਿਰਤ ਕਰਨੀ ਵੰਡ ਕੇ ਫੇਰ ਛਕਣਾ,
77 / ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ

ਬੰਦੇ ਤਾਈਂ ਇਹ ਕਰਮ ਸਿਖਾਏ ਸਿੱਖੀ ।
ਲੜਨਾ ਧਰਮ ਲਈ ਖੜੁਨਾ ਮਜ਼ਲੂਮ ਵੱਲੋ,
ਆਪਾ ਵਾਰਨਾ ਪੰਧ ਰੁਸ਼ਨਾਏ ਸਿੱਖੀ ।
ਸੀਸ ਜਾਂਦੈ ਤਾਂ ਜਾਏ, ਨਾ ਸਿਦਕ ਡੋਲੇ,
ਮਾਰਗ ਸੱਚ ਦਾ ਬੰਦੇ ਦਿਖਾਏ ਸਿੱਖੀ ।
ਹੋਈ ਖੰਡੇ ਦੀ ਧਾਰ 'ਚੋਂ ਹੋਂਦ ਇਸਦੀ,
ਵੱਖਰੀ ਨਜ਼ਰ ਜਹਾਨ ਤੋਂ ਆਏ ਸਿੱਖੀ ।

ਸਰਗ ਸੱਤਵਾਂ

(ਦੋਹਿਰਾ)

ਸਿਮਰ ਮਨਾ ਹਰਿ ਨਾਮ ਕੋ, ਪੂਰਨ ਹੋਵੇ ਘਾਲ।
ਕਰਦਾ ਆਸਾਂ ਪੂਰੀਆਂ, ਨਿਭੇ ਸਿਦਕ ਜੋ ਨਾਲ।

(ਬੈਂਤ)

ਸ਼ੁਰੂ ਉਪਮਾ ਹੋਈ ਪੰਜਾਬ ਅੰਦਰ,
ਸਜਦੇ ਸੁਭਾ ਤੇ ਸ਼ਾਮ ਦੀਵਾਨ ਲੋਕੋ।
ਨਾਮ ਚਰਚਾ ਮਿੱਟੀ ਦੀ ਗੱਲ ਹੋਵੇ,
ਸੁਣਦੇ ਲੋਕ ਨੇ ਨਾਲ ਧਿਆਨ ਲੋਕੋ।
ਸਿੱਖ ਰਾਜ ਪਰੰਪਰਾ ਰਹੁ ਰੀਤਾਂ,
ਬਾਣੀ ਗੁਰਾਂ ਦੀ ਕਰਨ ਵਿਖਿਆਨ ਲੋਕੋ।
ਰਾਜ ਖਾਲਸਾ ਵਤਨ ਤੇ ਪਤਨ ਵਾਲੀ,
ਰਿੱਧੀ ਸਿੱਧੀ ਤੇ ਅਣਖ ਸਨਮਾਨ ਲੋਕੋ।
ਮਾਂ ਬੋਲੀ ਤੇ ਧਰਤ ਦੀਆਂ ਪਾਉਣ ਬਾਤਾਂ,
ਆਪਣਾ ਵਿਰਸਾ ਸਾਹਿਤ ਜੁਬਾਨ ਲੋਕੋ।
ਮਾਂ ਬੋਲੀ ਤੋਂ ਬਿਨਾਂ ਵਿਕਾਸ ਨਹੀਂ,
ਬੋਲੀ ਬੰਦੇ ਦੀ ਹੁੰਦੀ ਪਹਿਚਾਨ ਲੋਕੋ।
ਗੱਲ ਚੱਲੇ ਫਰੰਗੀ ਦੀ ਚਾਲ ਵਾਲੀ,
ਚੜ੍ਹੀ ਕਿਵੇਂ ਤੇ ਕਿੰਜ ਪਰਵਾਨ ਲੋਕੋ।
ਮਿਸ਼ਨ ਓਸ ਦਾ ਓਸ ਦੀ ਸੋਚ ਵਾਲੀ,
ਕਿਵੇਂ ਕਰੇ ਮਨੁੱਖਤਾ ਘਾਣ ਲੋਕੋ।
ਜਿਉਣਾ ਧਰਮ ਲਈ ਮਰਨਾ ਵਤਨ ਖਾਤਰ,
ਸੱਚਾ ਸੁੱਚਾ ਕਿਰਦਾਰ ਮਹਾਨ ਲੋਕੋ।
ਕਰਨ ਸਿਮਰਨ ਤੇ ਹੱਥਿਂ ਕਿਰਤ ਜਿਹੜੇ,
ਚੜ੍ਹਦੇ ਉਹ ਹੀ ਨੇ ਜੱਗ ਪਰਵਾਨ ਲੋਕੋ।
ਕਿਵੇਂ ਹੋਇਆ ਕਾਬਜ਼ ਅੰਗਰੇਜ਼ ਐਥੇ,

ਸ਼ਾਤਰ ਤੇਜ਼ ਤਰਾਰ ਸ਼ੈਤਾਨ ਲੋਕੋ ।
 ਮਿਸ਼ਨ ਓਸ ਦਾ ਓਸ ਦੀ ਕਲਪਨਾ ਦਾ,
 ਕਰਦੇ ਬੈਠ ਕੇ ਸਭਾ ਵਿਖਿਆਨ ਲੋਕੋ ।
 ਰੱਖਿਆ ਗਊ ਗਰੀਬ ਦੀ ਨਾਮ ਜਪਣਾ,
 ਹੋਣਾ ਸੱਚ ਦੇ ਲਈ ਕੁਰਬਾਨ ਲੋਕੋ ।
 ਜਾਗ੍ਰਤਿ ਕੌਮਾਂ ਦੇ ਸਦਾ ਇਤਿਹਾਸ ਹੁੰਦੇ,
 ਚੇਤਨ ਲੋਕ ਨੇ ਕੌਮ ਦਾ ਮਾਣ ਲੋਕੋ ।
 ਸੂਰਾ ਸੋਈ ਜੋ ਲੜਦੈ ਧਰਮ ਖਾਤਰ,
 ਮਾਣ ਕੌਮ ਦਾ ਪੁੱਤ ਮਹਾਨ ਲੋਕੋ ।
 ਸੱਚੀ ਭਗਤੀ ਕੌਮ ਤੇ ਧਰਤ ਦੀ ਹੈ,
 ਕਰ ਕੇ ਖੱਟੀਏ, ਜੱਗ ਸਨਮਾਨ ਲੋਕੋ ।
 ‘ਸੰਤ ਸਿੰਘਾ’ ਜੇ ਧਰਤ ਲਈ ਜਿੰਦ ਜਾਵੇ,
 ਹੱਸ ਹੱਸ ਕਰ ਦੀਏ ਏਸ ਕੁਰਬਾਨ ਲੋਕੋ ।

(ਕਬਿੱਤ)

ਬਾਣੀ ਦਾ ਸੰਚਾਰ ਹੱਟ, ਚੱਲਦੀ ਹੈ ਨਾਮ ਵਾਲੀ,
 ਕਰਦੇ ਨੇ ਸਭੇ ਸਾਥੀ, ਮਿਲ ਲੋਕੋ ਕਾਰ ਜੀ ।
 ਤੇਰਾ ਤੇਰਾ ਵਾਲਾ ਵੱਟਾ, ਨਾਨਕ ਦੇ ਨਾਮ ਵਾਲਾ,
 ਸੱਚ ਦਾ ਵਣਜ ਚੱਲੇ, ਖੂਬ ਕਾਰੋਬਾਰ ਜੀ ।
 ਰਾਮ ਨਾਮ ਜੁਗਿਆਸਾ, ਪ੍ਰੀਤ ਰੰਗ ਭਗਤੀ ਦਾ,
 ਕਰਦੇ ਨੇ ਬਾਤ ਸਦਾ, ਮਾਨਵ ਸੁਧਾਰ ਦੀ ।
 ਕੰਮ ਕਾਜ ਵਾਲੀ ਸਾਂਭੀ, ਜੁੰਮੇਵਾਰੀ ਸਾਥੀਆਂ ਨੇ,
 ਹਿੱਸੇ ਗੁਰਾਂ ਨਾਮ ਵਾਲਾ, ਆਇਆ ਹੈ ਸੰਚਾਰ ਜੀ ।

ਸਾਫ਼ ਰਹਿਣੀ ਬਹਿਣੀ, ਕਰਨੀ ਤੇ ਕਥਨੀ ਦਾ,
 ਹਿੱਸੇ ਆਇਆ ਗੁਰਾਂ ਦੇ ਹੈ, ਸਿੱਖਿਆ ਪਸਾਰ ਜੀ ।
 ਕਿਰਤ ਕਰੋ ਤੇ ਵੰਡ, ਛਕਣੇ ਦੀ ਸਿੱਖਿਆ ’ਤੇ,
 ਸ਼ੁਰੂ ਕੀਤਾ ਗੁਰਾਂ ਨੇ ਹੈ, ਅਮਲ ਅਪਾਰ ਜੀ ।

ਰਹੀ ਨਾ ਲੜਾਈ ਹੁਣ, ਸਿੱਧਾ ਜੰਗ ਲੜਨੇ ਦੀ,
ਏਸ ਲਈ ਸੱਚਾ ਸੁੱਚਾ, ਹੋਵੇ ਕਿਰਦਾਰ ਜੀ।
ਲੜਨੇ ਦੇ ਲਈ ਪੈਣੀ, ਕਰਨੀ ਮੁਸ਼ਕਤ ਹੈ,
ਲੜੀ ਜਾਵੇ ਕਿਵੇਂ ਬਣੇ, ਏਸ ਦਾ ਅਧਾਰ ਜੀ।

ਸਾਫ਼ ਕਿਰਦਾਰ ਹੋਵੇ, ਦਿਲਾਂ 'ਚ ਨਾ ਖਾਰ ਹੋਵੇ,
ਸੱਚੀ ਸੁੱਚੀ ਘਾਲਣਾ 'ਤੇ, ਦਿਲਾਂ 'ਚ ਪਿਆਰ ਹੋਵੇ।
ਇਹੋ ਜਿਹਾ ਰੰਗ ਹੋਵੇ, ਇੱਕੋ ਪਰਸੰਗ ਹੋਵੇ।
ਸਪਨਾ ਆਜ਼ਾਦੀ ਵਾਲਾ, ਤਦੇ ਹੀ ਸਾਕਾਰ ਹੋਵੇ।
ਨਾਮ ਵਾਲੀ ਸ਼ਕਤੀ ਤੇ, ਸੂਰਿਆਂ ਦੀ ਬਾਤ ਹੋਵੇ,
ਐਸਾ ਦੇਸ਼ ਭਗਤੀ ਦਾ, ਦਿਲਾਂ 'ਚ ਪਸਾਰ ਹੋਵੇ।
ਪਰਤੀ ਦੀ ਬਾਤ ਹੋਵੇ, ਸੂਹੀ ਪ੍ਰਭਾਤ ਹੋਵੇ,
ਹੋਵੇ ਹਿੰਦ ਵਾਸੀਆਂ 'ਤੇ, ਪਰਉਪਕਾਰ ਹੋਵੇ।

ਸਾਥੀ ਸਭੇ ਲੋਚਦੇ ਨੇ, ਕਹੇ ਗੁਰੂ ਬਾਲਕ ਜੋ,
ਪਰਗਟ ਹੋਣ ਕਦੋਂ, ਸੱਚ ਦੇ ਆਸਾਰ ਜੀ।
ਕਦੋਂ ਗੁਰੂ ਪਰਗਟ, ਕਰਨ ਤਪੱਸਿਆ ਨੂੰ,
ਗੁਰੂ ਰੂਪ ਵਾਲਾ ਹੋਵੇਂ, ਪੇਸ਼ ਉਪਹਾਰ ਜੀ।
ਮੁੱਕੇ ਇੰਤਜ਼ਾਰ ਆਵੇ, ਘੜੀ ਉਹ ਸੁਲੱਖਣੀ,
ਪਾਹੁਲ! ਖੰਡੇ ਬਾਟੇ ਵਾਲੀ, ਕਰਨ ਤਿਆਰ ਜੀ।
ਨਾਨਕ ਦੀ ਬਾਣੀ ਗੁੰਜੇ, ਸਾਧਨਾ ਗੋਬਿੰਦ ਜੀ ਦੀ,
ਆਵੇ ਲੋਕਾਂ ਸਾਹਵੇਂ ਉਹ, ਰੂਪ ਕਰਤਾਰ ਜੀ।

ਮਨਾਂ 'ਚ ਵਿਰਾਗ ਡਾਢਾ, ਲੋਚਦੇ ਨੇ ਘੜੀ ਉਹ,
ਹੋਵੇ ਕਲਿਆਣ ਸੁਖੀ, ਵਸੇ ਸੰਸਾਰ ਜੀ।
ਸਮੇਂ ਦੇ ਸੰਯੋਗ ਵਾਲਾ, ਭੇਦ ਕਿਸੇ ਜਾਣਿਆ ਨਾ,
ਜਾਣਦਾ ਹੈ ਓਹੀ ਸੱਚਾ, ਪਰਬਦਗਾਰ ਜੀ।
ਨਾਮ ਵਾਲੇ ਰੰਗ ਵਿੱਚ, ਰੰਗੀ ਕਾਇਨਾਤ ਜਾਵੇ,

ਭੈਣੀ ਪਿੰਡੋਂ ਸ਼ੁਰੂ ਹੋਵੇ, ਨਾਮ ਸੰਚਾਰ ਜੀ।
‘ਸੰਤ ਸਿੰਘਾ’ ਮਨ ਵਿੱਚ, ਪ੍ਰੇਮ ਰਸ ਭਗਤੀ ਦਾ,
ਗੁਰਮੁਖਾਂ ਸਿਰੋਂ ਲੱਥੇ, ਕੂੜ ਸਰਕਾਰ ਜੀ।

ਕੇਹੋ ਜਿਹਾ ਰੰਗ ਹੋਵੇ, ਨਵਾਂ ਰੂਪ ਖਾਲਸੇ ਦਾ,
ਬਣਦੇ ਨੇ ਕੇਹੋ ਜਿਹੇ, ਦੇਖਣੈ ਆਸਾਰ ਜੀ।
ਕੀ ਨੇ ਅਸੂਲ ਅੱਗੇ ਕੇਹੋ ਜਿਹੀ ਧਾਰਨਾ ਹੈ,
ਕਿਰਪਾ ਕਰਨ ਕਦੋਂ, ਦੇਣ ਉਪਹਾਰ ਜੀ।
ਲੰਘਦੇ ਨੇ ਦਿਨ ਰਾਤ, ਘੜੀਆਂ ਉੱਡੀਕ ਵਿੱਚ,
ਆਵੇ ਕਦੋਂ ਘੜੀ ਉਹ, ਸੁਲੱਖਣੀ ਆਪਾਰ ਜੀ,
ਨਾਮ ਪ੍ਰੇਮ ਭਗਤੀ ਦਾ, ਦਿਲਾਂ ’ਚ ਜਗਾਇਆ ਦੀਵਾ,
ਹੋਵੇ ਕਦੋਂ ਜੱਗ ਵਿੱਚ, ਚਾਨਣ ਪਸਾਰ ਜੀ।

ਬਣਿਆਂ ਸਬੱਬ ਹੈ ਜੋ, ਸਾਧੂਆਂ ਦਾ ਮੇਲ ਹੋਇਆ,
ਆਪ ਹੀ ਕਰਾਏ ਹੱਥੀਂ, ਜਿਨ੍ਹਾਂ ਚਾਹੇ ਕਾਜ ਜੀ।
ਅੰਬਰੀਂ ਉਡਾਏ ਪੰਛੀ, ਬਿਨਾਂ ਉਹ ਪਰਾਂ ਦੇ ਲੋਕੋ,
ਭਰਦੇ ਨੇ ਦੇਖੇ ਬਿਨ, ਪੰਥੇ ਪਰਵਾਜ਼ ਜੀ।
ਕਰਨੀ ਕਮਾਈ ਹੁੰਦੀ, ਅੱਖੀ ਹੱਕ ਸੱਚ ਵਾਲੀ,
ਸੂਰੇ ਹੀ ਉਠਾਉਣ, ਹੱਕ ਸੱਚ ਦੀ ਆਵਾਜ਼ ਜੀ।
ਕੂੜ ਦਾ ਪਸਾਰਾ ਹੋਵੇ, ਹੁੰਦੀ ਨਹੀਂ ਜੜ੍ਹ ਲੋਕੋ,
ਸਜਦੇ ਅਮਰ ਵੇਲ, ਸਿਰ ਨਹੀਂ ਤਾਜ ਜੀ।

ਵਿਰਲੇ ਮਨੁੱਖ ਨੇ ਜੋ, ਲੜਨ ਮਨੁੱਖਤਾ ਲਈ,
ਕਰਦੇ ਧਰਮ ਹਿੱਤ, ਵਿਰਲੇ ਹੀ ਕਾਜ ਜੀ।
ਸਜ੍ਹਾਂ ਦੇ ਦੁਆਲੇ ਸਦਾ, ਪਰਵਾਨੇ ਘੁੰਮਦੇ ਨੇ,
ਆਪਣੀ ਹੀ ਧੁਨ ਵਿੱਚ, ਮਸਤ ਅੰਦਾਜ਼ ਜੀ।
ਉਸੇ ਦੀ ਹੈ ਖੇਡ ਸਾਰੀ, ਉਸੇ ਦੀਆਂ ਰਹਿਮਤਾਂ,
ਉਸਨੇ ਛੁਪਾ ਕੇ ਰੱਖੇ, ਬੰਦੇ ਕੋਲਾਂ ਰਾਜ ਜੀ।

‘ਸੰਤ ਸਿੰਘਾ’ ਓਸ ਦੀ ਰਜ਼ਾ ’ਚ ਸਭ ਪਾਈਦਾ ਹੈ,
ਓਸ ਦੀ ਰਜ਼ਾ ’ਚ ਹੁੰਦੇ, ਸਮੇਂ ਦਾ ਆਗਾਜ਼ ਜੀ।

ਸਾਥੀ ਸਭੇ ਫੌਜ ਵਾਲੇ, ਫਿਰ ਤੋਂ ਮਿਲਾਏ ਦੇਖੋ,
ਫਿਰ ਤੋਂ ਮਿਲਾਏ ਲੋਕੋ, ਦੇਖੋ ਲੋਕੋ ਹੱਟ ਨੇ।
ਕਾਹਨ ਸਿੰਘ ਸੂਬੇਦਾਰ, ਆਖਦੇ ਨਿਹੰਗ ਜਿਸ,
ਬੁੱਧ ਸਿੰਘ ਸੁਧ ਸਿੰਘ, ਗਾਉਂਦੇ ਖੜ੍ਹੇ ਭੱਟ ਨੇ।
ਆ ਗਿਆ ਦਿਆਲ ਸਿੰਘ, ਸਾਂਭੀ ਹੈ ਗੋਪਾਲ ਹੱਠੀ,
ਖੇਤੀ ਬਾੜੀ ਸਾਂਭੀ ਵਰਿਆਮ ਸਿੰਘ ਜੱਟ ਨੇ।
ਬੰਦਗੀ ਗੁਰੂ ਜੀ ਹਿੱਸੇ, ਜਪਦੇ ਇਲਾਹੀ ਬਾਣੀ,
ਸਜਦੇ ਦੀਵਾਨ ਲੋਕੀ, ਨਾਮ ਰਹੇ ਰੱਟ ਨੇ।

ਭੈਣੀ ਦਰਬਾਰ ਦੀਆਂ, ਤੁਰੀਆਂ ਚੁਫੇਰ ਗੱਲਾਂ,
ਪਿੰਡੇ ਪਿੰਡੀਂ ਲੋਕ ਤੁਰੇ, ਆਉਂਦੇ ਵੱਟੋ ਵੱਟ ਨੇ।
ਕਿਰਤੀ ਕਿਸਾਨ ਸਭੇ, ਬੈਠ ਦੇ ਰਜ਼ਾ ’ਚ ਉਹਦੀ,
ਕਰਦੇ ਬਚਨ ਗੁਰੂ ਸਾਫ਼ ਤੇ ਸਪੱਟ ਨੇ।
ਸਿੱਖੀ ਹੈ ਸਰੂਪ ਬਾਕੀ, ਰਹੇ ਨਾ ਅਸੂਲ ਲੋਕੋ,
ਰਹਿ ਗਿਆ ਦਿਖਾਵਾ ਬਾਕੀ, ਸਿਦਕੀ ਤਾਂ ਘੱਟ ਨੇ।
ਮੁਣ ਕੇ ਬਚਨ ਮੁੱਖੋਂ, ਉੱਠਦੇ ਉਬਾਲ ਚਿੱਤ,
ਛੁੱਟਦੇ ਨਾਸੂਰ ਬਣ, ਸੀਨੇ ਲੱਗੇ ਫੱਟ ਨੇ।

ਜਿਨ੍ਹਾਂ ਦੇ ਵਡੇਰੇ ਸੁਭਾ, ਕਰਦੇ ਇਸ਼ਨਾਨ ਉੱਠ,
ਪੜ੍ਹੇ ਸੀ ਬਾਣੀ ਨਾਮ, ਗੁਰਾਂ ਦਾ ਧਿਆਉਂਦੇ ਜੀ।
ਤਿਨਾਂ ਦੇ ਵਾਰਿਸ ਬੈਠ, ਕੰਜਰਾਂ ਦੇ ਕੋਠਿਆਂ ’ਤੇ,
ਡਿੱਠੇ ਦਾਰੂ ਪੀਂਦੇ ਲੋਕੋ, ਮੌਜਾਂ ਨੇ ਉਡਾਉਂਦੇ ਜੀ।
ਭੁੱਲਗੇ ਗੁਰਾਂ ਦੀ ਬਾਣੀ, ਪੱਲੇ ਹੈ ਦਿਖਾਵਾ ਬਾਕੀ,
ਫੋਕੀਆਂ ਨੇ ਸ਼ੋਹਰਤਾਂ, ਦੇ ਹਾਰ ਗਲ ਪਾਉਂਦੇ ਜੀ।
ਦਿਲਾਂ ’ਚ ਹਵਸ ਭਾਰੂ, ਜਾਗਿਆ ਹੈ ਲੋਭ ਮਨ,

ਕਰਦੇ ਕਰਮ ਭੈੜੇ, ਲੋਕਾਂ ਭਰਮਾਉਂਦੇ ਜੀ ।

ਹੋਰ ਕਦੋਂ ਤੱਕ ਚੱਲ੍ਹ, ਘਾਣ ਮਰਿਯਾਦਾ ਵਾਲਾ,
ਬੈਠ ਕੇ ਪਰ੍ਹਾ ਦੇ ਵਿੱਚ, ਹੈਣ ਦੁਹਰਾਉਂਦੇ ਜੀ ।
ਜਾਗੀ ਨਾ ਜੇ ਕੌਮ ਬਾਕੀ, ਰਹੇ ਨਾ ਵਜੂਦ ਲੋਕੋ,
ਗੱਲ ਇਹ ਸੱਚੀ ਕੌੜੀ, ਲੋਕਾਂ ਕੰਨੀ ਪਾਉਂਦੇ ਜੀ ।
ਛੈਣਿਆਂ ਦੀ ਤਾਲ ਵਿੱਚ, ਉੱਚਿਆਂ ਸੁਰਾਂ 'ਚ ਲੋਕੋ,
ਸ਼ਬਦ ਇਲਾਹੀ ਜਦੋਂ, ਮਸਤੀ 'ਚ ਗਾਉਂਦੇ ਜੀ ।
ਛਿੜਦਾ ਵਿਰਾਗ ਮਨ, ਮਸਤੀ ਪੰਡਾਲ ਛਾਏ,
ਕਰਕੇ ਵਿਆਖਿਆ ਨੇ, ਜਦੋਂ ਸਮਝਾਉਂਦੇ ਜੀ ।

(ਬੈਂਤ)

ਲਿਖਿਆ ਉਹੀ ਮੈਂ ਕਰਾਂ ਬਿਆਨ ਲੋਕੋ,
ਲਿਖੇ ਲੇਖ ਜੋ ਲੇਖ ਲਿਖਾਰੀਆਂ ਨੇ ।
ਸੱਚ ਲਿਖਣਾ ਬੋਲਣਾ ਬਹੁਤ ਅੱਖਾ,
ਪੈਂਦੀਆਂ ਕੱਟਣੀਆਂ ਸਿਰ ਦੁਸ਼ਵਾਰੀਆਂ ਨੇ ।
ਜਿਹੜੇ ਹੱਕ ਤੇ ਸੱਚ ਤੇ ਦੇਣ ਪਹਿਰਾ,
ਉਨ੍ਹਾਂ ਹਿੰਮਤਾਂ ਕਦੇ ਨਾ ਹਾਰੀਆਂ ਨੇ ।
ਸਿਜਦਾ ਉਨ੍ਹਾਂ ਨੂੰ ਜਿਨ੍ਹਾਂ ਇਤਿਹਾਸ ਸਾਂਭੇ,
ਲਿਖਿਆ ਸੱਚ ਹੈ ਜਿਨ੍ਹਾਂ ਲਿਖਾਰੀਆਂ ਨੇ ।
'ਸੰਤ ਸਿੰਘ' ਇਤਿਹਾਸ ਦੇ ਫੋਲ ਵਰਕੇ,
ਲਿਖਤਾਂ ਕਾਗਜ਼ਾਂ ਹਿੱਕ ਉਤਾਰੀਆਂ ਨੇ ।
ਸਿਦਕਵਾਨ ਨਾ ਸਿਦਕ ਤੋਂ ਕਦੇ ਡੋਲਣ,
ਲਾਉਂਦੇ ਅੰਬਰੀਂ ਸਦਾ ਉੱਡਾਰੀਆਂ ਨੇ ।

ਪੰਨੇ ਬੋਲਦੇ ਸੱਚ ਇਤਿਹਾਸ ਵਾਲੇ,
ਮੁਸਕਲ ਸਾਂਭਣਾ ਬੜਾ ਇਤਿਹਾਸ ਹੁੰਦੈ ।
ਪੱਲੇ ਹੁੰਦੀ ਹਕੂਮਤ ਇਨਸਾਨੀਅਤ ਨਾ,
84 / ਸੁਤੰਤਰਤਾ ਸੰਗਰਾਮ ਦੇ ਮਹਾਂ ਨਾਇਕ

ਉਨ੍ਹਾਂ ਥੋਪਣਾ ਕੁੜ ਮਿਥਿਹਾਸ ਹੁੰਦੈ।
ਸੱਚ ਕਹਿਣ ਤੇ ਲਿਖਣ ਤੇ ਮਿਲੇ ਫਾਂਸੀ,
ਲਿਖਦਾ ਆਮ ਨਹੀਂ ਲਿਖਦਾ ਖਾਸ ਹੁੰਦੈ।
ਜੁੱਗਾਂ ਤੀਕ ਜੁਗਿਆਸਾ ਦੀ ਗੱਲ ਚੱਲੇ,
ਜਿਹੜਾ ਜਾਗਦੈ ਨਹੀਂ ਨਿਰਾਸ ਹੁੰਦੈ।
ਕਰਮ ਸਾਧਨਾ ਬੰਦੇ ਦੇ ਨਾਲ ਚੱਲੇ,
ਕਰਦਾ ਕਰਮ ਤੇ ਜੋ ਵਿਸ਼ਵਾਸ ਹੁੰਦੈ।
ਜਿਨ੍ਹਾਂ ਹਿਰਦਿਆਂ ਮਿੱਟੀ ਦੀ ਮਹਿਕ ਵਸਦੀ,
ਉਨ੍ਹਾਂ ਮਿੱਟੀ ਦਾ ਸਦਾ ਧਰਵਾਸ ਹੁੰਦੈ।
ਸਿਦਕਵਾਨ ਹੀ ਸਿਦਕ ਦੇ ਨਾਲ ਨਿਭਦੈ,
ਨਾ ਉਹ ਡੋਲਦੈ ਨਾ ਨਿਰਾਸ ਹੁੰਦੈ।
'ਸੰਤ ਸਿੰਘਾ' ਸਭ ਸਿਦਕ ਦੀਆਂ ਹੈਣ ਬਾਤਾਂ,
ਆਉਂਦਾ ਸਿਦਕ ਬਿਨ ਕਾਰਜ ਨਾ ਰਾਸ ਹੁੰਦੈ।

ਸਰਗ ਅੱਠਵਾਂ

(ਦੋਹਿਰਾ)

ਆਈ ਘੜੀ ਸੁਲੱਖਣੀ, ਚੜ੍ਹਿਆ ਆਣ ਵਿਸਾਖ ।

ਪਿੰਡ ਭੈਣੀਓਂ ਪੁੰਗਰੇ, ਨਵੀਂ ਪੰਥ ਦੀ ਸ਼ਾਖ ।

(ਕਾਢੀ ਛੰਦ)

ਸੰਨ ਸਤਵੰਜਾ ਦਿਨ ਵਿਸਾਖੀ,

ਸੰਗਤਾਂ ਭੈਣੀ ਆਈਆਂ.....

ਰੰਗ ਗੁਰਾਂ ਦੇ ਰੰਗੀ ਧਰਤੀ,

ਕੀ ਕਰੀਏ ਵਡਿਆਈਆਂ.....

ਵਿੱਚ ਦੀਵਾਨਾਂ ਢਾਡੀ ਗਾਉਂਦੇ,

ਸੂਰਮਿਆਂ ਦੀਆਂ ਵਾਰਾਂ.....

ਘੱਤ ਵਹੀਰਾਂ ਆਈ ਸੰਗਤ,

ਕੀ ਮਰਦ ਕੀ ਨਾਰਾਂ.....

ਮੇਲਾ ਭਰਿਆ ਰੌਣਕ ਹੋਈ,

ਸਤਿਗੁਰ ਕਾਜ ਰਚਾਏ.....

ਅਕਾਲ ਬੁੰਗੇ ਪਰਚਮ ਅਮਨ ਦੇ,

ਜਾਣੇ ਨੇ ਲਹਿਰਾਏ.....

ਅਮਨ ਸੁਨੇਹਾ ਗੁਰੂ ਵਾਰਤਾ,

ਗੁਰ ਪੰਥ ਸਜੇ ਨਿਆਰਾ.....

ਨਾਮਧਾਰੀ ਗੁਰੂ ਪੰਥ ਖਾਲਸਾ,

ਸਤਿਗੁਰ ਨਾਮ ਅਧਾਰਾ.....

ਗੋਲ ਪਗੜੀ ਸਿੱਧਾ ਬਾਣਾ,

ਕਮਰਕਸਾ ਗਲ ਮਾਲਾ.....

ਸਫ਼ਾਜੰਗ ਵਿੱਚ ਕਮਰ ਕਸੇ ਦੇ,

ਜੱਗੋਂ ਪੰਥ ਨਿਰਾਲਾ.....

ਸਰਬਲੋਹ ਦੇ ਬਾਟੇ ਵਿੱਚੋਂ,

ਅੰਮ੍ਰਿਤ ਗੁਰ ਵਰਤਾਊ.....
 ਨਾਮਧਾਰੀ ਗੁਰੂ ਪੰਥ ਖਾਲਸਾ
 ਹੋਂਦ ਅਨੋਖੀ ਪਾਉ.....
 ਭਗਤੀ ਵਿੱਚੋਂ ਸ਼ਕਤੀ ਪਾ ਕੇ,
 ਜੱਗ ਵਿੱਚ ਨਾਂ ਚਮਕਾਊ.....
 ਨਾਨਕ ਨਾਮ ਗੁਰੂ ਗੋਬਿੰਦ ਉਪਮਾ,
 ਬਹਿ ਸੰਗਤ ਜਸ ਸਾਉ.....

(ਬੈਂਤ)

ਝੰਡਾ ਅਮਨ ਦਾ ਝੂਲਿਆ ਪਿੰਡ ਭੈਣੀ,
 ਜੀਹਦੀ ਜੱਗ 'ਤੇ ਵੱਖਰੀ ਸ਼ਾਨ ਲੋਕੇ।
 ਨਾਮਧਾਰੀ ਸੰਤ ਖਾਲਸਾ ਸਿਰਜਣਾ ਦਾ,
 ਪਰਚਮ ਝੂਲਿਆ ਵਿੱਚ ਅਸਮਾਨ ਲੋਕੇ।
 ਨਾਨਕ ਨਾਮ ਗੁਰੂ ਗੋਬਿੰਦ ਦੇ ਮਿਸ਼ਨ ਵਾਲਾ,
 ਚੜ੍ਹੇ ਪੰਥ ਇਹ ਜੱਗ ਪਰਵਾਨ ਲੋਕੇ।
 ਖੰਡੇ ਧਾਰ 'ਚੋਂ ਅੰਮ੍ਰਿਤ ਦੀ ਵਹੇ ਗੰਗਾ,
 ਝੂਲੇ ਪੰਥ ਦਾ ਅੰਬਰ ਨਿਸ਼ਾਨ ਲੋਕੇ।
 ਬਖਸ਼ੇ ਬਰਕਤਾਂ ਆਪ ਅਕਾਲ ਸੱਚਾ,
 ਖੱਟੇ ਨਾਮਣਾ ਵਿੱਚ ਜਹਾਨ ਲੋਕੇ।
 ਬਖਸ਼ਿਸ਼ ਗੁਰਾਂ ਦੀ ਮਿੱਟੀ ਦੀ ਸਾਧਨਾ ਦਾ,
 ਕਰੇ ਇਹ ਸੰਸਾਰ ਗੁਣਗਾਨ ਲੋਕੇ।
 ਰੰਗ ਮਿੱਟੀ ਦੇ ਰੰਗਿਆ ਇਹ ਜਾਮਾ,
 ਬਣੇ ਮਿੱਟੀ ਦੀ ਆਣ ਤੇ ਸ਼ਾਨ ਲੋਕੇ।
 ਹੋਣ ਕਾਜ ਸੰਪੂਰਨ ਕਰੇ ਆਪ ਸਤਿਗੁਰ,
 ਉਹਦੀਆਂ ਬਖਸ਼ਿਸ਼ਾਂ ਦਾ ਵਿਖਿਆਨ ਲੋਕੇ।
 'ਸੰਤ ਸਿੰਘਾ' ਸਭ ਉਹਦੀਆਂ ਰਹਿਮਤਾਂ ਨੇ,
 ਉਹ ਹੀ ਬਖਸ਼ਦੈ ਪਰ੍ਹਾ ਵਿੱਚ ਮਾਣ ਲੋਕੇ।

(ਦਵੱਈਆ ਛੰਦ)

ਅੰਮ੍ਰਿਤ ਦਾਤ ਖੰਡੇ ਬਾਟੇ ਦੀ, ਬਾਬਾ (ਗੁਰੂ) ਕਰੀ ਤਿਆਰੀ ।
 ਹੱਥੀਂ ਆਪ ਛਿਕਾਈ ਸਿੰਘਾਂ, ਬਾਬਾ (ਗੁਰੂ) ਪਰਉਪਕਾਰੀ ।
 ਪੰਜ ਸਿੰਘਾਂ ਨੂੰ ਉਨ੍ਹਾਂ ਬਾਟਿਓਂ, ਅੰਮ੍ਰਿਤ ਆਪ ਛਕਾਇਆ ।
 ਸਿੱਖੀ ਰਹਿਤ ਮਰਿਯਾਦਾ ਵਾਲਾ, ਕਰਮ ਉਨ੍ਹਾਂ (ਗੁਰੂ) ਸਮਝਾਇਆ ।

ਸਿੱਧਾ ਸਾਦਾ ਭੇਖ ਖਾਲਸਾ, ਸਿੱਧੀ ਰਹਿਣੀ ਬਹਿਣੀ ।
 ਗਊ ਗਰੀਬ ਮਜ਼ਲੂਮ ਦੀ ਰਾਖੀ, ਪੂਰਨ ਕਬਨੀ ਕਹਿਣੀ ।
 ਸ਼ਾਕਾਹਾਰੀ ਭੋਜਨ ਘਰ ਦਾ, ਬਹਿ ਸੰਗਤ ਵਰਤਾਓ ।
 ਮਾਸ ਸ਼ਰਾਬ ਵਕਾਰੀ ਖਾਣੇ, ਤਾਈਂ ਹੱਥ ਨਾ ਲਾਓ ।

ਨਾਰ ਪਰਾਈ ਭੈਣ ਬਰਾਬਰ, ਸਮਝੋ ਧੀਆਂ ਮਾਵਾਂ ।
 ਅੰਰਤ ਦਾ ਸਤਿਕਾਰ ਕਰੇ ਜੋ, ਉਹ ਹੀ ਮਾਣੇ ਛਾਵਾਂ ।
 ਛੱਡ ਵਿਦੇਸ਼ੀ ਮਹਿੰਗੇ ਲੀੜੇ, ਸਵਦੇਸ਼ੀ ਅਪਣਾਓ ।
 ਗੁਰਮੁੱਖੀ ਅੱਖਰ ਪੜ੍ਹੋ ਪੰਜਾਬੀ, ਮਾਂ ਬੋਲੀ ਜਸ ਗਾਓ ।

ਰਹਿਣੀ ਬਹਿਣੀ ਸੁਧ ਖਾਲਸਾ, ਰਹਿਣਾ ਨਰ ਤੇ ਨਾਰੀ ।
 ਆਪਣੇ ਕਾਰਜ ਆਪ ਸੁਆਰੋ, ਲੈ ਸਿਰ ਜੰਮੇਵਾਰੀ ।
 ਛੱਡ ਤੰਤਰ ਸਰਕਾਰੀ ਤਾਈਂ, ਝਗੜੇ ਖੁਦ ਨਿਪਟਾਓ ।
 ਵਿਆਹ, ਭੋਗ, ਫੜ੍ਹਲ ਖਰਚਿਆਂ, ਤਾਈਂ ਖੁਦ ਨੱਥ ਪਾਓ ।

ਕਮਰਕਸਾ ਗਲ ਉੱਨ ਦੀ ਮਾਲਾ, ਭਜਣਾ ਪਰਉਪਕਾਰੀ ।
 ਦੇ ਉਪਦੇਸ਼ ਬਾਬਾ (ਗੁਰੂ) ਜੀ ਸੰਗਤ, ਹੈ ਸੀ ਸੋਚ ਉਭਾਰੀ ।
 ਸੁਧ ਨੀਰ ਕੁਏ ਦਾ ਪਾਣੀ, ਹੱਥੀਂ ਡੋਲ ਫਰੂਾ ਕੇ ।
 ਕਰੋ ਸਾਧਨਾ ਗੁਰ ਪੂਰੇ ਦੀ, ਬਹਿ ਸੰਗਤ ਵਿੱਚ ਗਾ ਕੇ ।

ਕਰੋ ਸਾਧਨਾ ਜੋ ਨਰ ਨਾਰੀ, ਕੇਸੀਂ ਕਰ ਇਸ਼ਨਾਨਾਂ ।
 ਸਿਮਰੇ ਨਾਮ ਸਵੇਰੇ ਉੱਠ ਕੇ, ਚੜ੍ਹ ਜੇ ਧੁਰ ਪਰਵਾਨਾਂ ।

ਕਰਕੇ ਬਖਸ਼ਿਸ਼ ਸੀ ਅੰਮ੍ਰਿਤ ਦੀ, ਬਾਬਾ (ਗੁਰੂ) ਬਚਨ ਸੁਣਾਇਆ।
ਨਾਮਧਾਰੀ ਗੁਰਾਂ ਸੰਤ ਖਾਲਸਾ, ਭੈਣੀ ਜਦੋਂ ਸਜਾਇਆ।

ਗੁਰਬਾਣੀ ਲੜ੍ਹ ਲਾ ਸੰਗਤ ਨੂੰ, ਹੈ ਸੀ ਨਾਮ ਜਪਾਇਆ।
ਨਾਨਕ ਨਾਮ ਦਾ ਹੋਕਾ ਦਿੱਤਾ, ਬਹਿ ਸੰਗਤ ਜਸ ਗਾਇਆ।
ਗੁਰ ਪੂਰੇ ਦੀ ਕੀਤੀ ਉਪਮਾ, ਸਿਮਰਨ ਨੂੰ ਵਡਿਆਇਆ।
'ਸੰਤ ਸਿੰਘਾ' ਗੁਰਾਂ ਮਾਰਗ ਸੱਚ ਦੇ, ਸੀ ਸੰਗਤ ਨੂੰ ਪਾਇਆ।

(ਦੋਹਿਰਾ)

ਸੰਨ ਸਤਵੰਜਾ ਗਦਰ ਦਾ, ਵਰ੍ਹਾ ਦਰਜ ਇਤਿਹਾਸ।
ਪਹਿਲਾ ਇਹ ਸੰਗਰਾਮ ਹੈ, ਦਰਜ ਕਿਤਾਬਾਂ ਖਾਸ।

ਰਾਜੇ ਰਾਣੇ ਹਿੰਦ ਦੇ, ਫੜ੍ਹ ਹੱਥੀਂ ਸ਼ਮਸ਼ੀਰ।
ਕੁੱਦੇ ਵਿੱਚ ਮੈਦਾਨ ਦੇ, ਰਹੇ ਜੱਗ ਜੋ ਸੀਰ।

ਕਾਰਤੂਸਾਂ 'ਤੇ ਚਰਬੀ, ਵਿਸ਼ਾ ਬਣੇ ਜੋ ਖਾਸ।
ਫੌਜ ਲੋਕੋ ਸੀ ਭੜਕੀ, ਹੋ ਕੇ ਮਨੋਂ ਉਦਾਸ।

ਮੇਰਠ ਛਾਉਨੀ ਅੰਦਰੇ, ਖੂਬ ਪਿਆ ਘਮਸਾਨ।
ਮੰਗਲ ਪਾਂਡੇ ਦੋਸਤੇ, ਤਲੀ ਟਿਕਾਈ ਜਾਨ।

(ਬੈਂਤ)

ਵਰ੍ਹਾ ਗਦਰ ਦਾ ਦਰਜ ਇਤਿਹਾਸ ਅੰਦਰ,
ਪਿਆ ਹਿੰਦ ਦੇ ਵਿੱਚ ਘਮਸਾਨ ਹੈ ਸੀ।
ਬਾਗੀ ਹੋਏ ਸਨ ਫੌਜੀ ਛੱਡ ਬੈਰਕਾਂ ਨੂੰ,
ਉਨ੍ਹਾਂ ਤਲੀ ਟਿਕਾਈ ਜਾਨ ਹੈ ਸੀ।
ਮੰਗਲ ਪਾਂਡੇ ਨੇ ਕਤਲ ਅੰਗਰੇਜ਼ ਕੀਤੇ,

ਹੋਇਆ ਧਰਮ ਦੇ ਲਈ ਕੁਰਬਾਨ ਹੈ ਸੀ।
 ਕਾਰਤੂਸਾਂ 'ਤੇ ਚਰਬੀ ਦੇ ਖੋਲ ਸੁਣ ਕੇ,
 ਖੂਨ ਖੌਲਿਆ ਜਾਗਿਆ ਇਮਾਨ ਹੈ ਸੀ।
 ਕੁੱਦੇ ਰਾਜ ਘਰਾਣੇ ਕਈ ਹਿੰਦ ਦੇ ਸਨ,
 ਪਾਉਣ ਲਈ ਉਹ ਖੋਏ ਸਨਮਾਨ ਹੈ ਸੀ।
 ਪਾਈਆਂ ਭਾਜੜਾਂ ਉਨ੍ਹਾਂ ਫਰੰਗੀਆਂ ਨੂੰ,
 ਕੀਤਾ ਵਿੱਚ ਮੈਦਾਨ ਦੇ ਘਾਣ ਹੈ ਸੀ।
 ਤਾਤੀਆ ਤੋਪੇ ਤੇ ਫਰਨਵੀਸ ਵਰਗੇ,
 ਰਾਣੀ ਝਾਂਸੀ ਵੀ ਕੁੱਦੀ ਮੈਦਾਨ ਹੈ ਸੀ।

ਬਹਾਦਰ ਸ਼ਾਹ ਬਿਠਾਇਆ ਫਿਰ ਤਖਤ ਦਿੱਲੀ,
 ਕੀਤੀ ਉਨ੍ਹਾਂ ਬਹਾਲ ਫਿਰ ਸ਼ਾਨ ਹੈ ਸੀ।
 'ਸੰਤ ਸਿੰਘਾ' ਸੰਥੇਪ ਵਿੱਚ ਕਰੀਂ ਵਰਨਣ,
 ਕਾਇਮ ਕੀਤਾ ਸਤਿਕਾਰ ਤੇ ਮਾਣ ਹੈ ਸੀ।

(ਦੋਹਿਰਾ)

ਉੱਠੋ ਰਾਜੇ ਹਿੰਦ ਦੇ, ਪਿਆ ਜਦੋਂ ਘਮਸਾਨ।
 ਓਟ ਲਈ ਪੰਜਾਬ ਦੀ, ਸ਼ਾਤਰ ਉਸ ਸ਼ੈਤਾਨ।

(ਬੈਂਤ)

ਬਾਜ਼ੀ ਫਿਰ ਫਿਰੰਗੀ ਦੇ ਹੱਥ ਆਈ,
 ਮਦਦਗਾਰ ਜਦ ਹੋਈਆਂ ਰਿਆਸਤਾਂ ਜੀ।
 ਸ਼ਾਤਰ ਤੇਜ਼ ਤਰਾਰ ਫਰੰਗੀਆਂ ਨੇ,
 ਫਿਰ ਤੋਂ ਖੇਡੀਆਂ ਕੂੜ ਸਿਆਸਤਾਂ ਜੀ।
 ਨਾਭਾ ਜੀਂਦ ਪਟਿਆਲਾ ਰਜਵਾੜਿਆਂ ਲੈ,
 ਯੂਨੀਅਨ ਜੈਕ ਸੀ ਫੇਰ ਲਹਿਰਾਇ ਦਿੱਤਾ।
 ਹਾਰਿਆ ਦਿੱਲੀ ਦਾ ਤਖਤ ਫਿਰ ਜਿੱਤ ਉਸਨੇ,
 ਡੰਕਾ ਜਿੱਤ ਦਾ ਇਵੇਂ ਬਜਾਇ ਦਿੱਤਾ।

ਬਹਾਦਰ ਸ਼ਾਹ ਨੂੰ ਉਨ੍ਹਾਂ ਨੇ ਕੈਦ ਕਰਕੇ,
 ਕਾਲ ਕੋਠੜੀ ਵਿੱਚ ਜੀ ਪਾਇ ਦਿੱਤਾ ।
 ਬਹੁਤੇ ਬਾਗੀਆਂ ਤਾਈਂ ਸੀ ਕਤਲ ਕੀਤਾ,
 ਕਈਆਂ ਵਿੱਚ ਚੁਰਾਹੇ ਲਟਕਾਇ ਦਿੱਤਾ ।
 ਈਸਟ ਇੰਡੀਆ ਹੱਥੋਂ ਕਮਾਨ ਲੈ ਕੇ,
 ਰਾਜ ਬਰਤਾਨੀਆਂ ਹਿੰਦ ਮਿਲਾਇ ਦਿੱਤਾ ।
 ਹੁਣ ਸੀ ਹੱਥ ਕਮਾਂਡ ਬਰਤਾਨੀਆਂ ਦੇ,
 ਯੂਨੀਅਨ ਜੈਕ ਕੁੱਲ ਹਿੰਦ ਫਰੂਾਇ ਦਿੱਤਾ ।

(ਦਵੱਈਆ ਛੰਦ)

ਅੱਖਿਂ ਡਿੱਠਾ ਹਾਲ ਗੁਰਾਂ ਨੇ, ਅੱਖਿਂ ਉਹ ਤਸਵੀਰਾਂ ।
 ਰੰਗ ਬਦਲਦਾ ਦਸ਼ਾ ਬਦਲਦੀ, ਤੇ ਇਖਲਾਕ ਜ਼ਮੀਰਾਂ ।
 ਰਾਜ ਬਦਲਦਾ ਲੋਕ ਬਦਲਦੇ, ਦੇਖੋ ਰੰਗ ਤਮਾਸੇ ।
 ਸੱਥਰ ਵੈਣ ਉਜਾੜਾਂ ਅੱਖਿਂ, ਹੱਥ ਸ਼ਾਹਾਂ ਦੇ ਕਾਸੇ ।

(ਕਬਿੱਤ)

ਪਿੰਡ ਪਿੰਡ ਜਾ ਕੇ ਲਾਉਂਦੇ, ਗੁਰੂ ਜੀ ਦੀਵਾਨ ਬੈਠ,
 ਤਰਕ ਦਲੀਲਾਂ ਦੇ ਕੇ, ਲੋਕਾਂ ਸਮਝਾਉਣ ਜੀ ।
 ਪਰਤੀ ਪ੍ਰੀਤ ਵਾਲਾ, ਚਤ੍ਰਿਆ ਮਜੀਠ ਰੰਗ,
 ਸੱਤੀਆਂ ਜ਼ਮੀਰਾਂ ਵਾਲੇ, ਲੋਕਾਂ ਨੂੰ ਜਗਾਉਣ ਜੀ ।
 ਸੂਰਿਆਂ ਦੀ ਕਥਾ, ਰੰਗ, ਢੰਗ ਵਿਸ਼ਾ ਜ਼ਿੰਦਗੀ ਦਾ,
 ਗਾਉਂਦੇ ਵਾਰਾਂ ਕਥਾ ਸੁਣ, ਚੜ੍ਹ ਜਾਵੇ ਪੈਣ ਜੀ ।
 ਝੂਮਦੇ ਨੇ ਲੋਕ ਸੁਣ, ਕਥਾ ਵੀਰ ਯੋਧਿਆਂ ਦੀ,
 ਉੱਚੀ ਜਦੋਂ ਬੋਲ ਕੇ, ਦੀਵਾਨਾਂ ਜਸ ਗਾਉਣ ਜੀ ।

ਲੋਕ ਮਨਾਂ ਵਿੱਚ ਦੀਵਾ, ਜਾਗੇ ਦੇਸ਼ ਭਗਤੀ ਦਾ,
 ਬੀਰ ਰਸ ਰਚਨਾ ਨੂੰ, ਜਦੋਂ ਦੁਹਰਾਉਣ ਜੀ ।

ਸਜਦੇ ਦੀਵਾਨ ਲੋਕੀ, ਮਾਣਦੇ ਅਨੰਦ ਬੈਠ,
ਜੁੜਦਾ ਹੈ 'ਕੱਠ ਲੋਕੀ, ਦੂਰੋਂ ਦੂਰੋਂ ਆਉਣ ਜੀ।
ਦੇਣ ਸਤਿਕਾਰ ਲੋਕੀਂ, ਧੀਆਂ ਧਿਆਣੀਆਂ ਨੂੰ,
ਪੁੱਤਾਂ ਵਾਂਗੂੰ ਮਾਣ ਧੀਆਂ, ਲੋਕਾਂ ਘਰੀਂ ਪਾਉਣ ਜੀ।
‘ਸੰਤ ਸਿੰਘਾ’ ਛੈਲੀ ਸਾਰੇ, ਉਪਮਾ ਪੰਜਾਬ ਵਿੱਚ,
ਕਾਰਜ ਗੁਰਾਂ ਦੇ ਤਾਈਂ, ਲੋਕ ਵਡਿਆਉਣ ਜੀ।

ਭਰਮਾਂ ਪਖੰਡਾਂ ਤਾਈਂ, ਭੰਡਦੇ ਦਲੀਲਾਂ ਦੇ ਕੇ,
ਨਸ਼ਿਆਂ ਕੁਰਹਿਤਾਂ ਤਾਈਂ, ਭੰਡ ਸਮਝਾਉਣ ਜੀ।
ਮੜ੍ਹੀਆਂ, ਮਸਾਣਾਂ, ਗੁੱਗੇ, ਮਾੜੀਆਂ ਤੋਂ ਤੌਬਾ ਕਰ,
ਸਜਣੇ ਨੂੰ ਸਿੰਘ ਲੋਕੀ, ਭੈਣੀ ਪਿੰਡ ਆਉਣ ਜੀ।
ਦਿਲ 'ਚ ਤੜਫ ਵਧੇ, ਜੋਸ਼ ਦੇਸ਼ ਭਗਤੀ ਦਾ,
ਹੋਸਲੇ ਬੁਲੰਦ ਜੀਣ, ਉੱਚੀ ਕਰ ਧੋਣ ਜੀ।
ਨਾਮ ਦਾਨ ਭਗਤੀ ਤੇ, ਵਾਰ ਵੀਰ ਯੋਧਿਆਂ ਦੀ,
ਸੁਣਦੇ ਨੇ ਬੈਠ ਲੋਕੀ, ਜਦੋਂ ਵੀ ਸੁਣਾਉਣ ਜੀ।

(ਬੈਂਤ)

ਰਾਖੇ ਵਤਨ ਦੇ ਮਿੱਟੀ ਦੀ ਜੋ ਕਰਨ ਪੂਜਾ,
ਚੜ੍ਹਦੇ ਲੋਕ ਉਹ ਜੱਗ ਪਰਵਾਨ ਲੋਕੇ।
ਦੇਸ਼ ਭਗਤੀ ਸਭ ਤੋਂ ਕਰਮ ਉੱਚਾ,
ਸੱਚਾ ਸੁੱਚਾ ਹੈ ਕਰਮ ਮਹਾਨ ਲੋਕੇ
ਲੋਕ ਮਨਾਂ ਜੋ ਪ੍ਰੇਮ ਦੀ ਜੋਤ ਬਾਲੇ,
ਜਾਵਾਂ ਓਸ ਤੋਂ ਸੈਂ ਕੁਰਬਾਨ ਲੋਕੇ।
ਕਰਮ ਸਾਧਨਾ ਓਟ ਅਕਾਲ ਦੀ ਹੈ,
ਐਵੇਂ ਕਰਦੇ ਨਾ ਲੋਕ ਗੁਣਗਾਨ ਲੋਕੇ।
ਕਿਸੇ ਉਨ੍ਹਾਂ ਦੇ ਗਾਵੇ ਸੰਸਾਰ ਸਾਰਾ,
ਉਪਮਾ ਗਾਉਂਦੀ ਹੈ ਹਰ ਜੁਬਾਨ ਲੋਕੇ।
ਹੁੰਦੇ ਸੂਰੇ ਪਹਿਚਾਣ ਨੇ ਕੌਮ ਦੀ ਜੀ,

ਆਣ-ਬਾਣ ਤੇ ਕੌਮ ਦੀ ਸ਼ਾਨ ਲੋਕੋ।
 ਕੰਬਣ ਦੇਖ ਹਕੂਮਤਾਂ ਬਾਦਸ਼ਾਹੀਆਂ,
 ਝੁਕਦੇ ਨਹੀਂ ਲੱਖ ਲਾਵੇ ਕੋਈ ਤਾਣ ਲੋਕੋ।
 ਯੋਧੇ ਵੀਰ ਮੁਲਕ ਕੌਮਾਂ ਦੇ ਹੋਣ ਸਾਂਝੇ,
 ਮੈਂ ਨਾ ਆਖਦਾ ਕਹੇ ਜਹਾਨ ਲੋਕੋ।
 ਰੁਤਬਾ ਜੱਗ 'ਤੇ ਉਨ੍ਹਾਂ ਦਾ ਸਦਾ ਉੱਚਾ,
 ਤੁਰਦੇ ਤਲੀ ਟਿਕਾ ਜੋ ਜਾਨ ਲੋਕੋ।
 'ਸੰਤ ਸਿੰਘਾ' ਜੋ ਕੌਮ ਦੇ ਹੋਣ ਹੀਰੇ,
 ਕਦੇ ਡੱਡਦੇ ਨਹੀਂ ਮੈਦਾਨ ਲੋਕੋ।

ਨਾਮਧਾਰੀ ਪਰੰਪਰਾ ਰਹੁ ਰੀਤਾਂ,
 ਗੁਰਮਤ ਸਾਧਨਾ ਅਤੇ ਸੰਸਕਾਰ ਲੋਕੋ।
 ਰਹਿਣੀ ਬਹਿਣੀ ਤੇ ਕਥਨੀ ਦਾ ਨਾਮ ਢੂਜਾ,
 ਸੱਚਾ ਸੁੱਚਾ ਹੈ ਸਾਫ਼ ਕਿਰਦਾਰ ਲੋਕੋ।
 ਜਿਉਣਾ ਅਣਖ ਨਾਲ ਗੁਰਾਂ ਦੀ ਰਜ਼ਾ ਅੰਦਰ,
 ਵਸੇ ਦਿਲਾਂ ਵਿੱਚ ਪ੍ਰੇਮ ਸਤਿਕਾਰ ਲੋਕੋ।
 ਸਿਜਦਾ ਮਿੱਟੀ ਨੂੰ ਧਰਮ ਲਈ ਕਰਨ ਕਾਰਜ,
 ਨਾਨਕ ਨਾਮ ਗੋਬਿੰਦ ਆਧਾਰ ਲੋਕੋ।
 ਰੱਖਿਆ ਗਉਂ ਗਰੀਬ ਲਈ ਮਰ ਮਿਟਣਾ,
 ਜਾਣੇ ਏਸ ਨੂੰ ਕੁੱਲ ਸੰਸਾਰ ਲੋਕੋ।
 ਮਾਲਾ ਉੱਨ ਦੀ ਚਿੱਟਾ ਲਿਬਾਸ ਤਨ ਦਾ,
 ਸਿਰ 'ਤੇ ਸਿੱਧੀ ਤੇ ਭਾਰੀ ਦਸਤਾਰ ਲੋਕੋ।
 ਕਮਰਕਸਾ ਲਿਬਾਸ ਤਨ ਦੁੱਧ ਚਿੱਟਾ,
 ਜਿਉਂ ਸਾਗਰੀਂ ਹੰਸਾਂ ਦੀ ਡਾਰ ਲੋਕੋ।
 ਭਗਤੀ ਰੰਗ ਪ੍ਰੀਤ ਸਿਰ ਚੜ੍ਹ ਬੋਲੇ,
 ਉੱਚੀ ਬੋਲਦੇ ਭਜਣ ਕਰਤਾਰ ਲੋਕੋ।
 ਕੂਕਾਂ ਮਾਰਨ ਤੋਂ ਕੂਕਾ ਮਸ਼ਹੂਰ ਹੋਇਆ,
 ਮਸਤੀ ਰੰਗ ਇਹ ਰੰਗ ਆਪਾਰ ਲੋਕੋ।

ਮਰਦ ਨਾਰੀ ਦੇ ਵਿੱਚ ਨਾ ਭੇਦ ਰੱਖਣ,
ਦੋਹਾਂ ਤਾਈਂ ਬਰਾਬਰ ਸਤਿਕਾਰ ਲੋਕੋ।
ਰਾਖਾ ਵਤਨ ਦਾ ਧਰਤੀ ਦਾ ਇਹ ਪੁੱਤਰ,
ਨਾਮਧਾਰੀ ਹੈ ਗੁਰੂ ਪਰਵਾਰ ਲੋਕੋ।
ਪੰਥ ਸਾਜ਼ ਗੁਰਾਂ ਛੈਣੀ ਦੀ ਧਰਤ ਉੱਤੇ,
ਕੀਤਾ ਮਾਨਵਤਾ 'ਤੇ ਪਰਉਪਕਾਰ ਲੋਕੋ।

ਮਾਲਾ ਉੱਨ ਦੀ ਕਰੇ ਵਿਸ਼ੇਸ਼ ਕਾਰਜ,
ਗਿਣਤੀ ਸਿੰਘਾਂ ਦੀ ਕਰੇ ਵਿਖਿਆਨ ਮਾਲਾ।
ਮਾਲਾ ਸਿਮਰਨਾ ਭਗਤੀ ਅਕਾਲ ਉਸਤਤ,
ਮੰਗਦੀ ਬੰਦੇ ਦਾ ਗੁਰੂ ਧਿਆਨ ਮਾਲਾ।
ਮਾਲਾ ਲੜੀ ਨਹੀਂ ਖਾਲੀ ਹੈ ਸੌਤੀਆਂ ਦੀ,
ਰੰਗ ਭਗਤੀ ਦਾ ਕਰੇ ਬਿਆਨ ਮਾਲਾ।
ਉੰਗਲ ਪੋਟਿਆਂ ਨਾਮ ਰੰਗ ਸਾਧਨਾ ਦਾ,
ਕਰਮ ਸਾਧਨਾ ਦਏ ਗਿਆਨ ਮਾਲਾ।
ਨਾਮਧਾਰੀ ਤਵਾਰੀਖ ਗਵਾਹ ਇਸ ਦੀ,
ਜਿਸ ਦੀ ਹੋਂਦ ਦੀ ਬਾਣੀ ਪਹਿਚਾਨ ਮਾਲਾ।
'ਸੰਤ ਸਿੰਘਾ' ਤੂੰ ਮਾਲਾ ਦੇ ਫੇਰ ਮਣਕੇ,
ਕਰਕੇ ਗੁਰਾਂ ਦਾ ਤੂੰ ਧਿਆਨ ਮਾਲਾ।

ਸਰਗ ਨੌਵਾਂ (ਦੋਹਿਰਾ)

ਰਾਜ ਸਤਾ ਜਦ ਬਦਲਦੀ, ਬਦਲਣ ਤਦ ਕਾਨੂੰਨ।
ਰਾਜ ਸਤਾ ਦਾ ਦੋਸਤੇ, ਇਹ ਪਹਿਲਾ ਮਜ਼ਬੂਨ।

(ਬੈਂਤ)

ਕਾਬਜ਼ ਹੋ ਅੰਗਰੇਜ਼ ਪੰਜਾਬ ਉੱਤੇ,
ਉਸਨੇ ਲੋਕਾਂ ਨੂੰ ਹੁਕਮ ਸੁਣਾਇ ਦਿੱਤਾ।
ਅਸਲਾ, ਬਰਛੇ, ਤਲਵਾਰਾਂ, ਸਣੇ ਟਕੂਏ,
ਜਮ੍ਹਾਂ ਕਰਨਾ ਡੰਢੋਰਾ ਪਿਟਵਾਇ ਦਿੱਤਾ।
ਆਨਾ ਟਕੂਆ, ਬਰਛਾ, ਤਲਵਾਰ ਹੈ ਸੀ,
ਦੁੱਗਣਾ ਗੁਰਮੁਖੀ ਕਾਇਦਿਆਂ ਲਾਇ ਦਿੱਤਾ।
ਸ਼ੁਰੂ ਕੀਤੇ ਮਿਸ਼ਨਰੀ ਸਕੂਲ ਆਪਣੇ,
ਪਾਦਰੀ ਨੰਨਾ ਸੀ ਓਸ ਬਿਠਾਇ ਦਿੱਤਾ।
ਮਾਤ ਭਾਸ਼ਾ ਗਿਆਨ ਦਾ ਜੋ ਚਸ਼ਮਾ,
ਖਤਮ ਕਰਨ ਲਈ ਜਾਲ ਵਿਛਾਇ ਦਿੱਤਾ।
'ਸੰਤ ਸਿੰਘਾ' ਤਵਾਰੀਖ ਗਵਾਹ ਇਸ ਦੀ,
ਲਿਖਤਕਾਰਾਂ ਨੇ ਲਿਖ ਸਮਝਾਇ ਦਿੱਤਾ।

(ਕਬਿੱਤ)

ਦਿਨੋ ਦਿਨ ਵਧੀਂ ਜਾਵੇ, ਉਪਮਾ ਪੰਜਾਬ ਵਿੱਚ,
ਕਰਨ ਦੀਦਾਰ ਲੋਕੀ, ਦੂਰੋਂ ਦੂਰੋਂ ਆਉਣ ਜੀ।
ਕਰਕੇ ਦੀਦਾਰ ਪਾਉਣ, ਖੁਸ਼ੀਆਂ ਅਨੰਦ ਲੋਕੀ,
ਬੈਠ ਕੇ ਪਰ੍ਹਾ ਦੇ ਵਿੱਚ, ਨਾਮ ਜਸ ਗਾਉਣ ਜੀ।
ਲੈ ਕੇ ਆਉਂਦੇ ਭੇਟ ਤੋਹਫੇ, ਗੁਰਾਂ ਦੇ ਹਜੂਰ ਲੋਕੀ,
ਮਿਲਦਾ ਸਕੂਨ ਭੇਟਾ, ਚਰਨੀਂ ਚੜ੍ਹਾਉਣ ਜੀ।
ਰਸਦ, ਅਨਾਜ, ਦੁੱਧ, ਦਹੀਂ, ਘੀ, ਜੋ ਪਕਵਾਨ,

ਖੁਸ਼ੀਆਂ ਦੇ ਨਾਲ ਆ ਕੇ, ਲੰਗਰ 'ਚ ਪਾਉਣ ਜੀ ।

ਬਿਸ਼ਨ ਪੁਰੇ ਦਾ ਜੱਟ, ਨਾਉਂ ਹੈ ਮੰਗਲ ਸਿੰਘ,
ਸੁਣ ਗੁਰ ਉਪਮਾ ਹੈ ਦੀਦ ਆਇਆ ਪਾਉਣ ਜੀ ।
ਕਰਕੇ ਦੀਦਾਰ ਮਨ, ਜਾਗਿਆ ਵਿਰਾਗ ਐਸਾ,
ਚੀਨੀ ਘੋੜੀ ਹੱਥੀ ਪਾਲੀ, ਚਰਨੀਂ ਚੜ੍ਹਾਉਣ ਜੀ ।
ਏਸ ਘੋੜੀ ਨਾਲ ਨਾਮ, ਜੁਝਿਆ ਗੁਰਾਂ ਦਾ ਹੈ ਜੀ,
ਚੀਨੀ ਵਾਲਾ ਪਾਤਸ਼ਾਹ, ਕਹਿ ਲੋਕ ਵਡਿਆਉਣ ਜੀ ।
'ਸੰਤ ਸਿੰਘਾ' ਕਰੀਏ ਜਾ, ਚੱਲ ਤੂੰ ਦੀਦਾਰੇ ਆਪਾਂ,
ਕਰਕੇ ਦੀਦਾਰ ਹੋਵੇ, ਗੰਗਾ ਦਾ ਨਹਾਉਣ ਜੀ ।

(ਦਵੱਈਆ ਛੰਦ)

ਸੰਨ ਅਠਵੰਜਾ ਜ਼ਿਲ੍ਹਾ ਜਲੰਧਰ, ਲਿਖਿਆ ਕਲਮ ਜੁਬਾਨੀ ।
ਗੁਰ ਸਿੱਖੀ ਪ੍ਰਚਾਰ ਸ਼ੁਰੂ ਕਰ, ਕੀਤਾ ਕੰਮ ਲਾਸਾਨੀ ।
ਪਿੰਡ ਮੁਠੱਡੇ ਵਿੱਚ ਗੁਰਾਂ ਨੇ, ਸਨ ਦੀਵਾਨ ਸਜਾਏ ।
ਨਾਮਧਾਰੀ ਗੁਰੂ ਪੰਥ ਖਾਲਸਾ, ਆਪਣੀ ਹੋਂਦ ਵਧਾਏ ।

ਪੰਥ ਨਿਸ਼ਾਨੀ ਸਿਮਰਨ ਮਾਲਾ, ਲੋਕ ਗੁਰਾਂ ਤੋਂ ਪਾਉਂਦੇ ।
ਭਰਮ ਪਖੰਡੋਂ ਕੱਢ ਲੋਕਾਂ ਨੂੰ, ਗੁਰ ਹਰਿ ਨਾਮ ਜਪਾਉਂਦੇ ।
ਕਰਦੇ ਕੂੜ ਪਖੰਡਾਂ ਖੰਡਨ, ਗੁੱਗਾ ਬਾਨ ਮਜਾਰਾਂ ।
ਪੀਰ ਖਾਨੇ ਦਰਗਾਹ ਮਕਬਰੇ, ਅੰਧ ਵਿਸ਼ਵਾਸੀ ਠਾਰੂਾਂ ।

ਕਬਰ ਮਜਾਰਾਂ ਤੌੜ ਘਰਾਂ 'ਚੋਂ, ਲੋਕਾਂ ਰਾਹੇ ਪਾਇਆ ।
ਨਾਨਕ ਨਾਮ ਦਾ ਦਿੱਤਾ ਹੋਕਾ, ਹਰਿ ਜਸ ਨਾਮ ਜਪਾਇਆ ।
ਜੁੜ ਬਾਣੀ ਸੰਗ ਸੰਤ ਬਣ ਗਏ, ਜੋ ਸਨ ਲੋਕ ਕਬਾਬੀ ।
ਉੱਠ ਸਵੇਰੇ ਕਰਦੇ ਸਿਮਰਨ, ਸਜਗੇ ਸਿੰਘ ਰਬਾਬੀ ।

ਲੋਕ ਹਿਤਾਂ ਵੱਲ ਮੁੱਖ ਹੋ ਗਿਆ, ਲੋਚਣ ਲੋਕ ਸਵੇਰਾ ।

ਹਿਰਦੇ ਅੰਦਰ ਪ੍ਰੀਤ ਵਸ ਗਈ, ਮਿਟਿਆ ਕਾਲਖ ਨੁੇਰਾ।
ਅਭਿਲਾਸੀ ਗੁਰ ਦਰਸ਼ਨ ਪਾ ਕੇ, ਗਦ-ਗਦ-ਗਦ ਹੋ ਜਾਵਣ।
ਜੋ ਲੋਕੀ ਸਨ ਭਟਕੇ ਰਾਹੋਂ, ਬੈਠ ਹਰੀ ਜਸ ਗਾਵਣ।

ਵਧਦਾ ਜਾਵੇ ਪੰਥ ਨਿਰਾਲਾ, ਵੰਡਣ ਉੱਨ ਦੀ ਮਾਲਾ।
ਕਰੇ ਰਹਿਮਤਾਂ ਸਤਿਗੁਰ ਮੇਰਾ, ਉਹੀਓ ਬਖਸ਼ਣ ਵਾਲਾ।
ਸੰਨ ਅਠਵੰਜਾ ਤੋਂ ਇਕਾਹਟ, ਹੈ ਸੀ ਹੋਂਦ ਉਭਾਰੀ।
ਸੰਨ ਇਕਾਹਟ ਅਰਧ ਕੁੰਭੀ ਦੀ, ਕੀਤੀ ਗੁਰਾਂ ਤਿਆਰੀ।

ਅਰਧ ਕੁੰਭੀ ਗੰਗਾ ਤੱਟ ਜਾ, ਸੀ ਸੰਵਾਦ ਰਚਾਇਆ।
ਕੂੜ ਪਖੰਡੋਂ ਲਾਹ ਕੇ ਪਰਦਾ, ਸਾਧਾਂ ਰਾਹੇ ਪਾਇਆ।
ਨਾਗੇ, ਨਿਰਮਲੇ, ਸਾਧ, ਵਿਦਾਂਤੀ, ਸਨ ਸ਼ਰਨਾਈ ਆਏ।
ਭਰਮ ਪਖੰਡੋਂ ਕੱਢ ਗੁਰਾਂ ਨੇ, ਸਨ ਮਾਰਗ ਰੁਸ਼ਨਾਏ।

ਬਲਦੀ ਗੇਲੀ ਸੁੱਟ ਗੰਗਾ ਵਿੱਚ, ਹੱਥੀਂ ਆਪ ਬੁਝਾਈ।
ਸੰਗਤ ਹੈ ਸੀਂ ਦੰਗ ਰਹਿ ਗਈ, ਦੇਖ ਕਰਿਸ਼ਮਾ ਭਾਈ।
ਮਾਈ ਸਾਹਿਬ ਕੌਰ ਵਿਦਾਂਤੀ, ਸੇਕ ਰਤਾ ਨਾ ਆਇਆ।
ਨਾਮ ਦਾਨ ਸਿਮਰਨ ਸ਼ਕਤੀ ਦਾ, ਚੜ੍ਹਿਆ ਰੰਗ ਸਵਾਇਆ।

ਸੰਨ ਬਾਹਟ 'ਚ ਦੀਪ ਮਾਲਾ 'ਤੇ, ਸਨ ਹਰਿ ਮੰਦਰ ਆਏ।
ਹਰਿ ਜਸ ਗਾਇਆ ਬਹਿ ਪਰਕਰਮਾ, ਦੀਵੇ ਆਪ ਜਗਾਏ।
ਮਾਝੇ ਅੰਦਰ ਗੁਰਮੱਤ ਵਾਲਾ, ਕੀਤਾ ਗੁਰਾਂ ਪਸਾਰਾ।
ਨਾਨਕ ਨਾਮ ਗੋਬਿੰਦ ਉਪਮਾ, ਹਰਿ ਜਸ ਨਾਮੁ ਅਧਾਰਾ।

ਕਰਮ ਸਾਧਨਾ ਹਰਿ ਜਸ ਭਗਤੀ, ਸਤਿਗੁਰ ਨਾਮ ਜਪਾਉਂਦੇ।
ਸਾਧ ਸੰਗਤ ਵਿੱਚ ਬਹਿ ਕੇ ਗੁਰ ਜੀ, ਕਰਮਾਂ ਨੂੰ ਵਡਿਆਉਂਦੇ।
ਲਿਵ ਲਾਗੀ ਗੁਰ ਦਰਸ਼ਨ ਪਾਵਾਂ, ਹਜ਼ਰੋ ਪਾਵਾਂ ਫੇਰਾ।
ਦਰਸ਼ਨ ਕਰਕੇ ਧੰਨ ਹੋ ਜਾਵਾਂ, ਪਾਇਆ ਯਾਦਾਂ ਘੇਰਾ।

ਹਜ਼ਰੇ ਸ਼ਹਿਰ ਵਸੇ ਗੁਰ ਬਾਲਕ, ਹਜ਼ਰੇ ਨੂੰ ਮਨ ਭਾਵੇ।
ਸਾਹਿਬ ਹੱਥੇ ਵਡਿਆਈਆਂ, ਕਰਦਾ ਸੋ ਜੋ ਚਾਹਵੇ।
ਪਹੁੰਚ ਝਨਾ ਦੇ ਕੰਢੇ ਉੱਤੇ, ਖਬਰ ਮਿਲੀ ਦੁਖਦਾਈ।
ਗੁਰੂ ਬਾਲਕ ਪੰਜ ਤੱਤ ਸਮਾਏ, ਸੁਣ ਗੁਰ ਉਪਮਾ ਗਾਈ।

(ਦੋਹਿਰਾ)

ਸਿਮਰ ਮਨਾ ਹਰਿ ਨਾਮ ਕੋ, ਨਾਮ ਬਿਨਾ ਕਛੁ ਨਾਹਿ।
ਬਿਨ ਸਿਮਰੇ ਹਰਿ ਨਾਮ ਕੋ, ਜਾਵੇ ਜਨਮ ਅਜਾਇ।

ਕਰ ਸੁਕਰਾਨਾ ਰਾਮ ਦਾ, ਬਹਿ ਸਨ ਹਰਿ ਜਸ ਗਾਇ।
ਕੀਤੀ ਬੈਠ ਅਰਾਧਨਾ, ਹੋਵੇ ਆਪ ਸਹਾਇ।

ਕਰਦੇ ਗੁਰੂ ਅਰਾਧਨਾ, ਮਿੱਟੀ ਦਾ ਗੁਣਗਾਨ।
ਕਿਰਤ ਕਰੇਂਦੇ ਨਾਮ ਦੀ, ਮਿੱਟੀ ਦਾ ਵਿਖਿਆਨ।

ਛੱਟਾ ਦੇਂਦੇ ਨਾਮ ਦਾ, ਮੁੜੇ ਸਿਆਲਾਂ ਵੱਲ।
ਛੇੜ ਵਤਨ ਦੀ ਵਾਰਤਾ, ਕਰਨ ਵਤਨ ਦੀ ਗੱਲ।

(ਕਬਿੱਤ)

ਫੇਰੀ ਜਾ ਸਿਆਲਕੋਟ, ਵੱਲ ਪਾਈ ਗੁਰਾਂ ਹੈ ਸੀ,
ਕਰਿਆ ਸੀ ਗੁਰਸਿੱਖੀ, ਵਾਲਾ ਪਰਚਾਰ ਜੀ।
ਨਾਮ ਵਾਲਾ ਛੱਟਾ ਦਿੱਤਾ, ਤਾਰਿਆ ਲੁਕਾਈ ਤਾਈਂ,
ਉਪਮਾ ਹਰੀ ਦੀ ਗਾਈ, ਨਾਮ ਸੀ ਆਧਾਰ ਜੀ।
ਲਿਖੇ ਇਤਿਹਾਸਕਾਰਾਂ, ਕਿੱਸੇ ਨੇ ਸਮੇਂ ਦੇ ਲੋਕੋ,
ਹੋਈ ਸਿਰ ਕਿਰਪਾ ਹੈ, ਜਿਨ੍ਹਾਂ 'ਤੇ ਅਪਾਰ ਜੀ।
ਤਾਰਾ ਸਿੰਘ ਅਨਜਾਣ, ਲਿਖ ਗੁਰੂ ਵਾਰਤਾ ਹੈ,

ਕੌਮ ਉੱਤੇ ਕੀਤਾ ਡਾਢਾ, ਪਰਉਪਕਾਰ ਜੀ ।

ਕਰਕੇ ਦੀਦਾਰ ਭੁੱਖ, ਉੱਤਰੇ ਦਿਲਾਂ ਦੀ ਦੇਖੋ,
ਦੂਰੋਂ ਦੂਰੋਂ ਆਉਂਦੇ ਲੋਕ, ਕਰਨ ਦੀਦਾਰ ਜੀ ।
ਨਾਮਧਾਰੀ ਪੰਥ ਰੂਪ, ਸੰਤ ਰੂਪ ਖਾਲਸੇ ਦਾ,
ਪੜ੍ਹੋ ਇਤਿਹਾਸ ਸਾਰੇ, ਪੜ੍ਹੋ ਨਰ ਨਾਰ ਜੀ ।
'ਸੰਤ ਸਿੰਘਾ' ਜੱਗ ਇਹ, ਰੈਣ ਵਸੇਰਾ ਹੈ ਜੀ,
ਜਾਣਦਿਆਂ ਸਮਝੇ ਨਾ, ਇਹ ਸੰਸਾਰ ਜੀ ।
ਪੂਰਨ ਸਰੂਪ ਸਾਧੂ, ਗੁਰੂ ਰਾਮ ਸਿੰਘ ਲੋਕੇ,
ਕੀਤਾ ਹੈ ਜਗਤ ਜਿਸ, ਚਾਨਣ ਪਸਾਰ ਜੀ ।

ਸਰਗ ਦਸਵਾਂ (ਦੋਹਿਰਾ)

ਪੁਰਨਮਾਸੀ ਜੇਠ ਦੀ, ਪੜ੍ਹੇ ਦੇਖੋ ਇਤਿਹਾਸ।
ਸੰਨ ਤਰੇਹਟ ਵਾਰਤਾ, ਲਿਖੇ ਗੁਰਾਂ ਦਾ ਦਾਸ।

ਪਿੰਡ ਸਿਆੜ੍ਹੁ ਹੈ ਮਾਲਵੇ, ਲੁਧਿਆਣੇ ਦੇ ਕੋਲ।
ਕਥਾ ਦਰਜ ਇਤਿਹਾਸ ਹੈ, ਇਹ ਡਾਢੀ ਅਨਮੋਲ।

(ਕਬਿੱਤ)

ਪਹੁੰਚ ਕੇ ਸਿਆੜ੍ਹੁ ਪਿੰਡ, ਲਾਏ ਨੇ ਦੀਵਾਨ ਗੁਰਾਂ,
ਕਰਨ ਦੀਦਾਰ ਲੋਕ, ਸੀਸ ਨੂੰ ਝੁਕਾਉਣ ਜੀ।
ਹਰਿ ਜਸ ਗਾਊਂਦੇ ਬਾਣੀ, ਗੁਰਾਂ ਦੀ ਉਚਾਰਦੇ ਨੇ,
ਸਿਦਕ ਅਸੂਲਾਂ ਵਾਲੀ, ਬਾਤ ਸਮਝਾਉਣ ਜੀ।
ਨਸ਼ੇ ਤੇ ਵਕਾਰਾਂ ਤਾਈਂ, ਭੰਡਦੇ ਦੀਵਾਨ ਵਿੱਚ,
ਸੱਚੀ ਸੁੱਚੀ ਸੋਚ ਵਾਲਾ, ਪਾਠ ਉਹ ਪੜ੍ਹਾਉਣ ਜੀ।
ਗੁੰਜਦੇ ਇਲਾਹੀ ਬੋਲ, ਵਿੱਚ ਨੇ ਫਿੜਾ ਦੇ ਲੋਕੋ,
ਮਸਤੀ 'ਚ ਹੇਕ ਜਦੋਂ, ਨਾਮ ਵਾਲੀ ਲਾਉਣ ਜੀ।

ਐਰਤ ਨੂੰ ਮਾਣ ਦਿਓ, ਜਣਨੀ ਸ੍ਰੋਟ ਹੈ,
ਐਰਤ ਦੇ ਹੱਕ ਵਿੱਚ, ਹਾਅ ਦਾ ਨ੍ਹਾਰਾਂ ਲਾਉਣ ਜੀ।
ਦਿਓ ਅਧਿਕਾਰ ਲੋਕੋ, ਧੀਆਂ ਨੂੰ ਬਰਾਬਰੀ ਦਾ,
ਧੀਆਂ ਵੀ ਜਿਉਣ ਲੋਕੋ, ਉੱਚੀ ਕਰ ਧੋਣ ਜੀ।
ਰਚਨਾ ਅਕਾਲ ਦੀ ਹੈ, ਇਹ ਸੰਸਾਰ ਸਾਰਾ,
ਪੜ੍ਹੇ ਮਾਤ ਭਾਸ਼ਾ ਤਾਈਂ, ਲੋਕਾਂ ਸਮਝਾਉਣ ਜੀ।
ਮਾਤ ਭਾਸ਼ਾ ਬਿਨਾਂ ਨਹੀਂ, ਮਿਲਦਾ ਗਿਆਨ ਬੰਦੇ,
ਭਾਵੇਂ ਲੱਖਾਂ ਬੋਲੀਆਂ ਨੂੰ, ਲੋਕ ਅਪਨਾਉਣ ਜੀ।

(ਬੈਂਤ)

ਪੂਰਨਮਾਸੀ ਮਹੀਨਾ ਜੇਠ ਦਾ ਸੀ,
 ਕਰਮ ਸਾਧਨਾ ਲੋਕਾਂ ਸਮਝਾਉਣ (ਬਾਬਾ) ਸਤਿਗੁਰ ।
 ਕਥਾ ਦਰਜ ਹੈ ਇਹ ਇਤਿਹਾਸ ਅੰਦਰ,
 ਨਾਨਕ ਨਾਮ ਗੋਬਿੰਦ ਜਪਾਉਣ (ਬਾਬਾ) ਸਤਿਗੁਰ ।
 ਗੁਰਮਤ ਸਾਧਨਾ ਰੰਗ ਮਜੀਠ ਲੋਕੋਂ,
 ਨਵਾਂ ਰੰਗ ਇਤਿਹਾਸ ਚੜ੍ਹਾਉਣ (ਬਾਬਾ) ਸਤਿਗੁਰ ।
 ਪਿੰਡ ਸਿਆੜ੍ਹ ਮਾਲਵੇ ਧਰਤ ਉੱਤੇ,
 ਅੰਮ੍ਰਿਤ ਪਾਨ ਰਹੇ ਧੀਆਂ ਕਰਾਉਣ (ਬਾਬਾ) ਸਤਿਗੁਰ ।
 ਕੌਰੋਂ ਸਿੰਘ ਦਾ ਦੇਣ ਖਿਤਾਬ ਧੀਆਂ,
 ਭੇਦ ਔਰਤ ਤੇ ਮਰਦ ਮਿਟਾਉਣ (ਬਾਬਾ) ਸਤਿਗੁਰ ।
 ਸਿੱਖੀ ਪ੍ਰੇਮ ਗੁਰਮਤ ਸਾਧਨਾ ਦਾ,
 ਬੂਟਾ ਪ੍ਰੀਤ ਲਾ ਰਾਹਾਂ ਰੁਸ਼ਨਾਉਣ (ਬਾਬਾ) ਸਤਿਗੁਰ ।
 ਦੇਣ ਧੀਆਂ ਬਰਾਬਰੀ ਮਰਦ ਦੀ ਜੀ,
 ਸਿੰਘਣੀ ਆਖ ਕੇ ਧੀਆਂ ਬੁਲਾਉਣ (ਬਾਬਾ) ਸਤਿਗੁਰ ।
 ‘ਸੰਤ ਸਿੰਘਾ’ ਗੁਰਬਾਣੀ ਦਾ ਜਾਪ ਕਰਦੇ,
 ਬਾਣੀ ਗੁਰਾਂ ਦੀ ਲੋਕਾਂ ਜਪਾਉਣ (ਬਾਬਾ) ਸਤਿਗੁਰ ।

ਸਤਿਗੁਰੂ ਗੁਰੂ ਗੋਬਿੰਦ ਸਿੰਘ ਜੀ ਅਨੰਦਪੁਰ,
 ਅੰਮ੍ਰਿਤ ਖੰਡੇ ਦਾ ਜਦੋਂ ਛਕਾਇਆ ਸੀ ।
 ਪੰਜ ਸਿੱਖਾਂ ਗੁਰੋਂ ਅੰਮ੍ਰਿਤ ਦੀ ਦਾਤ ਪਾ ਕੇ,
 ਰੁਤਬਾ ਸਿੱਖ ਤੋਂ ‘ਸਿੰਘ’ ਦਾ ਪਾਇਆ ਸੀ ।
 ਧੀਆਂ ਤਾਈਂ ਸ਼ਹਿਜ਼ਾਦੀਆਂ ਆਖਿਆ ਸੀ,
 ਨਾਮ ‘ਕੌਰ’ ਦਾ ਦੇ ਵਡਿਆਇਆ ਸੀ ।
 ਬਾਬਾ (ਗੁਰੂ) ਰਾਮ ਸਿੰਘ ਧੀਆਂ ਸਤਿਕਾਰ ਦਿੱਤਾ,
 ਅੰਮ੍ਰਿਤ ਖੰਡੇ ਦਾ ਧੀਆਂ ਛਕਾਇਆ ਸੀ ।
 ਸਿੰਘਣੀ ਨਾਮ ਦੇ ਕਰੀ ਅਪਾਰ ਬਖਸ਼ਿਸ਼,
 ਰੁਤਬਾ ‘ਕੌਰ ਤੋਂ ਸਿੰਘ’ ਦਾ ਪਾਇਆ ਸੀ ।

ਪਾਈਆਂ ਲਾਹਣਤਾਂ ਕੂੜ ਸਮਾਜ ਤਾਈਂ,
 ‘ਸਤੀ ਪ੍ਰਬਾ’ ਦਾ ਭਰਮ ਮਿਟਾਇਆ ਸੀ।
 ਬਾਲ ਵਿਆਹ ਤੋਂ ਲੋਕਾਂ ਨੂੰ ਵਰਜਿਆ ਸੀ,
 ਵਿਧਵਾ ਨਾਰੀ ਦਾ ਮਾਣ ਵਧਾਇਆ ਸੀ।
 ਸ਼ਾਦੀ ਵੱਟੇ ਦੀ ਪਾਈ ਦਹੇਜ ਲਾਹਣਤ,
 ਉੱਚ ਨੀਚ ਦਾ ਭਰਮ ਮਿਟਾਇਆ ਸੀ।
 ਦਿੱਤੀ ਸੇਧ ਸੀ ਨਵੀਂ ਸਮਾਜ ਤਾਈਂ,
 ਰਸਮਾਂ ਫੋਕੀਆਂ ਤੋਂ ਪਰਦਾ ਲਾਹਿਆ ਸੀ।
 ‘ਸੰਤ ਸਿੰਘਾ’ ਜਗਾਈ ਜਨ ਚੇਤਨਾ ਸੀ,
 ਜਿਉਣਾ ਵਤਨ ਦੇ ਲਈ ਸਿਖਾਇਆ ਸੀ।

(ਕਬਿੱਤ)

ਬੜੀਆਂ ਕੁਰੀਤੀਆਂ ਨੇ, ਅੱਜ ਵੀ ਸਮਾਜ ਵਿੱਚ,
 ਜਾਗੋ ਲੋਕੇ ਲਾਹਣਤਾਂ, ਇਹ ਮੁੱਢ ਤੋਂ ਨਕਾਰੀਏ।
 ਮਾਵਾਂ ਧੀਆਂ ਭੈਣਾਂ ਤਾਈਂ, ਦਈਏ ਸਤਿਕਾਰ ਲੋਕੇ,
 ਮਸਲਾ ਗੰਭੀਰ ਡਾਢਾ, ਪਰੂਾ ’ਚ ਵਿਚਾਰੀਏ।
 ‘ਸੰਤ ਸਿੰਘਾ’ ਦਿਲ ਵਸੀ, ਮਿੱਟੀ ਦੀ ਸੁਗੰਧ ਹੋਵੇ,
 ਮਿੱਟੀ ਤਾਈਂ ਨਿੰਦੀਏ ਨਾ, ਬੋਲੀ ਨਾ ਵਿਸਾਰੀਏ।
 ਜਿਸ ਦਾ ਵੀ ਖਾਈਏ, ਲੋਚੀਏ ਭਲਾਈ ਸਦਾ,
 ਆਪਣੇ ਪਿਛੇਕੜ ’ਤੇ, ਪਹਿਲਾਂ ਝਾਤੀ ਮਾਰੀਏ।

ਘਰ ਖੁਸ਼ਹਾਲ ਨਹੀਂ, ਆਖਦੇ ਉਨ੍ਹਾਂ ਨੂੰ ਲੋਕੇ,
 ਜਿੱਥੇ ਪੁੱਛ ਧੀਆਂ ਦੀ ਨਾ, ਮਾਪੇ ਸਤਿਕਾਰ ਨਾ।
 ਉਸ ਵਿਹੜੇ ਖਿੜ੍ਹੇ, ਛੁੱਲ ਨਹੀਂ ਖੁਸ਼ੀਆਂ ਦੇ,
 ਜਿਸ ਘਰ ਵਿੱਚ ਹੁੰਦਾ, ਆਪਸੀ ਪਿਆਰ ਨਾ।
 ਉਸ ਘਰ ਹੁੰਦੀਆਂ ਨਾ, ਰਹਿਮਤਾਂ ਅਕਾਲ ਦੀਆਂ,
 ਬੈਠਦਾ ਜੀ ਹੋਵੇ ਜਿੱਥੇ, ਰਲ ਪਰਿਵਾਰ ਨਾ।
 ਪੜ੍ਹ ਲਓ ਗ੍ਰੰਥਾਂ ਵਿੱਚ, ਲਿਖਿਆ ਕਿਤਾਬਾਂ ਸਾਰੇ,

ਉੱਜੜ ਨੇ ਜਾਂਦੇ ਉਹ, ਰਹਿੰਦੇ ਘਰ ਬਾਰ ਨਾ।

ਜੀਵਨ ਇਹ ਜੱਗ 'ਤੇ, ਦੋਸਤੇ ਮੁਸਾਫਰੀ ਹੈ,
ਇੱਕ ਦਿਨ ਸਭਨਾਂ ਨੇ, ਕੂਚ ਕਰ ਜਾਣਾ ਏ।
ਨਹੀਂ ਹੈ ਸਥਿਰ ਕੋਈ, ਸੈਅ ਇਸ ਧਰਤੀ 'ਤੇ,
ਖਾਕੋਂ ਪੈਦਾ ਹੋਇਆ ਸਭ, ਖਾਕ ਹੀ ਸਮਾਣਾ ਏ।
ਕਿੱਥੋਂ ਆਇਆ ਕਿੱਥੇ ਜਾਣਾ, ਭੇਦ ਨਾ ਕਿਸੇ ਨੂੰ ਕੋਈ,
ਏਸ ਭੇਦੋਂ ਬੰਦਾ ਲੋਕੇ, ਸਦਾ ਅਨਜਾਣਾ ਏ।
ਕੰਮ ਦੀ ਹੈ ਪੁੱਛ ਹੁੰਦੀ, ਕਰਮ ਦੀ ਬਾਤ ਹੋਵੇ,
ਕਰਮ ਦਾ ਜਸ ਸਦਾ, ਦੁਨੀਆਂ ਨੇ ਗਾਣਾ ਏ।

ਕਰੀਏ ਕਰਮ ਐਸਾ, ਹੋਵੇ ਰੁਸ਼ਵਾਈ ਜੱਗ,
ਵਾਂਗ ਜੀ ਸ਼ਮੀਰ ਦੇ, ਸੁਗੰਧ ਨੂੰ ਖਿਲਾਰੀਏ।
ਮੰਦਾ ਕਿਸੇ ਬੋਲਣ ਤੋਂ, ਕਰੀਏ ਗੁਰੇਜ਼ ਸਦਾ,
ਬਿਨਾਂ ਸਮਝਣੋਂ ਲੋਕੇ, ਗੱਲ ਨਾ ਉਭਾਰੀਏ।
ਮਿਲੇ ਸਤਿਕਾਰ ਤਦੇ, ਦੇਵੋਂਗੇ ਜੇ ਦੂਸਰੇ ਨੂੰ,
ਏਸ ਗੱਲ ਤਾਈਂ ਸਦਾ, ਬੈਠ ਕੇ ਵਿਚਾਰੀਏ।
'ਸੰਤ ਸਿੰਘਾ' ਭੰਡੀਏ ਨਾ, ਮਿੱਟੀ ਤੇ ਵਤਨ ਤਾਈਂ,
ਜਿਸ ਦਾ ਵੀ ਖਾਈਏ, ਕਦੇ ਓਸ ਨਾ ਵਿਸਾਰੀਏ।

(ਬੈਂਤ)

ਲੋਕ ਹਿਤਾਂ ਲਈ ਜੂਝਣ ਮੈਦਾਨ ਜਿਹੜੇ,
ਹੁੰਦੇ ਕੌਮ ਦੇ ਉਹ ਮਹਾਨ ਲੋਕੀ।
ਛੱਡ ਜਾਂਦੇ ਨੇ ਪੈੜ ਜਹਾਨ ਅੰਦਰ,
ਚੜ੍ਹਦੇ ਵਿਰਲੇ ਨੇ ਜੱਗ ਪਰਵਾਨ ਲੋਕੀ।
ਸਦਕੇ ਜਾਂਦਾ ਸਮਾਜ ਕਿਰਦਾਰ ਤੋਂ ਹੈ,
ਹੁੰਦੇ ਉਹ ਸਮਾਜ ਦੀ ਜਾਨ ਲੋਕੀ।
ਲੋਕ ਸਫ਼ਾਂ ਵਿੱਚ ਜੁੱਗਾਂ ਤੀਕ ਨਾਮ ਗੁੰਜੇ,

ਹੁੰਦੇ ਧਰਤ ਲਈ ਜੋ ਕੁਰਬਾਨ ਲੋਕੀ ।
‘ਸੰਤ ਸਿੰਘਾ’ ਆ ਕਰੀਏ ਗੁਣਗਾਨ ਬਹਿ ਕੇ,
ਹੁੰਦੇ ਕੌਮ ਦੀ ਆਣ ਉਹ ਸ਼ਾਨ ਲੋਕੀ ।

ਸਰਗ ਗਿਆਰਵਾਂ (ਦੋਹਿਰਾ)

ਫੇਲੁ ਪੰਨੇ ਇਤਿਹਾਸ ਦੇ, ਜਿਹੜੇ ਬਣੇ ਮਸਾਲ।
ਪੜ੍ਹਕੇ ਲਿਖਣੀ ਵਾਰਤਾ, ਸਾਰੇ ਪੱਖ ਖੰਘਾਲ।

ਪਿੰਡ ਖੋਟੇ ਦੀ ਵਾਰਤਾ, ਬਦਲਣ ਰੀਤ ਰਿਵਾਜ਼।
ਪਾਉਣ ਪਿਰਤ ਅਨੰਦ ਦੀ, ਕਰਨ ਸਮੂਹਿਕ ਕਾਜ।

(ਬੈਂਤ)

ਜੂਨ ਅਠਾਰਾਂ ਸੌ ਤਰੇਹਟ ਦੀ ਵਾਰਤਾ ਇਹ,
ਨਵਾਂ ਹੋਰ ਅਧਿਆਏ ਰਚਾਉਣ (ਬਾਬਾ) ਸਤਿਗੁਰ।

ਪਿੰਡ ਖੋਟੇ ਫਿਰੋਜ਼ਪੁਰ ਧਰਤ ਉੱਤੇ,
ਜਾ ਕੇ ਚੇਤਨਾ ਦੀਪ ਜਗਾਉਣ (ਬਾਬਾ) ਸਤਿਗੁਰ।
ਨਾਮ ਦਾਨ ਇਸ਼ਨਾਨ ਦਾ ਦੇਣ ਹੋਕਾ,
ਸਮੂਹਿਕ ਸ਼ਾਦੀਆਂ ਰਸਮ ਚਲਾਉਣ (ਬਾਬਾ) ਸਤਿਗੁਰ।

ਵਾਧੂ ਖਰਚੇ ਪੰਡਤਾਂ ਲਾਗੀਆਂ ਤੋਂ,
ਨਵੀਂ ਸੁਭਾ ਦੇ ਸੰਗ ਰੁਸ਼ਨਾਉਣ (ਬਾਬਾ) ਸਤਿਗੁਰ।
ਫੇਕੇ ਰਸਮ ਰਿਵਾਜ਼ਾਂ ਨੂੰ ਭੰਡਦੇ ਨੇ,
ਧੀਆਂ ਤਾਈਂ ਸਤਿਕਾਰ ਦਿਵਾਉਣ (ਬਾਬਾ) ਸਤਿਗੁਰ।

ਬੇਦੀ ਗੱਡ ਇਕੱਠਿਆਂ ਇੱਕ ਥਾਵੇਂ,
ਸਮੂਹਿਕ ਸ਼ਾਦੀਆਂ ਵਿਧੀ ਰਚਾਉਣ (ਬਾਬਾ) ਸਤਿਗੁਰ।
ਭੇਲੀ ਗੁੜ ਦੀ ਨਾਰੀਅਲ ਪੰਜ ਪੈਸੇ,
ਪੱਲੇ ਸ਼ਗਾਨ ਮਰਿਯਾਦਾ ਪਵਾਉਣ (ਬਾਬਾ) ਸਤਿਗੁਰ।
ਧੁੰਮ ਪਈ ਸੀ ਸੁਣ ਪੰਜਾਬ ਅੰਦਰ,
ਵਾਧੂ ਖਰਚਿਓਂ ਪਿੱਛਾ ਛਡਾਉਣ (ਬਾਬਾ) ਸਤਿਗੁਰ।
ਲੋਕ ਚੇਤਨਾ ਕਰਮ ਅਰਾਧਨਾ ਦਾ,
ਨਵੀਂ ਚੇਤਨਾ ਦੀਪ ਜਗਾਉਣ (ਬਾਬਾ) ਸਤਿਗੁਰ।

ਰੋਸ ਜਾਗਿਆ ਪੰਡਤਾਂ ਲਾਗੀਆਂ ਵਿੱਚ,
 ਜਦੋਂ ਖੁੱਸਦੀ ਉਨ੍ਹਾਂ ਸੀ ਕਾਰ ਛਿੱਠੀ ।
 ਪੁਰਾਤਨ ਰੀਤ ਰਿਵਾਜਾਂ ਨੂੰ ਛੱਡ ਪਿੱਛੇ,
 ਜਦੋਂ ਬਦਲਦੀ ਉਨ੍ਹਾਂ ਨੁਹਾਰ ਛਿੱਠੀ ।
 ਮਿਲ ਆਪਸ ਵਿੱਚ ਸਾਰਿਆਂ 'ਕੱਠ ਕੀਤਾ,
 ਜਦੋਂ ਸਿਰਾਂ 'ਤੇ ਪੈਂਦੀ ਸੀ ਮਾਰ ਛਿੱਠੀ ।
 ਬੈਠ ਸੋਚਦੇ ਕਰਨ ਕੀ ਯਤਨ ਇਸਦਾ,
 ਬੇੜੀ ਡੇਲਦੀ ਜਦ ਮੰਝਧਾਰ ਛਿੱਠੀ ।

ਆਖਰ ਬੈਠ ਕੇ ਮਤਾ ਪਕਾਉਣ ਸਾਰੇ,
 ਉੱਠੀ ਲਹਿਰ ਨੂੰ ਉਹ ਦਬਾਉਣ ਖਾਤਰ ।
 ਚੌਕੀਦਾਰ ਨੂੰ ਜਾ ਇਤਲਾਹ ਦੇਂਦੇ,
 ਲਿਖਿਆ ਹਾਕਮਾਂ ਖਤ ਪਚਾਉਣ ਖਾਤਰ ।
 ਅੱਗੇ ਕੰਮ ਹੈ ਫੇਰ ਸਰਕਾਰ ਦਾ ਜੀ,
 ਚੌਕੀਦਾਰ ਨੂੰ ਕਿਹਾ ਸਮਝਾਉਣ ਖਾਤਰ ।
 ਗੁਰਾਂ ਤਾਈਂ ਹੈ ਲਿਖਿਆ ਉਨ੍ਹਾਂ ਬਾਗੀ,
 ਕਾਜ ਕਰੇ ਜੋ ਲੋਕ ਭੜਕਾਉਣ ਖਾਤਰ ।
 ਬਾਗੀ ਧਰਮ ਹਕੂਮਤ ਤੋਂ ਲਿਖਿਆ ਹੈ,
 ਰਾਜੀ ਹੈ ਨਹੀਂ ਸੁਣਨ ਸੁਣਾਉਣ ਖਾਤਰ ।
 ਬਾਗੀ ਹੁੰਦੇ ਨਾ ਮਿੱਤ ਨੇ ਕਿਸੇ ਦੇ ਜੀ,
 ਲਿਖ ਦਿੱਤੀ ਹੈ ਚਿੱਠੀ ਫੜਾਉਣ ਖਾਤਰ ।

ਚੌਕੀਦਾਰ ਦਾ ਕੰਮ ਇਤਲਾਹ ਦੇਣਾ,
 ਉਨ੍ਹਾਂ ਲਿਖ ਇਤਲਾਹ (ਸ਼ਕਾਇਤ) ਫੜਾ ਦਿੱਤੀ ।
 ਚੌਕੀਦਾਰ ਨੇ ਲੈ ਸ਼ਕਾਇਤ ਕੋਲੋਂ,
 ਬਾਘੇ ਥਾਣੇ ਹੈ ਅੱਗੇ ਪਹੁੰਚਾ ਦਿੱਤੀ ।
 ਪੰਜ ਸੌ ਸਿੰਘਾਂ ਦਾ ਜਥਾ ਹੈ ਨਾਲ ਲਿਖਿਆ,

ਸਾਰੀ ਗੱਲ ਸੀ ਵਿੱਚ ਸਮਝਾ ਦਿੱਤੀ ।
 ਛੇਤੀ ਕਰਨ ਲਈ ਲਿਖਿਆ ਕਾਰਵਾਈ,
 ਗੱਲ ਹਾਕਮਾਂ ਕੰਨੀ ਹੈ ਪਾ ਦਿੱਤੀ ।
 ਪੜ੍ਹਕੇ ਖਤ ਨੂੰ ਪਿਆ ਘਮਸਾਨ ਹੈ ਸੀ,
 ਅੱਗ ਉਨ੍ਹਾਂ ਸੀ ਏਹੀ ਭੜਕਾ ਦਿੱਤੀ ।
 ਆਈ ਹਰਕਤ 'ਚ ਗੋਰੀ ਸਰਕਾਰ ਹੈ ਸੀ,
 ਖਬਰ ਥਾਣਿਆਂ ਅੱਗੇ ਪਹੁੰਚਾ ਦਿੱਤੀ ।
 ਕਰੋ ਘਰਾਂ ਵਿੱਚ ਬੰਦ ਫੜ੍ਹ ਕੂਕਿਆਂ ਨੂੰ,
 ਉਨ੍ਹਾਂ ਸਾਰੀ ਵਿਉੰਤ ਬਣਾ ਦਿੱਤੀ ।
 ਇੱਕ ਦੂਜੇ ਇੰਜ ਥਾਣੇ ਦੇ ਰਾਹੀਂ,
 ਟੁਕੜੀ ਜਥੇ ਦੀ ਭੈਣੀ ਰਾਹ ਪਾ ਦਿੱਤੀ ।
 ਲਾਈਆਂ ਮਿਲਣ 'ਤੇ ਸਖਤ ਪਾਬੰਦੀਆਂ ਨੇ,
 ਪੁਲਿਸ ਪਿੰਡ ਦੇ ਦਰ ਬਹਾ ਦਿੱਤੀ ।
 ਆਉ ਸੁੱਖ ਦਾ ਸਾਹ ਉਨ੍ਹਾਂ ਸੋਚਿਆ ਸੀ,
 ਜਾਣ ਆਪਣੀ ਲਹਿਰ ਦਬਾ ਦਿੱਤੀ ।

(ਦੇਹਿਰਾ)

ਲਾ ਬੰਦਿਸ਼ ਸਰਕਾਰ ਨੇ, ਘਰੀਂ ਕਰੇ ਜਦ ਬੰਦ ।
 ਸੂਬੇ ਕਰਨ ਸਥਾਪਨਾ, ਨੀਯਮ ਦੇ ਪਾਬੰਦ ।

(ਬੈਤ)

ਮਿਸ਼ਨ ਸਿੱਖੀ ਸਿਧਾਂਤ ਪਰਚਾਰ ਵਾਲਾ,
 ਦੇਸ਼ ਭਗਤੀ ਦੀ ਸ਼ਹੁਾਂ ਜਗਾਉਣ ਖਾਤਰ ।
 ਕੀਤੀ ਉਨ੍ਹਾਂ ਸਥਾਪਨਾ ਸੂਬਿਆਂ ਦੀ,
 ਘਰ ਘਰ ਆਪਣਾ ਮਿਸ਼ਨ ਪੁਚਾਉਣ ਖਾਤਰ ।
 ਡਾਕ ਤਾਰ ਪ੍ਰਬੰਧ ਹੈ ਕਾਇਮ ਕੀਤਾ,
 ਗੁਪਤ ਭੇਦ ਸੰਦੇਸ਼ ਹੈ ਲਾਉਣ ਖਾਤਰ ।

ਮਾਲਾ ਮੁੱਖ ਸਰੋਤ ਗੁਰੂ ਧਾਰਨਾ ਦਾ,
 ਹੋਕਾ ਨਾਮ ਦਾ ਜਪਣ ਜਪਾਉਣ ਖਾਤਰ।
 ਰੱਖਣਾ ਨਾਲ ਸਰਕਾਰ ਦੇ ਰਾਬਤਾ ਨਹੀਂ,
 ਗੱਲ ਲੋਕਾਂ ਨੂੰ ਇਹ ਸਮਝਾਉਣ ਖਾਤਰ।
 ਵਧੇ ਫੁੱਲੇ ਪਰਵਾਰ ਜੋ ਫੁੱਲਵਾੜੀ,
 ਬੋਲ ਪਰ੍ਹਾ 'ਚ ਕਹੇ ਪੁਗਾਉਣ ਖਾਤਰ।
 ਘਰ ਘਰ ਪਹੁੰਚੇ ਸੰਦੇਸ਼ ਜੋ ਨਾਮਧਾਰੀ,
 ਕਰਨ ਪੂਰਤੀ ਕਰਮ ਉਹ ਪਾਉਣ ਖਾਤਰ।
 ਦਾਤ ਅੰਮ੍ਰਿਤ ਦੀ ਉੱਨ ਦੀ ਦੇਣ ਮਾਲਾ,
 ਸਿੱਖੀ ਮਿਸ਼ਨ ਸਿਧਾਂਤ ਅਪਨਾਉਣ ਖਾਤਰ।
 ਬਾਲ ਵਿਧਵਾ ਵਿਆਹ ਨੂੰ ਮਾਨਤਾ ਦਿੱਤੀ,
 ਅੰਰਤ ਜਾਤੀ ਸਤਿਕਾਰ ਵਧਾਉਣ ਖਾਤਰ।
 'ਸੰਤ ਸਿੰਘਾ' ਸਭ ਕਰੀ ਬਿਆਨ ਛੰਦਾਂ।
 ਲੋਕ ਚੇਤਨਾ ਮਨ ਜਗਾਉਣ ਖਾਤਰ।

ਨਜ਼ਰਬੰਦ ਜਦੋਂ ਘਰੀਂ ਸਰਕਾਰ ਕੀਤੇ,
 ਬਾਬਾ (ਗੁਰਾਂ) ਬੈਠ ਕੇ ਬਿਉੰਤ ਬਣਾਈ ਹੈ ਸੀ।
 ਪੰਜ ਸਿੰਘਾਂ ਨੂੰ ਨਾਮ ਦੇ ਸੂਬਿਆਂ ਦਾ,
 ਨਾਮਧਾਰੀ ਅੱਗੇ ਲਹਿਰ ਵਧਾਈ ਹੈ ਸੀ।
 ਅੱਖਰ ਗੁਰਮੁਖੀ ਭਾਸ਼ਾ ਨੂੰ ਪੜ੍ਹਨ ਸਾਰੇ,
 ਇੰਗਲਿਸ ਬੁੱਲ੍ਹਾਂ ਨੂੰ ਕਿਸੇ ਨਾ ਲਾਈ ਹੈ ਸੀ।
 ਪਹਿਲਾਂ ਨਾਲੋਂ ਸੀ ਚੌਖਾ ਪਰਚਾਰ ਵਧਿਆ,
 ਜੁੰਮੇਵਾਰੀ ਸਭਾਂ ਮਨੋਂ ਨਿਭਾਈ ਹੈ ਸੀ।
 ਬਾਈਕਾਟ ਸਰਕਾਰ ਦਾ ਹਰ ਪੱਖੋਂ,
 ਐਸੀ ਲਹਿਰ ਉਨ੍ਹਾਂ ਉਦੋਂ ਚਲਾਈ ਹੈ ਸੀ।
 ਪੜ੍ਹਕੇ ਦੇਖ ਇਤਿਹਾਸ ਗਵਾਹ ਇਸ ਦਾ,
 ਵਿਪਤਾ ਉਨ੍ਹਾਂ ਸਰਕਾਰ ਨੂੰ ਪਾਈ ਹੈ ਸੀ।

(ਦੋਹਿਰਾ)

ਭਿਣਕ ਪਈ ਸਰਕਾਰ ਜਦ, ਸਖਤੀ ਹੋਰ ਵਧਾਇ।
ਭੈਣੀ ਦੇ ਦਰਬਾਰ 'ਤੇ, ਪਹਿਰੇ ਦੇਣ ਬਠਾਇ।

(ਬੈਂਤ)

ਪਈ ਭਿਣਕ ਸਰਕਾਰ ਜਦ ਕਾਰਜਾਂ ਦੀ,
ਪਹਿਰਾ ਹੋਰ ਵੀ ਸਖਤ ਬਹਾਇਆ ਸੀ।
ਕੀਤਾ ਸੂਬਿਆਂ ਬੰਦ ਸਰਕਾਰ ਹੈ ਸੀ,
ਲੱਗਦਾ ਜ਼ੌਰ ਸਰਕਾਰ ਨੇ ਲਾਇਆ ਸੀ।
ਨਜ਼ਰ ਬੰਦ ਜਦ ਪੰਜਾਂ ਸਰਕਾਰ ਕੀਤਾ,
ਕਦਮ ਅਗਲਾ ਗੁਰਾਂ ਉਠਾਇਆ ਸੀ।
ਕੀਤੇ ਫੇਰ ਸਤਾਰਾਂ ਇਜ਼ਾਦ ਗੁਰਾਂ,
ਢੰਕਾ ਨਾਮ ਦਾ ਇਵੇਂ ਵਜਾਇਆ ਸੀ।
ਏਸ ਤਰ੍ਹਾਂ ਸਥਾਪਨਾ ਕਰ ਬਾਈ,
ਕਾਰਜ ਪੰਥ ਦਾ ਹੋਰ ਵਧਾਇਆ ਸੀ।
ਇੰਗਲਿਸ ਪੜ੍ਹਨ ਤੇ ਲਿਖਣ ਤੋਂ ਵਰਜ਼ ਲੋਕਾਂ,
ਮਾਂ ਬੋਲੀ ਦਾ ਪਰਚਮ ਲਹਿਰਾਇਆ ਸੀ।
ਬਾਈਕਾਟ ਸਰਕਾਰ ਦਾ ਹਰ ਪੱਖੋਂ,
ਤੰਤਰ ਐਸਾ ਗੁਰਾਂ ਗੁਪਤ ਚਲਾਇਆ ਸੀ।
ਨਾਨਕ ਨਾਮ ਗੁਰੂ ਗੋਬਿੰਦ ਸਿੰਘ ਰਸਤੇ 'ਤੇ,
ਨਾਮਧਾਰੀ ਗੁਰਾਂ ਪੰਥ ਹੈ ਪਾਇਆ ਸੀ।
ਦਿੱਤਾ ਡਾਕ ਪ੍ਰਬੰਧ ਸੂਬਾ ਸਾਹਿਬ ਸਿੰਘ ਨੂੰ,
ਜਿਨ੍ਹਾਂ ਏਸ਼ੀਆ ਦੀਪ ਫੈਲਾਇਆ ਸੀ।
ਜੰਮੂ ਕਸ਼ਮੀਰ, ਲਦਾਖ, ਅਫਗਾਨ, ਰਸੀਆ,
ਸੰਦੇਸ਼ ਪੰਜਾਬੋਂ ਨੇਪਾਲ ਵੀ ਲਾਇਆ ਸੀ।
ਭੇਤ ਗੁਪਤ ਨਾ ਲੱਗੇ ਸਰਕਾਰ ਤਾਈਂ,
ਐਸਾ ਮਿਸ਼ਨ ਪਰਬੰਧ ਬਣਾਇਆ ਸੀ।

ਗਉ ਹੱਤਿਆ ਨਾ ਹੋਵੇ ਗਰੀਬ ਧੱਕਾ,
 ਘਰ ਘਰ ਉਨ੍ਹਾਂ ਸੰਦੇਸ਼ ਪੁਚਾਇਆ ਸੀ।
 ਸੂਤ ਕੱਤਣਾ ਕਰਨੇ ਤਿਆਰ ਬਸਤਰ,
 ਹੱਥੀਂ ਕਰਨ ਦਾ ਪਾਠ ਪੜ੍ਹਾਇਆ ਸੀ।
 ‘ਸੰਤ ਸਿੰਘਾ’ ਸਰਕਾਰਾਂ ਨਾ ਰਾਸ ਜਿਹੜਾ,
 ਐਸਾ ਕਦਮ ਇਹ ਗੁਰਾਂ ਅਪਣਾਇਆ ਸੀ।
 ਭੈਣੀ ਦਰਬਾਰ ਸਰਕਾਰ ਫਿਰ ਸੀਲ ਕੀਤਾ,
 ਸਖਤ ਕਦਮ ਸਰਕਾਰ ਉਠਾਇਆ ਸੀ।

ਬੀਬੀ ਹੁਕਮੀ ਸੂਬੇ ਦਾ ਮਾਣ ਪਾ ਕੇ,
 ਅੱਰਤ ਜਾਤੀ ਨੂੰ ਤੁਰੀ ਜਗਾਉਣ ਬੀਬੀ।
 ਤੂੰਠੇ ਰਸਮ ਰਿਵਾਜ਼ਾਂ ਤੋਂ ਲਾਹ ਪਰਦਾ,
 ਅੱਰਤ ਜਾਤੀ ਦਾ ਮਾਣ ਵਧਾਉਣ ਬੀਬੀ।
 ਪੜ੍ਹਨ ਲਿਖਣ ਲਈ ਕਰੇ ਉਤਸ਼ਾਹਿਤ ਧੀਆਂ,
 ਅੱਰਤ ਜਾਤੀ ਦਾ ਨਾਂ ਰੁਸ਼ਨਾਉਣ ਬੀਬੀ।
 ਪਾਉਂਦੀ ਲਾਹਣਤਾਂ ਕੁੜ ਸਮਾਜ ਤਾਈਂ,
 ਜੀਵਨ ਜਾਂਚ ਸਤਿਕਾਰ ਵਧਾਉਣ ਬੀਬੀ।
 ਜਿੰਦਗੀ ਜਿਉਣ ਦਾ ਦਏ ਸੰਦੇਸ਼ ਲੋਕਾਂ,
 ਕੂੜ ਕਪਟ ਤੋਂ ਪਰਦਾ ਲਾਹੁਣ ਬੀਬੀ।
 ਝੰਡਾ ਚੁੱਕ ਕੇ ਹੱਥ ਬਰਾਬਰੀ ਦਾ,
 ਅੱਰਤ ਜਾਤੀ ਨੂੰ ਰਾਹ ਦਿਖਾਉਣ ਬੀਬੀ।
 ਹੱਕ ਸੱਚ ਇਨਸਾਫ਼ ਦਾ ਦਏ ਹੋਕਾ,
 ਜੀਵਨ ਜਾਂਚ ਹੈ ਤੁਰੀ ਸਿਖਾਉਣ ਬੀਬੀ।
 ‘ਸੰਤ ਸਿੰਘਾ’ ਸਮਾਜ ਦੀ ਸਿਰਜਣਾ ਵਿੱਚ,
 ਚੱਲੀ ਆਪਣਾ ਹਿੱਸਾ ਹੈ ਪਾਉਣ ਬੀਬੀ।

ਸੂਬੇ ਇਹ ਨੁਮਾਇੰਦੇ ਸਨ ਗੁਰਾਂ ਦੇ ਜੀ,
 ਹਰ ਕੋਈ ਆਪਣਾ ਕਰਮ ਕਮਾਏ ਸੂਬਾ।

ਜੋ ਜੋ ਮਿਲੇ ਹਦਾਇਤ ਜੀ ਗੁਰਾਂ ਕੋਲੋਂ,
 ਹਰ ਕੋਈ ਓਸ 'ਤੇ ਫੁੱਲ ਚੜ੍ਹਾਏ ਸੂਬਾ।
 ਸਤਿ ਬਚਨ ਕਹਿ ਗੁਰਾਂ ਦੇ ਹੁਕਮ ਤਾਈਂ,
 ਰਾਹ ਸੰਗਤ ਦਾ ਹਰ ਰੁਸ਼ਨਾਏ ਸੂਬਾ।
 ਸੂਬੇ ਇਹ ਕਈ ਸਾਥੀ ਛੌਜ ਦੇ ਸਨ,
 ਸਾਧੂ ਵੇਦਾਂਤੀ ਕੋਈ ਨਾਮ ਜਪਾਏ ਸੂਬਾ।
 ਹਠ ਧਰਮ ਦੇ ਇਹ ਸਨ ਸਭੇ ਪੂਰੇ,
 ਉਪਮਾ ਨਾਮ ਗੋਬਿੰਦ ਹਰ ਗਾਏ ਸੂਬਾ।
 ਹਰ ਕੋਈ ਮਿੱਟੀ ਤੇ ਵਤਨ ਦੀ ਗੱਲ ਕਰਦਾ,
 ਕਰਨਾ ਕੌਮ ਲਈ ਕਰਮ ਸਿਖਾਏ ਸੂਬਾ।
 ‘ਸੰਤ ਸਿੰਘਾ’ ਗੁਰੂ ਉਪਮਾ ਕਰਮ ਕਰਦਾ,
 ਹੁਕਮ ਗੁਰਾਂ ਦੇ ਤਾਈਂ ਵਜਾਏ ਸੂਬਾ।
 ਮਹਿਮਾ ਗੁਰਾਂ ਦੀ ਧਰਤ ਲਈ ਕਾਜ ਕਰਨਾ,
 ਜੀਵਨ ਜਾਚ ਸੰਦੇਸ਼ ਪੁਚਾਏ ਸੂਬਾ।

ਬਾਜ਼ ਅੱਖ ਹਕੂਮਤ ਦੀ ਕਰੇ ਕਾਰਜ,
 ਓਸ ਆਪਣਾ ਜਾਲ ਵਿਛਾਇ ਦਿੱਤਾ।
 ਕਈਆਂ ਭੈਣੀ ਲਿਆ ਨਜ਼ਰਬੰਦ ਕੀਤਾ,
 ਪਹਿਰਾ ਕਈਆਂ 'ਤੇ ਘਰੀਂ ਬਿਠਾਇ ਦਿੱਤਾ।
 ਲਾਈਆਂ ਮਿਲਣ ਤੇ ਸਖਤ ਪਾਬੰਦੀਆਂ ਸਨ,
 ਨੌਕਰਸ਼ਾਹੀ ਨੇ ਹੁਕਮ ਵਜਾਇ ਦਿੱਤਾ।
 ‘ਸੰਤ ਸਿੰਘਾ’ ਭੈਣੀ ਦਰਬਾਰ ਦਰ 'ਤੇ,
 ਰੋਕਾਂ ਤਾਈਂ ਸੀ ਉਨ੍ਹਾਂ ਵਧਾਇ ਦਿੱਤਾ।

(ਦੋਹਿਰਾ)

ਪਾਬੰਦੀਆਂ ਦਰਾਂ 'ਤੇ. ਲਾ ਭੈਣੀ ਦਰਬਾਰ।
 ਅਫਸਰਸ਼ਾਹੀ ਹਿੰਦ ਦੀ, ਸੰਗਤ ਕਰੇ ਖੁਆਰ।

ਹੋਏ ਤਲਾਸ਼ੀ ਸਭ ਦੀ, ਆਵੇ ਜੋ ਗੁਰ ਦੁਆਰ।
ਸਾਰੇ ਪੱਖ ਖੰਘਾਲਦੀ, ਮੌਕੇ ਦੀ ਸਰਕਾਰ।

ਕੂਕੇ ਸਿੰਘ ਹਜੂਰ ਦੇ, ਭਰਨ ਹਾਜ਼ਰੀ ਆਣ।
ਦਰਸ਼ਨ ਕਰਦੇ ਗੁਰਾਂ ਦੇ, ਕਰਦੇ ਬਹਿ ਗੁਣਗਾਨ।

ਕਮਿਸ਼ਨਰ ਅੰਬਾਲਾ ਆ, ਭੈਣੀ ਮਾਰੀ ਝਾਤ।
ਬੈਠ ਗੁਰਾਂ ਦੇ ਸਾਹਮਣੇ, ਕੀਤੀ ਸੀ ਉਸ ਬਾਤ।

ਬਹਿ ਕੇ ਗੁਰ ਦੇ ਸਾਹਮਣੇ, ਕੀਤੀ ਫੇਰ ਵਿਚਾਰ।
ਦਿੱਤੇ ਗੁਰਾਂ ਜਵਾਬ ਸਨ, ਸ਼ਾਂਤ ਚਿੱਤ ਤਕਰਾਰ।

(ਕਬਿੱਤ)

ਆ ਕਮਿਸ਼ਨਰ ਲਿਆ, ਜਾਇਜ਼ਾ ਹੈ ਹਾਲਾਤ ਦਾ,
ਆਹਮੌਂ ਸਾਮ੍ਰਾਂ ਬੈਠ ਫਿਰ, ਹੋਈ ਗੱਲਬਾਤ ਸੀ।
ਗੱਲਾਂ ਸਰਕਾਰੀ ਰੱਖ, ਪੱਖ ਸਰਕਾਰ ਵਾਲੇ,
ਆਖਿਆ ਸੀ ਗੁਰਾਂ ਤਾਈਂ, ਮਾਰੋ ਤੁਸੀਂ ਝਾਤ ਜੀ।
ਬੜਾ ਕੁਝ ਹੁੰਦਾ ਕਹੇ, ਹੈ ਜੀ ਸਰਕਾਰ ਹੱਥ,
ਬਾਜ਼ ਅੱਖੋਂ ਛੁਪਦੇ ਨਾ, ਕਦੇ ਨੇ ਹਾਲਾਤ ਜੀ।
ਸੂਬੇ ਥੋਡੇ ਅਸਾਂ ਕੀਤੇ, ਘਰੀਂ ਨੇ ਨਜ਼ਰਬੰਦ,
ਹੁਣ ਕਿਸ ਤਾਈਂ ਕਿੰਜ, ਭੇਜੋਂਗੇ ਸੁਗਾਤ ਜੀ।

ਸੁਣ ਕੇ ਬਚਨ ਅੱਗੋਂ, ਹੱਸ ਗੁਰੂ ਬੋਲਦੇ ਨੇ,
ਇੱਕ ਸਰਕਾਰ ਥੋਡੀ, ਕੰਨੀ ਗੱਲ ਪਾ ਦਿਆਂ।
ਰਾਮ ਸਿੰਘ ਨਾਮ ਮੇਰਾ, ਆਖਾਂ ਦਾਵੇ ਨਾਲ ਥੋਨੂੰ,
(ਗੁਰੂ) ਰਾਮ ਸਿੰਘ ਹਰ ਘਰੇ, ਦੇਖਿਓ ਬਣਾ ਦਿਆਂ।
ਸੁਣ ਕੇ ਗੁਰਾਂ ਦੇ ਮੁੱਖੋਂ, ਬੋਲ ਉਹ ਕ੍ਰਾਂਤੀ ਵਾਲੇ,
ਨੀਵੀਂ ਪਾ ਕੇ ਖੜ੍ਹਾ ਹੋਇਆ, ਥੋਨੂੰ ਸਮਝਾ ਦਿਆਂ।

ਮੱਥੇ ਤੇ ਸ਼ਿਕਨ ਹੈ ਨਾ, ਚਿਹਰੇ ਸੀ ਜਲਾਲ ਗੁਰਾਂ,
ਹਾਲ ਸਾਰੀ ਵਾਰਤਾ ਦਾ, ਸੰਗਤੇ ਬਤਾ ਦਿਆਂ ।

ਚੜ੍ਹਦੀ ਕਲਾ ਦੇ ਵਿੱਚ, ਦਿੱਤਾ ਸੀ ਜਵਾਬ ਗੁਰਾਂ,
ਸੁਣ ਕੇ ਕਮਿਸ਼ਨਰ, ਝੱਟ ਨੀਵੀਂ ਪਾਈ ਸੀ ।
ਸੂਰਬੀਰ ਯੋਧੇ ਕਦੋਂ, ਡਰਨ ਹਕੂਮਤਾਂ ਤੋਂ,
ਗੁਰਾਂ ਨੇ ਜੀ ਉਸ ਤਾਈਂ, ਗੱਲ ਸਮਝਾਈ ਸੀ ।
ਉੱਠਿਆ ਸੀ ਟੇਢੀ ਨਿਗ੍ਰਾ, ਦੇਖਦਾ ਗੁਰਾਂ ਦੇ ਵੱਲ,
ਜਾਂਦੇ ਹੋਏ ਉਸ ਨੇ ਨਾ, ਅੱਖ ਜੀ ਮਿਲਾਈ ਸੀ ।
ਪਹਿਰਾ ਸੀ ਸਖਤ ਕੀਤਾ, ਹੋਰ ਦਰਬਾਰ ਉੱਤੇ,
ਦਰ ਦਰਬਾਰ ਚੌਕੀ, ਪੱਕੀ ਜੀ ਬਹਾਈ ਸੀ ।

ਸਰਗ ਬਾਰੁਵਾਂ (ਦੋਹਿਰਾ)

ਵਿਚ ਪਾਬੰਦੀ ਬੀਤਗੇ, ਪੂਰੇ ਸਨ ਤਿੰਨ ਸਾਲ।
ਆਖਰ ਢਿੱਲ ਸਰਕਾਰ ਨੇ, ਦਿੱਤੀ ਘੋਖ ਖੰਘਾਲ।

(ਕਬਿੱਤ)

ਤਿੰਨ ਵਰ੍ਹੇ ਲੰਘੇ ਜਦੋਂ, ਸੰਨ ਛਿਆਹਟ ਆਇਆ,
ਦਿੱਤੀ ਸੀ ਪਾਬੰਦੀਆਂ 'ਚ, ਢਿੱਲ ਸਰਕਾਰ ਨੇ।
ਮਿਲੀ ਨਾ ਸੀ ਖੋਟ ਕੋਈ, ਖੂਬ ਛਾਣ ਪੁਣ ਕੀਤੀ,
ਸੁਖ ਦਾ ਸੀ ਸਾਹ ਲਿਆ, ਗੋਰੀ ਸਰਕਾਰ ਨੇ।
ਆਈ ਸੀ ਬਸੰਤ ਰੁੱਤ, ਚੜ੍ਹਿਆ ਸਤਾਹਟ ਸੀ,
ਲਿਖ ਰੁੱਕਾ ਭੇਜਿਆ ਸੀ, ਭੈਣੀ ਦਰਬਾਰ ਨੇ।
ਸੰਗਤ ਮਨਾਉਣਾ ਹੋਲਾ, ਚਾਹੁੰਦੀ ਅਨੰਦਪੁਰ,
ਸਾਫ਼ ਤੇ ਸਪੱਟ ਲਿਖੇ, ਆਪਣੇ ਵਿਚਾਰ ਨੇ।

ਲਿਖਿਆ ਗੁਰਾਂ ਨੇ ਸਾਫ਼, ਦਿਓ ਨਾ ਉਲਾਂਭਾ ਫਿਰ,
ਸੰਗਤ ਨੇ ਕੀਤਾ ਕੋਈ, ਜੇ ਹੈ ਨੁਕਸਾਨ ਜੀ।
ਗੁਰਾਂ ਦੇ ਅਸੀਰਵਾਦ, ਚੜ੍ਹਦੀ ਕਲਾ ਦੇ ਲਈ,
ਲੈਣੀ ਪਰਵਾਨਗੀ ਹੈ, ਕੀਤਾ ਹੈ ਬਿਆਨ ਜੀ।
ਸਿੱਖੀ ਆਨ ਬਾਨ ਨਾਲ, ਸਜਣ ਦੀਵਾਨ ਦੇਖੋ,
ਕੀਤਾ ਹੈ ਜ਼ਿਕਰ ਖੇਲੁ, ਕਰਨਾ ਧਿਆਨ ਜੀ।
'ਸੰਤ ਸਿੰਘਾ' ਜ਼ਿੰਦਗੀ 'ਚ, ਹੁੰਦੇ ਨੇ ਸਬੱਬੀ ਮੇਲੇ,
ਹੋਵੇ ਅਰਦਾਸ ਜਦੋਂ, ਧੁਰ ਪਰਵਾਨ ਜੀ।

(ਦੋਹਿਰਾ)

ਪੜ੍ਹਕੇ ਖਤ ਦਰਬਾਰ ਦਾ, ਫੇਰ ਕਰਨ ਪੜਤਾਲ।
ਡੀ. ਸੀ. ਐਸ. ਪੀ. ਆਣ ਕੇ, ਪੂਰੇ ਲਸ਼ਕਰ ਨਾਲ।

ਖੁੱਲ੍ਹ ਮਿਲੀ ਸਰਕਾਰ ਤੋਂ, ਹੋਏ ਹੱਲ ਸਵਾਲ।
ਨਾਮਧਾਰੀ ਗੁਰੂ ਪੰਥ ਦਾ, ਹੋਲਾ ਬਣੇ ਮਿਸਾਲ।

(ਕਬਿੱਤ)

ਆ ਗਿਆ ਜਵਾਬ ਜਦੋਂ, ਹੈ ਸੀ ਸਰਕਾਰ ਦਾ ਜੀ,
ਖਿੱਚ ਲਈਆਂ ਸੰਗਤਾਂ, ਗੜ੍ਹੀ ਨੂੰ ਤਿਆਰੀਆਂ।
ਗੱਡੇ ਜੋੜ ਪੈਦਲ ਨੇ, ਤੁਰੇ ਜਾਂਦੇ ਲੋਕ ਰਾਹੀਂ,
ਵੱਲ ਨੇ ਅਨੰਦਪੁਰ, ਬਿਨਾਂ ਅਸਵਾਰੀਆਂ।
ਚੜ੍ਹਿਆ ਜਲਾਲ ਮੁੱਖ, ਲੱਖਦੀ ਸੀ ਦੇਖ ਭੁੱਖ,
ਗੁੰਜਦੇ ਨੇ ਛੈਣੇ ਉੱਚੀ, ਲਾਉਣ ਕਿਲਕਾਰੀਆਂ।
ਚਿੱਟੇ ਦੁੱਧ ਕੱਪੜੇ ਨੇ, ਖਾਸ ਜੀ ਲਿਬਾਸ ਤਨ,
ਜਿਉਂ ਹੰਸ ਲਾਉਣ ਜੀ, ਸਰੋਵਰਾਂ 'ਚ ਤਾਰੀਆਂ।

ਖੁਫ਼ੀਆ ਤੰਤਰ ਰੱਖੇ, ਬਾਜ਼ ਅੱਖ ਸੰਗਤ 'ਤੇ,
ਅਫਸਰਸ਼ਾਹੀ ਜੋਸ਼, ਦੇਖ ਰਹਿ ਗਈ ਦੰਗ ਜੀ।
ਪੂਰੇ ਸੀ ਜੋਬਨ ਵਿੱਚ, ਚੜ੍ਹਿਆ ਮਜੀਠ ਰੰਗ,
ਦੇਖ ਕੇ ਸਲੀਕਾ ਲੋਕੋ, ਦੇਖ ਸਾਦਾ ਢੰਗ ਜੀ।
ਸਜਦੇ ਦੀਵਾਨ ਲੋਕੀ, ਸੁਣਦੇ ਨੇ ਗਾਥਾ ਬੈਠ,
ਸੂਰਬੀਰ ਯੋਧਿਆਂ ਦੀ, ਸਿੱਖੀ ਪਰਸੰਗ ਜੀ।
ਗਿਣਤੀ ਹਜ਼ਾਰਾਂ ਪੁੱਜੇ, ਨਾਮਧਾਰੀ ਸਿੰਘ ਮੇਲੇ,
ਵੱਖਰਾ ਹੀ ਭੇਖ ਲੋਕੋ, ਵੱਖਰਾ ਹੀ ਰੰਗ ਜੀ।

ਦੂਰੋਂ ਦੂਰੋਂ ਆਣ ਲੋਕੀ, ਜੁੜਦੇ ਪੰਡਾਲ ਵਿੱਚ,
ਸੁਣਦੇ ਗੁਰਾਂ ਦਾ ਜਸ, ਨੀਵੀਂ ਕਰ ਧੌਣ ਜੀ।
ਰਾਗੀ, ਢਾਡੀ, ਕਵੀਆਂ ਤੋਂ, ਸੁਣਨ ਗੁਰ ਉਪਮਾ,
ਤਖਤ ਅਨੰਦਪੁਰ, ਸੀਸ ਨੂੰ ਝੁਕਾਉਣ ਜੀ।
ਗੁਰੂ ਰੂਪ ਸੰਗਤ ਦੀ, ਚਰਨ ਧੂੜ ਲਾ ਮੱਥੇ,

ਗੁਰਾਂ ਤੋਂ ਅਸ਼ੀਰਵਾਦ, ਸੰਗਤਾਂ ਜਾ ਪਾਉਣ ਜੀ।
ਰਹਿ ਮਰਿਯਾਦਾ ਵਿੱਚ, ਉਪਮਾ ਗੁਰਾਂ ਦੀ ਸੁਣ,
ਚੜ੍ਹਦੀ ਕਲਾ 'ਚ ਜਸ, 'ਕੱਠਿਆਂ ਬਹਿ ਗਾਉਣ ਜੀ।

ਮਾਣੇ ਰੰਗ ਸੰਗਤ ਨੇ, ਕੀਤੀ ਅਰਦਾਸ ਖੜ੍ਹ,
ਸਜੇ ਕੂਕੇ ਸਿੰਘ ਵਿੱਚ, ਗਿਣਤੀ ਹਜ਼ਾਰ ਜੀ।
ਭੈਣੀ ਦਰਬਾਰ ਦੀ ਸੀ, ਉਪਮਾ ਜੁਬਾਨ ਉੱਤੇ,
ਸ਼ਰਨ 'ਚ ਆਏ ਲੋਕੇ, ਕਈ ਪਰਵਾਰ ਜੀ।
ਨਾਮ ਦਾਨ ਸਿਮਰਨਾ. ਮਾਲਾ ਪਾਈ ਗੁਰਾਂ ਕੋਲੋਂ,
ਸੌਂਹਦੇ ਤਨਾਂ ਉੱਤੇ ਲੋਕੇ, ਸਿੱਖੀ ਨੇ ਕਰਾਰ ਜੀ।
ਗਾਉਂਦੇ ਗੁਰੂ ਉਪਮਾ, ਘਰਾਂ ਨੂੰ ਲੋਕਾਂ ਪਾਏ ਚਾਲੇ,
'ਸੰਤ ਸਿੰਘਾ' ਸਿਰ ਹੋਈ, ਉਪਮਾ ਆਪਾਰ ਜੀ।

ਭਰਿਆ ਸੀ ਖੂਬ ਮੇਲਾ, ਬੜੇ ਹੀ ਸਲੀਕੇ ਵਿੱਚ,
ਕਾਇਮ ਕੀਤੀ ਸੰਗਤ, ਪਿਆਰ ਦੀ ਮਿਸਾਲ ਹੈ।
ਪਿਆ ਪਰਭਾਵ ਐਸਾ, ਹੈ ਸੀ ਸਰਕਾਰ ਉੱਤੇ,
ਨਾਮਧਾਰੀ ਸੰਗਤ ਦਾ, ਦੇਖ ਢੰਗ ਚਾਲ ਹੈ।
ਚੁੱਕ ਲੀ ਪਾਬੰਦੀ ਦਿੱਤੀ, ਢਿੱਲ ਹੈ ਦੀਵਾਨਾ ਵਾਲੀ,
ਦੇਖ ਕੇ ਸਲੀਕਾ ਲੋਕੇ, ਪ੍ਰੀਤ ਵਾਲੀ ਘਾਲ ਹੈ।
'ਸੰਤ ਸਿੰਘਾ' ਕਰਨਾ ਹੈ, ਅੱਗੇ ਤੂੰ ਬਿਆਨ ਸਾਰਾ,
ਲਿਖਣਾ ਹੈ ਘੋਖ ਕੇ ਤੂੰ, ਪੂਰਾ ਸੱਚ ਭਾਲ ਹੈ।

(ਦੋਹਿਰਾ)

ਦੇਖ ਪਰਖ ਸਰਕਾਰ ਨੇ, ਦਿੱਤੀ ਰੋਕ ਹਟਾਇ।
ਨਾਮਧਾਰੀਆਂ ਘੋਲਦਾ, ਦਿੱਤਾ ਬਿਗਲ ਬਜਾਇ।
(ਕਬਿੱਤ)

ਗੁਰਾਂ ਦੇ ਬਚਨ ਉੱਤੇ, ਪਹਿਰਾ ਦਿੱਤਾ ਕੂਕਿਆਂ ਨੇ,
ਸਭੇ ਸਰਕਾਰੀ ਸਨ, ਸਹੂਲਤਾਂ ਵਿਸਾਰੀਆਂ।

ਹੱਥੀਂ ਕੱਤ ਸੂਤ ਆਪ, ਖੱਡੀਆਂ 'ਤੇ ਬੁਣਦੇ ਨੇ।
 ਚਾਦਰਾਂ, ਦੁਪੱਟੇ, ਖੇਸ, ਸਣੇ ਢੁੱਲਕਾਰੀਆਂ।
 ਗੁਰੂ ਘਰਾਂ ਵਿੱਚ ਬੱਚੇ, ਪੜ੍ਹਦੇ ਨੇ ਮਾਤ ਭਾਸ਼ਾ,
 ਖੇਡਦੇ ਨੇ ਖੇਡਾਂ ਰਲ, ਪੇਂਡੂ ਜੋ ਪਿਆਰੀਆਂ।
 ਡਾਕ-ਤਾਰ ਪਰਬੰਧ, ਕੀਤਾ ਸਭ ਆਪਣਾ ਹੈ,
 ਥਾਣੇ ਤਹਿਸੀਲਾਂ ਵੀ ਨੇ, ਮਨਾਂ 'ਚੋਂ ਵਿਸਾਰੀਆਂ।

ਆਪੇ ਆਪਣੇ ਨੇ ਕੰਮ, ਸਾਂਭੇ ਸਭੇ ਸੂਬਿਆਂ ਨੇ,
 ਪੂਰੀ ਜੀ ਲਗਨ ਨਾਲ, ਕਰਦੇ ਨੇ ਕਾਰ ਜੀ।
 ਸਾਂਭਿਆ ਸਾਹਿਬ ਸਿੰਘ, ਸੂਬੇ ਹੈ ਵਿਭਾਗ ਡਾਕ,
 ਕਰਦੇ ਨੇ ਮਿਹਨਤਾਂ, ਵਧਿਆ ਆਕਾਰ ਜੀ।
 ਪਹੁੰਚ ਦੀਆਂ ਚਿੱਠੀਆਂ, ਸਮੇਂ 'ਤੇ ਟਿਕਾਣੇ ਉੱਤੇ,
 ਜਾਂਦੀਆਂ ਪੰਜਾਬੋਂ ਲੋਕੇ, ਕਾਬਲ ਕੰਧਾਰ ਜੀ।
 ਜੰਮ੍ਹ ਕਸ਼ਮੀਰ ਭਾਵੇਂ, ਚਿੱਠੀ ਹੈ ਨੇਪਾਲ ਵਾਲੀ,
 ਸਿੱਧਾ ਹੀ ਮਿਲਾਪ ਕੀਤਾ, ਐਸਾ ਹੈ ਪਸਾਰ ਜੀ।

ਥਾਣੇ ਤੇ ਕਚਹਿਰੀਆਂ ਤੋਂ, ਤੋਝਿਆ ਹੈ ਨਾਤਾ ਲੋਕੇ,
 ਕਰਦੇ ਨੇ ਹੱਲ ਬੈਠ, ਰਲ ਦੁਸਵਾਰੀਆਂ।
 ਤੋੜ ਲਏ ਨਾਤੇ ਉਨ੍ਹਾਂ, ਲੋਕੇ ਸਰਕਾਰ ਨਾਲੋਂ,
 ਬੜੇ ਹੀ ਸਾਹਸ ਨਾਲ, ਸੋਚਾਂ ਨੇ ਉਭਾਰੀਆਂ।
 ਰੱਖਦੇ ਨੇ ਪਾਣੀ ਕੋਲ, ਖੂਹ ਵਿੱਚੋਂ ਕੱਢ ਹੱਥੀਂ,
 ਪੀਣ ਨਾ ਬੋਕੇ ਦਾ ਦੇਖੋ, ਸੁੱਚਮਾਂ ਨੇ ਸਾਰੀਆਂ।
 ਰੇਸ਼ਮੀ ਪੁਸ਼ਟਾਕਾਂ ਛੱਡ, ਪਹਿਨਦੇ ਖੱਦਰ ਸਭੇ,
 ਬਾਈਕਾਟ ਕੀਤਾ ਹੈ ਜੀ, ਨਰ ਅਤੇ ਨਾਰੀਆਂ।

'ਕੱਠਿਆਂ ਵਿਆਹ ਵਾਲੀ, ਰੀਤ ਅਪਣਾਈ ਲੋਕਾਂ,
 ਭੈਣੀ ਦਰਬਾਰ ਜਾ ਕੇ, ਸ਼ਾਦੀਆਂ ਰਚਾਉਣ ਜੀ।
 ਦੇਣ ਲੈਣ ਵਾਲਾ ਸਿਰੋਂ, ਲੱਥਾ ਹੈ ਕਲੰਕ ਲੋਕਾਂ,

ਆਉਣ ਗੁਰੂ ਚਰਨੀ, ਸੀਸ ਨੂੰ ਝੁਕਾਉਣ ਜੀ।
ਕਰਦੇ ਪਿਆਰ ਲੋਕੀ, ਪੁੱਤਾਂ ਵਾਂਗੂੰ ਧੀਆਂ ਤਾਈਂ,
ਨਾਮਧਾਰੀ ਪੰਥ ਤਾਈਂ, ਲੋਕ ਵਡਿਆਉਣ ਜੀ।
ਬਾਲ ਵਿਧਵਾ ਨੂੰ ਮਾਣ, ਕਾਰਜ ਰਚਾਉਣ ਲੋਕੇ,
ਮਿਲੇ ਸਤਿਕਾਰ ਧੀਆਂ, ਮਾਣ ਘਰੀਂ ਪਾਉਣ ਜੀ।

(ਬੈਂਤ)

ਚੰਗੇ ਕੰਮ ਦੀ ਹਰ ਥਾਂ ਸਿਫਤ ਹੋਵੇ,
ਮਿਲਦਾ ਮਾੜੇ ਨੂੰ ਨਹੀਂ ਸਨਮਾਨ ਕਿਧਰੇ।
ਲੋਕ ਹਿਤਾਂ ਨੂੰ ਜਿਨ੍ਹਾਂ ਨਕਾਰਿਆ ਹੈ,
ਚੜ੍ਹਦੇ ਲੋਕ ਨਾ ਉਹ ਪਰਵਾਨ ਕਿਧਰੇ।
ਜਿੱਤ ਨੇਕੀ ਦੀ ਬੁਰੇ ਦੀ ਹਾਰ ਹੋਵੇ,
ਹੁੰਦਾ ਮਾੜੇ ਦਾ ਨਹੀਂ ਗੁਣਗਾਨ ਕਿਧਰੇ।
ਲੋਕੀ ਭੰਡਦੇ ਕਰਨ ਜੋ ਕੰਮ ਮੰਦੇ,
ਮਿਲਦੀ ਮਾੜੇ ਨਾ ਢੋਈ ਜਹਾਨ ਕਿਧਰੇ।

ਸਰਗ ਤੇਰ੍ਹਵਾਂ (ਦੋਹਿਰਾ)

ਸੰਨ ਸਤਾਹਟ ਵਰੇ ਦੀ, ਦੀਵਾਲੀ ਤਿਉਹਾਰ।
ਅੰਮ੍ਰਿਤਸਰ ਮਨਾਉਣ ਲਈ, ਹੋਇਆ ਪੰਥ ਤਿਆਰ।

ਚਾਰੇ ਪਾਸੇ ਰੌਣਕਾਂ, ਸੰਗਤ ਕਰਦੀ ਨੁੱਛ।
ਗੁਰਬਾਣੀ ਰਸ ਭਰ ਰਹੀ, ਵਿੱਚ ਰੁਮਕਦੀ ਧੋਣ।

ਸੰਗਤ ਆਈ ਚੱਲ ਕੇ, ਨਾਮਧਾਰੀ ਗੁਰ ਨਾਲ।
'ਕੱਠ ਚੁਫੇਰੇ ਹੈ ਉਨ੍ਹਾਂ, ਪੂਰੇ ਵਿੱਚ ਜਲਾਲ।

ਰੰਗ ਸਫੈਦ 'ਚ ਰੰਗਿਆ, ਹੈ ਸੀ ਸਾਰਾ ਸ਼ਹਿਰ।
ਜੋਬਨ ਠਾਠਾਂ ਮਾਰਦਾ, ਜਿਵੇਂ ਸਾਗਰੀਂ ਲਹਿਰ।

ਨਾਲ ਖੁਸ਼ੀ ਦੇ ਮਾਣਦੇ, ਲੋਕ ਗੁਰ ਦਾ ਸੰਗ।
ਚਰਨ ਸੇਵਕ ਨੇ ਬਣ ਰਹੇ, ਐਸਾ ਚੜ੍ਹਿਆ ਰੰਗ।

ਹਰਿ ਮੰਦਰ ਦਰ ਗੁਰਾਂ ਦਾ, ਸਿਫਤੀ ਦਾ ਦਰਬਾਰ।
ਕੀਤੀ ਬੈਠ ਅਰਾਧਨਾ, ਨਤਮਸਤਕ ਹੋ ਦੁਆਰ।

ਹਰਿ ਮੰਦਰ ਵਿੱਚ ਸੇਵਕਾਂ, ਤੋਂ ਪਾਇਆ ਸਨਮਾਨ।
ਸੱਚਾ ਸਾਹਿਬ ਜਾਣਦਾ, ਸਾਰੇ ਵਿਧੀ ਵਿਧਾਨ।

ਡਰੇ ਪੁਜਾਰੀ ਤਖਤ ਦੇ, ਮੱਥੇ ਪਾਏ ਵੱਟ।
ਪਰ ਸਭ ਰਹੇ ਅਡੋਲ ਨੇ, ਦੇਖ ਸਮਝਗੇ ਡੱਟ।

ਰਹੀ ਦੀਵਾਲੀ ਸ਼ਾਂਤ ਸੀ, ਹੋਈ ਕਾਇਮ ਮਿਸਾਲ।

ਏਸ ਵਰ੍ਹੇ ਤਿਉਹਾਰ ਇਹ, ਭਰਿਆ ਖੂਬ ਕਮਾਲ ।

ਨਤਮਸਤਕ ਹੋ ਗੁਰੂ ਘਰ, ਤੁਰੇ ਮਾਲਵੇ ਵੱਲ ।
ਹੋਕਾ ਦੇਂਦੇ ਨਾਮ ਦਾ, ਰਾਜ ਖਾਲਸਾ ਗੱਲ ।

ਭੰਡਣ ਸਾਧ ਪਖੰਡੀਆਂ, ਕਰਨ ਧਰਮ ਪਰਚਾਰ ।
ਨਸ਼ੇ ਕੁਰਹਿਤੋਂ ਵਰਜਦੇ, ਕਰਦੇ ਲੋਕ ਸੁਧਾਰ ।

ਕਰੀ ਯਾਤਰਾ ਮਾਲਵੇ, ਸਿੱਖੀ ਦਾ ਪਰਚਾਰ ।
ਛੱਟਾ ਦਿੱਤਾ ਨਾਮ ਦਾ, ਸਤਿਗੁਰ ਨਾਮ ਆਧਾਰ ।

ਸੰਨ ਅਠਾਹਟ ਆ ਗਿਆ, ਮਾਘੀ ਦਾ ਤਿਉਹਾਰ ।
ਨਤਮਸਤਕ ਨੂੰ ਪਹੁੰਚਗੇ, ਹੈ ਸਨ ਗੁਰ ਦਰਬਾਰ ।

’ਕੱਠੇ ਹੋ ਪੁਜਾਰੀਆਂ, ਸਾਹਵੇਂ ਲਾਈ ਰੋਕ ।
ਗੁਰ ਘਰ ਬੂਹੇ ਝੰਬ ਤੇ, ਸਾਹਵੇਂ ਤਾਕਤ ਝੋਕ ।

(ਕਬਿੱਤ)

’ਕੱਠੇ ਹੋ ਪੁਜਾਰੀਆਂ ਨੇ, ਰਸਤਾ ਸੀ ਰੋਕ ਲਿਆ,
ਕੀਤਾ ਫੁਰਮਾਨ ਹੈ ਸੀ, ਤਨਖਾਹ ਲੁਆਉਣ ਦਾ ।
ਸੰਗਤਾਂ ’ਚ ਰੋਸ ਹੈ ਸੀ, ਛਾਈ ਸੀ ਮਾਯੂਸੀ ਸੁਣ,
ਸਮਾਂ ਨਹੀਂ ਕਿਸੇ ਕੋਲੇ, ਦੁੱਖੜੇ ਸੁਣਾਉਣ ਦਾ ।
ਦੇਹਲੀ ਕਰ ਸਿਜਦਾ, ਰੁਖ ਸੀ ਪਿਛਾਂਹ ਕੀਤਾ,
ਵਕਤ ਵਿਚਾਰ ਉਨ੍ਹਾਂ, ਸਮਾਂ ਨਹੀਂ ਗਵਾਉਣ ਦਾ ।
ਪੂਰੇ ਸੀ ਜਲਾਲ ਵਿੱਚ, ਨਾਮਧਾਰੀ ਪੰਥ ਲੋਕੋ,
ਪੜ੍ਹਿਆ ਲਿਖਾਂ ਮੈਂ ਕੰਮ, ਨਹੀਂ ਵਡਿਆਉਣ ਦਾ ।

ਹਰ ਪਾਸੇ ਅਫਸਰ, ਭੇਜਦੇ ਰਿਪੋਟਾਂ ਲਿਖ,

ਭੇਜਦੇ ਨੇ ਹਾਲ ਲਿਖ, ਸਾਰਾ ਸਰਕਾਰ ਨੂੰ।
 ਨਾਨਕ ਗੋਬਿੰਦ ਰੂਪ, ਮੰਨਦੀ ਸੰਗਤ ਗੁਰਾਂ,
 ਹੋਰ ਕਿਸੇ ਮੰਨਦੀ ਨਾ, ਦੇਖੋ ਅਵਤਾਰ ਨੂੰ।
 ਆਏ ਜੱਗ ਤਾਰਨੇ ਨੂੰ, ਰੂਪ ਨੇ ਗੁਰਾਂ ਦੇ ਵਿੱਚ,
 ਪੁੱਛਿਆ ਜੇ ਕਿਸੇ ਦੱਸੇ, ਪਰਉਪਕਾਰ ਨੂੰ।
 ‘ਸੰਤ ਸਿੰਘਾ’ ਮੰਨਦੇ ਨੇ, ਰੂਪ ਜੀ ਗੋਬਿੰਦ ਉਨ੍ਹਾਂ,
 ਪੁੱਛਿਆ ਹੈ ਜਦੋਂ ਅਸਾਂ, ਕਿਸੇ ਨਰ ਨਾਰ ਨੂੰ।

(ਸਿਰਖੰਡੀ ਛੰਦ)

ਚਤ੍ਰਿਆ ਜੋਬਨ ਰੰਗ, ਗੁਲਸ਼ਨ ਮਹਿਕਿਆ।
 ਪੱਤ ਨੇ ਹਰੇ ਕਚੂਰ, ਹਰ ਇੱਕ ਸ਼ਾਖ 'ਤੇ।
 ਆਈ ਰੁੱਤ ਬਸੰਤ, ਸਮਾਂ ਸੁਹਾਵਨਾ।
 ਭੌਰੇ ਤਿਤਲੀਆਂ ਲੈਣ, ਫੁੱਲ ਸੁਗੰਧੀਆਂ।

ਉਪਮਾ ਫੈਲੀ ਦੂਰ, ਗੁਰ ਦਰਬਾਰ ਦੀ।
 ਦੂਰੋਂ ਦੂਰੋਂ ਚੱਲ, ਸੰਗਤ ਆਂਵਦੀ।
 ਢਾਡੀ ਵਾਰਾਂ ਗਾਉਣ, ਚੜ੍ਹਦੇ ਜੋਸ਼ ਸੁਣ।
 ਸਜਦੇ ਜਦ ਦਰਬਾਰ, ਨਾਮਧਾਰੀਆਂ।

ਚਿੱਟੇ ਦੁੱਧ ਬਸਤਰ, ਨਜ਼ਰੀਂ ਪੈ ਰਹੇ।
 ਸਾਰੇ ਵਿਚ ਪੰਡਾਲ, ਖਿੜ੍ਹੀ ਕਪਾਹ ਜਿਉਂ।
 ਪੂਰੇ ਵਿਚ ਜਲਾਲ, ਸੰਗਤ ਜੁੜ ਰਹੀ।
 ਇਸਦੀ ਡਾਢੀ ਘਾਲ, ਘਾਲੀ ਸਤਿਗੁਰਾਂ।

ਪੂਰੇ ਸੁਰ ਤੇ ਤਾਲ, ਛੈਣੇ ਛਣਕਦੇ।
 ਢੋਲਕ ਦੀ ਸੰਗ ਤਾਲ, ਉੱਚੇ ਸੁਰਾਂ ਵਿੱਚ।
 ਝੂੰਮੰਨੇ ਸੰਗਤ ਨਾਲ, ਤਾਲ ਛੈਣਿਆਂ।
 ਹੈ ਇਹ ਰੰਗ ਕਮਾਲ, ਲੋਕੇ ਪੰਥ ਦਾ।

ਬਣੇ ਸਵਰਗਾਂ ਢਾਲ, ਰੰਗ ਪੰਡਾਲ ਦਾ।
ਸਜਦੇ ਨੇ ਦਰਬਾਰ, ਜਿਸ ਥਾਂ ਬੈਠਦੇ।
ਮਹਿਕੇ ਸ਼ਬਦੀਂ ਪੌਣ, ਕਥਾ ਅਕਾਲ ਦੀ।
ਲਾਉਣ ਜਦੋਂ ਦੀਵਾਨ, ਬਾਬਾ ਬੈਠਦੇ।

ਚਿਹਰੇ ਝਲਕੇ ਨੂਰ, ਰੱਬੀ ਰੂਪ ਹੈ।
ਭਖਣ ਜਿਉਂ ਅੰਗਿਆਰ, ਚੜ੍ਹਦੇ ਭਾਨ ਦੇ।
ਮੂੰਹੋਂ ਕਿਰਦੇ ਫੁੱਲ, ਜਦ ਨੇ ਬੋਲਦੇ।
ਹੈ ਇੱਕ ਰੱਬੀ ਨੂਰ, ਬਾਬਾ ਰਾਮ ਸਿਉਂ।

ਦੇਖ ਚੜ੍ਹਾਈ ਪੰਥ, ਹਿੱਲੀ ਸਰਕਾਰ।
ਵਧਦਾ ਦੇਖ ਅਧਾਰ, ਸਖਤੀ ਕਰ ਰਹੀ।
ਡਾਢਾ ਕਰਨ ਖੁਆਰ, ਰਾਹੀਂ ਸੰਗਤਾਂ।
ਜੋ ਭੈਣੀ ਦਰਬਾਰ, ਸੰਗਤ ਆਂਵਦੀ।

ਤੁਰੇ ਵੇਚ ਘਰ ਬਾਰ, ਲੋਕ ਹਿਸਾਰ ਤੋਂ।
ਭੈਣੀ ਦੇ ਦਰਬਾਰ, ਭੇਟਾ ਦੇਣ ਨੂੰ।
ਘਟਨਾ ਅਠਾਰਾਂ ਸੌ, ਉਨਹੱਤਰ ਲਿਖਿਆ।
ਫਰਵਰੀ ਵਾਕਾ ਖਾਸ, ਵਿੱਚ ਇਤਿਹਾਸ ਦੇ।

ਥਰਾਜ ਵਾਲੇ ਕੋਲ ਘਟਨਾ ਵਾਪਰੀ।
ਹੋਏ ਬੋਲ ਕੁਬੋਲ, ਦੋਹਾਂ ਪਾਸਿਓਂ।
ਖੋ ਪੁਲਿਸ ਧਨ ਮਾਲ, ਥਾਣੇ ਡੱਕਿਆ।
ਮੁਕਤਸਰ ਥਾਣੇ ਆਣ, ਡਿਪਟੀ ਆਪ ਖੁਦ।

ਜਥੇਦਾਰ ਮਸਤਾਨ, ਸਣੇ ਸਾਬੀਆਂ।
ਕੀਤੇ ਥਾਣੇ ਬੰਦ, ਦੱਸ ਬਗਾਵਤੀ।

ਦੇਣ ਸਜਾਵਾਂ ਸਖਤ, ਕਰ ਜੁਰਮਾਨਿਆਂ।
ਖੜ੍ਹਦੇ ਪੜ੍ਹੁ ਪੜ੍ਹੁ ਲੂੰ, ਨੇ ਇਤਿਹਾਸ ਨੂੰ।

ਸਰਗ ਚੌਦਵਾਂ (ਦੋਹਿਰਾ)

ਮਹਾਰਾਜ ਰਣਬੀਰ ਜੀ, ਰਾਜ ਕਰੇ ਕਸ਼ਮੀਰ।
ਕਿਰਪਾ ਰਾਮ ਓਸ ਦਾ, ਮੰਤਰੀ ਮੁੱਖ ਵਜ਼ੀਰ।

ਗਏ ਸਿਆਲਾਂ ਵੱਲ ਜਦ, ਕਰਦੇ ਗੁਰ ਪਰਚਾਰ।
ਜਥਾ ਉਨ੍ਹਾਂ ਨੇ ਭੇਜਿਆ, ਸੀ ਰਾਜੇ ਦਰਬਾਰ।

ਹੀਰਾ ਸਿੰਘ ਸੰਦੋਰਿਓਂ, ਤਾਰਾ ਸਿੰਘ ਦੇ ਨਾਲ।
ਰਜਾ ਵੇਦਾਂਤੀ ਗੁਰੂ ਦੀ, ਰਾਜਾ ਕਰੇ ਖਿਆਲ।

ਨਾਲ ਰਜਾ ਗੁਰ ਆਪਣੇ, ਭਰਤੀ ਕਰੇ ਅਖੀਰ।
ਗਿਲਗਤ ਦੀ ਸਰਹੱਦ 'ਤੇ, ਤਾਇਨਾਤ ਇਹ ਬੀਰ।

ਇੱਕ ਰੁਪਈਆ ਵੱਧ ਸੀ, ਵੇਤਨ ਦਿੱਤਾ ਖਾਸ।
ਰਾਜਾ ਹੈ ਨਾ ਸੁਣ ਰਿਹਾ, ਰਹੇ ਵਜ਼ੀਰ ਉਦਾਸ।

ਗਊ ਰੱਖਿਅਕ ਮਿਸ਼ਨ ਦੀ, ਆਖਰ ਲੈ ਉਸ ਆੜ।
ਮਹਾਰਾਜ ਸੀ ਚੁਕਿਆ, ਦੇ ਵਜ਼ੀਰ ਨੇ ਤਾੜ।

ਪਲਟਨ ਰਾਜੇ ਤੋੜ ਤੀ, ਆਖਰ ਕਰ ਵਿਚਾਰ।
ਹਾਰ ਕਦੋਂ ਨੇ ਮੰਨਦੇ, ਪਰ ਬਾਂਕੇ ਸਰਦਾਰ।

ਭੀੜ ਪਈ ਜਦ ਯੋਧਿਆਂ, ਦਿੱਤੀ ਸ਼ਰਨ ਨੇਪਾਲ।
ਰਾਣੀ ਜਿੰਦਾਂ, ਫਰਨਵੀਸ, ਬੜੇ ਸਿਦਕ ਦੇ ਨਾਲ।

ਜੰਗ ਬਹਾਦਰ ਮੰਤਰੀ, ਚਾਲ ਜਾਣੇ ਅੰਗਰੇਜ਼।

ਸੱਚ ਕਹਿਣ ਤੋਂ ਦੋਸਤੋਂ, ਨਾ ਕਰਨਾ ਪਰਹੇਜ਼ ।

ਕੋਇਰ ਬੰਧੂ ਸਿੰਘ ਤੇ, ਅਬਦੁਲ ਖਾਂ ਮਜੀਦ ।
ਸਰਨ ਰਹੇ ਨੈਪਾਲ ਦੀ, ਮਿਲੀ ਮੁਹੱਬਤ ਦੀਦ ।

ਸੰਨ ਅਠਾਰਾਂ ਸੌ ਸੱਤਰ, ਕਿਸ਼ਨ ਸਿੰਘ ਹੈ ਨਾਮ ।
ਨੰਦ ਲਾਲ ਦੇ ਰਾਸਤੇ, ਮਿਲਿਆ ਜਾ ਨਿਜਾਮ ।

ਨਾਮਧਾਰੀ ਗੁਰੂ ਪੰਥ ਦੀ, ਕੀਤੀ ਚੜ੍ਹਤ ਬਿਆਨ ।
ਜੰਗ ਬਹਾਦਰ ਗੱਲ ਨੂੰ, ਸੁਣਿਆ ਨਾਲ ਧਿਆਨ ।

ਜੰਗ ਬਹਾਦਰ ਕਥਾ ਸੁਣ, ਕਰੀ ਮਿਲਣ ਦੀ ਬਾਤ,
ਲੈ ਕੇ ਗੁਰ ਤੋਂ ਆਗਿਆ, ਕਰਨ ਲਈ ਮੁਲਾਕਾਤ ।

ਕਾਹਨ, ਸਾਹਿਬ ਸਿੰਘ ਜੋ, ਸੂਬੇ ਗੁਰ ਦੇ ਖਾਸ ।
ਦੱਸੀ ਗੁਰ ਦੀ ਯੋਜਨਾ, ਜੰਗ ਬਹਾਦਰ ਪਾਸ ।

ਜੰਗ ਬਹਾਦਰ ਸਾਬੂ ਨੂੰ, ਕਰ ਨਜ਼ਰਾਨੇ ਭੇਟ ।
ਕਰੀ ਵਿਆਖਿਆ ਹੈ ਸੀ, ਸਭ ਵਿਸਥਾਰੀਂ ਡੇਟ ।

ਕਰਨ ਯਾਦਾਂ ਤਾਜੀਆਂ, ਉਹ ਸੂਹੀ ਪਰਭਾਤ ।
ਸਿੱਖ ਰਾਜ ਦੀ ਚੜ੍ਹਤ 'ਤੇ, ਫਿਰ ਬਦਲੇ ਹਾਲਾਤ ।

ਜੰਗ ਬਹਾਦਰ ਇਵਜ਼ ਵਿੱਚ, ਭੇਜੇ ਮਾਲਾ ਸ਼ਾਲ ।
ਰਤਨ ਜੜਤ ਦੋ ਖੋਖਰੀ, ਕੱਪੜਾ ਖਿੱਲਤ ਨਾਲ ।

ਸਮੇਂ ਸਮੇਂ ਦੀ ਵਾਰਤਾ, ਸਮੇਂ ਸਮੇਂ ਦੇ ਰੰਗ ।
ਲਾਰੰਸ ਕਰਨਲ ਆਰ ਸੀ, ਮਿਲੇ ਬਹਾਦਰ ਜੰਗ ।

ਸਿਫਤ ਕਰੀ ਉਸ ਗੁਰਾਂ ਦੀ, ਕੀਤੀ ਮਨੋ ਸਲਾਮ।
ਸੁਣ ਕੇ ਲਾਰੰਸ ਸਹਿਮਿਆਂ, ਬਾਬਾ (ਗੁਰੂ) ਜੀ ਦਾ ਨਾਮ।

ਚਿੱਠੀ ਲਿਖ ਸਰਕਾਰ ਨੂੰ, ਉਸ ਸਮਝਾਈ ਬਾਤ।
ਭੇਜੀ ਲਿਖ ਕੇ ਵਾਰਤਾ, ਪਿੱਛੋਂ ਉਸ ਮੁਲਾਕਾਤ।

ਸ਼ੇਰ ਖਾਨ ਅਫਗਾਨ ਦਾ, ਬਣਿਆਂ ਫੇਰ ਅਮੀਰ।
ਨਾਲ ਫਰੰਗੀ ਓਸ ਦੀ, ਖੜਕੀ ਸੀ ਸ਼ਸ਼ੀਰ।

ਬਾਬਾ ਬਿਸ਼ਨ ਸਿੰਘ ਰਿਹਾ, ਬਹੁ ਭਾਸ਼ੀ ਵਿਦਵਾਨ।
ਦੱਸਿਆ ਉਸ ਅਮੀਰ ਨੂੰ, ਸਾਰਾ ਖੇਲ੍ਹ ਵਿਧਾਨ।

ਭੇਜੇ ਪੁੱਤ ਅਮੀਰ ਨੇ, ਅਬਦੁੱਲਾ ਯਾਕੂਬ।
ਆਣ ਮਿਲੇ ਭੈਣੀ ਗੁਰਾਂ, ਵਤਨ ਦੇ ਉਹ ਮਹਿਬੂਬ।

ਸੂਹੀਏ ਝੱਟ ਰਿਪੋਰਟ ਸੀ, ਭੇਜੀ ਲਿਖ ਸਰਕਾਰ।
ਨਾਮਧਾਰੀ ਉਸ ਮਿਸ਼ਨ ਦਾ, ਵਧਦਾ ਦੇਖ ਅਧਾਰ।

ਬਿਸ਼ਨ ਸਿੰਘ ਗੁਰਚਰਨ ਸਿਉਂ, ਸਮਰਕੰਦ ਦੇ ਰਾਹ।
ਪਹੁੰਚੇ ਰੂਸ 'ਚ ਸਿੰਘ ਸਨ, ਥਲ ਤੇ ਪਰਬਤ ਗਾਹ।

ਦੇਖ ਹਾਲਾਤ ਗੁਰਾਂ ਨੇ, ਕੱਢਿਆ ਇੱਕ ਨਚੋੜ।
'ਕੱਠੇ ਧਰਮਾਂ ਕਰਨ ਦੀ, ਸਮਾਂ ਮੰਗਦਾ ਲੋੜ।

ਸ਼ਾਤਰ ਫੇਰ ਫਰੰਗੀਆਂ, ਆਪਣੀ ਖੇਡੀ ਚਾਲ।
ਮਜ਼ਬੀ ਪੱਤਾ ਉਨ੍ਹਾਂ ਨੇ, ਫੇਰ ਬਣਾਇਆ ਢਾਲ।

ਗਊ ਹੱਤਿਆ ਖੁੱਲ੍ਹ ਦੇ, ਬੁੱਚੜਖਾਨੇ ਖੋਲ੍ਹ।
ਅੰਮ੍ਰਿਤਸਰ ਗੁਰੂ ਨਗਰੀ, ਹਰਿ ਮੰਦਰ ਦੇ ਕੋਲ।

ਹਿੰਦੂ ਪੂਜਣ ਗਊ ਨੂੰ, ਮੌਮਨ ਖਾਂਦੇ ਮਾਸ।
ਸਿੱਖ ਵਿਰੋਧੀ ਇਸ ਲਈ, ਖੋਲ੍ਹੇ ਗੁਰਘਰ ਪਾਸ।

ਸਾਕਾ ਅੰਮ੍ਰਿਤਸਰ (ਕਬਿੱਤ)

ਵਧੀ ਖਿਚੋਤਾਣ ਡਰ, ਹੋਣਗੇ ਫਸਾਦ ਲੋਕੋ,
ਕੇਹੀ ਰਣਨੀਤੀ ਦੇਖੋ, ਹਾਕਮ ਬਣਾਈ ਐ।
ਦਿਨੋਂ ਦਿਨ ਰੋਸ ਵਧੇ, ਲੋਕੇ ਵਿੱਚ ਜੰਤਾ ਦੇ,
ਮਜੂਬੀ ਜਨੂੰਨ ਅੱਗ, ਐਸੀ ਭੜਕਾਈ ਐ।
ਦੇਵਾ ਸਿੰਘ ਗੁਰੂ ਘਰ, ਸਿਜਦਾ ਕਰਨ ਜਾਵੇ,
ਵਿੱਚ ਪਰਕਰਮਾ ਦੇ, ਹੱਡੀ ਉਸ ਪਾਈ ਐ।
ਹੱਡੀ ਉਸ ਚੁੱਕ ਰੱਖੀ, ਸ੍ਰੀ ਆਦਿ ਗ੍ਰੰਥ ਅੱਗੇ,
ਸੰਗਤ ਹਲੂਣਾ ਆਵੇ, ਕਾਲੀ ਰਾਤ ਛਾਈ ਐ।

ਹੋਇਆ ਨਾ ਅਸਰ ਹੈ, ਸੀ ਖਾਸ ਸੰਗਤ ਉੱਤੇ,
ਪਰ ਸਰਕਾਰ ਕੇਸ, ਉਸ 'ਤੇ ਬਣਾਇਆ ਸੀ।
ਲਾਈਆਂ ਧਰਾਵਾਂ ਸਨ, ਓਸ 'ਤੇ ਬਗਾਵਤ ਦੀਆਂ,
ਸ਼ਾਂਤੀ ਨੂੰ ਖਤਰਾ ਕਹਿ, ਦੋਸ਼ ਸਿਰ ਲਾਇਆ ਸੀ।
ਆਖਰ ਨੂੰ ਤਿੰਨ ਸਾਲ, ਸਜ਼ਾ ਦੇ ਕੇ ਉਸ ਤਾਈਂ,
ਹਾਕਮਾਂ ਨੇ ਸਿੰਘ ਤਾਈਂ, ਕੈਦ ਵਿੱਚ ਪਾਇਆ ਸੀ।
ਵਿਗੜੇ ਹਾਲਾਤ ਸਨ, ਜਦੋਂ ਜੀ ਸ਼ਹਿਰ ਵਾਲੇ,
ਕਮਿਸ਼ਨਰ ਇਕੱਠ, ਸਭੇ ਧਰਮਾਂ ਬੁਲਾਇਆ ਸੀ।

ਅੰਮ੍ਰਿਤਸਰ ਹੋਇਆ, 'ਕੱਠ ਸਭ ਧਰਮਾਂ ਦਾ,
ਸਾਰੀਆਂ ਧਿਰਾਂ ਦੇ ਨਾਲ, ਹੋਈ ਗੱਲਬਾਤ ਹੈ।

ਇੱਕ ਸਾਲ ਲਈ ਗਊ, ਹੱਤਿਆ ਪਾਬੰਦੀ ਲੱਗੇ,
 ਦਿੱਤਾ ਸੀ ਸੁਝਾਅ ਸਭਾਂ, ਸਮਝ ਹਾਲਾਤ ਹੈ।
 ਸ਼ਾਤਰ ਫਰੰਗੀ ਫੇਰ, ਖੇਡੇ ਚਾਲ ਆਪਣੀ ਨੂੰ,
 ਲੈ ਕੇ ਪਤਵੰਤੇ ਨਾਲ, ਲਾਇਆ ਫੇਰ ਘਾਤ ਹੈ।
 ਧਰਮ ਆਜ਼ਾਦੀ ਨਾਂ 'ਤੇ, ਖੁੱਲ੍ਹ ਦਿੱਤੀ ਹੱਤਿਆ ਦੀ,
 ਮੋਮਨਾ ਦੀ ਚੜ੍ਹੁ ਮੱਚੀ, ਛਾਈ ਕਾਲੀ ਰਾਤ ਹੈ।

ਸਿੱਖਾਂ ਵਿੱਚ ਰੋਸ ਇਹ, ਗੁਰੂ ਘਰ ਲਾਗੇ ਹੈ ਸੀ,
 ਖੇਲਿਆ ਬੁੱਚੜਖਾਨਾ, ਜੋ ਸੀ ਸਰਕਾਰ ਨੇ।
 ਧਰਮ 'ਤੇ ਵਾਰ ਹੁੰਦਾ, ਜਰਿਆ ਨਾ ਜਾਵੇ ਲੋਕੋ।
 ਅਣਖੀਆਂ ਕੋਲੋਂ ਹੁੰਦੇ, ਬੋਲ ਨਾ ਸਹਾਰ ਨੇ।
 ਨਾਮਧਾਰੀ ਸਿੰਘਾਂ ਵਿੱਚ, ਵਧਿਆ ਸੀ ਰੋਸ ਡਾਢਾ।
 ਕੁਰਬਾਨੀ ਦੇਣ ਲਈ, ਹੋਏ ਜੀ ਤਿਆਰ ਨੇ।
 ਉਨ੍ਹਾਂ ਦਾ ਨਿਸ਼ਾਨਾ ਸਿੱਧਾ, ਵਤਨ ਆਜ਼ਾਦੀ ਹੈ ਸੀ,
 ਕਰ ਗੁਰਮਤਾ ਸਿੰਘ, ਹੋਏ ਪੱਥਰਾਂ ਭਾਰ ਨੇ।

ਅਠਾਰਾਂ ਸੌ ਇਕਹੱਤਰ, ਜੂਨ ਦਾ ਮਹੀਨਾ ਹੈ ਸੀ,
 ਲਿਖਿਆ ਜੋ ਸਮਾਂ ਲੋਕੋ, ਹੈ ਸੀ ਅੱਧੀ ਰਾਤ ਦਾ।
 ਬੋਲ ਦਿੱਤਾ ਹੱਲਾ ਸਿੰਘਾਂ, ਬੁੱਚੜਖਾਨੇ ਦੇ ਉੱਤੇ,
 ਲੈ ਕੇ ਜਾਇਜ਼ਾ ਪਹਿਲਾਂ, ਉਨ੍ਹਾਂ ਨੇ ਹਾਲਾਤ ਦਾ।
 ਵੱਡ ਦਿੱਤੇ ਰੱਸੇ ਉਨ੍ਹਾਂ, ਛੱਡੀਆਂ ਗਊਆਂ ਨੇ ਬੀੜ,
 ਅੜਿਆ ਜੋ ਅੱਗੇ ਹੈ, ਚਖਾਇਆ ਮਜ਼ਾ ਦਾਤ ਦਾ।
 ਕਰਕੇ ਕਾਰਜ ਸਿੰਘ, ਹੋ ਗਏ ਹਰਨ ਉੱਥੋਂ,
 ਜਦੋਂ ਤੱਕ ਸਮਾਂ ਲੋਕੋ, ਹੋਇਆ ਪਰਭਾਤ ਦਾ।

ਪੈ ਗਿਆ ਸੀ ਰੌਲਾ ਸਾਰੇ, ਲੱਭਦੀ ਪੁਲਿਸ ਫਿਰੇ,
 ਮਿਲੇ ਨਹੀਂ ਪੈੜ ਕੋਈ, ਦੋਸ਼ੀਆਂ ਨੂੰ ਭਾਲ ਦੀ।
 ਸ਼ੱਕ ਦੇ ਆਧਾਰ ਉੱਤੇ, ਚੁੱਕ ਕੀਤੇ ਬੰਦ ਕਈ,

ਜੁਟੀ ਹੈ ਪੁਲਿਸ ਹੱਲ, ਕਰਨ ਸਵਾਲ ਜੀ।
ਫੜਕੇ ਬੇਦੋਸ਼ਿਆਂ 'ਤੇ, ਕੇਸ ਉਨ੍ਹਾਂ ਮੜ੍ਹ ਦਿੱਤੇ,
ਗਲੋਂ ਲਾਹੁਣ ਤੁਰੇ ਨੇ, ਸੰਤਰੀ ਜੰਜਾਲ ਜੀ।
ਲੱਗਿਆ ਨਾ ਹੱਥ ਜਦੋਂ, ਪੁਲਿਸ ਸੁਰਾਗ ਕੋਈ,
ਆਖਰ ਬਣਾਈ ਉਨ੍ਹਾਂ, ਸ਼ੱਕ ਵਾਲੀ ਢਾਲ ਜੀ।

ਨਿਰਦੋਸ਼ਾਂ ਉੱਤੇ ਦੋਸ਼, ਸਿੱਧ ਕਰ ਜ਼ਾਬਰਾਂ ਨੇ,
ਆਖਰ ਨੂੰ ਸਹੀ ਜਾ ਕੇ, ਜੱਜ ਤੋਂ ਪੁਆਈ ਐ।
ਮੁਣੀ ਨਾ ਅਪੀਲ ਕਿਸੇ, ਕਿਸੇ ਦੀ ਦਲੀਲ ਕਿਤੇ,
ਬਾਰਾਂ ਨਿਰਦੋਸ਼ਾਂ ਉੱਤੇ, ਜੱਜ ਸਹੀ ਪਾਈ ਐ।
ਵਿੱਚੋਂ ਹੀ ਗਵਾਹੀ ਹੋਈ, ਵਿੱਚੋਂ ਹੀ ਸਫ਼ਾਈ ਹੋਈ,
ਆਪਣੀ ਹਕੂਮਤ ਨੇ, ਚੜ੍ਹਤ ਬਣਾਈ ਐ।
ਦੂਜੇ ਪਾਸੇ ਬੀਹਲਾ ਤੇ, ਲਹਿਣਾ ਸਿੰਘ ਭੈਣੀ 'ਚ,
ਵਾਰਤਾ ਗੁਰਾਂ ਦੇ ਤਾਈਂ, ਬਹਿ ਕੇ ਸੁਣਾਈ ਐ।

ਸੁਣ ਕੇ ਕਹਾਣੀ ਸਾਰੀ, ਬੋਲਦੇ ਸਹਿਜ ਗੁਰੂ,
ਆਪਣੇ ਕਰਮ ਕਦੇ, ਦੂਜੇ ਸਿਰ ਪਾਈਏ ਨਾ।
ਸੂਰਬੀਰ ਯੋਧਿਆਂ ਦਾ, ਸਿਦਕ ਨਿਭਾਉਣਾ ਕੰਮ,
ਕਿਸੇ ਨਿਰਦੋਸ਼ ਤਾਈਂ, ਸਿੰਘੇ ਮਰਵਾਈਏ ਨਾ।
ਕੀਤਾ ਜੋ ਤੁਸਾਂ ਨੇ ਉਸ, ਕਰਿਓ ਕਬੂਲ ਜਾ ਕੇ,
ਬੁਜ਼ਦਿਲਾਂ ਵਾਲੀ ਮੱਥੇ, ਕਾਲਖ ਲੁਆਈਏ ਨਾ।
ਹਿੱਕ ਤਾਣ ਖੜ੍ਹੀਏ ਜਾ, ਵਾਂਗਰਾਂ ਮੈਦਾਨ ਸ਼ੇਰਾਂ,
ਸੀਸ ਕੱਟ ਜਾਵੇ ਭਾਵੇਂ, ਸੀਸ ਨੂੰ ਝੁਕਾਈਏ ਨਾ।

ਗੁਰਾਂ ਦੇ ਬਚਨ ਉੱਤੇ. ਛੁੱਲ ਨੇ ਚੜ੍ਹਾਏ ਸਿੰਘਾਂ,
ਲੱਭ ਸਾਬਹੀ ਨਾਲ ਦੇ ਜਾ, ਕੀਤਾ ਹੈ ਕਬੂਲ ਜੀ।
ਕੂੜ ਰਾਜਨੀਤੀ ਉੱਤੋਂ, ਚੁੱਕਿਆ ਜਾ ਪਰਦਾ ਹੈ,
ਮੰਨਿਆਂ ਕਾਰਜ ਉਨ੍ਹਾਂ, ਕੀਤਾ ਹੈ ਜੋ ਮੂਲ ਜੀ।

ਜੰਮੀ ਹੋਵੇ ਧੂੜ ਸ਼ੀਸ਼ੇ, ਦਿਸਦਾ ਨਾ ਸਾਫ਼ ਕੁਝ,
 ਪੈਂਦੀ ਸਾਫ਼ ਕਰਨੀ ਹੈ, ਉਸ ਉੱਤੋਂ ਧੂਲ ਜੀ।
 ਕੀਤਾ ਹੈ ਸੀ ਕਾਰਜ ਜੋ, ਕੀਤਾ ਜਾ ਕਬੂਲ ਉਨ੍ਹਾਂ,
 ਧਰਮ ਦਾ ਕਾਰਜ ਨਾ, ਕੰਮ ਇਹ ਫਜ਼ੂਲ ਜੀ।

ਕੀਤੀ ਹੈ ਮਿਸਲ ਪੂਰੀ, ਸੱਦ ਕੇ ਗੁਲਾਬ ਸਿੰਘ,
 ਬਣਿਆਂ ਗਵਾਹ ਮੌਕਾ, ਬੰਦਾ ਸਰਕਾਰ ਦਾ।
 ਲੁਧਿਆਣੇ ਜ਼ਿਲ੍ਹੇ ਦਾ ਜੋ, ਪਿੰਡ ਹੈ ਚੂਹੜਚੱਕ,
 ਕੇਸ ਵਾਲੇ ਤੱਥਾਂ ਤਾਈਂ, ਖੜ੍ਹ ਕੇ ਉਭਾਰ ਦਾ।
 ਸਤੰਬਰ ਮਹੀਨੇ ਦੀ, ਗਿਆਰਾਂ ਤਰੀਖ ਹੈ ਸੀ,
 ਦਵੇ ਜੱਜ ਫੈਸਲਾ ਜੋ, ਕੇਸ ਨੂੰ ਨਿਹਾਰ ਦਾ।
 ਚਾਰ ਤਾਈਂ ਫਾਂਗੀ ਸਜ਼ਾ, ਦੋਆਂ ਤਾਈਂ ਕਾਲਾ ਪਾਣੀ,
 ਤਿੰਨ ਨੂੰ ਭਗੋੜੇ ਲਿਖ, ਫੈਸਲਾ ਉਚਾਰ ਦਾ।

ਪੰਦਰਾਂ ਤਾਰੀਖ ਦਿਨ, ਗੁਰਾਂ ਦੇ ਸਰੋਵਰ 'ਚ,
 ਕਰ ਇਸ਼ਨਾਨ ਸਿੰਘਾਂ, ਸੀਸ ਜੀ ਭੁਕਾਏ ਨੇ।
 ਕੀਰਤਨ ਨਾਮ ਜਸ, ਗਾਇਆ ਬੈਠ ਸੰਗਤ 'ਚ,
 ਰਾਮਬਾਗ ਕੋਲ ਫੇਰ, ਬੋਹੜ ਥੱਲੇ ਆਏ ਨੇ।
 ਫਤਹਿ ਦਾ ਜੈਕਾਰਾ ਲਾ, ਚੁੰਮ ਸਿੰਘਾਂ ਰੱਸਿਆਂ ਨੂੰ,
 ਸਾਹਮਣੇ ਲੁਕਾਈ ਦੇ, ਗਲਾਂ ਦੇ ਵਿੱਚ ਪਾਏ ਨੇ।
 ਗਾਥਾ ਇਤਿਹਾਸ ਦੀ ਹੈ, ਪਾ ਗਏ ਸ਼ਹਾਦਤਾਂ ਨੂੰ,
 ਸਿੰਘ ਰਾਮ ਸਿੰਘ (ਗੁਰੂ) ਦੇ ਜੋ, ਸਿੱਖੀ ਪਰਨਾਏ ਨੇ।

ਸਰਗ ਪੰਦਰਵਾਂ (ਦੋਹਿਰਾ)

ਕਰਨ ਸਮਰਪਤ ਗੁਰਾਂ ਨੂੰ, ਧਰਮ ਹੇਤ ਜੋ ਪ੍ਰਾਣ।
ਕਥਾ ਤਿਨਾਂ ਇਹ ਯੋਧਿਆਂ, ਸੁਣਨਾ ਨਾਲ ਧਿਆਨ।

(ਕਬਿੱਤ)

ਦਿਨੋਂ ਦਿਨ ਸੰਗਤਾਂ 'ਚ, ਵਧਦਾ ਸੀ ਰੋਸ ਜਾਂਦਾ,
ਗਊ ਹੱਤਿਆ ਤਾਂ ਬਣੀ, ਇੱਕ ਹਥਿਆਰ ਸੀ।
ਸਿੱਖ ਰਾਜ ਵਾਲਾ ਝੰਡਾ, ਹੋਵੇਗਾ ਬੁਲੰਦ ਕਦੋਂ,
ਮਿਸ਼ਨ ਆਜ਼ਾਦੀ ਖਾਸ, ਪੰਥ ਦਾ ਆਧਾਰ ਸੀ।
ਲਾਮਬੰਦ ਹੋਵੇ ਕੌਮ, ਤਲੀ 'ਤੇ ਟਿਕਾਵੇ ਸੀਸ,
ਇੱਕ ਮੁੱਠ ਹੋਣ ਸਭ, ਗੁਰਾਂ ਦਾ ਵਿਚਾਰ ਸੀ।
ਇਸ ਕੰਮ ਲਈ ਲੋੜ, ਹੁੰਦੀ ਹੈ ਸਿਦਕ ਦੀ ਜੀ,
ਜੁਗਿਆਸਾ ਮਨਾਂ ਵਿੱਚ, ਲੋਚਦੇ ਪਸਾਰ ਸੀ।

ਸਾਕਾ ਮੋਰਿੰਡਾ (ਕਬਿੱਤ)


ਖੋਲ੍ਹਿਆ ਬੁੱਚੜਖਾਨਾ, ਸ਼ਿਮਲੇ ਫਰੰਗੀਆਂ ਨੇ,
ਸ਼ਹਿਰ ਅੰਬਾਲਿਓਂ ਜੋ, ਗਊਆਂ ਨੂੰ ਲਿਜਾਣ ਜੀ।
ਕਰਦੇ ਹਲਾਲ ਗਊ, ਬੁੱਚੜ ਤਸੀਹੇ ਦੇ ਕੇ,
ਨੋਚ ਨੋਚ ਕੱਢਦੇ ਨੇ, ਉਨ੍ਹਾਂ ਦੇ ਪ੍ਰਾਣ ਜੀ।
ਬੰਦ ਹੋਵੇ ਹੱਤਿਆ ਜੋ, ਕਰੀਏ ਕਾਰਜ ਇਹ,
ਕਰ ਅਰਦਾਸ ਸਿੰਘ, ਕਸਮਾਂ ਇਹ ਖਾਣ ਜੀ।
ਜਿੰਦ ਜਾਂਦੀ ਜਾਵੇ ਪਰ, ਜਾਵੇ ਨਾ ਸਿਦਕ ਲੋਕੋ,
ਚੁੰਮ ਹਥਿਆਰਾਂ ਤਾਈਂ, ਮੱਥੇ ਉੱਤੇ ਲਾਣ ਜੀ।

ਚੁੱਕ ਹਥਿਆਰ ਤੁਰੇ, 'ਕੱਠੇ ਹੋ ਘਰਾਂ ਤੋਂ ਸਿੰਘ,

ਸ਼ਿਮਲੇ ਨੂੰ ਜਾਣ ਲਈ, ਕਰਕੇ ਤਿਆਰੀਆਂ।
ਆਏ ਨੇ ਮੋਰਿੰਡੇ ਜਦੋਂ, ਹੋਣ ਬਰਸਾਤ ਲੱਗੀ,
ਭਰ ਗਏ ਖੇਤ, ਨਾਲੇ, ਨਦੀਆਂ ਨੇ ਸਾਰੀਆਂ।
ਹੜ੍ਹਾਂ ਦੀ ਸਥਿਤੀ ਬਣੀ, ਰਸਤੇ ਨੇ ਬੰਦ ਹੋਏ,
ਰੁੜ੍ਹੇ ਜਾਂਦੇ ਪੇੜ ਭਾਰੇ, ਪਾਣੀ ਲਉਂਦੇ ਤਾਰੀਆਂ।
ਕਰਕੇ ਵਿਚਾਰ ਸਿੰਘਾਂ, ਰੁਖ ਹੈ ਪਿਛਾਂਹ ਕੀਤਾ,
ਸਮੇਂ ਨੂੰ ਵਿਚਾਰ ਸਿੰਘਾਂ, ਸੋਚਾਂ ਨੇ ਉਭਾਰੀਆਂ।

ਮੁੜਦਿਆਂ ਘੇਰਿਆ ਆ, ਕਰਮ ਬਖਸ਼ ਹੈ ਸੀ,
ਚੌਕੀਦਾਰ ਪਿੰਡ ਦਾ ਜੋ, ਬੰਦਾ ਸਰਕਾਰ ਦਾ।
ਸਿੰਘਾਂ ਤਾਈਂ ਰੋਹਬ ਦੇ, ਬੋਲਿਆ ਹੈ ਬੋਲ ਉੱਚੀ,
ਚੱਲੋ ਸਾਰੇ ਥਾਣੇ ਖੜ੍ਹਾ, ਬੜ੍ਹਕਾਂ ਹੈ ਮਾਰਦਾ।
ਖਿੱਚ ਤਲਵਾਰ ਸਿੰਘਾਂ, ਸਿਰ ਧੋਣੋਂ ਵੱਖ ਕੀਤਾ,
ਤੜਫਦਦਾ ਭੋਏਂ ਪਿਆ, ਲੱਤਾਂ ਬਾਹਾਂ ਮਾਰਦਾ।
ਕਰਕੇ ਵਾਕਾ ਨੇ ਸਿੰਘ, ਮੌਕੇ ਤੋਂ ਹਰਨ ਹੋਏ,
ਵਰਤਿਆ ਭਾਣਾ ਮੰਨ, ਲੋਕੇ ਕਰਤਾਰ ਦਾ।

ਲੋਹੇ ਤਾਈਂ ਲੋਹਾ ਕੱਟ, ਸਕਦਾ ਨਾ ਉਦੋਂ ਤੱਕ,
ਜਦ ਤੱਕ ਕੁੱਟ ਉਸ, ਸੈਣੀ ਨਹੀਂ ਬਣਾਈਂ ਦੀ।
ਬਿਨਾਂ ਸੋਚੇ ਸਮਝੇ ਨਾ, ਕੱਢੀ ਦੀ ਕਿਸੇ ਨੂੰ ਗਾਲੂ,
ਅੱਖੀਂ ਦੇਖੇ ਬਿਨਾਂ ਕਦੇ, ਤੋਹਮਤ ਨੀ ਲਾਈਂ ਦੀ।
ਬਿਨਾਂ ਸੁਰਤਾਲ ਨਹੀਂ, ਗਾਈਂਦਾ ਪਰੂਾ ਦੇ ਵਿੱਚ,
ਵਾਧੂ ਲੋਕਾਂ ਕੋਲੋਂ ਐਵੇਂ, ਖਿੱਲੀ ਨੀ ਉਡਾਈਂ ਦੀ।
ਵੱਧ ਬੋਲਣ ਤੋਂ ਹੁੰਦਾ, ਚੰਗਾ ਹੈ ਜੀ ਚੁਪ ਰਹਿਣਾ,
ਧੱਕੇ ਨਾਲ ਜਾਂਦੀ ਨਹੀਂ, ਬਲਾ ਹੈ ਗਲ ਪਾਈਂਦੀ।



ਸ਼੍ਰੀਦੇਵੀ ਸਾਕਾ, ਸ੍ਰੀ ਅੰਮ੍ਰਿਤਸਰ ਸਾਹਿਬ, ਸਨ 1871

ਸਾਕਾ ਰਾਏਕੋਟ

(ਬੈਂਤ)

ਜਿਸ ਧਰਤੀ 'ਤੇ ਪੈਰ ਧਰੇ ਗੁਰਾਂ,
 ਪਾਵਨ ਹੋਈਆਂ ਥਾਵਾਂ.....।
 ਸਿਜਦਾ ਕਰਦੀ ਆਣ ਲੁਕਾਈ,
 ਆ ਉਸ ਧਰਤੀ ਰੁਵਾਂ.....।
 ਰਾਏ ਕੋਟ ਦੀ ਧਰਤੀ,
 ਸਤਿਗੁਰ ਗੋਬਿੰਦ ਫੇਰੇ ਪਾਏ.....।
 ਕਰ ਵਿਸ਼ਰਾਮ ਸੀ ਛੱਪੜ ਕੰਢੇ,
 ਧਰਤੀ ਭਾਗ ਜਗਾਏ.....।
 ਉਸ ਧਰਤੀ 'ਤੇ ਹੈ ਸ਼ਸੋਭਿਤ,
 ਗੁਰ ਘਰ ਟਾਹਲੀ ਆਣਾ.....।
 ਸ਼ਾਤਰ ਫੇਰ ਫਰੰਗੀ ਖੇਡੇ,
 ਆਪਣਾ ਦਾਓ ਪੁਰਾਣਾ.....।
 ਗੁਰ ਘਰ ਲਾਗੇ ਬੁੱਚੜਖਾਨਾ.
 ਖੋਲ੍ਹ ਕਰੀ ਹੁਸ਼ਿਆਰੀ.....।
 ਰਹਿੰਦ ਖੁਹੰਦ ਚੁੱਕ ਪੰਛੀ ਬਹਿੰਦੇ,
 ਕਰਦੇ ਆਣ ਖੁਆਰੀ.....।
 ਨਾਮਧਾਰੀ ਸਿੰਘ ਗੁਰ ਦਰਸ਼ਨ ਲਈ,
 ਰਾਏ ਕੋਟ ਸਨ ਆਏ.....।
 ਸੁਖਰਿਆਂ ਡੇਰੇ ਆਣ ਉਨ੍ਹਾਂ ਸਨ,
 ਲੋਕੇ ਆਸਣ ਲਾਏ.....।
 ਦੇਖ ਗੁਰੂ ਘਰ ਦੁਰਗਤ ਹੁੰਦੀ,
 ਰੋਸ ਜਾਗਿਆ ਭਾਰੀ.....।
 ਖੂਨ ਖੌਲਿਆ ਦੇਖ ਹਾਲਤਾਂ,
 ਹੁੰਦੀ ਦੇਖ ਖੁਆਰੀ.....।
 ਸੁਖਰਿਆਂ ਆਪਣਾ ਦੁਖੜਾ ਹੈ ਸੀ,

ਸਿੰਘਾਂ ਕੋਲ ਸੁਣਾਇਆ.....।
 ਆਖਿਆ ਉਨ੍ਹਾਂ ਸਹਿ ਸਰਕਾਰੀ,
 ਬੁਚੜਾਂ ਆਡੰਕ ਫੈਲਾਇਆ.....।
 ਭੰਗ ਹੋ ਰਹੀ ਮਰਿਯਾਦਾ ਦੇ,
 ਉਨ੍ਹਾਂ ਵਾਸਤੇ ਪਾਏ.....।
 ਸੁਣ ਕੇ ਸਿੰਘਾਂ ਤਾਜ ਪੁਰੇ ਜਾ,
 ਬਹਿ ਕੇ ਮਤੇ ਪਕਾਏ.....।

ਜੁਲਾਈ ਪੰਦਰਾਂ ਸੰਨ ਇਕਹੱਤਰ,
 ਅੱਧੀ ਰਾਤ ਸੀ ਭਾਈ।
 ਬੁਚੜਖਾਨੇ ਆਣ ਬੜੇ ਸਿੰਘ,
 ਪੈ ਗਈ ਹਾਲ ਦੁਹਾਈ।
 ਇੱਕ ਮਰਦ ਤੇ ਅੱਰਤ ਤਾਈਂ,
 ਮੌਕੇ ਮਾਰ ਮੁਕਾਇਆ।
 ਸੱਤ ਜਾਣਿਆਂ ਜਖਮੀ ਕਰਕੇ,
 ਗਊਆਂ ਉਨ੍ਹਾਂ ਛੁਡਾਇਆ।
 ਰਾਂਝਾ ਮਾਲਕ ਬੁਚੜਖਾਨੇ,
 ਛੱਡ ਰਫੂ ਸੀ ਹੋਇਆ।
 ਸਿੰਘ ਹੋ ਗਏ ਨੌਂ ਦੋ ਗਿਆਰਾਂ,
 ਬੁਚੜ ਖਾਨਾ ਢੋਹਿਆ।

ਰਾਤ ਹਨੇਰੀ ਝੱਖੜ ਚੱਲੇ,
 ਅੰਬਰੋਂ ਵਰੁਦਾ ਪਾਣੀ।
 ਰਾਏ ਕੋਟ ਦੀ ਕਥਾ ਦੋਸਤੇ,
 ਹੈ ਇਹ ਅਮਰ ਕਹਾਣੀ।
 ਦੂਜੇ ਦਿਨ ਲੁਧਿਆਣਿਓਂ,
 ਡੀ. ਸੀ. ਐਸ. ਪੀ. ਮੌਕੇ ਆਏ।
 ਦੇਖ ਸਮੇਂ ਦੇ ਉਹ ਹਾਲਾਤਾਂ,

ਡਾਢੇ ਸਨ ਘਬਰਾਏ।
ਲੋਕ ਪਾੜਣ ਦੀ ਨੀਤੀ ਉੱਤੇ,
ਫਿਰਦਾ ਦਿਸਿਆ ਪਾਣੀ।
ਸਮਾਂ ਸਾਂਭਿਆ ਨਾ ਤਾਂ ਸੋਚਣ,
ਵਿਗੜ੍ਹ ਹੋਰ ਕਹਾਣੀ।
ਏਸ ਕਾਂਡ 'ਚੋਂ ਸਾਫ਼ ਉਨ੍ਹਾਂ ਸੀ,
ਨਜ਼ਰ ਬਗਾਵਤ ਆਈ।
ਪੈੜ ਖੋਜੀਆਂ ਦੀ ਸੀ ਉਨ੍ਹਾਂ,
ਮੌਕੇ ਟੀਮ ਬੁਲਾਈ।
ਪੈੜ ਨੱਪਦੇ ਖੋਜੀ ਬੰਦੇ,
ਹੱਦ ਨਾਭੇ ਦੀ ਆਏ।
ਛੀਨੀਵਾਲ ਪਟਿਆਲੇ ਵੱਲ ਵੀ,
ਪੈੜ ਨਿਸ਼ਾਨ ਨੇ ਪਾਏ।
ਏਸ ਖਬਰ ਦੇ ਸਨ ਸੁਨੋਹੇ,
ਪਟਿਆਲੇ ਨੂੰ ਲਾਏ।
ਮਹਾਰਾਜ ਪਟਿਆਲੇ ਦੋਸ਼ੀਆਂ,
ਸਿਰ ਇਨਾਮ ਧਰਾਏ।
ਕਈਆਂ ਰੜਕਾਂ ਕੱਢਣ ਖਾਤਰ,
ਨਾਮ ਗਲਤ ਲਿਖਾਏ।
ਹਰਨਾਮ ਸਿੰਘ ਨੇ ਦੋਸ਼ ਸਭੇ ਸਨ,
ਨਾਮ ਗੁਰਾਂ ਦੇ ਲਾਏ।
ਸੁੰਦਰ ਸਿੰਘ ਨੇ ਵਿੱਚ ਈਰਖਾ,
ਨਾਮ ਗੁਰਾਂ ਲਿਖਵਾਇਆ।
ਪਰ ਡੀ. ਐਸ. ਪੀ. ਹਾਰਸ ਫੋਰਡ,
ਡੀ. ਸੀ. ਨੂੰ ਸਮਝਾਇਆ।
ਅਜੇ ਸਮਾਂ ਨਹੀਂ ਦੋਸ਼ ਧਰਨ ਦਾ,
ਅਜੇ ਤਾਂ ਤੁਰਿਐ ਤੋਰਾ।
ਲਾਲਚ ਈਰਖਾ ਕਾਰਨ ਇਹ ਸਭ,

ਝੂਠ ਬੋਲਦੇ ਨੇ ਕੋਰਾ ।

(ਦੋਹਿਰਾ)

ਬੰਦਾ ਛੀਨੀਵਾਲ ਦਾ, ਦਲ ਸਿੰਘ ਲੋਕੇ ਨਾਮ ।
ਲਾਲਚ ਦੇ ਵਿੱਚ ਆਣ ਕੇ, ਖੋਲ੍ਹੇ ਭੇਤ ਤਮਾਮ ।

ਹੁੰਦੇ ਜੇਕਰ ਲੋਕ ਨਾ, ਕੌਮ ਦੇ ਵਿੱਚ ਗਦਾਰ ।
ਕਦੇ ਲੋਕ ਨਾ ਝੱਲਦੇ, ਫੇਰ ਗੁਲਾਮੀ ਮਾਰ ।

(ਕਬਿੱਤ)

ਪਾਉਣ ਲਈ ਇਨਾਮ, ਦੱਸੇ ਦਲ ਸਿੰਘ ਭੇਦ,
ਪਿੱਥੋ ਪਿੰਡੋਂ ਸਾਥੀ ਉਸ, ਆਪਣੇ ਫੜਾਏ ਨੇ ।
ਗੁਰਮੁਖ ਸਿੰਘ, ਮਸਤਾਨ ਤੇ ਮੰਗਲ ਸਿੰਘ,
ਹੱਥ ਜੀ ਫਰੰਗੀਆਂ ਦੇ, ਤਿੰਨ ਸਿੰਘ ਆਏ ਨੇ ।
ਫੜਿਆ ਗੁਲਾਬ ਸਿੰਘ, ਪਿੰਡ ਹੈ ਚੂਹੜ ਚੱਕੋਂ,
ਫੜ੍ਹੁ ਕੇ ਸਭੇ ਹੀ ਸਾਥੀ, ਜੇਲ੍ਹ ਵਿੱਚ ਪਾਏ ਨੇ ।
ਚੜ੍ਹਦੀ ਕਲਾ 'ਚ ਸਿੰਘ, ਡਰਨ ਨਾ ਮੌਤ ਕੋਲੋਂ,
ਫੜਹਿ ਦੇ ਜੈਕਾਰੇ ਸਿੰਘਾਂ, ਜੋਸ਼ ਨਾਲ ਲਾਏ ਨੇ ।

ਬੱਸੀਆਂ 'ਚ ਕੋਟ ਲੱਗੀ, ਭਗਤੇ ਗਵਾਹ ਤਿੰਨ,
ਦਲ ਸਿੰਘ, ਰਾਮੋਂ, ਕਾਨ੍ਹਾ, ਤਿੰਨੇ ਲੋਕੇ ਖਾਸ ਜੀ ।
ਦਿੱਤੀ ਹੈ ਫਾਂਸੀ ਦੀ ਸਜ਼ਾ, ਜੱਜ ਤਿੰਨ ਜਾਣਿਆਂ ਨੂੰ,
ਦਗਦੇ ਨੇ ਚਿਹਰੇ ਕੋਈ, ਦਿਸੇ ਨਾ ਨਿਰਾਸ ਜੀ ।
ਰਾਏ ਕੋਟ ਫਾਂਸੀ ਦਿੱਤੀ, ਹੈ ਸੀ ਤਿੰਨ ਜਾਣਿਆਂ ਨੂੰ ।
ਛੱਡਿਆ ਗੁਲਾਬ ਸਿੰਘ, ਸੁਣਨਾ ਬਿਲਾਸ ਜੀ ।
ਬਣਿਆ ਗਵਾਹ ਲੋਕੇ, ਉਹ ਤਿੰਨ ਸਾਕਿਆਂ ਦਾ,
ਪੜ੍ਹੁ ਤਵਾਰੀਖ ਲਿਖੇ, ਲਿਖਿਆ ਜੋ ਦਾਸ ਜੀ ।

ਸਾਕਾ ਲੁਧਿਆਣਾ

(ਦੋਹਿਰਾ)

ਸੁਬਾ ਰਤਨ ਸਿੰਘ ਅਤੇ, ਰਤਨ ਹੈ ਨਾਈਵਾਲ।
ਬੰਦ ਕਰੇ ਵਿੱਚ ਜੇਲ੍ਹ ਦੇ, ਖੇਲ੍ਹ ਫਰੰਗੀ ਚਾਲ।

(ਬੈਂਤ)

ਝੂਲਦੇ ਨਿਸ਼ਾਨ ਸਦਾ, ਰਹਿਣ ਪੰਥ ਖਾਲਸੇ ਦੇ,
ਹੱਸ ਹੱਸ ਦੇ ਗਏ ਸਿੰਘ, ਲੋਕੋ ਕੁਰਬਾਨੀਆਂ।
ਸਿਦਕ ਨਿਭਾਇਆ ਜਿਨ੍ਹਾਂ, ਮੰਨੀ ਨਹੀਂ ਹਾਰ ਲੋਕੋ,
ਕੌਮ ਲਈ ਵਾਰ ਗਏ, ਸੂਰੇ ਜਿੰਦਗਾਨੀਆਂ।
ਖੜ੍ਹ ਕੇ ਦੀਵਾਨਾ ਗਾਥਾ, ਗਾਉਣ ਲੋਕ ਸੂਰਿਆਂ ਦੀ,
ਮੰਨੀ ਨਹੀਂ ਈਨ ਜਿਨ੍ਹਾਂ, ਕੌਮ ਦਿਆਂ ਜਾਨੀਆਂ।
ਰੱਖੇ ਨੇ ਬੁਲੰਦ ਝੰਡੇ, ਜਿਨ੍ਹਾਂ ਨੇ ਆਜ਼ਾਦੀ ਵਾਲੇ,
ਜੀਉਂਦੇ ਨੇ ਜਹਾਨ, ਲੋਕ ਗਾਉਂਦੇ ਨੇ ਕਹਾਣੀਆਂ।

ਸੈਸ਼ਨ ਕੋਰਟ ਲੁਧਿਆਣੇ ਸ਼ਹਿਰ ਅੰਦਰ,
ਲੱਗੇ ਫੈਸਲਾ ਜੱਜ ਸੁਣਾਉਣ ਲੋਕੋ।
ਦਲ ਸਿੰਘ, ਰਾਮੇ, ਗੁਲਾਬ ਗਵਾਹ ਤਿੰਨੇ,
ਸਹੀ ਹੱਕ ਸਰਕਾਰ ਦੇ ਪਾਉਣ ਲੋਕੋ।
ਸੈਸ਼ਨ ਜੱਜ ਨੇ ਮੌਤ ਦੀ ਸਜ਼ਾ ਦਿੱਤੀ,
ਦੂਜੇ ਬੈਂਚ ਬਹਿ ਕੇਸ ਸੁਲਝਾਉਣ ਲੋਕੋ।
'ਬੋਲੀਨੇਸ' ਗਵਾਹੀ 'ਤੇ ਸ਼ੱਕ ਕਰਕੇ,
ਕਾਲੇ ਪਾਣੀ ਵਿੱਚ ਸਜ਼ਾ ਵਟਾਉਣ ਲੋਕੋ।
ਜੱਜ 'ਲਿੰਡਸੇ' ਫੇਰ ਬਹਾਲ ਕੀਤੀ,
ਖੜ੍ਹ ਸਿੰਘ ਸ਼ਹਾਦਤਾਂ ਪਾਉਣ ਲੋਕੋ।

ਬਾਹਰ ਜੇਲ੍ਹ ਦੇ ਫਾਂਸੀ ਦੇ ਚੁੰਮ ਰੱਸੇ,
 ਸਿੰਘਾਂ ਹੱਥਿਂ ਜੀ ਗਲਾਂ ਵਿੱਚ ਪਾਏ ਹੈ ਸਨ।
 ਸਿੰਘ ਗੁਰਾਂ ਦੇ ਰਹੇ ਅਡੋਲ ਹੈ ਸਨ,
 ਚਿਹਰੇ ਦਗਦੇ, ਨਹੀਂ ਮੁਰਝਾਏ ਹੈ ਸਨ।
 ਸੂਰੇ ਜੂਝਗੇ ਧਰਮ ਤੇ ਵਤਨ ਖਾਤਰ,
 ਜਿਹੜੇ ਸਿਦਕ ਨੂੰ ਲੋਕੇ ਪਰਨਾਏ ਹੈ ਸਨ।
 ਸਿੰਘ ਗੁਰਾਂ ਦੇ ਸਨ ਪਰਵਾਨ ਚੜ੍ਹਗੇ,
 ਦੇ ਗਏ ਸੀਸ ਨਾ ਸੀਸ ਝੁਕਾਏ ਹੈ ਸਨ।

ਹਾਲਤ ਏਸ ਤੋਂ ਸਾਫ਼ ਹੈ ਨਜ਼ਰ ਆਉਂਦਾ,
 ਹਿੱਲ ਗਈ ਸੀ ਦੇਖ ਸਰਕਾਰ ਲੋਕੇ।
 ਦਹਿਸਤ ਲੋਕਾਂ ਦੇ ਵਿੱਚ ਫੈਲਾਉਣ ਖਾਤਰ,
 ਕੇਸ ਖੋਲਿਆ ਦੂਸਰੀ ਵਾਰ ਲੋਕੇ।
 ਰਾਏ ਕੋਟ ਤੋਂ ਜਿਨ੍ਹਾਂ ਸੀ ਜੇਲ੍ਹ ਦਿੱਤੀ,
 ਜਾਪੇ ਹਾਕਮਾਂ ਸਨ ਅੰਗਿਆਰ ਲੋਕੇ।
 ਦੇਣ ਲਈ ਸਜ਼ਾਵਾਂ ਜੋ ਮੌਤ ਦੀਆਂ,
 ਫਿਰ ਤੋਂ ਹੋਏ ਨੇ ਪੱਬਾਂ ਭਾਰ ਲੋਕੇ।
 ਏਸ ਲਈ ਲੁਧਿਆਣਾ ਸੀ ਸ਼ਹਿਰ ਚੁਣਿਆ,
 ਫਾਂਸੀ ਦਿੱਤੀ ਸੀ ਸ਼ਰੇ-ਬਾਜ਼ਾਰ ਲੋਕੇ।
 ਡਰ ਫੈਲੇ ਜੋ ਲੋਕਾਂ ਦਿਆਂ ਮਨਾਂ ਅੰਦਰ,
 ਪੱਤਾ ਖੇਡਿਆ ਇਹ ਹੈ ਜਾਹਰ ਲੋਕੇ।
 ਡੋਲੇ ਸਿੰਘ ਨਾ ਚੜ੍ਹ ਗਏ ਤਖਤੀਆਂ 'ਤੇ,
 ਚੜ੍ਹੇ ਧੁਰ ਪਰਵਾਨ, ਸਾਕਾਰ ਲੋਕੇ।

(ਕਬਿੱਤ)

ਨਾਮ ਦੇ ਰਤਨ ਦੋਵੇਂ, ਗੁਰਾਂ ਦੇ ਰਤਨ ਸੁੱਚੇ,
 ਇੱਕ ਸੀ ਗਿਆਨੀ ਸੂਬਾ, ਦੂਜਾ ਨਾਈਵਾਲਾ ਜੀ।
 ਕੂੜ ਦੀ ਕਚਹਿਰੀ ਲੱਗੀ, ਭੁਗਤੇ ਗਵਾਹ ਤਿੰਨ,

ਕਰਾਂ ਕੀ ਬਿਆਨ ਥੋਨੂੰ, ਹੋਰ ਕੁਝ ਬਾਹਲਾ ਜੀ।
 ਡਰਿਆ ਫਰੰਗੀ ਦਿਲੋਂ, ਜਾਪਦਾ ਸੀ ਇਵੇਂ ਲੋਕੇ,
 ਦਬ ਜਾਏ ਲਹਿਰ ਕਿਵੇਂ, ਪੈ ਗਿਆ ਸੀ ਕਾਹਲਾ ਜੀ।
 ਪੜ੍ਹਿਆ ਨਾ ਹੈ ਸੀ ਉਸ, ਜਾਪੇ ਇਤਿਹਾਸ ਤਾਈਂ,
 ਲੋਕੇ ਹੈ ਪੰਜਾਬ ਦਾ ਜੋ, ਜੱਗ ਤੋਂ ਨਿਰਾਲਾ ਜੀ।

ਪੰਥ ਦੀ ਚੜ੍ਹਾਈ ਦੇਖ, ਡੋਲਿਆ ਸ਼ਾਸਨ ਹੈ ਸੀ,
 ਲਿਖਣ ਰਿਪੋਰਟਾਂ ਜ਼ਿਲ੍ਹੇ, ਲੋਕੇ ਸਰਕਾਰ ਨੂੰ।
 ਹਜ਼ਰੇ ਬਾਲਕ ਸਿੰਘ, ਪਿੱਛੋਂ ਗੁਰੂ ਰਾਮ ਸਿੰਘ,
 ਰਿਹਾ ਨਾ ਫ਼ਕੀਰ ਹੈ ਜੀ, ਸਮਝੋ ਆਸਾਰ ਨੂੰ।
 ਚੇਲੇ ਉਹਦੇ ਚੁੰਮਦੇ ਨੇ, ਫਾਂਸੀ ਰੱਸੇ ਹੱਸ ਹੱਸ,
 ਹੁਕਮ ਇਲਾਹੀ ਆਖ, ਪੁੱਛੋ ਨਰ ਨਾਰ ਜੀ।
 ਨਾਨਕ ਨੂੰ ਮੰਨਣ ਤਾਂ, ਸ਼ਾਂਤੀ ਦੇ ਪੁੰਜ ਹੋਣ,
 ਪਰ ਉਨ੍ਹਾਂ ਫੜ੍ਹਿਆ, ਗੋਬਿੰਦ ਵਾਲੀ ਤਾਰ ਨੂੰ।

ਹੁਕਮ ਗੁਰਾਂ ਦਾ ਆਖ, ਚੁੰਮ ਲੈਣ ਫੰਦੇ ਲੋਕੀ,
 ਮੰਨਦੇ ਨਾ ਗੁਰੂ ਹੋਰ, ਕਿਸੇ ਅਵਤਾਰ ਨੂੰ।
 ਕਰਕੇ ਯਤਨ ਜੇ ਨਾ, ਸਾਂਭਿਆ ਸੈਲਾਬ ਇਹ,
 ਸਾਂਭਣਾ ਇਹ ਅੱਖਾ ਹੋ, ਜੂ ਆਖਰ ਜੀ ਕਾਰ ਨੂੰ।
 ਮਿੱਠੀ ਜੰਗ ਜਾਪਦੀ ਹੈ, ਛਿੜੀ ਇਹ ਆਜ਼ਾਦੀ ਦੀ,
 ਲਿਖ ਕੇ ਰਿਪੋਰਟਾਂ ਭੇਜਦੇ ਨੇ ਸਰਕਾਰ ਨੂੰ।
 ਸਿੱਧਾ ਇਹ ਰਸਤਾ ਹੈ, ਗੁਰੂ ਗੋਬਿੰਦ ਜੀ ਦਾ,
 ਲਿਖ ਲਿਖ ਭੇਜਦੇ ਨੇ, ਵਾਚ ਕੇ ਆਸਾਰ ਨੂੰ।

ਡਲਵਯੂ ਮੈਕਨਬ, ਕਮਿਸ਼ਨਰ ਅੰਬਾਲਾ,
 ਲਿਖੇ ਰਾਮ ਸਿੰਘ (ਗੁਰੂ) ਤਾਈਂ, ਨਾ ਫ਼ਕੀਰ ਜਾਨਿਓਂ।
 ਸ਼ਾਹੀ ਠਾਠ ਬਾਠ ਵਿੱਚ, ਘੋੜਿਆਂ ਸਵਾਰ ਆਵੇ,
 ਚੱਲਦੇ ਪੈਦਲ ਲੋਕ, ਵਾਂਗ ਰਾਜੇ ਰਾਣਿਓਂ।

ਹਜਰੋ ਤੋਂ ਆਇਆ ਜੋ, ਰਿਹਾ ਨਾ ਫਕੀਰ ਉਹ,
ਕਰਕੇ ਮੈਂ ਲਿਖਾਂ ਗੌਰ, ਸਮੇਂ ਨੂੰ ਪਛਾਨਿਓਂ
ਉੱਚਾ ਲੰਮਾ ਕੱਦ ਕਾਠ, ਬਾਦਸ਼ਾਹੀ ਰਹੇ ਠਠ,
ਚੱਲੇ ਰਾਹ ਗੋਬਿੰਦ ਜੀ, ਦੇ ਸੱਚ ਗੱਲ ਮਾਨਿਓਂ।

(ਬੈਂਤ)

ਫੇਲ ਦੇਖੋ ਇਤਿਹਾਸ, ਦਿਆਂ ਪੰਨਿਆਂ ਨੂੰ,
ਗਾਬਾ ਵੀਰਾਂ ਦੀ ਕਿਵੇਂ ਇਹ ਪਾਉਣ ਪੰਨੇ।
ਪੜਿਆਂ ਬਿਨ ਨਾ ਸੱਚ ਬਿਆਨ ਹੋਵੇ,
ਮਾਰਗ ਬੰਦੇ ਦਾ ਇਹ ਰੁਸ਼ਨਾਉਣ ਪੰਨੇ।
ਛੁਪਿਆ ਵਿੱਚ ਤਵਾਰੀਖਾਂ ਇਤਿਹਾਸ ਜਿਹੜਾ,
ਪਰਦਾ ਓਸ ਤੋਂ ਚੁੱਕ ਦਿਖਾਉਣ ਪੰਨੇ।
ਜਿੰਦ ਵਾਰ ਗਏ ਦੇਸ਼ ਜੋ ਧਰਮ ਖਾਤਰ,
ਪੜ੍ਹੋ ਕਿਵੇਂ ਇਤਿਹਾਸ ਸਮਝਾਉਣ ਪੰਨੇ।
ਸਿਜਦਾ ਕਰਾਂ ਮੈਂ ਉਨ੍ਹਾਂ ਜੀ ਪੁਸਤਕਾਂ ਨੂੰ,
ਮਾਰਗ ਸੱਚ ਦੇ ਜਿਹੜੇ ਦਰਸਾਉਣ ਪੰਨੇ।
ਘਾਲੀ ਘਾਲਣਾ ਜਿਨ੍ਹਾਂ ਵਤਨ ਤੇ ਕੌਮ ਖਾਤਰ,
ਦੀਦ ਉਨ੍ਹਾਂ ਦੀ ਇਹ ਕਰਾਉਣ ਪੰਨੇ।

ਕਲਮਾਂ ਵਾਲਿਓ ਜ਼ਰਾ ਧਿਆਨ ਦੇਣਾ,
ਕਾਨੀ ਕਲਮ ਹੋ ਕਲਮ ਕਹਾਏ ਕਾਨੀ।
ਲਿਖਦੀ ਸਮੇਂ ਦਾ ਸਦਾ ਹੈ ਸੱਚ ਆਈ,
ਹਾਕਮਾਂ ਕਦੇ ਨਾ ਕਲਮ ਵਡਿਆਈ ਕਾਨੀ।
ਖੜ੍ਹੀ ਨਾਲ ਹੈ ਸਦਾ ਮਜ਼ਲੂਮ ਕਿਰਤੀ,
ਹੋ ਕੇ ਕਲਮ ਹੈ ਹੋਈ ਸਹਾਈ ਕਾਨੀ।
ਮੋੜੇ ਮੂੰਹ ਤਲਵਾਰਾਂ ਦੇ ਕਲਮ ਹੋ ਕੇ,
ਗਈ ਜਾਬਰੋਂ ਨਹੀਂ ਦਬਾਈ ਕਾਨੀ।
'ਸੰਤ ਸਿੰਘਾ' ਜਦੋਂ ਜਾਗਦੇ ਸਿਰਾਂ ਹੱਥੀਂ,

ਹੋ ਕੇ ਕਲਮ ਹੈ ਕਦੇ ਵੀ ਆਈ ਕਾਨੀ ।
ਬਿਨਾਂ ਕਾਨੀ ਤੋਂ ਕਦੇ ਨਾ ਕਲਮ ਬਣਦੀ,
ਬਣੇ ਦਰਦ ਇਤਿਹਾਸ ਗਵਾਹੀ ਕਾਨੀ ।

ਸਰਗ ਸੋਲ੍ਹਵਾਂ
ਸਾਕਾ ਮਲੇਰਕੋਟਲਾ

(ਦੋਹਿਰਾ)

ਕਰਨ ਖੇਤੀ ਜੋ ਕਰਮ ਦੀ, ਚੜ੍ਹ ਜਾਂਦੇ ਪਰਵਾਨ।
ਮੇਲੇ ਭਰਦੇ ਯਾਦ ਵਿੱਚ, ਪੂਜੇ ਤਿਨ੍ਹਾਂ ਜਹਾਨ।

(ਬੈਂਤ)

ਜੁਝਿਆ ਮੇਲਾ ਮਾਤਾ ਜੱਸਾਂ ਜੀ ਦੀ ਯਾਦ ਅੰਦਰ,
ਆਈਆਂ ਸੰਗਤਾਂ ਘੱਤ ਵਹੀਰ ਭੈਣੀ।
ਅਮਨ ਰੰਗ ਸਫੈਦ ਸੀ ਧਰਤ ਚੜ੍ਹਿਆ,
ਕਰਾਂ ਪੇਸ਼ ਮੈਂ ਕਿੰਜ ਤਸਵੀਰ ਭੈਣੀ।
ਨਾਮ ਚਰਚਾ ਸਜੇ ਦੀਵਾਨ ਹੈ ਸਨ,
ਚੜ੍ਹਿਆ ਰੰਗ ਸੀ ਬੇਨਜੀਰ ਭੈਣੀ।
ਲੰਗਰ ਪੰਗਤੀਂ ਛਕਦੀਆਂ ਬਹਿ ਸੰਗਤਾਂ,
ਸਰਬਲੋਹ ਬਾਟਿਊਂ ਛਕਦੀਆਂ ਨੀਰ ਭੈਣੀ।
ਸਿਜਦਾ ਕਰਨ ਜਾ ਗੁਰਾਂ ਤੋਂ ਪਾਉਣ ਰਹਿਮਤ,
ਚਰਨ ਧੂ ਲਾ ਮੱਥੇ ਨੂੰ ਵੀਰ ਭੈਣੀ।
'ਸੰਤ ਸਿੰਘਾ' ਇਤਿਹਾਸ ਦੇ ਫੋਲ ਵਰਕੇ,
ਲਿਖ ਗਾਥਾ ਤੂ ਬੇਨਜੀਰ ਭੈਣੀ।

ਭੈਣੀ ਨਾਮ ਹੈ ਸ਼ਕਤੀ ਦੇ ਨਾਲ ਜੁਝਿਆ,
ਆਵੇ ਭੈਣੀ ਜੋ ਭੈਅ ਵਿਸਾਰ ਦੇਂਦਾ।
ਸੋਚ ਓਸਦੀ ਮੁਕਤ ਹੋ ਜਾਏ ਭੈਅ ਤੋਂ,
ਖਾਤਰ ਵਤਨ ਦੀ ਜਿੰਦੜੀ ਵਾਰ ਦੇਂਦਾ।
ਲੱਗੇ ਚਰਨ ਜੋ ਗੁਰਾਂ ਦੇ ਆਣ ਕੇ ਜੀ,
ਸਾਰੇ ਦਰਦਾਂ ਨੂੰ ਗੁਰੂ ਨਿਵਾਰ ਦੇਂਦਾ।

ਮਾਨਵ ਵਿਹੜੇ ਦੀ ਮੰਗਦਾ ਸੁੱਖ ਬੰਦਾ,
 ਮਿੱਠੀ ਬਾਣੀ ਸੰਗ ਹਿਰਦਿਆਂ ਠਾਰ ਦੇਂਦਾ।
 ‘ਸੰਤ ਸਿੰਘਾ’ ਵਹੋ ਗਿਆਨ ਦਾ ਸਦਾ ਚਸ਼ਮਾ,
 ਸੋਚ ਬੰਦੇ ਦੀ ਜੋ ਉਭਾਰ ਦੇਂਦਾ।
 ਭਲਾ ਮੰਗਦਾ ਸਦਾ ਸਰਬੱਤ ਦਾ ਹੈ,
 ਗੁਰੂ ਬਚਨਾਂ ’ਤੇ ਜਿੰਦੜੀ ਵਾਰ ਦੇਂਦਾ।

ਨਾਮਧਾਰੀ ਮਸਤਾਨੇ ਕੁਝ ਸਿੰਘ ਗੁਰ ਦੇ,
 ਬੈਠੇ ਗੁਣ ਗੋਬਿੰਦ ਦੇ ਗਾ ਰਹੇ ਸਨ।
 ਦੇਸ਼ ਭਗਤੀ ਦੇ ਰੰਗ ਵਿੱਚ ਰੰਗੇ ਸੂਰੇ,
 ਬਾਤ ਧਰਤ ਪੰਜਾਬ ਦੀ ਪਾ ਰਹੇ ਸਨ।
 ਹੋਵੇ ਸ਼ਾਨ ਪੰਜਾਬ ਬਹਾਲ ਕਿੱਦਾਂ,
 ਬੈਠ ਪਰ੍ਹਾ ’ਚ ਮਤੇ ਪਕਾ ਰਹੇ ਸਨ।
 ਐਨੇ ਵਿੱਚ ਗੁਰਮੁਖ ਸਿੰਘ ਆਣ ਉੱਥੇ,
 ਗਾਬਾ ਪਿੰਡ ‘ਫਰਵਾਹੀ’ ਸੁਣਾਉਣ ਲੱਗਾ।
 ਜਿਉਂ ਜਿਉਂ ਦੱਸਦਾ ਖੌਲਦਾ ਖੂਨ ਹੈ ਸੀ,
 ਜੋਸ਼ ਡੌਲਿਆਂ ਸਿੰਘਾਂ ਦੇ ਆਉਣ ਲੱਗਾ।
 ‘ਸੰਤ ਸਿੰਘਾ’ ਸੁਣ ਚਿਹਰਿਆਂ ਚੜ੍ਹੀ ਲਾਲੀ,
 ਬਾਤ ਜਿਉਂ ਜਿਉਂ ਜਬਰ ਦੀ ਪਾਉਣ ਲੱਗਾ।

ਬੁੱਢਾ ਬੈਲ ਕਲੂਜੜੇ ਹੱਥ ਸੋਟੀ,
 ਪੱਲੇ ਹੈ ਨਾ ਦੀਨ ਇਮਾਨ ਭਾਈ।
 ਧਰਮ ਦਿਆ ਨਾ ਪੱਲੇ ਹੈ ਜ਼ਾਬਰਾਂ ਦੇ,
 ਮੋਮਨ ਪੜ੍ਹਦੇ ਨੇ ਉੱਜ ਕੁਰਾਨ ਭਾਈ।
 ਡੰਡੇ ਮਾਰਦਾ ਲੱਦਿਆ ਭਾਰ ਡਾਢਾ,
 ਪਿੰਡਾ ਬੈਲ ਦਾ ਲਹੂ ਲੁਹਾਨ ਭਾਈ।
 ਸਾਹ ਟੁੱਲਿਆ ਕੰਬਦਾ ਬੈਲ ਹੈ ਸੀ,
 ਨਿਕਲੀ ਗਿੱਠ ਦੀ ਓਸ ਜੁਬਾਨ ਭਾਈ।

ਕੀਤੀ ਜਦੋਂ ਸ਼ਕਾਇਤ ਜਾ ਕੇਤਵਾਲੀ,
 ਕੇਤਵਾਲ ਵੀ ਡਿੱਠਾ ਹੈਵਾਨ ਭਾਈ।
 ਜਿਬੂ ਕਰਨ ਦਾ ਬੈਲ ਨੂੰ ਹੁਕਮ ਦਿੱਤਾ,
 ਲੈ ਲਈ ਪਲਾਂ 'ਚ ਉਸਦੀ ਜਾਨ ਭਾਈ।
 ਡਿੱਠਾ ਮੈਂ ਇਹ ਮੰਜਰ ਹੈ ਆਪ ਅੱਖੀਂ,
 ਹੁੰਦਾ ਕਦਰ ਮਨੁੱਖਤਾ ਘਾਣ ਭਾਈ।
 ਦਰਦ ਦਿਲ ਦਾ ਬੈਠ ਫਰੋਲ ਦਿੱਤਾ,
 ਉੱਠੋ ਖਾਲਸਾ ਰਹੇ ਜੋ ਸ਼ਾਨ ਭਾਈ।
 ਰੱਖਿਆ ਗਉ ਗਰੀਬ ਦੀ ਨਾਮ ਜਪਣਾ,
 ਸੁਣਿਆਂ ਗੁਰਾਂ ਦਾ ਹੈ ਫੁਰਮਾਨ ਭਾਈ।
 'ਸੰਤ ਸਿੰਘ' ਹੈ ਮੌਮਨਾਂ ਅੱਤ ਚੁੱਕੀ,
 ਕਤਲ ਕਰਨ ਉਹ ਬੇਜੁਬਾਨ ਭਾਈ।

ਸੁਣ ਕੇ ਕਬਾ ਸਿੰਘ ਆਪਿਓਂ ਬਾਹਰ ਹੋਏ,
 ਅਕਾਲ ਬੁੰਗੇ ਵੱਲ ਕਦਮ ਵਧਾਇ ਦਿੱਤੇ।
 ਇੰਦ ਕੌਰ ਤੇ ਖੇਮ ਕੌਰ ਮਾਈਆਂ,
 ਪੱਲੂ ਧਰਮ ਦੇ ਹੈਣ ਫਰ੍ਗਾਇ ਦਿੱਤੇ।
 ਉਨ੍ਹਾਂ ਧਰਮ ਦਾ ਸਿੰਘਾਂ ਨੂੰ ਵਾਸਤਾ ਦੇ,
 ਡੰਕੇ ਧਰਮ ਦੇ ਹੈਣ ਬਜਾਇ ਦਿੱਤੇ।
 ਜਿਨ੍ਹਾਂ ਧਰਮ ਦੇ ਹੈ ਜਹਾਜ਼ ਚੜ੍ਹਨਾ,
 ਆਓ ਆਖ ਨੇ ਸ਼ਬਦ ਦੁਹਰਾਇ ਦਿੱਤੇ।
 ਥਾਣੇਦਾਰ ਨਿਗਰਾਨ ਜੋ ਵਿੱਚ ਮੇਲੇ,
 ਖਬਰ ਗੁਰਾਂ ਨੂੰ ਓਸ ਪਹੁੰਚਾਏ ਦਿੱਤੈ।
 ਰੋਕੋ ਸਿੰਘਾਂ ਨੂੰ ਕਰਨ ਨਾ ਹੁੱਲੜਬਾਜ਼ੀ,
 ਜਾ ਕੇ ਗੁਰਾਂ ਨੂੰ ਹੈ ਸਮਝਾਇ ਦਿੱਤੈ।

ਸੁਣ ਕੇ ਗੁਰਾਂ ਨੇ ਸਾਰੀ ਬਾਤ ਉਸਦੀ,
 ਭੇਜਿਆ ਲੱਖਾ ਸਿੰਘ ਉਨ੍ਹਾਂ ਸਮਝਾਉਣ ਖਾਤਰ।

ਅਜੇ ਸਮਾਂ ਨਾ ਦਏ ਇਜ਼ਾਜਤਾਂ ਜੀ,
 ਗੱਲ ਸਿੰਘਾਂ ਦੇ ਕੰਨਿਂ ਇਹ ਪਾਉਣ ਖਾਤਰ।
 ਸ਼ਾਂਤ ਰਹਿਣਾ ਭਲਾਈ ਹੈ ਏਸ ਵਿੱਚੇ,
 ਕਿਹਾ ਏਥੇ ਹੀ ਗੱਲ ਦਬਾਉਣ ਖਾਤਰ।
 ਪਰ ਸਿੰਘ ਨਾ ਮੁੜਦੇ ਕਦਮ ਪਿੱਛੇ,
 ਖੜ੍ਹੇ ਜੋ ਸ਼ਹਾਦਤਾਂ ਪਾਉਣ ਖਾਤਰ।
 ਆਪ ਜਾ ਫਿਰ ਗੁਰਾਂ ਨੇ ਰੋਕਿਆ ਹੈ,
 ਕੋਸ਼ਿਸ਼ ਕੀਤੀ ਹੈ ਖੂਬ ਸਮਝਾਉਣ ਖਾਤਰ।
 ਅੰਨ੍ਹੇ ਜੋਸ਼ 'ਚ ਗੱਲ ਨਾ ਮੰਨਦੇ ਨੇ,
 ਕਾਹਲੇ ਹੋਏ ਇਤਿਹਾਸ ਰਚਾਉਣ ਖਾਤਰ।

ਹੀਰਾ ਸਿੰਘ ਤੇ ਲਹਿਣਾ ਸਿੰਘ ਦੌਨਾਂ,
 ਫੜ੍ਹੁ ਤਲਵਾਰ ਹੈ ਖਿੱਚ ਲਕੀਰ ਦਿੱਤੀ।
 ਪੀਣਾ ਜਿਸ ਸ਼ਹਾਦਤ ਜਾਮ ਆਉਣਾ,
 ਨਾਲੇ ਖੜ੍ਹੁ ਹੈ ਕਰ ਤਕਰੀਰ ਦਿੱਤੀ।
 ਦੋਵੇਂ ਮਾਈਆਂ ਕੁੱਦ ਮੈਦਾਨ ਆਈਆਂ,
 ਜਥਾ ਇੱਕ ਸੌ ਚਾਲੀ ਤਿਆਰ ਹੈ ਸੀ,
 ਸਫ਼ਾਜ਼ੰਗ ਗੰਡਾਸੇ ਕੁਝ ਹੱਥ ਖੂੰਢੇ,
 ਅੱਗੇ ਵਧਣ ਲਈ ਪੱਬਾਂ ਭਾਰ ਹੈ ਸੀ।
 ਖਾਲੀ ਹੱਥ ਦੀਵਾਨੇ ਸਨ ਸਿੰਘ ਬਹੁਤੇ,
 ਤੋੜ ਟਾਹਣਿਆਂ ਹੋਏ ਹੁਲਾਰ ਹੈ ਸੀ।
 ਚਤੁੰਹਾ ਧਰਮ ਜਨੂੰਨ ਸੀ ਸਿਰਾਂ ਉੱਤੇ,
 ਹੋਏ ਸਿਦਕ ਦੀ ਬੋੜੀ ਸਵਾਰ ਹੈ ਸੀ।

ਪੈਦਲ ਤੁਰੇ ਨੇ ਸਿਰਾਂ 'ਤੇ ਬੰਨ੍ਹ ਕਫ਼ਨ,
 ਕਰ ਗਏ ਹੱਦ ਲੁਧਿਆਣੇ ਦੀ ਪਾਰ ਲੋਕੇ।
 ਅੱਗੇ ਰਿਆਸਤ ਪਟਿਆਲਾ ਪ੍ਰਵੇਸ਼ ਕੀਤਾ,
 ਦੱਸਿਆ ਸਰਜੈਂਟ ਆ ਥਾਣੇਦਾਰ ਲੋਕੇ।

ਥਾਣੇਦਾਰ ਲੁਧਿਆਣੇ ਰਿਪੋਰਟ ਕੀਤੀ,
ਦੱਸੇ ਸਮੇਂ ਦੇ ਓਸ ਆਸਾਰ ਲੋਕੇ।
ਚੌਦਾਂ ਜਨਵਰੀ ਸੱਦ ਵਕੀਲ ਹਾਕਮ,
ਕੀਤੀ ਸਮੇਂ ਤੇ ਖੂਬ ਵਿਚਾਰ ਲੋਕੇ।

(ਦੋਹਿਰਾ)

ਭੇਜਣ ਲੱਖਾ ਸਿੰਘ ਨੂੰ, ਪੰਦਰਾਂ ਦੀ ਸਵੇਰ।
ਖਬਰ ਕਰਨ ਸਰਕਾਰ ਨੂੰ, ਹੋ ਨਾ ਜਾਏ ਦੇਰ।

(ਕਬਿੱਤ)

ਸੂਬਾ ਲੱਖਾ ਸਿੰਘ ਤਾਈਂ, ਭੇਜ ਲੁਧਿਆਣੇ ਗੁਰਾਂ,
ਭੇਜਿਆ ਸੁਨੇਹਾ ਹੈ ਜੀ, ਹਾਕਮਾਂ ਪਚਾਊਣ ਨੂੰ।
ਵਸ ਦੀ ਨਾ ਗੱਲ ਰਹੀ, ਸਾਂਭਣਾ ਹਾਲਾਤ ਤਾਈਂ,
ਨਾਜ਼ੁਕ ਸਥਿਤੀ ਉੱਤੇ, ਲਿਖ ਕਾਬੂ ਪਾਊਣ ਨੂੰ।
ਸਿੰਘ ਮਸਤਾਨੇ ਤੁਰੇ, ਰਾਸਤੇ ਸਿਦਕ ਵਾਲੇ,
ਛੱਡੀ ਨਾ ਗੁੰਜਾਇਸ਼ ਹੈ, ਉਨ੍ਹਾਂ ਸਮਝਾਊਣ ਨੂੰ।
ਸਾਂਭੇ ਸਰਕਾਰ ਮੌਕਾ, ਵਾਚ ਕੇ ਸਥਿਤੀ ਸਾਰੀ,
ਦਿੱਤਾ ਹੈ ਸੁਨੇਹਾ ਹੱਥ, ਲੱਖਾ ਸਿੰਘ ਲਾਊਣ ਨੂੰ।

ਲੱਖਾ ਸਿੰਘ ਦੱਸਿਆ ਜਾ, ਹਾਲ ਅਧਿਕਾਰੀਆਂ ਨੂੰ,
ਕੀਤੀ ਹੈ ਸਥਿਤੀ ਸਾਰੀ, ਖੋਲ੍ਹ ਕੇ ਬਿਆਨ ਜੀ।
ਸਾਂਭ ਲਓ ਸਾਂਭਿਆ ਜੇ, ਜਾਂਦਾ ਹੈ ਹਾਲਤ ਤਾਈਂ,
ਆਖਿਆ ਹੈ ਜ਼ੋਰ ਦੇ ਕੇ, ਕਰਨਾ ਧਿਆਨ ਜੀ।
ਸੁਣ ਕੇ ਸੀ ਗੱਲ ਸਾਰੇ, ਬਣੇ ਅਨਜਾਣ ਰਹੇ,
ਕੀਤੀ ਨਾ ਪਰਖ ਕੋਈ, ਗੱਲ ਹੈ ਸਿਆਣ ਜੀ।
'ਸੰਤ ਸਿੰਘਾ' ਜਾਪਦੀ ਹੈ, ਨੀਯਤ 'ਚ ਖੋਟ ਉਨ੍ਹਾਂ,
ਕੀਤਾ ਨਾ ਅਮਲ ਉਨ੍ਹਾਂ, ਉਸੇ ਨੂੰ ਬਿਠਾਣ ਜੀ।

(ਦੋਹਿਰਾ)

ਰਾਮਪੁਰ ਨੂੰ ਹੋ ਜਥੇ, ਰੰਬੋਂ ਕੱਟੀ ਰਾਤ ।
ਪਿੰਡ ਮਲੋਦੇ ਹੋ ਤੁਰੇ, ਉੱਠ ਸੁਥਾ ਪਰਭਾਤ ।

ਪਿੰਡ ਮਲੋਦੇ ਪਹੁੰਚਿਆ, ਜਥਾ ਢਲਦਿਆਂ ਸ਼ਾਮ ।
ਬਦਨ ਸਿੰਘ ਨੂੰ ਦੱਸਿਆ, ਕਿਸਾ ਉਨ੍ਹਾਂ ਤਮਾਮ ।

ਬਦਨ ਸਿੰਘ ਨੇ ਸੁਣਦਿਆਂ, ਕਰ ਦਿੱਤਾ ਇਨਕਾਰ ।
ਪਰ ਸਿੰਘ ਨਾ ਸੁਣ ਰਹੇ, ਹੋਏ ਪੱਥਾਂ ਭਾਰ ।

(ਕਬਿੱਤ)

ਪਿਆ ਘਮਸਾਨ ਸਿੰਘਾਂ, ਮੰਗੇ ਹਥਿਆਰ ਜਦੋਂ,
ਕੀਤਾ ਹੈ ਬਦਨ ਸਿੰਘ, ਅੱਗੋਂ ਇਨਕਾਰ ਜੀ ।
ਬੋਲੇ ਮੰਦਾ ਚੰਗਾ ਸਨ, ਆਪੇ ਤੋਂ ਬਾਹਰ ਹੋਏ,
ਮੰਗੇ ਜਦੋਂ ਮਿਲੇ ਨਹੀਂ, ਉਨ੍ਹਾਂ ਹਥਿਆਰ ਜੀ ।
ਆਖਰ ਨੂੰ ਹੋਈ ਹੈ ਜੀ, ਉਨ੍ਹਾਂ 'ਚ ਬਹਿਸ ਫਿਰ,
ਵਧ ਗਿਆ ਦੇਖਦਿਆਂ, ਇਵੇਂ ਤਕਰਾਰ ਜੀ,
ਆਖਰ ਝਪਟ ਪਏ, ਮਾਰ ਕੇ ਦਹਾੜ ਸਿੰਘ,
ਪਾ ਲਏ ਨੇ ਹੱਥ ਮੁੱਠੇ, ਸਿੱਧੇ ਤਲਵਾਰ ਜੀ ।

ਹੱਥੋ ਪਾਈ ਵਿੱਚ ਲੋਕੋ, ਹੋਏ ਕਈ ਜ਼ਖਮੀ ਨੇ,
ਹੈ ਨਾ ਸੀ ਉਮੀਦ ਅੱਗੋਂ, ਹੋਊ ਇਨਕਾਰ ਜੀ ।
ਜ਼ੋਰ ਅਜਮਾਈ ਵਿੱਚ, ਲੱਥ ਗਈਆਂ ਪੱਗਾਂ ਸਨ,
ਦੋ ਦੋ ਦੋਨਾਂ ਪਾਸਿਆਂ ਤੋਂ, ਗਏ ਜਾਨਾਂ ਵਾਰ ਜੀ ।
ਚੰਗੇ ਭਲੇ ਬੈਠਿਆਂ ਨੂੰ, ਪੈ ਗਈ ਬਲਾ ਹੈ ਗਲ,
ਸੋਚਦਾ ਬਦਨ ਸਿੰਘ, ਕੇਹੀ ਪਈ ਮਾਰ ਜੀ ।

ਪਿਆ ਘਮਸਾਨ ਐਸਾ, ਚਿੱਤ ਨਾ ਸੀ ਚੇਤੇ ਕੁਝ,
ਸਮਝ ਨਾ ਆਵੇ ਉਸ, ਹੋਇਆ ਅਵਾਜ਼ਾਰ ਜੀ ।

ਗੁਰਾਂ ਦਾ ਹੁਕਮ ਹੁੰਦਾ, ਵਾਰ ਦੇਂਦਾ ਸਾਰਾ ਕੁਝ,
ਕਰਦਾ ਨਾ ਬੰਦਾ ਮੂੰਹੋਂ, ਕਦੇ ਇਨਕਾਰ ਜੀ ।
ਮਨਮੁਖਾਂ ਤਾਈਂ ਸੋਚੇ, ਸਮੇਂ ਦਾ ਗਿਆਨ ਨਹੀਂ,
ਹੋ ਗਿਆ ਏ ਸਿਰਾਂ ਉੱਤੇ, ਭੂਤ ਅਸਵਾਰ ਜੀ ।
ਸਿਰਾਂ 'ਤੇ ਕਫਨ ਬੰਨ੍ਹ, ਉੱਤਰੇ ਮੈਦਾਨ ਨੇ ਜੋ,
ਵਧਦੇ ਹੀ ਜਾਣ ਅੱਗੇ, ਸਮੇਂ ਦੀ ਨਾ ਸਾਰ ਜੀ ।
ਵੜ੍ਹ ਕੇ ਤਬੇਲੇ ਵਿੱਚ, ਖੇਲ੍ਹ ਲਈਆਂ ਘੋੜੀਆਂ,
ਖੋਹ ਕੇ ਤੁਰੇ ਅਸਲਾ, ਤੇ ਕੀਤੀ ਮਾਰ ਧਾੜ ਜੀ ।

ਏਸ ਵਾਰਦਾਤ ਦੀਆਂ, ਖੜਕੀਆਂ ਤਾਰਾਂ ਸਾਰੇ,
ਹਿੱਲ ਗੀ ਖਬਰ ਸੁਣ, ਗੋਰੀ ਸਰਕਾਰ ਜੀ ।
ਡੀ. ਸੀ. ਅਤੇ ਐਸ. ਪੀ. ਨੇ, ਆਣ ਪੜਤਾਲ ਕੀਤੀ,
ਮੌਕੇ 'ਤੇ ਤਸੀਲਦਾਰ, ਸਣੇ ਥਾਣੇਦਾਰ ਜੀ ।
ਕਰਨ ਹੁਕਮ ਲਹਿਣਾ ਸਿੰਘ ਜੀ ਤਸੀਲਦਾਰ,
ਸੱਦੇ ਗੁਰਾਂ ਤਾਈਂ ਦੇਖੇ, ਸਮੇਂ ਦੇ ਆਸਾਰ ਜੀ ।
ਕਰਨੀ ਨਾ ਦੇਰ ਝੱਟ, ਹਾਜ਼ਰ ਕਰੋ ਜਾ ਗੁਰੂ,
ਬੜਾ ਹੀ ਜ਼ਰੂਰੀ ਉਨ੍ਹਾਂ, ਨਾਲ ਹੈ ਵਿਚਾਰ ਜੀ ।

ਲਹਿਣਾ ਸਿੰਘ ਪਹੁੰਚ, ਭੈਣੀ ਦਰਬਾਰ ਵਿੱਚ,
ਗੁਰਾਂ ਦੇ ਜੋ ਨਾਮ ਲੋਕੇ, ਫਤਵਾ ਫੜਾਇਆ ਹੈ ।
ਚੱਲਣੈ ਤੁਰੰਤ ਚੱਲੋ, ਉੱਠੋ ਲਾਓ ਦੇਰ ਨਾਹੀਂ,
ਮਿਲਿਆ ਤਸੀਲਦਾਰ, ਹੁਕਮ ਸੁਣਾਇਆ ਹੈ ।
ਗੁਰਾਂ ਨੇ ਸੁਨੇਹਾ ਸੁਣ, ਕਿਹਾ ਝੱਟ ਸੇਵਾਦਾਰਾਂ,
ਘੋੜੇ ਪਾਈਆਂ ਕਾਠੀਆਂ, ਨਾ ਸਮਾਂ ਜੀ ਗਵਾਇਆ ਹੈ ।
ਪੰਜ ਸਿੰਘ ਨਾਲ ਲੈ ਕੇ, ਪਹੁੰਚੇ ਮਲੌਦ ਸਨ,

ਕਾਵਨ ਨੇ ਨਾਲ ਹੋ ਕੇ, ਮੌਕਾ ਜੀ ਦਿਖਾਇਆ ਹੈ।

ਮਾਰੀ ਸਾਰੇ ਝਾਤ ਗੁਰਾਂ, ਪੂਰੇ ਹੈ ਹਾਲਾਤ ਉੱਤੇ,
ਬੈਠ ਡੀ. ਸੀ. ਨਾਲ ਉਨ੍ਹਾਂ, ਕੀਤੀ ਗੱਲਬਾਤ ਜੀ।
ਆਖਿਆ ਗੁਰਾਂ ਦੇ ਤਾਈਂ, ਉਸ ਸਮੇਂ ਡੀ. ਸੀ. ਖਾਸ,
ਆਉਣਾ ਹੈ ਜ਼ਰੂਰੀ ਥੋਡਾ, ਭਾਵੇਂ ਹੋਵੇ ਰਾਤ ਜੀ।
ਆਖ ਹੈ ਪੁਆਈ ਸਹੀ, ਉਨ੍ਹਾਂ ਉੱਤੇ ਕਾਗਜ਼ਾਂ ਦੇ,
ਲਈ ਹੈ ਵਿਦਾਇਗੀ ਗੁਰਾਂ, ਵਾਚ ਕੇ ਹਾਲਾਤ ਜੀ।
ਮੌਸਮ ਖਰਾਬ ਉੱਤੋਂ, ਘਟਾ ਛਾਈ ਅੰਬਰ 'ਤੇ,
ਤੁਰੇ ਨੇ ਭੈਣੀ ਨੂੰ ਸ਼ੁਰੂ, ਹੋਈ ਬਰਸਾਤ ਜੀ।

ਵਿਗੜੇ ਸੌਸਮ ਦੇਖ, ਮੁੜੇ ਨੇ ਸਿਆੜ੍ਹ ਵੱਲ,
ਪਹੁੰਚ ਕੇ ਸਿਆੜ੍ਹ ਉਨ੍ਹਾਂ, ਕੀਤਾ ਵਿਸ਼ਰਾਮ ਜੀ।
ਹੋਈ ਹੈ ਸੰਗਤ 'ਕੱਠੀ, ਦੂਜੇ ਦਿਨ ਦੀਦ ਲਈ,
ਕੀਤੇ ਨੇ ਬਚਨ ਗੁਰਾਂ, ਸੁਣੇ ਖਾਸ ਆਮ ਜੀ।
ਚਿੱਕੜ ਚੁਫੇਰੇ ਰਾਹੀਂ, ਤੁਰਨਾ ਮੁਹਾਲ ਹੋਇਆ,
ਜਪਦੀ ਸੰਗਤ ਬੈਠ, ਸਤਿਗੁਰ ਨਾਮ ਜੀ।
ਨਾਮਧਾਰੀ ਸਤਿਗੁਰਾਂ, ਦਿੱਤਾ ਸਤਿਕਾਰ ਧੀਆਂ,
ਏਸ ਲਈ ਧਰਤੀ ਹੈ, ਬਣੀ ਇਹ ਧਾਮ ਜੀ।

(ਦੋਹਿਰਾ)

ਵੇਲਾ ਪਿਛਲੇ ਪਹਿਰ ਦਾ, ਹੈ ਸੀ ਮੂੰਹ ਹਨੇਰ।
ਸਿੰਘ ਕੋਟਲੇ ਜਾ ਵੜੇ, ਤੜਕੇ ਬੜੀ ਸਵੇਰ।

ਧੁੰਦ ਧੁਆਖੀ ਰਾਤ ਸੀ, ਸੁੰਨੇ ਹੈ ਸਨ ਰਾਹ।
ਚਿੜੀਮਾਰ ਮੁਹੱਲੇ ਨੇ, ਪਹੁੰਚੇ ਬੇਪਰਵਾਹ।

ਵੱਡੇ ਰੱਸੇ ਗਊਆਂ, ਵੱਲ ਬਣੀ ਛਛਕੇਰ।

ਕੋਤਵਾਲੀ ਵੱਲ ਵਧੇ, ਲਾਈ ਹੈ ਨਾ ਦੇਰ।

(ਕਬਿੱਤ)

ਢਾਡੀ ਦਰਵਾਜ਼ੇ ਰਾਹੀਂ, ਹੋਇਆ ਪ੍ਰਵੇਸ਼ ਜਥਾ,
ਚਿੜੀਮਾਰਾਂ ਵੱਲ ਜਾਣ, ਫਟਾ ਫਟ ਵਧਦੇ।
ਸੁਨਸਾਨ ਹੈ ਸੀ ਰਾਤ, ਪਿਛਲਾ ਪਹਿਰ ਲੋਕੋ,
ਪੋਹ ਦਾ ਮਹੀਨਾ, ਦੀਵੇ ਟਾਂਵੇਂ ਟਾਂਵੇਂ ਜਗਦੇ।
ਰਾਹਾਂ ਨੇ ਧੁਆਖੀਆਂ ਜੀ, ਧੁੰਦ ਦੇ ਬੱਦਲ ਛਾਏ,
ਚਿਹਰੇ ਨੇ ਸੁਰਖ ਸੂਹੇ, ਅੰਗਿਆਰ ਦਰਗਦੇ।
ਪਹੁੰਚ ਬੁਚੜਖਾਨੇ, ਵੱਚ ਦਿੱਤਾ ਰੱਸਿਆਂ ਨੂੰ,
ਛੱਡੀਆਂ ਨੇ ਗਊਆਂ, ਉਨ੍ਹਾਂ ਨਾਲ ਬੀੜ ਲੱਗਦੇ।

(ਦੋਹਿਰਾ)

ਛੱਡ ਗਊਆਂ ਤੁਰ ਪਏ, ਕੋਤਵਾਲੀ ਦੇ ਵੱਲ।
ਬਿਨ ਸੌਧੇ ਕੋਤਵਾਲ ਨੂੰ, ਹੋਣਾ ਹੈ ਨਾ ਹੱਲ।

(ਕਬਿੱਤ)

ਖੇਲ੍ਹ ਕੇ ਗਊਆਂ ਤਾਈਂ, ਵਧੇ ਕੋਤਵਾਲੀ ਵੱਲ,
ਤੁਰੇ ਕੋਤਵਾਲ ਤਾਈਂ ਸਬਕ ਸਿਖਾਉਣ ਨੂੰ।
ਜਾਂਦੇ ਨੇ ਬਜ਼ਾਰੀਂ ਜਦੋਂ, ਪੈੜ ਚਾਲ ਹੋਵੇ ਡਾਢੀ,
ਇੱਕ ਦੂਜੇ ਨਾਲੋਂ ਅੱਗੇ, ਮਰਨ ਮਰਾਉਣ ਨੂੰ।
ਛੇੜੀ ਨਾ ਦੁਕਾਨ ਕੋਈ, ਕਿਸੇ ਦਾ ਮਕਾਨ ਕੋਈ,
ਸਿੱਧਾ ਹੱਥ ਪਾਉਣੈ, ਕੋਤਵਾਲ ਵਾਲੀ ਧੋਣ ਨੂੰ।
ਵਧਿਆ ਸ਼ਹੀਦੀ ਜਥਾ, ਸੁਨਸਾਨ ਸੜਕਾਂ 'ਤੇ,
ਆਖਿਆ ਨਾ ਹੋਰ ਕੁਝ, ਕਿਸੇ ਆਵਾ ਗੋਣ ਨੂੰ।

ਪੁਰਬ 'ਚ ਲਾਲੀ ਹੋਈ, ਚੜ੍ਹਦੀ ਸਵੇਰ ਹੈ ਸੀ,

ਚਿੜੀਆਂ ਜਨੋਰ ਲਾਉਣ, ਅੰਬਰੀਂ ਉਡਾਰੀਆਂ।
 ਪਹੁੰਚ ਟਿਕਾਣੇ ਸਿੰਘਾਂ, ਕੋਤਵਾਲੀ ਘੇਰ ਲਈ,
 ਅੱਗੇ ਵੀ ਸਿਪਾਹੀ ਕਰੀਂ, ਬੈਠੇ ਨੇ ਤਿਆਰੀਆਂ।
 ਬੋਲ ਦਿੱਤਾ ਹੱਲਾ ਜਾ ਕੇ, ਪੈ ਗਈ ਭਾਜੜ ਫਿਰ,
 ਚੱਲੇ ਗੋਲੀ ਕੈੜ-ਕੈੜ, ਪੈਣ ਕਿਲਕਾਰੀਆਂ।
 ਫੜ੍ਹ ਕੋਤਵਾਲ ਤਾਈਂ, ਧੌਣ ਹੈ ਉਤਾਰ ਦਿੱਤੀ,
 ਵਗਦੀ ਹੈ ਰੱਤ ਧੌਣੋਂ, ਪੈਣ ਪਿਚਕਾਰੀਆਂ।

ਚੜ੍ਹਿਆ ਹੈ ਦਿਨ ਚਿੱਟਾ, ਜਾਗ ਪਏ ਲੋਕ ਸੁੱਤੇ,
 ਪੈ ਗਿਆ ਹੈ ਰੌੱਲਾ ਸਾਰੇ, ਮੱਚੀ ਹਾਹਕਾਰ ਜੀ।
 ਗਲੀ ਮੁਹੱਲਿਆਂ 'ਚ, ਫੈਲਿਆ ਸਹਿਮ ਸਾਰੇ,
 ਤੱਕਦੇ ਨੇ ਲੋਕ ਮੂੰਹਾਂ, ਵੱਲ ਨਰ ਨਾਰ ਜੀ।
 ਕੀਤੇ ਦਰਵਾਜ਼ੇ ਬੰਦ, ਕਈਆਂ ਨੇ ਘਰਾਂ ਦੇ ਲੋਕੇ,
 ਝੁੰਡਾਂ ਵਿੱਚ 'ਕੱਠੇ ਲੋਕ, ਬੰਦ ਨੇ ਬਾਜ਼ਾਰ ਜੀ।
 ਕਰਦੇ ਇਸ਼ਾਰੇ ਆਵੇ, ਕਿਸੇ ਨਾ ਸਮਝ ਕੁਝ,
 ਇੱਕ ਦੂਜੇ ਵੱਲ ਵੇਂਹਦੇ, ਨਜ਼ਰਾਂ ਪਸਾਰ ਜੀ।

ਇਸ ਘਮਸਾਨ ਵਿੱਚ, ਮਰੇ ਨੇ ਸਿਪਾਹੀ ਸੱਤ,
 ਸੱਤਾਂ ਹੀ ਸ਼ਹਾਦਤਾਂ ਦੇ, ਪੀਤੇ ਸਿੰਘਾਂ ਜਾਮ ਨੇ।
 ਬੱਤੀ ਨੇ ਫੱਟੜ ਹੋਏ, ਦੋ ਨੇ ਗੰਭੀਰ ਡਾਢੇ,
 ਹੁੰਦੇ ਜੀ ਲੜਾਈ ਵਾਲੇ, ਇਹੋ ਪਰਿਣਾਮ ਨੇ।
 ਬਿਖਰਿਆ ਖੂਨ ਸਾਰੇ, ਹੈ ਸੀ ਕੋਤਵਾਲੀ ਵਿੱਚ,
 ਦੇਖਿਆ ਸੀ ਨੇੜੇ ਜਾ ਕੇ, ਜਦੋਂ ਜੀ ਅਵਾਮ ਨੇ।
 ਏਸ ਵਾਰਦਾਤ ਪਿੱਛੋਂ, ਹੋ ਗਏ ਹਰਨ ਉੱਥੋਂ,
 ਚੁੱਕਣਾ ਕਦਮ ਅੱਗੇ, ਦੇਖਣੈ ਨਜ਼ਾਮ ਨੇ।

(ਦੋਹਿਰਾ)

ਸਿੰਘ ਪੱਤਰੇ ਬਾਚਗੇ, ਕਰਕੇ ਆਪਣੀ ਕਾਰ।

ਰੜ੍ਹ ਪਿੰਡ ਵੱਲ ਤੁਰ ਗਏ, ਸਾਂਭ ਹੱਥੀਂ ਹਥਿਆਰ।

(ਕਬਿੱਤ)

ਪਹੁੰਚ ਗਏ ਰੜ੍ਹ ਜਦੋਂ, ਹੋ ਗਿਆ ਹਨੇਰ ਲੋਕੋ,
ਬੈਠਕੇ ਨੇ 'ਕੱਠੇ ਸਾਰੇ, ਸਮੇਂ ਨੂੰ ਵਿਚਾਰ ਦੇ।
ਹੋ ਗਈ ਕਾਹਲ ਡਾਢੀ, ਸਮੇਂ ਨੂੰ ਵਿਚਾਰਿਆ ਨਾ,
ਠੰਡੇ ਚਿੱਤ ਹੋ ਕੇ ਝਾਤੀ, ਸਮੇਂ ਵੱਲ ਮਾਰਦੇ।
ਹੈ ਨਾ ਸੀ ਉਚਿਤ ਸਮਾਂ, ਮਿਲਿਆ ਨਾ ਸਾਥ ਤਦੇ,
ਫਸੇ ਹਨ ਅਜੇ ਲੋਕੀ, ਵਿੱਚ ਮੰਝਧਾਰ ਦੇ।
'ਜਾਣੈ ਜਿਸ ਜਾਓ' ਹੀਰਾ ਸਿੰਘ ਨੇ ਐਲਾਨ ਕੀਤਾ,
'ਛੱਡਣਾ ਨਾ ਖੇਤ ਅਸਾਂ' ਮੂੰਹਿੰ ਨੇ ਉਚਾਰਦੇ।

ਹੋਈਆਂ ਵਿਚਾਰਾਂ ਅਠਾਹਟ ਸਿੰਘ ਖੇਤ ਰਹੇ,
ਕੱਚੇ ਪਿੱਲੇ ਹੁੰਦੇ ਨਹੀਂ, ਕਦੇ ਜਿੰਦ ਵਾਰ ਦੇ।
ਦੋਨਾਂ ਮਾਈਆਂ ਬੰਨ੍ਹੇ ਨੇ, ਸਿਰਾਂ 'ਤੇ ਕਫਨ ਲੋਕੋ,
ਖੜ੍ਹੀਆਂ ਨੇ ਮੌਢੀ ਬਣ, ਵਿੱਚ ਜੀ ਕਤਾਰ ਦੇ।
ਹੀਰਾ ਸਿੰਘ ਦਿੱਤਾ ਹੈ ਜੀ, ਫੈਸਲਾ ਸੁਣਾ ਸਿੰਘਾਂ,
ਹੱਸ ਹੱਸ ਸਿੰਘ ਉਸ, ਤਾਈਂ ਸਵੀਕਾਰ ਦੇ।
ਸ਼ੇਰਪੁਰ ਥਾਣੇ ਜਾ ਕੇ, ਦੇਣੀ ਗ੍ਰਿਫਤਾਰੀ ਹੈ ਜੀ,
ਸਣੇ ਹਥਿਆਰ ਘੋੜੇ, ਸਾਹਵੇਂ ਥਾਣੇਦਾਰ ਦੇ।

(ਦੋਹਿਰਾ)

ਉੱਠ ਸਵੇਰੇ ਤੁਰੇ ਨੇ, ਸ਼ੇਰ ਪੁਰੇ ਦੇ ਵੱਲ।
ਖੁਦ ਨੂੰ ਕਰਨਾ ਪੇਸ਼ ਹੈ, ਮਨੀਂ ਵਸਾਈ ਗੱਲ।

ਥਾਣੇ ਪਹੁੰਚੇ ਜਦ ਨੇ, ਕੰਬਿਆ ਥਾਣੇਦਾਰ।
ਸਣੇ ਸਿਪਾਹੀ ਸੰਤਰੀ, ਚੁੱਕ ਖੜ੍ਹੇ ਹਥਿਆਰ।

ਉਸ ਪਲ ਥਾਣੇਦਾਰ ਦੇ, ਅੱਗੇ ਰੱਖ ਹਥਿਆਰ।
ਕਰਨ ਸਮਰਪਣ ਸੂਰਮੇ, ਖੜ੍ਹ ਕੇ ਵਿੱਚ ਕਤਾਰ।

ਨਾਜ਼ਿਮ ਨਿਆਜ਼ ਅਲੀ ਜੋ, ਪਰਬੰਧਕ ਸਰਕਾਰ।
ਲਿਖ ਪਰਵਾਨਾ ਭੇਜਿਆ, ਪਟਿਆਲੇ ਦਰਬਾਰ।

ਰਾਜਾ ਵਫ਼ਾ ਕਮਾਂਵਦਾ, ਭੇਜ ਗੋਰੀ ਸਰਕਾਰ।
ਫੜ੍ਹ ਲਈ ਬਾਗੀ ਰੜ੍ਹ ਤੋਂ, ਲਿਖਦਾ ਪੱਖ ਉਭਾਰ।

(ਕਬਿੱਤ)

ਨਾਜ਼ਿਮ ਨਿਆਜ਼ ਅਲੀ, ਲਿਖੇ ਪਟਿਆਲੇ ਤਾਈਂ,
ਲਿਖੇ ਇਤਲਾਹ ਲੋਕੋ, ਲਿਖਦਾ ਵਧਾਏ ਜੀ।
ਕੀਤਾ ਜਿਨ੍ਹਾਂ ਕਾਂਡ ਹੈ ਜੀ, ਮਹਾਰਾਜ ਕੋਟਲੇ 'ਚ,
ਉਹ ਕੁਕੇ ਸਿੰਘ ਨੇ, ਪੁਲਿਸ ਹੱਥ ਆਏ ਜੀ।
ਗਿਣਤੀ ਛਿਆਹਟ ਹੈ, ਮਰਦਾਂ ਦੀ ਮਹਾਰਾਜ,
ਦੋ ਨੇ ਨਾਲ ਅੌਰਤਾਂ ਵੀ, ਲਿਖ ਸਮਝਾਏ ਜੀ।
ਭੇਜੀ ਇਤਲਾਹ ਲਿਖ, ਬੰਦ ਨੇ ਅਮਰਗੜ੍ਹ,
ਫੜਕੇ ਕਿਲੇ ਦੇ ਵਿੱਚ, ਕੈਦ ਸਭੇ ਪਾਏ ਜੀ।

ਪੜ੍ਹ ਇਤਲਾਹ ਰਾਜੇ, ਭੇਜ 'ਤੀ ਅੰਬਾਲੇ ਅੱਗੇ,
ਕੀਤਾ ਹੈ ਬਿਆਨ ਸਾਰਾ, ਹਾਲ ਸਮਝਾਇਆ ਹੈ।
ਕਮਿਸ਼ਨਰ ਅੰਬਾਲੇ, ਪੜ੍ਹ ਕਿੱਸਾ ਵਾਰਦਾਤ,
ਅੱਗੇ ਜੀ ਸੁਨੇਹਾ ਉਸ, ਕਾਵਨ ਨੂੰ ਲਾਇਆ ਹੈ।
ਹੋ ਗਿਆ ਗੁੱਸੇ 'ਚ ਲਾਲ, ਕਾਵਨ ਸੁਨੇਹਾ ਪਾ ਕੇ,
ਬਰ ਬਰ ਕੰਬੇ ਖੂਨ, ਅੱਖਾਂ ਵਿੱਚ ਆਇਆ ਹੈ।
ਗੁੱਸੇ ਵਿੱਚ ਬੋਲਦਾ ਹੈ, ਦੰਦਾਂ ਨੂੰ ਚਬਾਵੇ ਨਾਲੇ,
ਭੁੰਨਾਂ ਤੋਪਾਂ ਨਾਲ ਇਨ੍ਹਾਂ, ਬੋਲੇ ਘਬਰਾਇਆ ਹੈ।

ਲਿਖਿਆ ਕਮਿਸ਼ਨਰ, ਆ ਕੇ ਕਰਾਂ ਕਾਰਵਾਈ,
ਜਾਓ ਜਾ ਕੇ ਮੌਕਾ ਦੇਖ, ਸਮੇਂ ਨੂੰ ਸੰਭਾਲਣਾ।
ਕਰ ਜਲਾਵਤਨ ਮੈਂ, ਆਵਾਂ ਰਾਮ ਸਿੰਘ (ਗੁਰੂ) ਤਾਈਂ,
ਪਹੁੰਚਦਾ ਜਲਦ ਹਾਂ, ਮੈਂ ਕਰੋ ਐਸੀ ਘਾਲਣਾ।
ਤੁਰਿਆ ਕਾਵਨ ਹੈ ਸੀ, ਗੁੱਸੇ 'ਚ ਮਲੋਦ ਪਿੰਡਾਂ,
ਮੰਨੀ ਨਾਹੀਂ ਗੱਲ ਉਸ, ਸਿਖਿਆ ਨਾ ਟਾਲਣਾ।
ਨਾਭਾ, ਜੀਂਦ, ਪਟਿਆਲੇ, ਭੇਜਿਆ ਸੁਨੇਹਾ ਉਸ,
'ਭੇਜਿਓ ਜਲਦ ਤੋਪਾਂ', ਹੋਵੇ ਹੁਕਮ ਦੀ ਪਾਲਣਾ।

ਬੈਠੇ ਸੀ ਸਿਆੜ੍ਹ ਬਾਬਾ (ਗੁਰੂ) ਘੇਰ ਬਰਸਾਤ ਲਿਆ,
ਸੰਗਤ 'ਚ ਬੈਠ ਜਪ, ਰਹੇ ਕਰਤਾਰ ਸੀ।
ਸਿੰਘਾਂ ਨੇ ਜਾ ਕਰਿਆ ਸੀ, ਧਾਰਿਆ ਜੋ ਮਨ ਵਿੱਚ,
ਟਲੇ ਨਹੀਂ ਸਿੰਘ ਨਾਹੀਂ, ਕੀਤਾ ਜੀ ਵਿਚਾਰ ਸੀ।
ਬਦਲਾ ਸੀ ਲਿਆ ਜਾ ਕੇ, ਉਨ੍ਹਾਂ ਕੋਤਵਾਲ ਕੋਲੋਂ,
ਛੇਡਿਆ ਨਾ ਘਰ ਕੋਈ, ਨਾ ਹੀ ਹੈ ਬਾਜ਼ਾਰ ਸੀ।
ਮਨ ਵਿੱਚ ਗੁੱਸਾ ਹੈ ਸੀ, ਗੋਰੀ ਸਰਕਾਰ ਉਤੇ,
ਜਜ਼ਬਾ ਸਿੰਘਾਂ ਦਾ ਲੋਕੇ, ਸੱਚ ਵਾਲੀ ਕਾਰ ਸੀ।

ਸਰਗ ਸਤਾਰ੍ਹਵਾਂ

(ਦੋਹਿਰਾ)

ਕਾਵਨ ਡੀ. ਸੀ. ਸਮੇਂ ਦਾ, ਭਖਿਆ ਜਿਉਂ ਅੰਗਿਆਰ।
ਖੂਨੀ ਹੋਲੀ ਖੇਡਣੀ, ਲਿਆ ਓਸ ਮਨ ਧਾਰ।

(ਕਬਿੱਤ)

ਕਰਨੇ ਕਲਮ ਸਿਰ, ਛੱਡਣਾ ਨਾ ਕਿਸੇ ਤਾਈਂ,
ਕਾਵਨ ਦੇ ਸਿਰ ਉੱਤੇ, ਭੂਤ ਸੀ ਸਵਾਰ ਜੀ।
ਤੋਪਾਂ ਤੇ ਬਾਰੂਦ ਸਣੇ, ਤੋਪਚੀ ਬੁਲਾਉਣ ਲਈ,
ਹੁਕਮ ਰਿਆਸਤਾਂ 'ਤੇ, ਦਿੱਤਾ ਉਸ ਚਾੜ੍ਹ ਜੀ।
ਜੀਂਦ, ਪਟਿਆਲਾ, ਨਾਭਾ, ਰਾਜਿਆਂ ਨਾ ਦੇਰ ਕੀਤੀ,
ਭੇਜਿਆ ਬਾਰੂਦ ਸਣੇ, ਘੋੜ ਅਸਵਾਰ ਜੀ।
ਬੀੜੀਆਂ ਮੈਦਾਨ ਤੋਪਾਂ, ਰੱਖ ਦੇ ਹਿਫਾਜ਼ਤ ਨੂੰ,
ਪਿੰਡ ਨੇ ਜਮਾਲਪੁਰ, ਮੈਦਾਨ ਵਿਚਕਾਰ ਜੀ।

ਸਾਕਾ ਮੈਂ ਬਿਆਨ ਕਰਾਂ, ਸੂਰਬੀਰ ਯੋਧਿਆਂ ਦਾ,
ਪੈਂਦੇ ਨੇ ਸ਼ਬਦ ਥੋੜ੍ਹੇ, ਬੜਾ ਵੱਡਾ ਸਾਰ ਹੈ।
ਬਲਦੀ ਸ਼ਾਮ੍ਹਾਂ 'ਤੇ, ਪਰਵਾਨੇ ਜਿੰਦ ਵਾਰਦੇ ਨੇ,
ਜਾਣਦੀ ਲੁਕਾਈ ਜਾਣੇ, ਸਾਰਾ ਸੰਸਾਰ ਹੈ।
ਨਾਜ਼ਿਮ ਨਿਆਜ਼ ਅਲੀ, ਭੇਜਿਆ ਅਮਰਗੜ੍ਹ,
ਕਾਵਨ ਦੇ ਸਿਰ ਬੋਲੇ, ਸਤਾ ਦਾ ਹੰਕਾਰ ਹੈ।
ਆਖਰ ਨੂੰ ਭੁਖੇ ਭਾਣੇ, ਆਏ ਨੇ ਮੈਦਾਨ ਯੋਧੇ,
ਜੁੜਿਆ ਹਜੂਮ ਲੋਕੇ, ਹੋ ਕੇ ਪੱਬਾਂ ਭਾਰ ਹੈ।

ਬੀੜੀਆਂ ਮੈਦਾਨ ਤੋਪਾਂ, ਕਾਵਨ ਹੁਕਮ ਚਾੜ੍ਹੇ,
ਲਾਉਂਦੇ ਜੈਕਾਰੇ ਸਿੰਘ, ਤੋਪਾਂ ਅੱਗੇ ਖੜ੍ਹ ਕੇ।
ਕੇਸ ਨਾ ਕਚਹਿਰੀ ਕੋਈ, ਪੁੱਛ ਨਾ ਦਲੀਲ ਹੋਈ,

ਗਾਥਾ ਇਤਿਹਾਸ ਵਾਲੀ, ਦੇਖ ਲੈਣਾ ਪੜ੍ਹੁ ਕੇ।
 ਸੱਤ ਕੂਕੇ ਸੱਤ ਤੋਪਾਂ, ਸਾਹਵੇਂ ਨੇ ਤੋਪਾਂ ਦੇ ਖੜ੍ਹੇ,
 ਤਾਣ ਕੇ ਸੀਨੇ ਨੇ ਸਿੰਘ, ਗੁਰਾਂ ਦੇ ਜੀ ਅੜਕੇ।
 ਤੋਪਚੀ ਨਿਸ਼ਾਨਾ ਲੋਂਦੇ, ਸਿਰਾਂ ਉੱਤੇ ਸੂਰਿਆਂ ਦੇ,
 ਦੇਖਦਾ ਹਜੂਮ ਖੜ੍ਹਾ, ਦਿਲਾਂ ਤਾਈਂ ਫੜ੍ਹੁ ਕੇ।

ਚਿਹਰਿਆਂ ਜਲਾਲ ਡਾਢਾ, ਚੜ੍ਹਦੇ ਦੀ ਭਾਅ ਮਾਰੇ,
 ‘ਸਤਿਨਾਮ ਵਾਹਿਗੁਰੂ’ ਵਾਕ ਮੁੱਖੋਂ ਬੋਲਦੇ।
 ਸ਼ਿਸ਼ ਰਾਮ ਸਿੰਘ (ਗੁਰੂ) ਜੀ ਦੇ, ਖੜ੍ਹੁਗੇ ਤੋਪਾਂ ਦੇ ਅੱਗੇ,
 ਰਤਾ ਵੀ ਨਾ ਡਰ ਮੁੱਖ, ਰਤਾ ਵੀ ਨਾ ਡੋਲਦੇ।
 ਜਾਪਦੇ ਨੇ ਕਰਦੇ ਮਖੌਲ ਸਿੰਘ ਮੌਤ ਤਾਈਂ,
 ਲੰਘਿਆ ਨਾ ਡਰ ਮਾਸਾ, ਲੱਗੇ ਉਨ੍ਹਾਂ ਕੋਲ ਦੇ।
 ਪਾ ਰਹੇ ਸ਼ਹਾਦਤਾਂ ਨੇ, ਸਿਦਕੀ ਗੁਰਾਂ ਦੇ ਸਿੰਘ,
 ਪੰਛੀ ਆਕਾਸ਼ 'ਚ ਪਰ੍ਹਾਂ, ਨੂੰ ਜਿਉਂ ਨੇ ਤੋਲਦੇ।

ਧੰਨ ਧੰਨ ਧੰਨ ਸਿੱਖੀ, ਧੰਨ ਸਿੱਖੀ ਸਾਧਨਾ ਹੈ।
 ਧੰਨ ਗੁਰੂ ਰਾਮ ਸਿੰਘ, ਤੇਰੀ ਵਡਿਆਈ ਐ।
 ਧੰਨ ਸੂਰਬੀਰ ਯੋਧੇ, ਕੂਕੇ ਸਿੰਘ ਧੰਨ ਤੇਰੇ,
 ਪਾ ਰਹੇ ਸ਼ਹਾਦਤਾਂ ਨੇ, ਦੇਖਦੀ ਲੁਕਾਈ ਐ।
 ਵਾਂਗ ਨੇ ਪਤੰਗਿਆਂ ਦੇ, ਇੱਕ ਨਾਲੋਂ ਦੂਜਾ ਅੱਗੇ,
 ਭੱਜ ਭੱਜ ਜਾਣ ਦਿਲ, ਡਰ ਨਹੀਂ ਰਾਈ ਐ।
 ਚਿਹਰਿਆਂ ਜਲਾਲ ਹੈ, ਚੜ੍ਹਦੇ ਜੀ ਭਾਨ ਵਾਂਗੂੰ,
 ਸ਼ਮ੍ਭੁੰ ਜੋ ਕ੍ਰਾਂਤੀ ਵਾਲੀ, ਦਿਲਾਂ 'ਚ ਜਗਾਈ ਐ।

ਚੱਲਦੀਆਂ ਤੋਪਾਂ ਜਦੋਂ, ਮੀਚ ਲੈਣ ਅੱਖਾਂ ਲੋਕ,
 ਜ਼ਬਰ ਇਹ ਦਿਲਾਂ ਤੋਂ ਨਾ, ਹੁੰਦਾ ਹੈ ਸਹਾਰ ਜੀ।
 ਹਿੰਮਤ ਨਾ ਕਿਸੇ ਵਿੱਚ, ਰੋਕੇ ਕੋਈ ਜ਼ਾਬਰਾਂ ਨੂੰ,
 ਦੇਖਦੇ ਨੇ ਖੜ੍ਹੇ ਲੋਕੀ, ਹੋਏ ਨੇ ਲਾਚਾਰ ਜੀ।

ਛੁੱਲਝੜੀਆਂ ਦੇ ਵਾਂਗੂਂ, ਉੱਡ ਰਹੇ ਅਕਾਸ਼ ਸਿਰ,
 ਧਰਤੀ ਹੈ ਰੱਤ ਰੰਗੀ, ਲਾਸ਼ਾਂ ਦੇ ਅੰਬਾਰ ਜੀ।
 ਹੈ ਨਹੀਂ ਅਸਰ ਕੋਈ, ਜਾਬਰ 'ਤੇ ਜੁਲਮ ਦਾ,
 ਫੇਰੇ ਦਾੜ੍ਹੀ ਹੱਥ ਖੜ੍ਹਾ, ਤੋਪਾਂ ਵਿਚਕਾਰ ਜੀ।

ਕਾਵਨ ਦੇ ਨਾਲ ਖੜ੍ਹੀ, ਕਾਵਨ ਦੀ ਮੇਮ ਤੱਕੇ,
 ਦੇਖਦੀ ਹੈ ਬਾਲ ਇੱਕ, ਝਾਤੀ ਜਦੋਂ ਮਾਰਦੀ।
 ਸੋਹਣਾ ਜਿਹਾ ਗੋਲ ਮੁੱਖ, ਜਥੇ 'ਚ ਬਿਸ਼ਨ ਸਿੰਘ,
 ਚਿਹਰੇ 'ਤੇ ਜਲਾਲ ਡਾਢਾ, ਮੁੱਖ ਨੂੰ ਨਿਹਾਰਦੀ।
 ਫੜ ਕੇ ਮੌਢੇ ਤੋਂ ਉਸ, ਕਾਵਨ ਹਲੂਣਾ ਦਿੱਤਾ,
 'ਕਰਿਓ ਰਹਿਮ ਜ਼ਰਾ', ਮੂੰਹੋਂ ਹੈ ਉਚਾਰਦੀ।
 ਬਾਲ ਹੈ ਵਰੇਸ ਵਿੱਚ, ਹੋਇਆ ਗੁੰਮਰਾਹ ਜਾਪੇ,
 ਛੁੱਡ ਦਿਓ ਬਾਲ ਤਾਈਂ, ਅਰਜ ਗੁਜਾਰਦੀ।

ਕਰਕੇ ਇਸ਼ਾਰਾ ਝੱਟ, ਕਾਵਨ ਸਿਪਾਹੀ ਤਾਈਂ,
 ਬਾਲਕ ਬਿਸ਼ਨ ਸਿੰਘ, ਪਾਸ ਜੀ ਬੁਲਾਇਆ ਹੈ।
 'ਕਰੋਂ ਜੇ ਕਬੂਲ ਹੈ ਨਹੀਂ, ਰਾਮ ਸਿੰਘ ਗੁਰੂ ਮੇਰਾ,
 ਬਖਸ਼ ਦੇਵਾਂ ਜਾਨ ਬੱਚਾ', ਬੋਲ ਕੇ ਸੁਣਾਇਆ ਹੈ।
 ਸੁਣਿਆ ਬਿਸ਼ਨ ਸਿੰਘ, ਝਪਟਿਆ ਸ਼ੇਰ ਵਾਂਗੂਂ,
 ਫੜ ਲਈ ਦਾੜ੍ਹੀ ਉਸ, ਸਮਾਂ ਨਾ ਗਵਾਇਆ ਹੈ।
 ਚੀਕਦਾ ਕਾਵਨ ਦਾੜ੍ਹੀ, ਛੁੱਡਦਾ ਨਾ ਬਾਲ ਹੈ ਜੀ,
 ਮਾਰੇ ਉੱਚੀ ਚਾੰਘਰਾਂ ਤੇ, ਰੌਲਾ ਉਸ ਪਾਇਆ ਹੈ॥

ਤੱਕ ਕੇ ਹਾਲਾਤ ਤਾਈਂ, ਆਏ ਨੇ ਸਿਪਾਹੀ ਝੱਟ,
 ਕੀਤੀ ਬੜੀ ਕੋਸ਼ਿਸ਼ ਹੈ, ਦਾੜ੍ਹੀ ਨੂੰ ਛਡਾਉਣ ਦੀ।
 ਛੱਡੀ ਨਹੀਂ ਦਾੜ੍ਹੀ ਜਦੋਂ, ਮਾਰ ਤਲਵਾਰ ਬਾਹੋਂ,
 ਵੱਡੇ ਦੋਨੋਂ ਹੱਥ ਤੇ ਕਲਮ ਕੀਤੀ ਧੋਣ ਜੀ।
 ਪਾ ਗਿਆ ਸ਼ਹੀਦੀ ਸੂਰਾ, ਮੋੜਿਆ ਨਾ ਮੁੱਖ ਗੁਰੋਂ,

ਪੜ੍ਹੋ ਤਵਾਰੀਖ ਪੰਨੇ, ਗਾਥਾ ਇਹ ਸੁਣਾਉਣ ਜੀ।
ਸਿਦਕੀ ਜਹਾਨ ਉੱਤੇ, ਜੰਮਦੀਆਂ ਜੋ ਨੇ ਮਾਵਾਂ,
ਝੁਕੇ ਸਿਰ ਉਨ੍ਹਾਂ ਅੱਗੇ, ਲੋਕ ਬਾਤਾਂ ਪਾਉਣ ਜੀ।

ਸੱਤਵਾਂ ਜਥਾ ਸੀ ਖੜ੍ਹਾ, ਤੋਪਾਂ ਅੱਗੇ ਆਣ ਜਦੋਂ,
ਖਤ ਫੌਰਸਿੱਖ ਵਾਲਾ, ਕਾਵਨ ਨੂੰ ਆਇਆ ਹੈ।
ਮੇਰੇ ਆਏ ਬਿਨਾਂ ਨਹੀਂ, ਆਖਣਾ ਕਿਸੇ ਨੂੰ ਕੁਝ,
ਫੌਰਸਿੱਖ ਕਾਵਨ ਨੂੰ, ਹੁਕਮ ਪੁੰਚਾਇਆ ਹੈ।
ਟਲਿਆ ਨਾ ਕਾਵਨ ਸੀ, ਕੀਤਾ ਹੈ ਇਸ਼ਾਰਾ ਉਸ,
ਤੋਪਚੀਆਂ ਝੱਟ ਤੋਪਾਂ, ਤਾਈਂ ਜੀ ਚਲਾਇਆ ਹੈ।
ਪੀ ਗਏ ਉਣੰਜਾ ਸਿੰਘ, ਜਾਮ ਨੇ ਸ਼ਹਾਦਤਾਂ ਦੇ,
ਬਿਸ਼ਨ ਪੰਜਾਹਵਾਂ ਜਿਸ, ਸੌਤ ਪਰਨਾਇਆ ਹੈ।

ਸੱਤ ਵਾਰੀ ਸੱਤ ਤੋਪਾਂ, ਚੱਲੀਆਂ ਸਿੰਘਾਂ ਦੇ ਸਿਰ,
ਦੇ ਗਏ ਉਣੰਜਾ ਸਿੰਘ, ਹੱਸ ਕੁਰਬਾਨੀਆਂ।
ਸਿਦਕ ਨਿਭਾਇਆ ਜਿਨ੍ਹਾਂ, ਸਿਜਦਾ ਜਹਾਨ ਕਰੇ,
ਕੀਤੀ ਹੈ ਮਿਸਾਲ ਕਾਇਮ, ਵਾਰ ਜਿੰਦਗਾਨੀਆਂ।
ਮੰਨੀ ਨਹੀਂ ਈਨ ਕਿਸੇ, ਨਾ ਹੀ ਝੁਲਾਇਆ ਸਿਰ,
ਅੱਗੇ ਹੈ ਰਿਆਸਤਾਂ ਨਾ, ਇੰਗਲਿਸਤਾਨੀਆਂ।
ਨਾਮਧਾਰੀ ਪੰਥ ਕੁਕਾ, ਬਾਬਾ ਰਾਮ ਸਿੰਘ (ਗੁਰੂ) ਜੀ ਦਾ,
ਦਿੱਤੀਆਂ ਅਜਾਦੀ ਲਈ, ਜਿਨ੍ਹਾਂ ਬਲੀਦਾਨੀਆਂ।

ਦੂਜੇ ਦਿਨ ਫੌਰਸਿੱਖ, ਕਰਿਆ ਦਿਖਾਵਾ ਆਣ,
ਕਾਗਜ਼ਾਂ 'ਤੇ ਪਾਈ ਉਸ, ਲੋਕੇ ਕਾਰਵਾਈ ਐ।
ਕਾਗਜ਼ੀ ਮੁਕੱਦਮਾ ਤੇ, ਕਾਗਜ਼ੀ ਗਵਾਹ ਸਾਰੇ,
ਕਾਗਜ਼ੀ ਦਿਖਾਵੇ ਵਾਲੀ, ਕੀਤੀ ਸੁਣਵਾਈ ਐ।
ਖੁਦ ਹੀ ਉਹ ਜੱਜ ਹੈ, ਖੁਦ ਹੀ ਵਕੀਲ ਲੋਕੇ,
ਖੁਦ ਹੀ ਗਵਾਹਾਂ ਵਾਲੀ, ਕੀਤੀ ਭਰਪਾਈ ਐ।

ਆਖਰ ਨੂੰ ‘ਸੰਤ ਸਿੰਘਾ’, ਢਲਦੀ ਦੁਪਹਿਰ ਉਸ,
ਸਜ਼ਾ ਬਾਕੀ ਸੂਰਿਆਂ ਨੂੰ, ਮੌਤ ਦੀ ਸੁਣਾਈ ਐ।

ਫਿਰ ਤੋਂ ਹੁਕਮ ਦਿੱਤਾ, ਬੀੜੀਆਂ ਨੇ ਤੋਪਾਂ ਫਿਰ,
ਫਿਰ ਤੋਂ ਸ਼ਹੀਦੀ ਲੋਕੇ, ਖੜ੍ਹੇ ਸਿੰਘ ਪਾਉਣ ਜੀ।

ਝੁਕਦੇ ਨਾ ਮੌਤ ਅੱਗੇ, ਲਾਉਂਦੇ ਜੈਕਾਰੇ ਖੜ੍ਹੁ,
ਕਿਸੇ ਨਾ ਝੁਕਾਈ ਅੱਗੇ, ਜ਼ਾਬਰਾਂ ਦੇ ਧੋਣ ਜੀ।

ਚੱਲਦਾ ਬਾਰੂਦ ਸਿਰਾਂ, ਛੁੱਟਣ ਗੁਬਾਰੇ ਵਾਂਗੂੰ,
ਛੱਡ ਪੰਛੀ ਡਾਲੀਆਂ ਨੂੰ, ਕੁਰਲਾਹਟ ਪਾਉਣ ਜੀ।
ਜ਼ਾਬਰਾਂ ਦੀ ਚੜ੍ਹ ਮੱਚੀ, ਸੱਤਾ ਦਾ ਹੰਕਾਰ ਸਿਰ,
ਕਿਸ ’ਚ ਹਿੰਮਤ ਪੁੱਛੇ, ਜ਼ਾਬਰਾਂ ਨੂੰ ਕੌਣ ਜੀ।

ਅੱਠ ਸਿੰਘ ਪੀ ਗਏ ਨੇ, ਜ਼ਾਮ ਜੀ ਸ਼ਹਾਦਤਾਂ ਦੇ,
ਅੱਠ ਸਿੰਘ ਸਾਹਵੇਂ ਖੜ੍ਹੇ, ਦੌਨੋਂ ਮਾਈਆਂ ਨਾਲ ਜੀ।
ਵਰਿਆਮ ਸਿੰਘ ਦਾ ਹੈ, ਕੱਦ ਛੋਟਾ ਸਾਰਿਆਂ ਤੋਂ,
ਭੱਜਿਆ ਖੇਤਾਂ ਦੇ ਵੱਲ, ਢੀਮਾਂ ਰਿਹਾ ਭਾਲ ਜੀ।
ਜੋੜ ਕੇ ਢੀਮਾਂ ਨੂੰ ਖੜ੍ਹੁ, ਗਿਆ ਸਾਹਵੇਂ ਜ਼ਾਬਰਾਂ ਦੇ,
ਬੋਲਦਾ ਹੈ ਨਾਲ ਪੂਰੇ, ਜੋਸ਼ ਤੇ ਜਲਾਲ ਜੀ।
ਕਰ ਲੈ ਤਮੰਨਾ ਪੂਰੀ, ਜ਼ਾਬਰ ਫਰੰਗੀਆਂ ਉਏ,
ਸਿਰ ’ਤੇ ਚਲਾ ਤੂੰ ਤੋਪਾਂ, ਖੜ੍ਹੇ ਗੁਰੂ ਲਾਲ ਜੀ।

ਤੋਪਾਂ ਦੇ ਧਮਾਕੇ ਨਾਲ, ਹਿੱਲ ਗਈ ਧਰਤ ਹੈ ਸੀ,
ਗੁਰਾਂ ਨੇ ਸਿਆੜ੍ਹ ਪਿੰਡ, ਸੁਣੀ ਹੈ ਆਵਾਜ਼ ਜੀ।
ਕਰਿਆ ਬਚਨ ਮੁੱਖੋਂ, ਪਈ ਜੋ ਆਵਾਜ਼ ਕੰਨੀਂ,
ਚੜ੍ਹੇ ਪਰਵਾਨ ਸੂਰੇ, ਰੱਖ ਗਏ ਨੇ ਲਾਜ ਜੀ।
ਇੱਕ ਦਿਨ ਐਸਾ ਆਊ, ਹੋਊ ਗੁਣਗਾਨ ਸਾਰੇ,
ਕਰ ਗਏ ਧਰਤ ਹਿੱਤ, ਸੂਰੇ ਜੋ ਨੇ ਕਾਜ ਜੀ।
ਆਉਂਦਾ ਕਿਸੇ ਦੇ ਹਿੱਸੇ, ਜੂਝਣਾ ਵਤਨ ਲਈ,

ਭਰਨੀ ਆਜ਼ਾਦੀ ਵਾਲੀ, ਲੋਕੇ ਪਰਵਾਜ਼ ਜੀ ।


ਸੱਚ ਵਾਲਾ ਦੀਵਾ ਰਹੇ, ਰੋਸ਼ਨ ਜਹਾਨ ਸਦਾ,
ਰਹੇ ਦੁਨੀਆਂ 'ਚ ਸਦਾ, ਸੱਚ ਦਾ ਆਗਾਜ਼ ਜੀ ।
ਜੂਝਦੇ ਹੱਕਾਂ ਦੇ ਲਈ, ਵਿਰਲੇ ਨੇ ਲੋਕ ਹੁੰਦੇ,
ਕਰਦਾ ਵਤਨ ਜਿਨ੍ਹਾਂ, ਉੱਤੇ ਲੋਕੇ ਨਾਜ਼ ਜੀ ।
ਝੂਠ ਦਾ ਪਸਾਰਾ ਹੋਵੇ, ਹੁੰਦੀ ਪਰ ਜੜ੍ਹ ਨਹੀਂ,
ਆਖਰ ਬੁਲੰਦ ਹੋਵੇ, ਸੱਚ ਦੀ ਆਵਾਜ਼ ਜੀ ।
'ਸੰਤ ਸਿੰਘਾ' ਧਰਤੀ 'ਤੇ, ਪੂਜਿਆ ਕਰਮ ਜਾਂਦੈ,
ਛੁਪਿਆ ਕਰਮ ਵਿੱਚ, ਜਿੰਦਗੀ ਦਾ ਰਾਜ਼ ਜੀ ।

ਪਾ ਗਏ ਸ਼ਹਾਦਤਾਂ ਨੇ, ਸਿਦਕੀ ਗੁਰਾਂ ਦੇ ਸਿੰਘ,
ਭਰੇ ਇਤਿਹਾਸ ਇਸ, ਗੱਲ ਦੀ ਗਵਾਹੀ ਐ ।
ਪੂਰਿਆ ਰਿਆਸਤਾਂ ਨੇ, ਪੱਖ ਸਰਕਾਰ ਦਾ ਸੀ,
ਕਹਿਣ ਦੀ ਨਾ ਗੱਲ ਸਾਫ਼, ਦਿਸਦੀ ਸਚਾਈ ਐ ।
ਸ਼ੇਰ ਖਾਂ ਦਾ ਸ਼ਹਿਰ ਹੈ, ਕੋਟਲਾ ਮਲੇਰ ਲੋਕੋ,
ਦਾਸਤਾਂ ਜੋ ਖੇਲ੍ਹ, ਇਤਿਹਾਸ ਦੀ ਸੁਣਾਈ ਐ ।
ਪੀ ਗਏ ਛਿਆਹਟ ਨੇ, ਜਾਮ ਜੀ ਸ਼ਹਾਦਤਾਂ ਦੇ,
ਵੱਟਿਆ ਨਾ ਪਾਸਾ ਕਿਸੇ, ਪਿੱਠ ਨਾ ਦਿਖਾਈ ਐ ।

ਦੌਨੋਂ ਮਾਈਆਂ ਕੀਤੀਆਂ, ਹਵਾਲੇ ਪਟਿਆਲੇ ਉਨ੍ਹਾਂ,
ਵਛਾਦਾਰੀ ਮਹਾਰਾਜ਼, ਦੱਸਦਾਂ ਨਿਭਾਈ ਐ ।
ਰਹੇ ਨੇ ਮਦਦਗਾਰ, ਸਦਾ ਜੋ ਫਰੰਗੀਆਂ ਦੇ,
ਸੰਨ ਸਤਵੰਜਾ ਭਰੇ, ਏਸ ਦੀ ਗਵਾਹੀ ਐ ।
ਇਨ੍ਹਾਂ ਦਾ ਨਿਸ਼ਾਨਾ ਰਿਹਾ, ਸਦਾ ਰਾਜ ਸੱਤਾ ਸੁੱਖ,
ਕਰੇ ਇਤਿਹਾਸ ਏਸ, ਦੀ ਜੀ ਭਰਪਾਈ ਐ ।
ਰਾਜੇ ਮਹਾਰਾਜੇ ਰਹੇ, ਪਿੱਠੂ ਅੰਗਰੇਜ਼ ਦੇ ਨੇ,
ਝੂਠ ਨਹੀਂ ਲੋਕੇ ਸੋਲ੍ਹਾਂ, ਆਨੇ ਇਹ ਸਚਾਈ ਐ ।

ਨਾਜ਼ਿਮ ਨਿਆਜ਼ ਅਲੀ, ਪਾਇਆ ਇਨਾਮ ਹੈ ਜੀ,
ਵਫ਼ਾਦਾਰ ਬੰਦਾ ਲੋਕੋ, ਜੋ ਸੀ ਸਰਕਾਰ ਦਾ।
ਦਿੱਤੀਆਂ ਜਗੀਰਾਂ ਅਤੇ, ਨਗਦ ਇਨਾਮ ਰਾਸ਼ੀ,
ਜਿਸ ਵੀ ਨਿਭਾਇਆ, ਕਿਰਦਾਰ ਵਫ਼ਾਦਾਰ ਦਾ।
ਮੰਤਰੀ ਸਿਪਾਹੀ ਭਾਵੇਂ, ਕੋਈ ਸੀ ਰਸਾਲਦਾਰ,
ਸਾਰਿਆਂ ਇਨਾਮ ਪਾਇਆ, ਹੈ ਸੀ ਕਿਰਦਾਰ ਦਾ।
ਗਵਰਨਰ ਪੰਜਾਬ ਦੇ, ਸਿਫਤ ਕੀਤੀ ਕਾਵਨ ਦੀ,
ਬਾਪੜਾ ਫੌਰਸਿੱਥ ਦੇ, ਹਸਤੀ ਉਭਾਰ ਦਾ।

ਮਲੇਰ ਕੇਟਲੇ ਵਿਚ ਨਾਮਧਾਰੀ ਸੁਜੀਦਾਂ ਦਾ ਦਿਸ਼ਣ



ਸਰਗ ਅਠਾਰ੍ਹਵੰਂ

(ਦੋਹਿਰਾ)

ਠੱਕਾ ਚੱਲੇ ਜ਼ੋਰ ਦਾ, ਕੰਬਣੀ ਛਿੜੇ ਸਰੀਰ,
ਪਿੰਡ ਸਿਆੜ੍ਹੇਂ ਪਹੁੰਚ ਗਏ, ਭੈਣੀ ਗੁਰ ਤੇ ਵੀਰ।

ਪਹਿਲਾ ਪਹਿਰ ਸੀ ਰਾਤ ਦਾ, ਕਰੇ ਸੰਗਤ ਗੁਣਗਾਨ।
ਪੈਰ ਧਰੇ ਦਰਬਾਰ ਸਨ, ਖੜ੍ਹੇ ਸਿਪਾਹੀ ਆਣ।

ਨਾਲ ਅਦਬ ਦੇ ਆਖਿਆ, ਆਣ ਉਨ੍ਹਾਂ ਦਰਬਾਰ।
ਹਾਜ਼ਰ ਹੋਣ ਹਜ਼ੂਰ ਜੀ, ਹੁਕਮ ਦਿੱਤਾ ਸਰਕਾਰ।

ਅਫਸਰ ਵਲੀ ਸ਼ਾਹ ਕਿਹਾ, ਬੋਲ ਸਲੀਕੇ ਨਾਲ।
ਪਰ ਸਾਹਿਬ ਨੇ ਸਮਝਦੇ, ਖੂਬ ਫਰੰਗੀ ਚਾਲ।

ਹੋਏ ਝੱਟ ਤਿਆਰ ਨੇ, ਕਰੀ ਬੰਦਰੀ ਘਾਲ।
ਸਿਰ 'ਤੇ ਪਗੜੀ ਉੱਨ ਦੀ, ਬੁੱਕਲ ਮਾਰੀ ਸ਼ਾਲ।

(ਕਬਿੱਤ)

ਮਿਲਿਆ ਸੁਨੇਹਾ ਜਦੋਂ, ਹੈ ਸੀ ਗੁਰਾਂ ਹਾਕਮਾਂ ਦਾ,
ਦਿੱਤਾ ਗੁਰਾਂ ਸੰਗਤ ਨੂੰ, ਹੈ ਸੀ ਪਰਵਾਸ ਜੀ।
ਜਾਵਾਂਗਾ ਮੈਂ ਜਲਦ ਹੀ, ਆਵਾਂਗਾ ਵਾਪਸ ਭੈਣੀ,
ਕੀਤੇ ਨੇ ਸੰਗਤ ਤਾਈਂ, ਉਨ੍ਹਾਂ ਨੇ ਬਿਲਾਸ ਜੀ।
ਬਾਬਾ ਜੌਸਾ ਸਿੰਘ ਅਤੇ, ਕਿਹਾ ਬੁੱਧ ਸਿੰਘ ਤਾਈਂ,
ਪੜ੍ਹੇ ਗੁਰਬਾਣੀ ਸਾਰੇ, ਆਉਣ ਕੰਮ ਰਾਸ ਜੀ।
ਹੁਕਮ ਇਲਾਹੀ ਇਹ, ਘੜੀ ਹੈ ਪਰਖ ਵਾਲੀ,
ਰੱਖਣਾ ਅਕਾਲ ਉੱਤੇ, ਤੁਸਾਂ ਵਿਸ਼ਵਾਸ ਜੀ।

ਦਿੱਤਾ ਧਰਵਾਸ ਲੋਕੇ, ਉਨ੍ਹਾਂ ਹੈ ਸੰਗਤ ਤਾਈਂ,
 ਕਿਹਾ ਗੁਰਦਿੱਤ ਸਿੰਘ, ਗੱਡਾ ਹੈ ਲਿਆਉਣ ਨੂੰ।
 ਉਸਦੇ ਹੁਕਮ ਬਿਨਾਂ, ਪੱਤਾ ਵੀ ਨਾ ਹਿੱਲਦਾ ਹੈ,
 ਆਖਿਆ ਸੰਗਤ ਤਾਈਂ, ਹਰਿ ਜਸ ਗਾਉਣ ਨੂੰ।
 ਹੁਕਮ ਇਲਾਹੀ ਮੰਨ, ਰਹਿਣਾ ਰਜ਼ਾ ਦੇ ਵਿੱਚ,
 ਮੰਨੇ ਜੋ ਹੁਕਮ ਲੋੜ, ਹੈ ਨਾ ਸਮਝਾਉਣ ਨੂੰ।
 ‘ਸੰਤ ਸਿੰਘਾ’ ਖੇਡਾਂ ਸਭ, ਉਸ ਨੇ ਅਕਾਲ ਦੀਆਂ,
 ਬਾਕੀ ਸਭੇ ਗੱਲਾਂ ਹਨ, ਕਹਿਣ ਕਹਾਉਣ ਨੂੰ।

ਭਾਈ ਗੁਰਦਿੱਤ ਸਿੰਘ, ਜੋੜ ਕੇ ਲਿਆਂਦਾ ਗੱਡਾ,
 ਹੋ ਗਏ ਨੇ ਗੁਰੂ ਉਸ, ਉੱਤੇ ਅਸਵਾਰ ਜੀ।
 ਕਾਲੀ ਕੰਬਲੀ ਦੀ ਉਨ੍ਹਾਂ, ਮਾਰ ਲਈ ਬੁੱਕਲ ਹੈ,
 ਸਿਰ ’ਤੇ ਸਜਾਈ ਉੱਨ, ਦੀ ਹੈ ਦਸਤਾਰ ਜੀ।
 ਨਾਨੂੰ ਤੇ ਸਾਹਿਬ ਸਿੰਘ, ਸੂਬਾ ਜਵਾਹਰ ਸਿੰਘ,
 ਬੈਠ ਗਏ ਗੱਡੇ ’ਤੇ ਆਣ, ਹੋ ਨੇ ਤਿਆਰ ਜੀ।
 ਹੋਏ ਵਲੀ ਸ਼ਾਹ ਤੇ ਸਪਾਹੀ ਉਨ੍ਹਾਂ ਦੋਹੀਂ ਪਾਸੀਂ,
 ਕੁਝ ਨੇ ਪੈਦਲ ਕੁਝ, ਘੋੜ ਨੇ ਸਵਾਰ ਜੀ।

ਸੰਗਤ ਤੁਰੀ ਹੈ ਨਾਲ, ਹੋਈ ਹਾਲੋਂ ਹੈ ਬੇਹਾਲ,
 ਰੋਂਦੇ ਕੁਰਲਾਉਂਦੇ ਕਈ, ਮਸਤਾਨੇ ਬਾਲ ਜੀ।
 ਰੁਕ ਕੇ ਦਿਲਾਸਾ ਦਿੱਤਾ, ਫੇਰ ਹੈ ਸੰਗਤ ਤਾਈਂ,
 ਰੱਖਣਾ ਬੁਲੰਦ ਜੇਰਾ, ਨਾਮ ਵਾਲੀ ਘਾਲ ਜੀ।
 ਦੇਗ ਕਰ ਸੁਭਾ ਤੁਸਾਂ, ਕਰ ਅਰਦਾਸ ਭਾਈ,
 ਵੰਡਣੀ ਸੰਗਤ ਵਿੱਚ, ਸਿਮਰ ਅਕਾਲ ਜੀ।
 ਜਾਓ ਸਭੇ ਘਰਾਂ ਤਾਈਂ, ਜਪੋ ਸਤਿਨਾਮ ਭਾਈ,
 ਕਰੋ ਗੁਰੂ ਧਿਆਨ ਜੋ, ਹੈ ਕਰਦਾ ਸੰਭਾਲ ਜੀ।

ਅੱਧੀ ਰਾਤ ਪਹੁੰਚੇ ਨੇ, ਲੁਧਿਆਣੇ ਗੁਰੂ ਜਦੋਂ,

ਭੇਜਿਆ ਵਾਪਸ ਗੱਡਾ, ਮੁੱਖ 'ਤੇ ਜਲਾਲ ਹੈ।
 ਹੋਏ ਨੇ ਕਮਿਸ਼ਨਰ, ਅੱਗੇ ਜਾ ਕੇ ਪੇਸ਼ ਭੁਦ,
 ਝਲਕਦੀ ਲਾਲੀ ਮੁੱਖ, ਚਿਹਰਾ ਸੂਹਾ ਲਾਲ ਹੈ।
 ਦੋਸ਼ ਹੈ ਕਮਿਸ਼ਨਰ, ਲਾਇਆ ਜਾਣਕਾਰੀ ਦਾ,
 ਦਿੱਤੀ ਇਤਲਾਹ ਨਹੀਂ, ਕਰਿਆ ਸਵਾਲ ਹੈ।
 ਤਿੰਨੇ ਸਾਕੇ ਹੋਏ ਨਾਲ, ਰਜਾਮੰਦੀ ਆਪਦੀ ਨੇ,
 ਝੂਠ ਨੂੰ ਬਣਾਇਆ ਉਨ੍ਹਾਂ, ਆਪਣੀ ਜੀ ਢਾਲ ਹੈ।

ਸੰਤ ਸੰਤੋਖ ਸਿੰਘ ਜੀ, ਲਿਖਦੇ ਲਿਖਤ ਵਿੱਚ,
 ਖਤ ਉਨ੍ਹਾਂ ਰਾਜਿਆਂ ਦੇ, ਖੋਲ੍ਹ ਕੇ ਦਿਖਾਏ ਨੇ।
 ਲਿਖੇ ਹੋ ਅਕਾਲ ਬੁੰਗੇ, ਵਾਲਿਆਂ ਅੰਮ੍ਰਿਤਸਰੋਂ,
 ਅਨੰਦਪੁਰ ਸਾਹਿਬ, ਤੇ ਮੁਕਤਸਰੋਂ ਆਏ ਨੇ।
 ਡੀ. ਸੀ. ਕਮਿਸ਼ਨਰਾਂ ਨੇ, ਲਿਖੇ ਸਰਕਾਰ ਤਾਈਂ,
 ਸਾਹਵੇਂ ਗੁਰਾਂ ਦੇ ਉਨ੍ਹਾਂ, ਮੇਜ਼ 'ਤੇ ਟਿਕਾਏ ਨੇ।
 ਲਾਗੀਆਂ ਤੇ ਪੰਡਤਾਂ ਦੇ, ਰੱਖੇ ਖਤ ਸਾਹਮਣੇ,
 ਦੋਸ਼ ਜੀ ਬਗਾਵਤ ਦੇ, ਜਿਨ੍ਹਾਂ ਵਿੱਚ ਲਾਏ ਨੇ।

ਸੈਕਸ਼ਨ ਅਠਾਰਾਂ ਸੌ, ਅਠਾਰਾਂ ਲਗਾ ਉਨ੍ਹਾਂ,
 ਸਣੈ ਲੱਖਾ ਸਿੰਘ ਕਰੇ, ਸਭੇ ਗ੍ਰਿਫਤਾਰ ਜੀ।
 ਬੰਗਾਲ ਰੈਗੂਲੇਸ਼ਨ, ਬਾਗੀਆਂ ਦੇ ਲਈ ਖਾਸ,
 ਜੀਹੀ 'ਚ ਸਰਕਾਰ ਕੋਲ, ਸਭੇ ਅਧਿਕਾਰ ਜੀ।
 ਹੈ ਨਹੀਂ ਦਲੀਲ ਕੋਈ, ਜਿਸ 'ਚ ਅਪੀਲ ਕੋਈ,
 ਦਖਲ ਅਦਾਲਤੀ ਨਾ, ਕੋਈ ਅਖਤਿਆਰ ਜੀ।
 ਚਾਰ ਵਜੇ ਵਾਲੀ ਗੱਡੀ, ਭੇਜੇ ਨੇ ਅਲਾਹਾਬਾਦ,
 ਡੋਗਰਾ ਗਾਰਦ ਲਾ ਕੇ, ਹੱਥਿਆਰ ਜੀ।

ਯੂਰਪੀ ਕਮਾਂਡਰ ਦੀ, ਦੇਖ ਰੇਖ ਵਿੱਚ ਉਨ੍ਹਾਂ,
 ਡੋਗਰੇ ਸਿਪਾਹੀ ਲਾਏ, ਬਾਰਾਂ ਨਾਲ ਖਾਸ ਜੀ।

ਹੱਥੀਂ ਹਥਿਆਰ ਜਿਨ੍ਹਾਂ, ਕਰਕੇ ਸੁਚੇਤ ਢਾਢੇ,
ਅੱਗੇ ਪਿੱਛੇ ਡੱਬੇ ਵਿੱਚ, ਤਾਇਨਾਤ ਪਾਸ ਜੀ।
ਘੇਰੇ ਨੇ ਕਮਾਂਡਰਾਂ ਨੇ, ਗੁਰੂ ਅਤੇ ਸੂਬੇ ਚਾਰੇ,
ਚਿਹਰੇ ਜਲਾਲ ਸਿੰਘਾਂ, ਵੱਖ ਨੇ ਲਿਬਾਸ ਜੀ।
ਦੇਖਦਾ ਕਮਾਂਡਰ ਸੀ, ਬੜੀ ਹੀ ਹੈਰਾਨੀ ਨਾਲ,
ਮੱਥੇ ਨਾ ਸ਼ਿਕਨ ਕਿਸੇ, ਨਾਹੀਂ ਸੀ ਉਦਾਸ ਜੀ।

(ਦੋਹਿਰਾ)

ਚੜ੍ਹਦੇ ਸੂਰਜ ਘੇਰਿਆ, ਫਿਰ ਭੈਣੀ ਦਰਬਾਰ।
ਸੂਬੇ ਬਿਨਾਂ ਵਰੰਟ ਦੇ, ਕੀਤੇ ਨੌ ਗ੍ਰਿਫਤਾਰ।

(ਕਬਿੱਤ)

ਦਿਨ ਚੜ੍ਹਦੇ ਦੇ ਨਾਲ, ਕਰਨਲ ਵਲੀ ਖਾਨ,
ਫਿਰ ਆ ਕੇ ਲੋਕੇ ਲਿਆ, ਭੈਣੀ ਤਾਈਂ ਘੇਰ ਸੀ।
ਬਿਨਾਂ ਸੀ ਵਰੰਟ ਕੀਤਾ, ਸੂਬਿਆਂ ਨੂੰ ਗ੍ਰਿਫਤਾਰ,
ਪਿਆ ਘਮਸਾਨ ਢਾਢਾ, ਅਜੇ ਮੂੰਹ ਹਨੇਰ ਸੀ।
ਅਠਾਰਾਂ ਸੌ ਬਹੁਤਰ, ਸੰਨ ਤਵਾਰੀਖ ਦੱਸੇ,
ਮਹੀਨਾ ਜਨਵਰੀ ਦਾ, ਚੜ੍ਹਦੀ ਸਵੇਰ ਸੀ।
ਬਾਈ ਜਨਵਰੀ ਨੂੰ, ਭੇਜੇ ਸੀ ਅਲਾਹਾਬਾਦ,
ਕੀਤੇ ਸੀ ਵਰੰਟ ਜਾਰੀ, ਲਾਈ ਨਹੀਂ ਦੇਰ ਸੀ।

ਮਹਾਰਾਜ ਪਟਿਆਲੇ, ਫੜ੍ਹਕੇ ਮੰਗਲ ਸਿੰਘ,
ਕੱਢੀ ਹੈ ਸੀ ਕਿੜ ਫੜ, ਦਿੱਤਾ ਸਰਕਾਰ ਨੂੰ।
ਨਾਲ ਹੈ ਅਲਾਹਾਬਾਦ, ਬੰਦ ਕੀਤਾ ਸੂਬਿਆਂ ਦੇ,
ਕੀਤੇ ਨੇ ਵਰੰਟ ਜਾਰੀ, ਆਖਰ ਜੀ ਕਾਰ ਨੂੰ।
ਏਸ ਤਰ੍ਹਾਂ ਜੇਲ੍ਹ ਵਿੱਚ, ਕੀਤੇ ਨੇ ਨਜ਼ਰਬੰਦ,
ਖਬਰ ਨਾ ਕਿਸੇ ਤਾਈਂ, ਕੋਈ ਪਰਵਾਰ ਨੂੰ।

ਜ਼ਾਬਰ ਹਕੂਮਤ ਨੇ, ਕੀਤੀ ਕਰੜਾਈ ਹੈ ਸੀ,
ਮਿਲਣ ਪਾਬੰਦੀ ਹੈ ਸੀ, ਲੋਕੇ ਨਰ ਨਾਰ ਨੂੰ।

(ਬੈਂਤ)

ਪੈਣ ਬਰਕਤਾਂ ਉਨ੍ਹਾਂ ਦੇ ਯਾਰ ਪੱਲੇ,
ਕਰਦੇ ਧਰਮ ਦੀ ਜੋ ਨੇ ਕਾਰ ਲੋਕੇ।
ਸਦੀਆਂ ਤੀਕਰ ਹੈ ਉਨ੍ਹਾਂ ਦਾ ਨਾਮ ਚੱਲਦਾ,
ਲੋਕੀਂ ਦੇਂਦੇ ਨੇ ਮਨੋਂ ਸਤਿਕਾਰ ਲੋਕੇ।
ਮਿੱਟੀ ਵਤਨ ਦੀ ਲਈ ਜੋ ਕਰਮ ਕਰ ਗਏ,
ਲੋਕੀ ਕਰਦੇ ਨੇ ਉਨ੍ਹਾਂ ਨੂੰ ਪਿਆਰ ਲੋਕੇ।
ਭਗਤ ਸੂਰਮੇ ਦਾਨੀ ਨੇ ਸਦਾ ਜਿਉਂਦੇ,
ਕਰਦਾ ਜੱਗ ਹੈ ਇਹ ਸਵੀਕਾਰ ਲੋਕੇ।
ਪੈਣ ਲਾਹਨਤਾਂ ਉਨ੍ਹਾਂ ਜੋ ਝੂਠ ਬੋਲਣ,
ਲੈਂਦਾ ਉਨ੍ਹਾਂ ਦੀ ਕੋਈ ਨਾ ਸਾਰ ਲੋਕੇ।
ਜਿੰਦ ਲਾਉਣ ਜੋ ਵਤਨ ਦੇ ਲੋਕ ਲੇਖੇ,
ਪੂਜਾ ਉਨ੍ਹਾਂ ਦੀ ਕਰੇ ਸੰਸਾਰ ਲੋਕੇ।
'ਸੰਤ ਸਿੰਘਾ' ਇਹ ਧਰਤ ਹੈ ਕਰਮ ਭੂਮੀ,
ਚੰਗੇ ਕਰਮ ਨਾ ਦਿਓ ਵਿਸਾਰ ਲੋਕੇ।
ਜਿਹੜਾ ਆਇਆ ਹੈ ਏਸ ਸੰਸਾਰ ਉੱਤੇ,
ਆਖਰ ਖਾਣੀ ਉਸ ਮੌਤ ਤੋਂ ਹਾਰ ਲੋਕੇ।

ਕਾਲ ਜਿਹਾ ਭੈਅ ਆਵੇ ਸਰਕਾਰ ਤਾਈਂ,
ਤਾਹੀਂਓਂ ਸਮਾਂ ਨਾ ਉਨ੍ਹਾਂ ਵਿਸਾਰਿਆ ਸੀ।
ਦਿਨ ਚੜ੍ਹਨ ਤੋਂ ਪਹਿਲਾਂ ਕਾਰਾਵਾਸ ਦਿੱਤਾ,
ਹੈ ਜਦ ਝਾਤ ਹਾਲਾਤ 'ਤੇ ਮਾਰਿਆ ਸੀ।
ਉੱਠ ਖੜ੍ਹੇ ਨਾ ਪੂਰਾ ਪੰਜਾਬ ਕਿਧਰੇ,
ਸਮਾਂ ਉਨ੍ਹਾਂ ਨੇ ਝੁੱਟ ਵਿਚਾਰਿਆ ਸੀ।
ਕੈਦ ਕੀਤੇ ਫਰੰਗੀ ਸਨ ਵੀਰ ਯੋਧੇ,

ਜਿਨ੍ਹਾਂ ਸਾਹਮਣੇ ਖੜ੍ਹ ਲਲਕਾਰਿਆ ਸੀ ।
ਪਾ ਗਏ ਸ਼ਹਾਦਤਾਂ ਵਤਨ ਖਾਤਰ,
ਆਪਾ ਵਤਨ 'ਤੇ ਉਨ੍ਹਾਂ ਨੇ ਵਾਰਿਆ ਸੀ ।
ਕਾਲ ਜਿਹਾ ਭੈਅ ਆਇਆ ਸਰਕਾਰ ਤਾਈਂ,
ਸਾਹਵੇਂ ਜਦੋਂ ਹਾਲਾਤ ਨਿਹਾਰਿਆ ਸੀ ।

ਪਰਦਾ ਜਬਰ 'ਤੇ ਜ਼ਾਬਰਾਂ ਪਾਉਣ ਖਾਤਰ,
ਕਾਰਵਾਈ ਮਲੌਦ ਦਿਖਾਇਆ ਸੀ ।
ਲਿਖ ਕੇ ਭੇਜੀ ਰਿਪੋਰਟ ਸਰਕਾਰ ਨੂੰ ਜੋ,
ਜ਼ਿਕਰ ਕੋਟਲੇ ਦਾ ਨਾ ਉਨ੍ਹਾਂ ਪਾਇਆ ਸੀ ।
ਚਾਰ ਕੂਕੇ ਮਲੌਦ ਵਿੱਚ ਲਿਖ ਜ਼ਖਮੀ,
ਬਾਕੀ ਕੀਤਾ ਉਨ੍ਹਾਂ ਜਬਰ ਛੁਪਾਇਆ ਸੀ ।
ਲਿਖਿਆ ਕੀਤਾ ਲੁਧਿਆਣੇ ਬੰਦ ਜ਼ਖਮੀਆਂ ਨੂੰ,
ਮੁਕੱਦਮਾ ਉਨ੍ਹਾਂ 'ਤੇ ਲਿਖਣ ਚਲਾਇਆ ਸੀ ।
ਚਾਰਾਂ ਵਿੱਚੋਂ ਦੋ ਨੂੰ ਮੌਤ ਦੀ ਸਜ਼ਾ ਦਿੱਤੀ,
ਕਾਲੇ ਪਾਣੀ ਦੋ ਹੁਕਮ ਸੁਣਾਇਆ ਸੀ ।
ਦੋਨਾਂ ਅਫਸਰਾਂ ਕੋਟਲੇ ਜਬਰ ਤਾਈਂ,
ਇਉਂ ਕਾਗਜ਼ਾਂ ਵਿੱਚ ਲੁਕਾਇਆ ਸੀ ।
ਗਵਰਨਰ ਪੰਜਾਬ ਸੀ ਕਾਵਨ ਦੀ ਸਿਫ਼ਤ ਕੀਤੀ,
ਪਿੱਠ ਫੌਰਸਿੱਥ ਦੀ ਓਸ ਬਧਾਇਆ ਸੀ ।
ਕਤਲ ਛੁਪੇ ਨਾ ਹੋ ਜਾਏ ਜੱਗ ਜਾਹਿਰ,
ਲੋਕੇ ਸਮਾਂ ਨਜ਼ਦੀਕ ਉਹ ਆਇਆ ਸੀ ।
ਪਈ ਗੂੰਜ ਅਸੰਬਲੀ ਬ੍ਰਿਟਿਸ਼ ਅੰਦਰ,
'ਹੈਰੀਟੇਜ ਬਰਕੇ' ਮਸਲਾ ਜਦੋਂ ਉਠਾਇਆ ਸੀ ।

ਹੋਇਆ ਘਾਣ ਮਨੁੱਖਤਾ ਦਾ ਕੋਟਲੇ ਜੋ,
ਗੂੰਜ ਪਈ ਸਮੁੰਦਰੋਂ ਪਾਰ ਲੋਕੇ ।
ਪਾਰਲੀਮੈਂਟ ਬ੍ਰਿਟਿਸ਼ ਵਿੱਚ ਪਿਆ ਰੌਲਾ,

ਮਾਰੇ ਕੂਕੇ ਕਿੰਜ ਕਿਸ ਅਧਿਕਾਰ ਲੋਕੇ ।
 ਕਿਉਂ ਨਾ ਕੀਤੀ ਅਦਾਲਤੀ ਕਾਰਵਾਈ,
 ਐਸੇ ਸਨ ਕੀ ਸਮੇਂ ਆਸਾਰ ਲੋਕੇ ।
 ਕਾਵਨ ਤਾਈਂ ਅਧਿਕਾਰ ਇਹ ਕਿਸ ਦਿੱਤਾ,
 ਜਿਕਰ ਹੈ ਨਾ ਜਿਸ ਦਾ ਸਾਰ ਲੋਕੇ ।
 ਆਖਰ ਡੱਡ ਨੂੰ ਪਿਆ ਜਵਾਬ ਦੇਣਾ,
 ਕਾਵਨ ਕਰੀ ਕਾਨੂੰਨੀ ਨਾ ਕਾਰ ਲੋਕੇ ।
 ਬਿਨਾਂ ਓਸ ਅਦਾਲਤ ਤੋਂ ਮੌਤ ਦਿੱਤੀ,
 ਕੀਤਾ ਡੱਡ ਨੇ ਸੀ ਸਵੀਕਾਰ ਲੋਕੇ,
 ਉੱਨੀਂ ਫਰਵਰੀ ਅਠਾਰਾਂ ਸੌ ਬਹੁੱਤਰ,
 ਲਿਖਿਆ ਡੱਡ ਹੋ ਸ਼ਰਮਸਾਰ ਲੋਕੇ ।
 ਵਾਇਸ ਰਾਏ ਹਿੰਦ ਕਰੀ ਜਵਾਬ ਤਲਬੀ,
 ਗਵਰਨਰ ਪੰਜਾਬ ਦੇਣ ਵਹਿਸ਼ੀ ਕਰਾਰ ਲੋਕੇ ।
 ਕਾਵਨ ਕੋਲ ਨਾ ਸੀ ਅਧਿਕਾਰ ਕੋਈ,
 ਦੇਂਦਾ ਮੌਤ ਜੋ ਘਾਟ ਉਤਾਰ ਲੋਕੇ ।
 ਵੀਹ ਮਾਰਚ ਨੂੰ ਨੌਕਰੀਓਂ ਕੱਢ ਕਾਵਨ,
 ਫੌਰਸਿੱਥ ਬਦਲਿਆ ਅਵਧ ਸਰਕਾਰ ਲੋਕੇ ।
 ਪਰ ਹੋਰ ਨਾ ਪੱਖ ਵਿਚਾਰਿਆ ਸੀ,
 ਡਰੀ ਐਨੀ ਸੀ ਗੁਰੋਂ ਸਰਕਾਰ ਲੋਕੇ ।
 ਜਬਰ ਪਹਿਲਾਂ ਤੋਂ ਹੋਰ ਵੀ ਵਧ ਗਿਆ,
 ਲਟਕਦੀ ਸਿਰਾਂ ਤੇ ਸਦਾ ਤਲਵਾਰ ਲੋਕੇ ।

(ਦੋਹਿਰਾ)

ਚੜ੍ਹਦੇ ਸੂਰਜ ਘੇਰਿਆ, ਆ ਭੈਣੀ ਦਰਬਾਰ ।
 ਸੁਥੇ ਬਿਨਾਂ ਵਰੰਟ ਤੋਂ, ਕੀਤੇ ਨੌਂ ਗ੍ਰਿਫਤਾਰ ।

(ਕਬਿੱਤ)

ਕਰਨਲ ਬੇਲੀ ਖਾਨ, ਘੇਰ ਲਿਆ ਪਿੰਡ ਜਾ ਕੇ,

ਕਰਨ ਦੇ ਲਈ ਉਨ੍ਹਾਂ, ਸੁਥੇ ਗ੍ਰਿਫਤਾਰ ਜੀ।
ਗਾਰਦ ਗੱਡੀ ਦੇ ਵਿੱਚ, ਪਹੁੰਚੀ ਦਿਨ ਚੜ੍ਹਦੇ,
ਹੱਥਾਂ ਵਿੱਚ ਰਫ਼ਲਾਂ ਲੈ, ਮਾਰੂ ਹਥਿਆਰ ਜੀ।
ਕਾਹਨ ਸਿੰਘ, ਬ੍ਰਹਮਾ, ਹੁਕਮਾ, ਪਹਾੜਾ ਸਿੰਘ,
ਗੋਪਾਲ, ਸੁਜਾਨ ਸਿੰਘ, ਛੱਡ ਬਾਕੀ ਸਾਰੇ ਉਨ੍ਹਾਂ,
ਭੇਜੇ ਨੇ ਅਲਾਹਾਬਾਦ, ਲਾ ਫੌਰਸ ਦੀ ਧਾੜ ਜੀ।

ਗੋਰਖਾ ਗਾਰਦ ਦੀ ਸੀ, ਲਾਈ ਨਿਗਰਾਨੀ ਉੱਤੇ,
ਡੋਲੇ ਨਾ ਸੀ ਸਿੰਘ ਜੇਰਾ, ਵਾਂਗਰਾਂ ਪਹਾੜ ਜੀ।
ਇਸ ਪਿੱਛੋਂ ਰੂੜ ਸਿੰਘ, ਮਾਨ ਤੇ ਮਲੂਕ ਸਿੰਘ,
ਛੜ੍ਹ ਕੇ ਅਲਾਹਾਬਾਦ, ਭੇਜੇ ਨੇ ਪਿਛਾੜ ਜੀ।
ਕਿੜ ਕੱਢੀ ਮਹਾਰਾਜ਼, ਨਾਲ ਸੀ ਮੰਗਲ ਸਿੰਘ,
ਬਿਸ਼ਨ ਪੁਰੇ ਦਾ ਲੋਕੋ, ਜੋ ਸੀ ਜੀਮੀਦਾਰ ਜੀ।
ਭੇਜਿਆ ਅਲਾਹਾਬਾਦ, ਲੈ ਕੇ ਹਿਰਾਸਤ 'ਚ,
ਲਾ ਕੇ ਸੰਗੀਨਾ ਪਹਿਰਾ, ਲੋਕੋ ਸਰਦਾਰ ਜੀ।

ਜੇਲ੍ਹ ਦੀ ਦੀਵਾਰ ਟੁੱਟੀ, ਖਤਰੇ ਦਾ ਪੱਜ ਲਾ ਕੇ,
ਕੀਤੇ ਨੇ ਨਜ਼ਰਬੰਦ, ਕਿਲੇ 'ਚ ਲਜਾਇ ਕੇ।
ਹੁਕਮ ਫਰੰਗੀ ਦਾ ਸੀ, ਸਖਤ ਸਿਰਾਂ 'ਤੇ ਪਹਿਰਾ,
ਲਾਇਆ ਸਿੰਘਾਂ ਤਾਈਂ, ਵਿੱਚ ਕਿਲੇ ਦੇ ਬਹਾਇ ਕੇ।
ਉੱਧਰ ਪੰਜਾਬ ਵਿੱਚ, ਕਸਿਆ ਸਿਕੰਜਾ ਪੂਰਾ,
ਦੱਸ ਦਿਆਂ ਸੱਚ ਵਿੱਚ, ਪਰੂ ਸਮਝਾਇ ਕੇ।
ਸਮਝ ਨਾ ਆਵੇ ਕਿਸੇ, ਬਦਲੇ ਸਮੇਂ ਨੇ ਰੰਗ,
ਜੀਹਨੂੰ ਚਾਹੁੰਦੇ ਚੁੱਕ, ਲੈਂਦੇ ਪਿੰਡੋਂ ਜਾਇ ਕੇ।

ਭੈਣੀ ਦਰਬਾਰ ਦੀ ਸੀ, ਲਈ ਜਾ ਤਲਾਸੀ ਉਨ੍ਹਾਂ,
ਫੇਲਿਆ ਸੀ ਕੋਨਾ ਕੋਨਾ, ਚੱਪਾ ਚੱਪਾ ਗਾਹੀ ਹੈ।

ਸਫ਼ਾਜ਼ੰਗ ਬਰਛੇ ਤੇ, ਕਿਰਚ ਕਿਰਪਾਨਾਂ ਆਦਿ,
 ਲਿਆ ਸਭ ਕਬਜ਼ੇ 'ਚ ਮਿਲਿਆ ਜੋ ਰਾਈ ਹੈ।
 ਪੂਰੇ ਜੀ ਪੰਜਾਬ ਵਿੱਚ, ਮਿਲਣੇ ਪਾਬੰਦੀ ਲਈ,
 ਪੰਜ਼ੋਂ ਵੱਧ 'ਕਠ ਉੱਤੇ, ਕੀਤੀ ਜੀ ਮਨਾਹੀ ਹੈ।
 ਭੈਣੀ ਪਿੰਡ ਤਾਈਂ ਉਨ੍ਹਾਂ, ਸੀਲ ਕੀਤਾ ਚੌਹੀਂ ਪਾਸੀਂ,
 ਮੁੱਖ ਦਰਵਾਜ਼ੇ ਉੱਤੇ, ਫੋਰਸ ਬਹਾਈ ਹੈ।

(ਬੈਂਤ)


ਕਰਨਲ ਬੇਲੀ, ਡੀ. ਆਈ. ਜੀ. ਪੁਲਿਸ ਫੋਰਸ,
 ਲਿਖਿਆ ਅਫਸਰਾਂ ਤਾਈਂ ਸਮਝਾਉਣ ਖਾਤਰ।

ਨਾਮਧਾਰੀ ਦਰਬਾਰ ਇਹ ਜਥੇਬੰਦੀ,
 ਤੱਤਪਰ ਹੈ ਸੱਤਾ ਇਹ ਪਾਉਣ ਖਾਤਰ।
 ਰੱਖਣੀ ਨਜ਼ਰ ਜ਼ਰੂਰੀ ਮਨਸੂਬਿਆਂ 'ਤੇ,
 ਮੁਸ਼ਕਲ ਹੋ ਨਾ ਜਾਏ ਦਬਾਉਣ ਖਾਤਰ।
 ਦਿਓ ਮਿਹਨਤਾਨਾ ਜੋ ਵੀ ਖਬਰ ਦੇਂਦਾ,
 ਮਰਜ਼ ਕਰੋ ਵਿੱਚ ਭੇਤ ਜੀ ਪਾਉਣ ਖਾਤਰ।
 ਜੁਲਾਈ ਅਠਾਰਾਂ ਸੌ ਇਕਹੱਤਰ ਫੁਰਮਾਨ ਹੈ ਇਹ,
 ਦੱਸ ਦਿਆਂ ਮੈਂ ਯਾਦ ਕਰਾਉਣ ਖਾਤਰ।
 ਸਿੱਖ ਗੁਰਾਂ ਦੇ ਲਿਖੇ ਉਸ ਹੁਕਮ ਕਾਇਲ,
 ਕਰਨ ਘਾਲਣਾ ਬਚਨ ਪੁਗਾਉਣ ਖਾਤਰ।
 ਬੀਰ ਸਿੰਘ ਮਹਾਰਾਜ ਸਿੰਘ ਵਾਂਗਰਾਂ ਨੇ,
 ਖੜ੍ਹੇ ਸਦਾ ਸ਼ਹਾਦਤ ਪਾਉਣ ਖਾਤਰ।
 ਕੀਤਾ ਓਸ ਸੁਚੇਤ ਸੀ ਅਫਸਰਾਂ ਨੂੰ,
 ਭਾਂਬੜ ਬਣਨ ਤੋਂ ਪਹਿਲਾਂ ਦਬਾਉਣ ਖਾਤਰ।

ਪਾ ਕੇ ਆਈ. ਜੀ. ਖਤ ਲਾਹੌਰ ਤੋਂ ਇਹ,
 ਗੁਪਤ ਸੂਹੀਆਂ ਦਾ ਸੀ ਇੰਤਜ਼ਾਮ ਕੀਤਾ।
 ਭੇਤ ਮਿਲੇ ਜੋ ਭੈਣੀ ਦਰਬਾਰ ਵਿੱਚੋਂ,

ਅੰਦਰ ਖਾਤੇ ਇਹ ਰੱਖ ਨਾ ਆਮ ਕੀਤਾ ।
 ਨਾਮਧਾਰੀ ਜੋ ਲੋਕ ਪਰਮੁੱਖ ਹੈ ਸਨ,
 ਗੁਪਤ ਸੂਚਨਾ ਕੰਮ ਤਮਾਮ ਕੀਤਾ ।
 ਸੂਚੀ ਕਰ ਤਿਆਗ ਸੀ ਆਗੂਆਂ ਦੀ,
 ਕਲਮਬੰਦ ਸੀ ਉਨ੍ਹਾਂ ਦੇ ਨਾਮ ਕੀਤਾ ।
 ਖੁਫੀਆ ਤੰਤਰ ਦਰਬਾਰ ਵਿੱਚ ਮਰਜ਼ ਕਰਕੇ,
 ਉਨ੍ਹਾਂ ਹਿੱਤ ਸਰਕਾਰ ਦੇ ਕਾਮ ਕੀਤਾ ।
 ਖਬਰ ਦੇਣ ਜੋ ਸਾਰੀ ਸਰਕਾਰ ਤਾਈਂ,
 ਐਸਾ ਅਫਸਰ ਫਰੰਗੀਆਂ ਇੰਤਜ਼ਾਮ ਕੀਤਾ ।

ਖੁਫੀਆ ਤੰਤਰ ਨੇ ਕੰਮ ਕਰ ਸ਼ੁਰੂ ਆਪਣਾ,
 ਰਜਸੈਂਟ ਕਸ਼ਮੀਰ ਤੁੜਾਈ ਹੈ ਸੀ ।
 ਮੰਨਦੇ ਲੋਕ ਜੋ ਸਨ ਦਰਬਾਰ ਭੈਣੀ,
 ਨਜ਼ਰ ਉਨ੍ਹਾਂ 'ਤੇ ਪੂਰੀ ਟਿਕਾਈ ਹੈ ਸੀ ।
 ਕਾਰਜ ਤਾਈਂ ਹਰੇਕ ਦੇ ਘੋਖਦੇ ਸਨ,
 ਕਾਰਵਾਈ ਸਭ ਗੁਪਤ ਛੁਪਾਈ ਹੈ ਸੀ ।
 ਹਰ ਇੱਕ ਗੱਲ ਜੋ ਹੋਵੇ ਦਰਬਾਰ ਅੰਦਰ,
 ਕੀਤੀ ਗੁਪਤਚਰਾਂ ਦੂਣ ਸਵਾਈ ਹੈ ਸੀ ।
 ਭੈਅ ਪੰਥ ਦਾ ਪਿਆ ਸਰਕਾਰ ਐਸਾ,
 ਐਨੀ ਲੋਕੇ ਸਰਕਾਰ ਘਬਰਾਈ ਹੈ ਸੀ ।
 ਬਣਿਆ ਭੈਣੀ ਦਰਬਾਰ ਨਿਸ਼ਾਨਾ ਹੈ ਸੀ,
 ਖਬਰ ਭੈਣੀ ਨਾ ਕਿਸੇ ਨੂੰ ਰਾਈ ਹੈ ਸੀ ।



ਪ੍ਰਦੇਸ ਗਵਾਨ - ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ, (17-18 ਜਨਵਰੀ, ਸਨ 1872)

ਸਰਗ ਉਨੀਵਾਂ

(ਦੋਹਿਰਾ)

ਸੰਨ ਬਹੱਤਰ ਚੜ੍ਹਦਿਆਂ, ਸਾਕੇ ਹੋਣ ਪੰਜਾਬ।
ਅਫਸਰ ਪੱਖ ਵਿਚਾਰ ਕੇ, ਅਪਣੇ ਲਿਖਣ ਹਿਸਾਬ।

(ਕਬਿੱਤ)

ਮੈਕਨਬ ਗ੍ਰਿਫਨ ਨੇ, ਲਿਖਿਆ ਸਕੱਤਰ ਨੂੰ,
ਭੇਦ ਵਾਲਾ ਕਾਰਜ ਹੈ, ਬੁਚੜਾਂ ਨੂੰ ਮਾਰਨਾ।
ਸਿੱਧੀ ਇਹ ਬਗਾਵਤ, ਜਾਪਦੀ ਹਜ਼ੂਰ ਹੈ ਜੀ,
ਮਸਲਾ ਗੰਭੀਰ ਡਾਢਾ, ਬੈਠ ਹੈ ਵਿਚਾਰਨਾ।
ਗਊ ਹੱਤਿਆ ਦਾ ਪੱਜ, ਮਨਸੂਬਾ ਹੋਰ ਕੁਝ,
ਅਸਲ ਮਨੋਰਥ ਹੈ, ਹੋਂਦ ਨੂੰ ਉਭਾਰਨਾ।
ਵਿਗੜਦੇ ਹਾਲਤ ਜੇ, ਵਸ ਦੀ ਨਾ ਗੱਲ ਰਹੇ,
ਲਿਖੇ ਨੇ ਹਾਲਾਤ ਵਾਚ, ਪਰਖ ਵਿਚਾਰਨਾ।

ਉਡੀ ਅਫਵਾਹ ਹੈ ਸੀ, ਵਿੱਚ ਜੀ ਪੰਜਾਬ ਸਾਰੇ,
ਚੇਤਰ ਮਹੀਨੇ ਹੋਣੀ, ਵੱਡੀ ਕਾਰਵਾਈ ਐ।
ਕੂਕਾ ਗੁਰੂ ਸ਼ਕਤੀ ਦਾ, ਹੋਣਾ ਪਰਦਰਸ਼ਨ,
ਨਾਮਧਾਰੀ ਗੁਰਾਂ ਐਸੀ, ਬਣਤ ਬਣਾਈ ਐ।
ਬਦਲਾ ਰਤਨ ਸਿੰਘ, ਦਾ ਹੈ ਲੈਣਾ ਸੰਤ ਜਨਾ,
ਸੌ ਸਿੰਘਾਂ ਕੋਟਲੇ 'ਤੇ ਕਰਨੀ ਚੜ੍ਹਾਈ ਐ।
ਕੋਟਲੇ ਨੂੰ ਸਰ ਕਰ, ,ਲੈਣੇ ਹਥਿਆਰ ਘੋੜੇ,
ਫੇਰ ਜੀ ਰਿਆਸਤਾਂ 'ਤੇ, ਹੋਣੀ ਕਾਰਵਾਈ ਐ।

ਇਹ ਅਫਵਾਹ ਸੁਣ, ਕੂਕੇ ਪਰਵਾਰ ਲੋਕੇ,
ਤੁਰੇ ਭੈਣੀ ਵੱਲ ਸਨ, ਵੇਚ ਘਰ ਬਾਰ ਜੀ।
ਜਨਮ ਗੁਰਾਂ ਦੇ ਲੇਖੇ, ਹੋਂਦ ਦੀ ਲੜਾਈ ਵਿੱਚ,

ਸ਼ਾਮਲ ਨੇ ਹੋਣ ਲਈ, ਲੋਕੋ ਜੋ ਤਿਆਰ ਜੀ।
 ਦੇਵਾ ਸਿੰਘ ਰਿਆਸਤ, ਜੀਦੁਂ ਤੋਂ ਸਿੰਘਾਂ ਦੇ ਸੰਗ,
 ਤੁਰਿਆ ਸੀ ਭੈਣੀ ਵੱਲ, ਦੇਖ ਕੇ ਆਸਾਰ ਜੀ।
 ਪਿੰਡ ਸਕੱਤਰੀਓਂ ਸੀ, ਤੇਈ ਪਰਵਾਰ ਉੱਠੋ,
 ਘਰ ਬਾਰ ਵੇਚ ਵੱਲ, ਭੈਣੀ ਦਰਬਾਰ ਜੀ।

(ਬੈਂਤ)

ਭੈਅ ਦਿਲ ਸਰਕਾਰ ਦੇ ਪਿਆ ਡਾਢਾ,
 ਲਿਸਟਾਂ ਸੂਬਿਆਂ ਦੀਆਂ ਕਰੇ ਤਿਆਰ ਲੋਕੋ।
 ਅਫਸਰ ਲਿਖਦੇ ਸਭੇ ਸਰਕਾਰ ਤਾਈਂ,
 ਮੈਕਨਬ ਲਿਖਦਾ ਨਾਮ ਨਿਖਾਰ ਲੋਕੋ।
 ਬਿਸ਼ਨ ਸਿੰਘ ਕਾਬਲ 'ਚ ਨਾਮਧਾਰੀ,
 ਨਰਾਇਣ ਸਿੰਘ ਗਵਾਲੀਅਰ ਬਰਖੁਰਦਾਰ ਲੋਕੋ।
 ਕਾਹਨ ਸਿੰਘ ਬਨਾਰਸ ਵਿੱਚ ਕਰੇ ਕਾਰਜ,
 ਕਰੇ ਹੇਮਾ ਸਿੰਘ ਕਸ਼ਮੀਰ ਪਰਚਾਰ ਲੋਕੋ।
 ਕਾਹਨ ਸਿੰਘ ਨਿਹੰਗ ਸਾਹਿਬ ਸਿੰਘ ਦੋਨੋਂ,
 ਹਨ ਨੇਪਾਲ ਤੇ ਭੈਣੀ ਵਿਚਕਾਰ ਲੋਕੋ।
 ਅੰਗਰੇਜ਼ ਫੌਜ ਵਿੱਚ ਛੁਪੇ ਹਜ਼ਾਰ ਕੁਕੇ,
 ਗੁਪਤ ਭੇਤ ਤੋਂ ਨਹੀਂ ਇਨਕਾਰ ਲੋਕੋ।
 ਸੂਬਾ ਬਾਬੇ (ਗੁਰੂ) ਜੋ ਫੌਜ ਵਿੱਚ ਨੀਯਤ ਕੀਤਾ,
 ਲਿਖਿਆ ਉਸ ਦਾ ਨਾਮ ਜਵਾਹਰ ਲੋਕੋ।
 ਤਾਣਾ ਇਵੇਂ ਹੈ ਤਣਿਆ ਬਗਾਵਤ ਦਾ,
 ਲਿਖਦਾ ਲਿਖਿਆ ਰਿਪੋਰਟ ਆਧਾਰ ਲੋਕੋ।
 ਹੋਇਆ ਕਾਂਡ ਜੋ ਕੋਟਲੇ ਸ਼ਹਿਰ ਅੰਦਰ,
 ਸਾਜਿਸ਼ ਦਿੱਤਾ ਇਨਜਾਮ ਦਰਬਾਰ ਲੋਕੋ।
 ਦੇਸ਼ ਨਿਕਾਲਾ ਨਾ ਦਿੱਤਾ ਜੇ ਗੁਰਾਂ ਤਾਈਂ,
 ਬਗਾਵਤ ਦੇ ਉਹ ਲਿਖੇ ਆਸਾਰ ਲੋਕੋ।
 ਗੁਪਤ ਭੇਤ ਇਹ ਭੈਣੀ ਦਰਬਾਰ ਵਾਲਾ,

ਲਿਖਦਾ ਲਿਖ ਕੇ ਕਰਾਂ ਮੈਂ ਜਾਹਰ ਲੋਕੋ ।
ਚੜ੍ਹਦੇ ਚੇਤ ਬਗਾਵਤ ਦੇ ਬਿਗੁਲ ਵਾਲੀ,
ਲਿਖੀ ਓਸ ਰਿਪੋਰਟ ਦਿਨ ਠਾਹਰ ਲੋਕੋ ।
ਅਸਲ ਕਾਰਨ ਸੀ ਪੰਥ ਦੀ ਚੜ੍ਹਤ ਦੇ ਭੈਆਂ ਦਾ,
ਜਿਸ ਦਾ ਪਿਆ ਸੀ ਡਰ ਸਰਕਾਰ ਲੋਕੋ ।

ਸਾਰੇ ਇੱਕੋ ਹੀ ਸੁਰ ਅਲਾਪਦੇ ਸਨ.
ਭੇਜੋ ਰਾਮ ਸਿੰਘ (ਗੁਰੂ) ਮੁਲਕ ਤੋਂ ਬਾਹਰ ਲੋਕੋ ।
ਕਾਂਡ ਕੋਟਲਾ ਸਾਜਿਸ਼ ਇਕਰਾਰ ਦੇ ਕੇ,
ਲਾਏ ਦੋਸ਼ ਸਨ ਬੇਸ਼ੁਮਾਰ ਲੋਕੋ ।
ਆਖਰ ਕੈਦ ਸੀ ਗੁਰਾਂ ਨੂੰ ਉਨ੍ਹਾਂ ਕੀਤਾ,
ਬਿਨਾਂ ਕਾਰਨੋਂ ਸ਼ੱਕ ਆਧਾਰ ਲੋਕੋ ।

(ਦੋਹਿਰਾ)

ਦੋਸ਼ ਨਿਕਾਲਾ ਗੁਰਾਂ ਨੂੰ, ਦਏ ਬ੍ਰਿਟਿਸ਼ ਸਰਕਾਰ ।
ਗੁਪਤ ਸਭੇ ਹੀ ਭੇਤ ਨੇ, ਨਹੀਂ ਕਿਸੇ ਨੂੰ ਸਾਰ ।

ਨਾਨੂੰ ਖਿਦਮਤਗਾਰ ਸੀ, ਲਿਆ ਉਨ੍ਹਾਂ ਲਿਖਾਇ ।
ਰਾਤ ਹਨੇਰੇ ਕਿਲੇ 'ਚੋਂ, ਗੱਡੀ ਲਏ ਬਹਾਇ ।

ਦਸ ਮਾਰਚ ਦਾ ਸਮਾਂ ਹੈ, ਸੰਨ ਬਹੱਤਰ ਖਾਸ ।
ਸਦੀ ਉਨੀਵੀਂ ਸੰਗਤੇ, ਜੋ ਪਤਿਆ ਹੈ ਦਾਸ ।

(ਕਬਿੱਤ)

ਖਤ ਸਰਕਾਰ ਦਾ ਸੀ, ਪਹੁੰਚਿਆ ਅਲਾਹਾਬਾਦ,
ਦਿੱਤੀ ਗੁਰਾਂ ਸਜ਼ਾ ਭੋਂ, ਭਾਰਤੋਂ ਬਾਹਰ ਜੀ ।
ਬ੍ਰਿਟਿਸ਼ ਬਰਮਾ ਮਯਾਮਾਰ ਨਾਮ ਲਿਖਿਆ ਹੈ,
ਕੀਤੀ ਜੋ ਨਜ਼ਰਬੰਦੀ, ਉਨ੍ਹਾਂ ਹੈ ਠਾਹਰ ਜੀ ।

ਰੱਖਿਆ ਗੁਪਤ ਸਾਰਾ, ਭੇਤ ਨਾ ਕਿਸੇ ਨੂੰ ਕੋਈ,
 ਭੇਜਿਆ ਸੀ ਖਾਸ ਗੱਡੀ, ਕੀਤਾ ਨਾ ਜਾਹਰ ਜੀ।
 ਨਾਨੂੰ ਸਿੰਘ ਗੁਰਾਂ ਨਾਲ, ਹਾਵੜੇ ਪੁਚਾਇਆ ਉਨ੍ਹਾਂ,
 ਸਮੁੰਦਰੀ ਜਹਾਜ਼ ਰਾਹੀਂ, ਅੱਗੇ ਮਯਾਮਾਰ (ਰੰਗੂਨ) ਜੀ।

ਭੇਜ ਕੇ ਰੰਗੂਨ ਗੁਰਾਂ, ਲਿਖ ਕੇ ਰਿਪੋਰਟ ਫਿਰ,
 ਪੁਲਿਸ ਪੰਜਾਬੋਂ ਜਾਣਕਾਰੀ ਮੰਗਵਾਈ ਆਏ।
 ਮੈਕਨਬ ਅੰਬਾਲਿਓਂ ਅਲਾਹਾਬਾਦ ਜਾ ਖੁਦ,
 ਅਪੈਲ ਤੇਈ ਪੱਚੀ, ਕੌਸਲ ਬੁਲਾਈ ਆਏ।
 ਆਪਣੇ ਤਿਆਰ ਕੀਤੇ, ਫੈਸਲੇ ਨੂੰ ਰੱਖ ਅੱਗੇ,
 ਕੌਸਲ ਤੋਂ ਫਿਰ ਉਸ, ਮੋਹਰ ਲੁਆਈਐ।
 ਸੂਬਿਆਂ ਨਜ਼ਰਬੰਦੀ, ਸੁਰੂ ਜੋ ਅਮਲ ਵਾਲੀ,
 ਸੂਚੀ ਜੀ ਤਿਆਰ ਕਰ, ਅੱਗੇ ਜੀ ਪੁਚਾਈ ਆਏ।

(ਬੈਂਤ)

ਯੋਜਨਾ ਬੰਦੀ ਸਰਕਾਰ ਬਣਾਏ ਐਸੀ,
 ਲੱਗੇ ਓਸ ਦੀ ਕਿਸੇ ਨਾ ਸਾਰ ਲੋਕੇ।
 ਸੂਬਾ ਮਾਨ ਸਿੰਘ ਹੁਕਮਾ ਸਿੰਘ ਤਾਈਂ,
 ਕੀਤੈ ਨਜ਼ਰਬੰਦ ਕਿਲੇ ਚਿਨਾਰ ਲੋਕੇ।
 ਮਿਤੀ ਅਠਾਰਾਂ ਸੌ ਬਹੱਤਰ ਦਸੰਬਰ,
 ਗੁਪਤ ਭੇਤ ਨਾ ਕਿਸੇ ਨੂੰ ਜਾਹਰ ਲੋਕੇ।
 ਸੂਬਾ ਰੂੜ ਸਿੰਘ, ਮਲੂਕਾ, ਪਹਾੜਾ ਸਿੰਘ,
 ਕੀਤਾ ਅਸੀਰਗੜ੍ਹ ਬੰਦ ਸਰਕਾਰ ਲੋਕੇ।
 ਬਾਰਾਂ ਦਸੰਬਰ ਬਹੱਤਰ ਦੀ ਕਾਰਵਾਈ,
 ਖਬਰ ਕਿਸੇ ਨਾ ਕੋਈ ਹੈ ਸਾਰ ਲੋਕੇ।
 ਤੀਹ ਦਸੰਬਰ ਕਲਕੱਤੇ ਰਾਹੀਂ ਮੌਲਮੀਨ (ਬਰਮਾ),
 ਲੱਖਾ ਸਿੰਘ ਬ੍ਰਹਮਾ ਅਤੇ ਸੂਬਾ ਜਵਾਹਰ ਲੋਕੇ।
 ਸੂਬਾ ਸਾਹਿਬ ਸਿੰਘ ਕਾਨੂੰ ਸਿੰਘ ਜੀ ਦੀ,

ਅਲਾਹਾਬਾਦ ਹੀ ਰੱਖੀ ਹੈ ਠਾਹਰ ਲੋਕੇ।
ਬਾਰਾਂ ਫਰਵਰੀ ਤਿਹਾਤਰ ਸਨ ਅਦਨ ਭੇਜੇ,
ਆਵੇ ਸੁੱਖ ਦਾ ਸਾਹ, ਜੋ ਬਣਨ ਆਸਾਰ ਲੋਕੇ।

(ਦੋਹਿਰਾ)

ਪੰਜਾਬ ਸਕੱਤਰ ਲਿਖੇ, ਲਿਖੇ ਹਿੰਦ ਸਰਕਾਰ।
ਸਾਡ ਜ਼ਾਹਰ ਸੀ ਲਿਖਿਆ, ਮਿਲਣਾ ਕਰਮ ਵਿਹਾਰ।

ਰਾਮ ਸਿੰਘ (ਗੁਰੂ) ਦਾ ਰਾਬਤਾ, ਲਿਖਿਆ ਹੈ ਸੀ ਖਾਸ।
ਜੋ ਗੋਰੀ ਸਰਕਾਰ ਨੂੰ, ਕਦ ਆਵੇਗਾ ਰਾਸ।

ਲਿਖੇ ਸੰਤਰੀ ਜੇਲ੍ਹ ਦੇ, ਜਾਂ ਜੋ ਰਸਦ ਪੁਚਾਇ।
ਉਨ੍ਹਾਂ ਰਾਹੀਂ ਦਰਬਾਰ ਸਨ, ਗੁਰਾਂ ਸਬੰਧ ਬਣਾਇ।

ਕਰਨਲ ਬੇਲੀ ਫੇਰ ਸਨ, ਹੋਰ ਕਰੇ ਇੰਤਜ਼ਾਮ,
ਜੋ ਸਕੱਤਰ ਹਿੰਦ ਦੇ, ਦੇਖੇ ਆਪ ਤਮਾਮ।

ਸਖਤੀ ਕੀਤੀ ਹੋਰ ਸੀ, ਉਨ੍ਹਾਂ ਅਲਾਹਾਬਾਦ।
ਖਤ ਪੰਜਾਬੋਂ ਗ੍ਰਿਫਨ ਦੇ, ਉਨ੍ਹਾਂ ਮਿਲਣ ਤੋਂ ਬਾਦ।

ਕੁਝ ਰਾਹੀਂ ਸਰਕਾਰ ਖਤ, ਆਏ ਸਨ ਦਰਬਾਰ।
ਜੋ ਜਸਵਿੰਦਰ ਸਿੰਘ ਜੀ, ਲਿਖਿਆ ਬੋਜ ਅਧਾਰ।

ਬੁੱਧ ਸਿੰਘ ਖਤ ਜੋ ਲਿਖੇ, ਲਿਖੇ ਗੁਰਾਂ ਦੇ ਵੱਲ,
ਸੰਨ ਬਹੁਤਰ ਵਾਰਤਾ, ਮਾਹ ਨਵੰਬਰ ਗੱਲ।

(ਕਬਿੜ)

ਲਿਖੇ ਜਸਵਿੰਦਰ ਜੋ, ਲਿਖਿਆ ਹੈ ਖਾਸ ਉਨ੍ਹਾਂ,
ਖਤ ਸਰਕਾਰ ਰਾਹੀਂ, ਆਏ ਗਏ ਪਾਏ ਨੇ।

ਲਿਖੇ ਬੁੱਧ ਸਿੰਘ ਹੁਰਾਂ, ਜਿਹੜੇ ਗੁਰਾਂ ਦੇ ਵੱਲ,
 ਜਾਂ ਜੋ ਲਿਖੇ ਗੁਰਾਂ ਹੱਥੀਂ, ਉਹ ਵੀ ਭੈਣੀ ਆਏ ਨੇ।
 ਅਦਨੋਂ ਚਿਨਾਰੋਂ ਜੋ ਨੇ, ਖਤ ਲਿਖੇ ਸੂਬਿਆਂ ਨੇ,
 ਗੋਰੀ ਸਰਕਾਰ ਉਹ, ਗੁਰਾਂ ਨੂੰ ਪੁਚਾਏ ਨੇ।
 ਖਤ ਬੀਬੀ ਨੰਦਾਂ^੩ ਜੀ ਦਾ, ਕੀਤਾ ਅਨੁਵਾਦ ਹੈ ਜੋ,
 ਗੋਰੀ ਸਰਕਾਰ ਸਭ, ਪਰਖ ਕੇ ਲਾਏ ਨੇ।

ਵਿੱਚ ਕਾਰਾਵਾਸ ਜਿੱਥੇ, ਕੈਦ ਕੀਤਾ ਗੁਰਾਂ ਤਾਈਂ,
 ਪਹਿਲਾਂ ਉਹ ਜਨਾਨਾ, ਜੇਲ੍ਹ ਲੋਕੇ ਖਾਸ ਸੀ।
 ਪਾਣੀ ਲਈ ਕੂਈ ਹੈ ਸੀ, ਖੁੱਲ੍ਹੀ ਜਗ੍ਹਾ ਘੁੰਮਣ ਨੂੰ,
 ਯੂਰਪੀਨ ਕੈਦੀਆਂ ਦੇ, ਨਾਲ ਇਹ ਨਿਵਾਸ ਸੀ।
 ਤੁਰਨ ਫਿਰਨ ਪਰ, ਖੁੱਲ੍ਹ ਨਾ ਸੀ ਮਿਲਣ ਦੀ,
 ਦਿੱਤੀ ਗਊ ਦੁੱਧ ਲਈ, ਨਾਲ ਨਾਨੂੰ ਦਾਸ ਸੀ।
 ਹਿੰਦੂ ਉੱਚ ਜਾਤੀ ਤਿੰਨ, ਦਿੱਤੇ ਸੇਵਾਦਾਰ ਉਨ੍ਹਾਂ,
 ਗਾਰਦ ਚੁਫੇਰੇ ਲਾਈ, ਕੈਦੀਆਂ ਦੇ ਵਾਸਸੀ।

ਰਾਤ ਨੂੰ ਘੁਟਣ ਅਤੇ, ਗਰਮੀ ਦੇ ਬਾਰੇ ਗੁਰਾਂ,
 ਜਦੋਂ ਅਧਿਕਾਰੀਆਂ ਨੂੰ, ਬਚਨ ਸੁਣਾਇਆ ਸੀ।
 ਡਾਕਖਾਨੇ ਵਾਲੀ ਫਿਰ, ਛਾਉਣੀ ਤਬਦੀਲ ਕੀਤਾ,
 ਬਾਦਸ਼ਾਹ ਜ਼ਫਰ ਤਾਈਂ, ਜਿੱਥੇ ਕੈਦ ਪਾਇਆ ਸੀ।
 ਜੀਨਤ ਬੇਗਮ ਜਿੱਥੇ, ਕੈਦ ਰਹੀ ਚਾਰ ਵਰ੍ਹੇ,
 ਉਹ ਸੀ ਸਥਾਨ ਇਹ, ਖਾਸ ਜੋ ਬਣਾਇਆ ਸੀ।
 ਇਸ ਥਾਈਂ ਬੰਦ ਕਰ, ਫਿਰ ਗੁਰਾਂ ਤਾਈਂ ਉਨ੍ਹਾਂ,
 ਸਖਤ ਗਾਰਦ ਦਰੀਂ, ਪਹਿਰਾ ਬਿਠਾਇਆ ਸੀ।

ਰਾਜਸੀ ਕੈਦੀਆਂ ਦੀਆਂ, ਦਿੱਤੀਆਂ ਸਹੂਲਤਾਂ ਨੇ,

^੩ ਗੁਰੂ ਰਾਮ ਸਿੰਘ ਜੀ ਦੀ ਲੜਕੀ

ਖੂਹੀ ਪੁਟਵਾਈ ਦਿੱਤੀ, ਦੁੱਧ ਲਈ ਗਾਂ ਏ।
 ਚਾਲੀ ਕੁ ਰੁਪਈਏ ਰੱਖੇ, ਰਸਦ ਬਦਾਮਾਂ ਲਈ,
 ਬਾਗ ਤੇ ਬਗੀਚਾ ਵਿੱਚ, ਖੁੱਲ੍ਹੀ ਡੁੱਲ੍ਹੀ ਥਾਂ ਏ।
 ਜੰਗਲ ਵਿਰਾਨੇ ਵਿੱਚ, ਕੈਦਖਾਨਾ ਇਹ ਲੋਕੇ,
 ਦੂਰ ਡੇਰਾ ਸਾਧੂਆਂ ਦਾ, ਨੇੜੇ ਨਾ ਗਰਾਂ ਏ।
 ਸੁੰਨਸਾਨ ਖਾਲੀ ਹੈ ਸੀ, ਜੇਲ੍ਹ ਇਹ ਵਿਰਾਨੇ 'ਚ,
 ਸ਼ਹਿਰੋਂ ਦੁਰਾਡੇ ਦੂਰ, ਵਾਂਗੂੰ ਸਮਸ਼ਾਂ ਏ।

(ਬੈਂਤ)

ਪੱਖ ਰਾਜਿਆਂ ਪੂਰ ਫਰੰਗੀਆਂ ਦਾ,
 ਜੁਲਮ ਕੂਕਿਆਂ ਉੱਤੇ ਅਪਾਰ ਕੀਤਾ।
 ਮਹਾਰਾਜੇ ਪਟਿਆਲੇ ਨੇ ਰਾਜ ਅੰਦਰ,
 ਜ਼ਬਤ ਜ਼ਮੀਨਾਂ ਤੇ ਘਰ ਬਾਰ ਕੀਤਾ।
 ਕੀਤਾ ਖੋਡ ਨਾ ਦਰਦ ਰਜਵਾਤਿਆਂ ਨੇ,
 ਪੂਰ ਪੱਖ ਫਰੰਗੀ ਸਰਕਾਰ ਕੀਤਾ।
 ਫੁਰੀਦ ਕੋਟ ਦੇ ਰਾਜੇ ਨੇ ਅੱਤ ਚੁੱਕੀ,
 ਡਾਢਾ ਓਸ ਸੀ ਅੱਤਿਆਚਾਰ ਕੀਤਾ।
 ਹੱਟ ਗੁਰਾਂ ਦੀ ਫੋਲਿਆ ਹਰ ਕੋਨਾ,
 ਪੁੱਟ ਧਰਤੀ ਬਹੁਤ ਖੁਆਰ ਕੀਤਾ।
 ਫੋਲਿਆ ਉਨ੍ਹਾਂ ਦਰਬਾਰ ਸੀ 'ਸੰਤ ਸਿੰਘਾ',
 ਖੇਰੂ ਖੇਰੂ ਸਮਾਨ ਦਰਬਾਰ ਕੀਤਾ।
 ਨਜ਼ਰਬੰਦੀ ਉਨ੍ਹਾਂ ਗੁਰਾਂ ਦੀ ਪਿੱਛੋਂ,
 ਜਬਰ ਪੰਥ ਤੇ ਥੂੰਆਂ ਧਾਰ ਕੀਤਾ।

ਸੰਗਤ ਹੋਈ ਸੀ ਬਾਵਰੀ ਦੀਦ ਖਾਤਰ,
 ਮਿਲੇ ਗੁਰਾਂ ਦੀ ਖਬਰ ਨਾ ਸਾਰ ਲੋਕੇ।
 ਉੱਤੋਂ ਪਏ ਰਜਵਾੜੇ ਸਨ ਪੰਥ ਪਿੱਛੇ,
 ਦਰਦੀ ਕੋਈ ਨਾ ਰਿਹਾ ਗਮਖਾਰ ਲੋਕੇ।

ਭੁਖੀਆਂ ਗਿਰਝਾਂ ਸਮਾਨ ਕਿਰਦਾਰ ਹੈ ਸੀ,
ਰਹੀ ਨਾ ਸੀ ਸੁੱਖ ਦੀ ਠਾਹਰ ਲੋਕੇ।
'ਸੰਤ ਸਿੰਘ' ਨਾ ਅੱਖ ਲਿਹਾਜ਼ ਹੈ ਸੀ,
ਲਈ ਔਰਤ ਨਾ ਬਿਰਧ ਬਿਮਾਰ ਲੋਕੇ।

ਉੱਧਰ ਵਿੱਚ ਰੰਗੂਨ ਮਯਾਮਾਰ ਬਾਬਾ (ਸਤਿਗੁਰ),
ਘੜਤਾਂ ਘੜਦੇ ਮਿਲੇ ਕੋਈ ਸਾਰ ਲੋਕੇ।
ਚਿੜੀ ਫਟਕਦੀ ਕੋਲ ਨਾ ਠਾਹਰ ਦੇ ਸੀ,
ਐਸੀ ਚੁਣੀ ਫਰੰਗੀ ਸੀ ਠਾਹਰ ਲੋਕੇ।
ਉੱਤੇ ਪਹਿਰਾ ਸਖਤ ਸੀ ਗਾਰਦਾਂ ਦਾ,
ਆਵੇ ਅੰਦਰ ਨਾ ਜਾਵੇ ਕੋਈ ਬਾਹਰ ਲੋਕੇ।
ਚੜ੍ਹਦੀ ਕਲਾ ਦੀ ਕਰਨ ਦੁਆ ਬਾਬਾ (ਸਤਿਗੁਰ),
ਸੁੱਖ ਲੋਚਦੇ ਭੈਣੀ ਦਰਬਾਰ ਲੋਕੇ।

ਬਿਨਾਂ ਪੜ੍ਹਿਆਂ ਨਾ ਮਿਲੇ ਸਕੂਨ ਮਨ ਨੂੰ,
ਖਤ ਭੇਜਿਆ ਗੁਰਾਂ ਸਰਕਾਰ ਤਾਈਂ।
ਭੇਜੋ ਪੋਥੀਆਂ ਪੜ੍ਹਨ ਲਈ ਜਨਮ ਸਾਕੇ,
ਮਿਲੇ ਸ਼ਾਂਤੀ ਮਨ ਲਾਚਾਰ ਤਾਈਂ।
ਭੇਜਣ ਪੋਥੀਆਂ ਆਦਿ ਸ੍ਰੀ ਗ੍ਰੰਥ ਸਾਹਿਬ,
ਗੁਟਕੇ ਬਾਣੀਆਂ ਕਈ ਪਰਕਾਰ ਤਾਈਂ।
ਬਚਿੜ੍ਹ ਨਾਟਕ ਨੂੰ ਛੱਡ ਸਨ ਸਭੇ ਭੇਜੇ,
ਭੇਜੇ ਗ੍ਰੰਥ ਅੰਗਰੇਜ਼ ਸਨ ਠਾਹਰ ਤਾਈਂ।
ਪਾ ਕੇ ਪੋਥੀਆਂ ਪੜ੍ਹਨ ਵਿੱਚ ਲੀਨ ਹੋਏ,
ਭਜਦੇ ਬੈਠ ਕੇ ਪਰਬਦਗਾਰ ਤਾਈਂ।
ਰਸਨਾ ਗੁਰਾਂ ਦੀ ਬਾਣੀ ਦਾ ਕਰਨ ਸਿਮਰਨ,
ਮਾਨਵਤਾ ਦੇ ਪਰਉਪਕਾਰ ਤਾਈਂ।

ਰਹਿੰਦੇ ਸੋਚਦੇ ਕਰਾਂ ਕਿੰਜ ਰਾਬਤਾ ਮੈਂ,

ਮੁਲਕ ਆਪਣੇ ਭੈਣੀ ਦਰਬਾਰ ਕਿੱਦਾਂ ।
 ਬਣੇ ਐਸਾ ਸਬੱਬ ਗੁਰੂ ਮੇਹਰ ਹੋਵੇ,
 ਆਵੇ ਘੜੀ ਉਹ ਬਣਨ ਆਸਾਰ ਕਿੱਦਾਂ ।
 ਬਣਦਾ ਦਿਸਦਾ ਨਹੀਂ ਸਬੱਬ ਕੋਈ,
 ਹੋਵੇ ਸਾਧਨਾ ਇਹ ਸਾਕਾਰ ਕਿੱਦਾਂ ।
 ਚੜ੍ਹਦੀ ਕਲਾ ਸਦਾ ਮੰਗਦੇ ਪੰਥ ਦੀ ਨੇ,
 ਉੱਤਰੇ ਦਿਲ ਤੋਂ ਇਹੋ ਜਿਹਾ ਭਾਰ ਕਿੱਦਾਂ ।
 ਮਿਲੇ ਕਿਵੇਂ ਸਨੇਹਾ ਗੁਰੂ ਪੰਥ ਦਾ ਜੀ,
 ਬਣੇ ਰਾਬਤਾ ਇਹ ਪਰਕਾਰ ਕਿੱਦਾਂ ।
 ‘ਸੰਤ ਸਿੰਘਾ’ ਨਾ ਬੰਦੇ ਦੀ ਜਾਤ ਦੀਂਹਦੀ,
 ਜਾਵੇ ਕੋਈ ਸਨੇਹਾ ਕਿਵੇਂ ਬਾਹਰ ਕਿੱਦਾਂ ।
 ਚਿੰਤਾ ਸਦਾ ਸਤਾਵੇ ਗੁਰੂ ਪੰਥ ਦੀ ਜੀ,
 ਹੋਵੇ ਛੁਪਿਆ ਭੇਦ ਕੋਈ ਜਾਹਰ ਕਿੱਦਾਂ ।

ਆਖਰ ਸੋਚਦਿਆਂ ਹੈ ਤਰਕੀਬ ਸੁੱਝੀ,
 ਕਿਉਂ ਨਾ ਪੰਡਤਾਂ ਰੋਟੀ ਖੁਆਈ ਜਾਵੇ ।
 ਇਵੇਂ ਕਿਸੇ ਤਾਂ ਠਾਹਰ ਦਾ ਪਤਾ ਲੱਗੇ,
 ਹੋਂਦ ਆਪਣੀ ਬਾਹਰ ਪੁਚਾਈ ਜਾਵੇ ।
 ਲਿਖਿਆ ਸੋਚ ਕੇ ਫਿਰ ਅਧਿਕਾਰੀਆਂ ਨੂੰ,
 ਸ਼ਰਧਾ ਅਸਾਂ ਦੀ ਪੂਰ ਚੜ੍ਹਾਈ ਜਾਵੇ ।
 ਇੱਛਾ ਅਸਾਂ ਦੀ ਪੰਡਤਾਂ ਭੋਜ ਕਰਨਾ,
 ਖਬਰ ਤਾਈਂ ਸਰਕਾਰ ਪੁਚਾਈ ਜਾਵੇ ।

ਕਰਕੇ ਮੰਗ ਮਨਜ਼ੂਰ ਸੀ ਗੁਰਾਂ ਦੀ ਨੂੰ,
 ਉਨ੍ਹਾਂ ਪੰਡਤਾਂ ਠਹਿਰ ਬੁਲਾਇਆ ਸੀ ।
 ਰੋਟੀ ਗੁਰਾਂ ਨੇ ਕਰੀ ਸੀ ਪੰਡਤਾਂ ਨੂੰ,
 ਉੱਚੀ ਬੋਲ ਕੇ ਬਚਨ ਸੁਣਾਇਆ ਸੀ ।
 ਆਸ ਪਾਸ ਕੋਈ ਸੁਣਦਾ ਹੋਰ ਹੋਵੇ,

ਤੁੱਕਾ ਉੱਚੀ ਅਵਾਜ਼ ਵਿੱਚ ਲਾਇਆ ਸੀ।
ਕਦੇ ਨਾਨੂੰ ਨੂੰ ਉਨ੍ਹਾਂ ਨੇ ਝਿੜਕਿਆ ਸੀ,
ਕਦੇ ਸੈਨਤਾਂ ਨਾਲ ਸਮਝਾਇਆ ਸੀ।

(ਦੋਹਿਰਾ)

ਓਹੀ ਕਰਦਾ ਰਹਿਮਤਾਂ, ਆਪ ਸੁਆਰੇ ਕਾਜ।
ਦੇਵੇ ਛੱਪਰ ਫਾੜ ਕੇ, ਹੱਥ ਓਸਦੇ ਰਾਜ।

(ਬੈਂਤ)

ਸੇਵਕ ਗੁਰਾਂ ਦਾ ਦਰਬਾਰਾ ਸਿੰਘ ਗਰੇਵਾਲ,
ਰਾਏ ਕੋਟ ਦਾ ਨੰਬਰਦਾਰ ਲੋਕੇ।
ਗਿਆ ਸੁਪਰਡੈਂਟ ਪੁਲਿਸ ਦੇ ਘਰ ਹੈ ਸੀ,
ਕੰਮ ਕਿਸੇ ਉਹ ਕਾਰਨ ਸਰਕਾਰ ਲੋਕੇ।
ਅੱਗੋਂ ਦੇਖ ਕੇ ਮੇਮ ਉਦਾਸ ਚਿਹਰਾ,
ਪੁੱਛਿਆ ਓਸ ਸੀ ਨਾਲ ਪਿਆਰ ਲੋਕੇ।
ਕੋਈ ਦੁੱਖ ਹੈ ਦੱਸ ਤਕਲੀਫ ਤੈਨੂੰ,
ਪੁੱਛਦੀ ਓਸ ਨੂੰ ਅਫਸਰ ਦੀ ਨਾਰ ਲੋਕੇ।
ਦਰਬਾਰਾ ਸਿੰਘ ਨੇ ਦੁੱਖੜਾ ਜਾਹਰ ਕੀਤਾ,
ਮਿਲਦਾ ਪਤਾ ਨਾ ਗੁਰਾਂ ਦੀ ਠਾਹਰ ਲੋਕੇ।
ਮੇਮ ਦਿੱਤਾ ਦਿਲਾਸਾ ਕਰ ਸਬਰ ਬੋੜਾ,
ਪਤਾ ਕਰਕੇ ਕਰਦਿਆਂ ਜਾਹਰ ਲੋਕੇ।

ਬਾਰਬਠਨ ਤੋਂ ਪੁੱਛਿਆ ਮੇਮ ਗੱਲੀਂ,
ਅੱਗੋਂ ਓਸ ਨੇ ਖੋਲ੍ਹ ਸੁਣਾਇਆ ਜੀ।
ਮਯਾਂਮਾਰ ਰੰਗੂਨ ਵਿੱਚ ਕੈਦ ਬਾਬਾ (ਸਤਿਗੁਰ),
ਮੇਮ ਭੇਦ ਸੁਣ ਠਾਹਰ ਦਾ ਪਾਇਆ ਜੀ।
ਦਿੱਤਾ ਪਤਾ ਟਿਕਾਣਾ ਜਦੋਂ ਮੇਮ ਸਿੰਘ ਨੂੰ,

ਨੂਰ ਚਿਹਰੇ 'ਤੇ ਸੁਣਦਿਆਂ ਆਇਆ ਜੀ ।

ਕੀਤਾ ਓਸ ਧੰਨਵਾਦ ਸੀ ਮੇਮ ਦਾ ਜੀ,
ਨਾਲ ਅਦਬ ਦੇ ਸੀਸ ਝੁਕਾਇਆ ਸੀ ।
ਦਰਬਾਰਾ ਸਿੰਘ ਦੀ ਭੈਣੀ ਸੀ ਠਾਹਰ ਲੋਕੇ,
ਪਿੰਡੋਂ ਵੇਚ ਗੁਰ ਚਰਨੀਂ ਉਹ ਆਇਆ ਸੀ ।
ਗੁਰੂ ਘਰ ਦਾ ਸੇਵਕ ਗੁਰੂ ਖਾਲਸਾ ਜੀ,
ਨਾਮਧਾਰੀ ਉਹ ਮਿਸ਼ਨ ਪਰਨਾਇਆ ਸੀ ।
ਖਬਰ ਪਈ ਜਦ ਗੁਰਾਂ ਦੀ ਠਾਹਰ ਕੰਨੀਂ,
ਸੁਣ ਕੇ ਚਿਹਰੇ 'ਤੇ ਨੂਰ ਝੱਟ ਛਾਇਆ ਸੀ ।
ਕਰਾਂ ਜਾ ਦੀਦਾਰੇ ਮਯਾਮਾਰ ਗੁਰ ਦੇ,
ਮਨ ਅੰਦਰ ਉਸ ਮਤਾ ਪਕਾਇਆ ਸੀ ।
ਭੇਸ ਬਦਲ ਗਿਆ ਪਹੁੰਚ ਰੰਗੂਨ ਹੈ ਸੀ,
ਜਾ ਕੇ ਗੁਰੂ ਦੀਦਾਰ ਉਸ ਪਾਇਆ ਸੀ ।
ਗੁਰੂ ਦੀਦ ਪਾਈ ਪਾ ਕੇ ਧੰਨ ਹੋਇਆ,
ਜਨਮ ਸਫਲਾ ਓਸ ਬਣਾਇਆ ਸੀ ।
ਗੁਰਾਂ ਤਾਈਂ ਉਸ ਭੈਣੀ ਦੀ ਖਬਰ ਦਿੱਤੀ,
ਹੁਕਮ ਭੈਣੀ ਲਈ ਗੁਰੋਂ ਲਿਖਾਇਆ ਸੀ ।
ਪਾ ਕੇ ਘੱਟਾ ਅਧਿਕਾਰੀਆਂ ਦੇ ਅੱਖੀਂ,
'ਹੁਕਮਨਾਮਾ' ਉਹ ਗੁਰੋਂ ਲਿਆਇਆ ਸੀ ।

'ਹੁਕਮਨਾਮਾ' ਉਸ ਆ ਦਰਬਾਰ ਦਿੱਤਾ,
ਚੜ੍ਹਦੀਕਲਾ ਦੀ ਕਰੀ ਅਰਦਾਸ ਹੈ ਸੀ ।
ਲਿਖਿਆ ਪੰਥ ਲਈ ਗੁਰਾਂ ਜੋ ਖਾਸ ਹੱਥੀਂ,
ਲਿਖਿਆ ਕਾਰਜ ਵੀ ਗੁਰਾਂ ਨੇ ਖਾਸ ਹੈ ਸੀ ।
ਬੁੱਧ ਸਿੰਘ ਨੂੰ ਦਿੱਤੀ ਸੀ ਗੁਰਾਂ ਗੱਦੀ,
ਭੇਜਿਆ ਗੁਰਾਂ ਦਰਬਾਰਾ ਸਿੰਘ ਪਾਸ ਹੈ ਸੀ ।
ਬੁੱਧ ਸਿੰਘ ਨੂੰ 'ਹਰੀ ਸਿੰਘ' ਨਾਮ ਦਿੱਤਾ,

ਪੜਿਆ ਸੰਗਤ ਦੇ ਵਿੱਚ ਨਿਵਾਸ ਹੈ ਸੀ।
ਵੇਲ ਪੰਥ ਦੀ ਹਰੀ ਸਿੰਘ ਹਰੀ ਰੱਖੇ,
ਹੋਇਆ ਭੈਣੀ 'ਚ ਗੁਰੂ ਪ੍ਰਕਾਸ਼ ਹੈ ਸੀ।
ਸੰਗਤ ਅਂਵਦੀ ਗੁਰਾਂ ਦੀ ਦੀਦ ਖਾਤਰ,
ਉਪਜਿਆ ਦੀਦ ਲਈ ਮਨਾਂ ਹੁਲਾਸ ਹੈ ਸੀ।

(ਕਬਿੱਤ)

ਪਹੁੰਚੀ ਖਬਰ ਜਦੋਂ ਭੈਣੀ ਦਰਬਾਰ ਹੈ ਸੀ,
ਪੜ੍ਹ ਕੇ ਹੁਕਮਨਾਮਾ, ਪੰਥ ਨੂੰ ਸੁਣਾਇਆ ਸੀ।
ਸੰਗਤ ਦੇ ਚਿਹਰਿਆਂ ਤੇ, ਵੱਖਰਾ ਜਲਾਲ ਹੈ ਸੀ।
ਚੜ੍ਹਦੇ ਦੀ ਲਾਲੀ ਜਿਹਾ, ਨੂਰ ਮੁੱਖ ਆਇਆ ਸੀ।
ਦਿੱਤੀ ਗੁਰ ਗੱਦੀ ਗੁਰਾਂ, ਬੁੱਧ ਸਿੰਘ ਵੀਰ ਤਾਈਂ,
ਬੁੱਧ ਸਿੰਘੋਂ ‘ਹਰੀ ਸਿੰਘ’ ਨਾਮ ਉਸ ਪਾਇਆ ਸੀ।
ਸੰਗਤ ਦੇ ਦਿਲਾਂ ਤਾਈਂ, ਹੋਇਆ ਧਰਵਾਸ ਹੈ ਸੀ,
ਖਤ ਇਸ ਪੰਥ ਵਾਲਾ, ਰਾਹ ਰੁਸ਼ਨਾਇਆ ਸੀ।

ਸਰਗ ਵੀਹਵਾਂ

(ਦੋਹਿਰਾ)

ਖਬਰ ਗੁਰਾਂ ਦੀ ਪਾਇਕੇ, ਮਿਲਿਆ ਦਿਲਾਂ ਸਕੂਨ।
ਸਿੰਘ ਵਹੀਰਾਂ ਘੱਤਦੇ, ਲੋਕੋ ਵੱਲ ਰੰਗੂਨ।

(ਬੈਂਤ)

ਬੰਦੀ ਖਾਨੇ ਟਿਕਾਣੇ ਦੀ ਖਬਰ ਸੁਣ ਕੇ,
ਸੰਗਤ ਚਿਹਰਿਆਂ, ਆਇਆ ਜਲਾਲ ਹੈ ਸੀ।
ਪਾਉਣ ਲਈ ਦੀਦਾਰ, ਸਿੰਘ ਗੁਰਾਂ ਦੇ ਜੀ,
ਤੁਰੇ ਵੱਲ ਰੰਗੂਨ ਵਿੱਚ, ਭਾਲ ਹੈ ਸੀ।
ਭੇਸ ਬਦਲ ਕੇ, ਪਹੁੰਚੇ ਰੰਗੂਨ ਹੈ ਸਨ,
ਧੰਨ ਸਿਦਕ ਤੇ, ਸਿੰਘਾਂ ਦੀ ਘਾਲ ਹੈ ਸੀ।
ਜੰਗਲ ਬੇਲਿਆਂ ਤਾਈਂ, ਖੰਘਾਲ ਦਿਆਂ,
ਪਹੁੰਚੇ ਅਸਲ ਟਿਕਾਣੇ, ਹਰ ਹਾਲ ਹੈ ਜੀ।

ਪਹੁੰਚ ਸਾਧੂਆਂ ਨਾਲ ਸੰਵਾਦ ਕੀਤਾ,
ਕੀਤਾ ਆਪਣਾ ਦਰਦ ਬਿਆਨ ਉਨ੍ਹਾਂ।
ਅੱਗੋਂ ਸਾਧੂਆਂ ਸੁਣੀ ਹੈ ਵਾਰਤਾ ਜੀ,
ਕਰੀਂ ਅਰਜ਼ ਜੋ ਨਾਲ ਧਿਆਨ ਉਨ੍ਹਾਂ।
ਸੁਣ ਕੇ ਵਾਰਤਾ ਸਾਧੂ ਪ੍ਰਸੰਨ ਹੋਏ,
ਹਰ ਸਹਿਯੋਗ ਦੀ ਦਿੱਤੀ ਜੁਬਾਨ ਉਨ੍ਹਾਂ।
ਇਸ ਤਰ੍ਹਾਂ ਡੇਰਾ ਉਹ ਠਹਿਰ ਗਾਹ ਬਣਿਆ,
ਜਦੋਂ ਹੋ ਗਿਆ ਸੀ ਗਿਆਨ ਉਨ੍ਹਾਂ।

ਸਾਧੂ ਆਪ ਗੁਰੂ ਪ੍ਰੀਤ ਦੇ ਰੰਗ ਰੰਗੇ,
ਕਰਦੇ ਧਰਮ ਦੀ ਸਮਝ ਕੇ ਕਾਰ ਸਾਧੂ।
ਨਾਮ ਜਪਦੇ ਕਰਨ ਤਪੱਸਿਆ ਜੀ,

ਦਿੰਦੇ ਸਿੰਘਾਂ ਨੂੰ ਨੇ ਸਤਿਕਾਰ ਸਾਧੂ ।
 ਖਾਣ ਪੀਣ ਤੇ ਬੈਠਣ ਦੀ ਠਾਹਰ ਦੇ ਕੇ,
 ਕਰਦੇ ਸਿੰਘਾਂ' ਤੇ ਪਰਉਪਕਾਰ ਸਾਧੂ ।
 ਸਾਧ ਨਾਮ ਹੈ ਲੋਕੇ ਸਾਧਨਾ ਦਾ,
 ਕਰਦੇ ਸਿੰਘਾਂ ਨੂੰ ਦਿਲੋਂ ਨੇ ਪਿਆਰ ਸਾਧੂ ।

ਜਾ ਕੇ ਠਹਿਰਦੇ ਡੇਰੇ, ਗੁਰੂ ਦੀਦ ਖਾਤਰ,
 ਨਿਕਲਣ ਸੈਰ ਲਈ, ਦੀਦ ਨੇ ਪਾ ਲੈਂਦੇ,
 ਹੱਥ ਜੋੜ ਨੇ ਗੁਰਾਂ ਪ੍ਰਣਾਮ ਕਰਦੇ,
 ਸ਼ਰਧਾ ਨਾਲ ਨੇ ਸੀਸ ਝੁਕਾ ਲੈਂਦੇ ।
 ਸੁਭਾ ਸ਼ਾਮ ਜਦੋਂ ਬੈਠਦੇ ਗੁਰੂ ਆ ਕੇ,
 ਢੂਰੋਂ ਬਰਾਂਮਦੇ ਨਿਗ੍ਰਾ ਟਿਕਾ ਲੈਂਦੇ ।
 ਗੁਰੂ ਸਿੰਘਾਂ ਦੀ ਕਰ ਪਹਿਚਾਣ ਲੋਕੇ,
 ਆਸਣ ਵਿੱਚ ਬਰਾਂਡੇ ਸਜਾ ਲੈਂਦੇ ।

ਵਕਤ ਮਿਲਦਿਆਂ ਛਤਹਿ ਦੀ ਸਾਂਝ ਪੈਂਦੀ,
 ਬੰਨ੍ਹ ਕਾਗਜ਼ ਨੂੰ ਵੱਟਿਆਂ ਜਾਂ ਰਾਹ ਲੈਂਦੇ ।
 ਜਾਂ ਫਿਰ ਹੱਥ ਗਰਮ ਕਰ ਕਿਸੇ ਸੰਤਰੀ ਦਾ,
 ਮਿਲਦੇ ਗੁਰਾਂ ਨੂੰ ਦੀਦ ਨੇ ਪਾ ਲੈਂਦੇ ।
 ਅੱਗੋਂ ਗੁਰੂ ਲਿਖ ਭੇਜਦੇ ਹੁਕਮਨਾਮਾ,
 ਪਾ ਹੁਕਮ ਨੇ ਆਪਣਾ ਰਾਹ ਲੈਂਦੇ ।
 ਅੰਬਾਂ ਛਾਵੇਂ ਬਹਿ ਤੱਕਦੇ ਰਾਹ ਗੁਰ ਦੀ,
 ਨਿਗ੍ਰਾ ਰਾਹਾਂ 'ਤੇ ਹੈਣ ਟਿਕਾ ਲੈਂਦੇ ।

ਵਕਤ ਬੀਤਦਾ ਲੰਘਦੀਆਂ ਇਵੇਂ ਘੜੀਆਂ,
 ਲੰਘੇ ਦਿਨ ਮਹੀਨੇ ਸਨ ਸਾਲ ਲੋਕੇ ।
 ਦਰਸ਼ਨ ਦੀਦ ਤੇ ਗੁਰਾਂ ਦਾ ਰਾਬਤਾ ਜੀ,
 ਜੁਝਿਆ ਰਿਹਾ ਇੰਜ ਸਿੰਘਾਂ ਦੇ ਨਾਲ ਲੋਕੇ ।

ਹੁਕਮਨਾਮੇ ਗੁਰ ਭੇਜਦੇ ਰਹੇ ਭੈਣੀ,
ਹੱਥੀਂ ਆਪਣੇ ਸਿੰਘਾਂ ਸੰਭਾਲ ਲੋਕੇ।
ਸੰਨ ਅਠਾਰਾਂ ਸੌ ਪਚੱਤਰੋਂ ਅੱਸੀ ਆਇਆ,
ਚੱਲਦਾ ਸਿਲਸਿਲਾ ਰਿਹਾ ਪੰਜ ਸਾਲ ਲੋਕੇ।

(ਕਬਿੱਤ)

ਗੁਰਾਂ ਦੇ ਦੀਦਾਰ ਲਈ, ਅੰਬਾਂ ਛਾਵੇਂ ਬੈਠ ਜਾਂਦੇ,
ਕਰਦੇ ਦੀਦਾਰ ਜਾਂਦੇ, ਰਾਹੀਅਾਂ ਨੂੰ ਨਿਹਾਰ ਦੇ।
ਝੁਕ ਜਾਂਦਾ ਸਿਰ ਜਦੋਂ, ਲੰਘਦੇ ਗੁਰੂ ਨੇ ਰਾਹੋਂ,
ਅੱਖੀਅਾਂ 'ਚ ਨੀਰ ਭਰੇ, ਵਿੱਚ ਸਤਿਕਾਰ ਦੇ।
ਹਾਕਮ ਦੀ ਬਾਜ਼ ਅੱਖ, ਤਾਈਂ ਨਾ ਭਿਣਕ ਕੋਈ,
ਕਰਕੇ ਦੀਦਾਰ ਲੋਕੇ, ਹਿਰਦਿਆਂ ਠਾਰਦੇ।
ਪਾ ਕੇ ਮੌਕਾ ਗੁਰਾਂ ਤਾਈਂ, ਮਿਲ ਲੈਂਦੇ 'ਸੰਤ ਸਿੰਘਾ',
ਰੱਖ ਕੇ ਤਲੀ 'ਤੇ ਮਇਆ, ਜਾਂ ਨੇ ਪਹਿਰੇਦਾਰ ਦੇ।

ਕਰਨ ਸੁਚੇਤ ਸਿੰਘਾਂ, ਲਿਖਦੇ ਹੁਕਮਨਾਮੇ,
ਲਿਖਿਆ ਕੰਧਾਂ ਦੇ ਉੱਤੇ, ਇਉਂ ਨੇ ਉਚਾਰਦੇ।
ਮਿਲਣ ਦੀ ਕੋਸ਼ਿਸ਼ ਜੋ, ਆਦਮੀ ਕਰੇਗਾ ਇਸ,
ਝੱਟ ਫੜ ਸੁੱਟੇ ਓਸ, ਵਿੱਚ ਕਾਰਾਗਾਰ ਦੇ।
ਖਤਰਾ ਹੈ ਵੱਡਾ ਇਹ, ਬੰਦਾ ਸਰਕਾਰ ਲਈ,
ਲਿਖ ਵੱਡੇ ਗੋਰੇ ਲਾਇਆ, ਉੱਤੇ ਹੈ ਦੀਵਾਰ ਦੇ।
ਇਸ ਪਿੱਛੇ ਲੋਕ ਬੜੇ, ਕਰੇ ਨਾ ਫਸਾਦ ਕੋਈ,
ਐਨਾ ਵੱਡਾ ਭੈਅ ਦਿਲ, ਗੋਰੀ ਸਰਕਾਰ ਦੇ।

ਕਰ ਅਰਦਾਸ ਲਿਖ, ਸੁੱਟਦੇ ਨੇ ਵੱਟੇ ਬੰਨ੍ਹ,
ਕਦੇ ਗੁਰਾਂ ਹੱਥੋਂ ਲਿਖੇ, ਸ਼ਬਦਾਂ ਨੂੰ ਪਾਉਣ ਜੀ।
ਭੇਜਣ ਹੁਕਮਨਾਮੇ ਗੁਰੂ, ਹੱਥੀਂ ਇੰਜ ਸਿੰਘਾਂ,
ਅੱਗੇ ਸਿੰਘ ਉਨ੍ਹਾਂ ਤਾਈਂ, ਭੈਣੀ 'ਚ ਪਚਾਉਣ ਜੀ।

ਗੁਪਤ ਪਛਾਣ ਸਾਰੀ, ਕਿਸੇ ਨਾ ਖਬਰ ਕੋਈ,
ਰੱਖੇ ਗੁਰਾਂ ਨਾਮ ਐਸੇ, ਕਿਹੜਾ ਕੀ ਹੈ ਕੌਣ ਜੀ।
'ਸੰਤ ਸਿੰਘਾ' ਏਸ ਤਰ੍ਹਾਂ, ਹੱਥੀਂ ਲਿਖ ਖੁਦ ਗੁਰੂ,
ਆਪਣੇ ਸੁਨੇਹੇ ਅੱਗੇ, ਭੈਣੀ ਤਾਈਂ ਲਾਉਣ ਜੀ।

ਖੁਦ ਨੂੰ ਦਿਆਲ ਸਿੰਘ, ਨਾਨੂੰ ਕਿਰਪਾਲ ਸਿੰਘ,
ਰੂਸ ਨੂੰ ਸਰੂਪ ਸਿੰਘ, ਲਿਖਣਾ ਵਿਚਾਰਨਾ।
ਬਿੱਲਾ ਸਿੰਘ ਨਾਉਂ ਉਨ੍ਹਾਂ, ਦਿੱਤਾ ਅੰਗਰੇਜ਼ ਤਾਈਂ,
ਰਹੇ ਜੋ ਗੁਪਤ ਭੇਤ, ਨਾਮ ਹੈ ਪੁਕਾਰਨਾ।
ਬੁੱਧ ਸਿੰਘ ਤਾਈਂ ਨਾਮ, ਹਰੀ ਸਿੰਘ ਦਿੱਤਾ ਗੁਰਾਂ,
ਨਾਮਧਾਰੀ ਪੰਥ ਵਾਲਾ, ਮਹਿਲ ਉਸਾਰਨਾ।
ਇਨ੍ਹਾਂ ਨਾਮਾਂ ਲਿਖੇ ਗੁਰਾਂ, ਪੰਥ ਨੂੰ ਹੁਕਮਨਾਮੇ,
ਲੱਗੇ ਜੋ ਖਬਰ ਕਿਸੇ, ਤਾਈਂ ਕੋਈ ਸਾਰ ਨਾ।

ਉੱਚੀ ਲੰਮੀ ਸੋਚ ਵਾਲਾ, ਹੈ ਸੀ ਕਿਰਦਾਰ ਏਹਾ,
ਸਭੇ ਹੀ ਨਾਵਾਂ ਦੇ ਤਾਈਂ, ਵੱਖ ਰੰਗੀ ਢਾਲਿਆ।
ਹਰ ਇੱਕ ਨਾਮ ਤਾਈਂ, ਦਿੱਤੀ ਸੀ ਪਛਾਣ ਵੱਖ,
ਗੁਪਤ ਸੁਨੇਹਾ ਰਹੇ, ਸਮੇਂ ਨੂੰ ਖੰਘਾਲਿਆ।
ਗੁਰ ਮਰਿਯਾਦਾ ਨਾਲ, ਰੰਗ ਦੇਸ਼ ਭਗਤੀ ਦਾ,
ਰਾਹ ਰੁਸ਼ਨਾਉਣ ਵਾਲਾ, ਦੀਵਾ ਗੁਰਾਂ ਬਾਲਿਆ।
ਜੇਲ੍ਹ 'ਚੋਂ ਹੁਕਮਨਾਮੇ, ਭੇਜਣੇ ਵਿਦੇਸ਼ੀਂ ਲੋਕੇ,
ਇਵੇਂ ਦੇਸ਼ ਭਗਤੀ ਨੂੰ, ਉਨ੍ਹਾਂ ਸੀ ਸੰਭਾਲਿਆ।

(ਬੈਂਤ)

ਪੰਜ ਵਰ੍ਹੇ ਸਰਕਾਰ ਨਾ ਖਬਰ ਲੱਗੀ,
ਵਰ੍ਹੇ ਅੱਸੀਵੇਂ ਹੋਇਆ ਸੀ ਜਾਹਰ ਲੋਕੇ ।
ਹਿੰਦ ਲਿਖ ਰੰਗੂਨ ਇਤਲਾਹ ਦਿੱਤੀ,
ਸਿੰਘ ਮਿਲਦੇ ਗੁਰਾਂ ਜਾ ਠਾਹਰ ਲੋਕੇ ।
ਕਰਕੇ ਸਖਤੀ ਕਰੋ ਨਿਸ਼ਾਨ ਦੇਹੀ,
ਆਵੇ ਗੱਲ ਕਿੰਜ ਜੇਲ੍ਹ ਤੋਂ ਬਾਹਰ ਲੋਕੇ ।
ਕੋਈ ਸੰਤਰੀ ਕਰੇ ਕੀ ਅਣਗਿਹਲੀ,
ਲਿਖਿਆ ਕਰਨ ਲਈ ਘੋਖ ਵਿਚਾਰ ਲੋਕੇ ।
ਕੀ ਨੇ ਲਿਖ ਕੇ ਭੇਜਦੇ ਕਿਵੇਂ ਅੱਗੇ,
ਕਰਦੇ ਕੰਮ ਨੇ ਕਿਸ ਪ੍ਰਕਾਰ ਲੋਕੇ ।
ਲਿਖਕੇ ਭਾਰਤ ਸਰਕਾਰ ਰੰਗੂਨ ਤਾਈਂ,
ਕੀਤਾ ਖਤ ਰਾਹੀਂ ਖਬਰਦਾਰ ਲੋਕੇ ।

(ਕਬਿੱਤ)

ਲਿਖਿਆ ਹਾਕਮਾਂ ਨੇ ਹੈ, ਲਿਖਿਆ ਸੁਨੇਹਾ ਖਾਸ,
ਦਿੱਤਾ ਹੈ ਸੁਨੇਹਾ ਖਤ, ਰਾਹੀਂ ਜੀ ਰੰਗੂਨ ਨੂੰ।
ਮਿਲਦੇ ਨੇ ਸਿੰਘ ਆ ਕੇ, ਗੁਰਾਂ ਨੂੰ ਗੁਪਤ ਕਿਵੇਂ,
ਲਿਖਿਆ ਸੀ ਸਾਫ਼ ਉਨ੍ਹਾਂ, ਲੋਕੇ ਮਜਬੂਨ ਨੂੰ।
ਰੱਖੋ ਨਿਗਰਾਨੀ ਪੂਰੀ, ਕੱਢੋ ਇਸ ਭੇਤ ਤਾਈਂ,
ਛੱਡਣਾ ਨਾ ਦੇਖੋ ਤੁਸੀਂ, ਕਿਸੇ ਵੀ ਹੈ ਉਨ ਨੂੰ।
ਮਿਲਿਆ ਸੁਨੇਹਾ ਜਦੋਂ, ਕੀਤੀ ਸਖਤਾਈ ਹੈ ਸੀ,
ਰੱਖਣ ਨਜ਼ਰ ਭਾਵੇਂ, ਆਵੇ ਕੋਈ ਚੂਨ ਨੂੰ।

ਸੁੱਟਿਆ ਹੁਕਮਨਾਮਾ, ਗੁਰਾਂ ਨੇ ਲਪੇਟ ਜਦੋਂ,
ਧੰਨਾ ਸਿੰਘ ਗੁੰਮਟੀ ਨੂੰ, ਅੱਗੇ ਹੈ ਪੁਚਾਉਣ ਨੂੰ।
ਧੰਨਾ ਸਿੰਘ ਚੁੱਕਿਆ ਸੀ, ਬੜੀ ਨਾਲ ਫੁਰਤੀ ਦੇ,

ਪੈ ਗਏ ਸਿਪਾਹੀ ਭੱਜ, ਫੜਨ ਫੜਾਉਣ ਨੂੰ।
 ਅਬਦੁੱਲਾ ਖਾਨ ਨੇ ਜਾ, ਘੇਰਿਆ ਗੁਰਾਂ ਦਾ ਸਿੰਘ,
 ਫੜ੍ਹ ਲਿਆ ਉਸ ਜਾ ਕੇ, ਰੈਂਕ ਹੈ ਵਧਾਉਣ ਨੂੰ।
 ਕੀਤਾ ਸੀ ਹਵਾਲੇ ਉਸ, ਜਾ ਕੇ ਅਧਿਕਾਰੀਆਂ ਦੇ.
 ਵਿੱਚ ਸੀ ਸਲਾਖਾਂ ਬੈਠੇ, ਕਾਹਲੇ ਜੋ ਪਾਉਣ ਨੂੰ।

ਕਰਕੇ ਚਲਾਣ ਪੇਸ਼, ਕੀਤਾ ਜਾ ਕੇ ਜੱਜ ਸਾਹਵੇਂ,
 ਪੁੱਛਦਾ ਵਕੀਲ ਖੜਾ, ਲੋਕੇ ਹੈ ਸਵਾਲ ਜੀ।
 ਕਿਸ ਥਾਂ ਤੋਂ ਫੜਿਆ ਹੈ, ਕਰਨੀ ਨਿਸ਼ਾਨ ਦੇਗੀ,
 ਦੇ ਦਿਓ ਹਵਾਲਾ ਪੂਰਾ, ਰੱਖਿਓ ਖਿਆਲ ਜੀ।
 ਦਿੱਤੀ ਜੋ ਨਿਸ਼ਾਨ ਦੇਗੀ, ਜੇਲ੍ਹ ਦੀ ਹਦੂਦ ਹੈ ਨਾ,
 ਬਣੀ ਸੀ ਨਿਸ਼ਾਨ ਦੇਗੀ, ਸਿੰਘ ਲਈ ਢਾਲ ਜੀ।
 ਛੱਡਿਆ ਸੀ ਜੱਜ ਉਸ, ਦੋਸ਼ ਤੋਂ ਮੁਕਤ ਕਰ,
 ਭੇਜਣਾ ਵਾਪਸ ਕੀਤਾ, ਇੱਜਤ ਦੇ ਨਾਲ ਜੀ।

(ਬੈਂਤ)

ਹੁੰਦੇ ਕੌਮ ਦੇ ਵਿੱਚ ਗਦਾਰ ਜੇ ਨਾ,
 ਐਥੇ ਹੋਣੀਆਂ ਹੋਰ ਕਹਾਣੀਆਂ ਸੀ।
 ਕਦੇ ਹੁੰਦਾ ਗੁਲਾਮ ਪੰਜਾਬ ਹੈ ਨਾ,
 ਗੱਲਾਂ ਕਿਸ ਇਤਿਹਾਸ ਦੁਹਰਾਣੀਆਂ ਸੀ।
 ਸ਼ਾਹ ਮੁਹੰਮਦ ਨਾ ਲਿਖਦਾ ‘ਜੰਗਨਾਮਾ’,
 ਲਾਹਣਤਾਂ ਕਿਸ ਨੇ ਡੋਗਰਿਆਂ ਪਾਣੀਆਂ ਸੀ।
 ਕਤਲਗਾਹ ਨਾ ਕਦੇ ਦਰਬਾਰ ਬਣਦਾ,
 ਗੱਲਾਂ ਬਾਹਰ ਨਾ ਭੇਤ ਦੀਆਂ ਜਾਣੀਆਂ ਸੀ।
 ਪੁੱਤ ਨਿਰਦੋਸ਼ ਨਾ ਮਾਵਾਂ ਦੇ ਕਦੇ ਮਰਦੇ,
 ਰੁਲਦੀ ਪਤ ਨਾ ਵਿੱਚ ਜੀ ਢਾਣੀਆਂ ਸੀ।
 ‘ਸੰਤ ਸਿੰਘਾ’ ਕਿਸ ਲਿਖਣੀਆਂ ਸਨ ਵਾਰਾਂ,
 ਕਿਸ ਨੇ ਖੜ੍ਹ ਪੰਡਾਲ ਵਿੱਚ ਗਾਣੀਆਂ ਸੀ।

ਕੁਝ ਵਿਸਰੇ ਪਲਾਂ ਨੂੰ ਯਾਦ ਕਰਕੇ,
 ਕਥਾ ਹਾਂ ਮੈਂ ਫਿਰ ਦੁਹਰਾਉਣ ਲੱਗਾ ।
 ਪੱਖ ਰਹਿ ਗਿਆ ਜਿਹੜਾ ਸੀ ਨਜ਼ਰਾਂ ਤੋਂ,
 ਉਹਦੇ ਉੱਤੇ ਹਾਂ ਚਾਨਣਾਂ ਪਾਉਣ ਲੱਗਾ ।
 ਈਸ਼ਟਰ ਸਿੰਘ ਰਮਦਾਸੀਆਂ ਦੂਤ ਖੁਫੀਆ,
 ਭੇਦ ਜਾ ਸਰਕਾਰ ਪੁਚਾਉਣ ਲੱਗਾ ।
 ਹੁਕਮਨਾਮਿਆਂ ਨਕਲਾਂ ਭੇਜ ਅੱਗੇ,
 ਬਾਰਬਟਨ ਦੇ ਹੱਥ ਫੜਾਉਣ ਲੱਗਾ ।
 ਬਾਰਬਟਨ ਡੀ. ਐਸ. ਪੀ. ਲੁਧਿਆਣਾ,
 ਕਦੋਂ ਸੀ ਇਹ ਦੋਸਤੋਂ ਚਾਹੁਣ ਲੱਗਾ ।
 ਕਥਾ ਵਿੱਚ ਇਤਿਹਾਸ ਦੇ ਦਰਜ ਜਿਹੜੀ,
 ਖੜ੍ਹ ਕੇ ਪਰ੍ਹਾਂ ਦੇ ਵਿੱਚ ਸੁਣਾਉਣ ਲੱਗਾ ।

ਬਾਰਬਟਨ ਨੇ ਮਾਰਿਆ ਆਣ ਛਾਪਾ,
 ਕੋਨਾ ਕੋਨਾ ਦਰਬਾਰ ਖੰਘਾਲਿਆ ਸੀ ।
 ਬੀਬੀ ਅਤਰੀ ਪਾਸੋਂ ਫੜ੍ਹੇ ਸਨ ਹੁਕਮਨਾਮੇ,
 ਫੜ੍ਹਕੇ ਉਨ੍ਹਾਂ ਸਰਕਾਰ ਸੰਭਾਲਿਆ ਸੀ ।
 ਭੈਆ ਪਿਆ ਸਰਕਾਰ ਨੂੰ ਗਦਰ ਦਾ ਸੀ,
 ਕੀਤੀ ਦੇਰ ਜੇ ਜਾਣਾ ਨਾ ਟਾਲਿਆ ਸੀ ।
 ਹੁਕਮਨਾਮਿਆਂ ਰਾਹੀਂ ਗੁਰਾਂ ਜੇਲ੍ਹ ਵਿੱਚੋਂ,
 ਦੀਵਾ ਏਹਾ ਕ੍ਰਾਂਤੀ ਦਾ ਬਾਲਿਆ ਸੀ ।

ਮਹਾਰਾਜਾ ਦਲੀਪ ਸਿੰਘ ਅਤੇ ਰਸੀਆ,
 ਗੁਰਾਂ ਜੇਲ੍ਹਾਂ ਸਬੰਧ ਬਣਾ ਲਏ ਸਨ ।
 ਘੜਤਾਂ ਘੜਦੇ ਵਿੱਚ ਇਸ਼ਾਰਿਆਂ ਦੇ,
 ਬੈਠੇ ਜੇਲ੍ਹ 'ਚੋਂ ਨੀਤੀ ਸਮਝਾ ਰਹੇ ਸਨ ।
 ਡਰ ਪਿਆ ਸਰਕਾਰ ਨੂੰ ਸੀ ਐਸਾ,

ਦਿਨ ਨੇੜੇ ਬਗਾਵਤ ਜਿਉਂ ਆ ਰਹੇ ਸਨ।
ਗੁਰਾਂ ਤਾਈਂ ਇੱਕ ਥਾਂ ਤੋਂ ਥਾਂ ਦੂਜੀ,
ਇਸੇ ਲਈ ਫਰੰਗੀ ਪੁਚਾ ਰਹੇ ਸਨ।

ਮਯਾਮਾਰ ਰੰਗੂਨ ਤੋਂ ਮਰਗੋਈ,
ਉਨ੍ਹਾਂ ਗੁਰਾਂ ਨੂੰ ਸੀ ਭਿਜਵਾਏ ਦਿੱਤਾ।
'ਅਨੰਦਾ' ਨਾਮ ਜਹਾਜ਼ ਦਾ ਵਿੱਚ ਜਿਸਦੇ,
ਅਠਾਰਾਂ ਸਤੰਬਰ ਨੂੰ ਗੁਰਾਂ ਬਹਾਏ ਦਿੱਤਾ।
ਨਾਨੂੰ ਸੇਵਕ ਨੰਦ ਲਾਲ ਲਾਂਗਰੀ ਦਾ,
ਟਿਕਟ ਨਾਲ ਸੀ ਉਨ੍ਹਾਂ ਕਟਾਏ ਦਿੱਤਾ।
ਇਵੇਂ ਸਿੰਘਾਂ ਤੋਂ ਨਾਤਾ ਤੋੜਨੇ ਦਾ,
ਯਤਨ ਉਨ੍ਹਾਂ ਸੀ ਫੇਰ ਬਣਾਏ ਦਿੱਤਾ।

ਰਹਿੰਦੇ ਵਿੱਚ ਰੰਗੂਨ ਨਾਨੂੰ ਸਿੰਘ ਤਾਈਂ,
ਕਦੇ ਝਿੜਕਦੇ ਕਦੇ ਪੁਚਕਾਰ ਲੈਂਦੇ।
ਕਦੇ ਕਦਾਈਂ ਤਾਂ ਹੱਥ ਵੀ ਚੁੱਕ ਲੈਂਦੇ,
ਕਦੇ ਧੱਢਾ ਵੀ ਹੈ ਸਨ ਮਾਰ ਲੈਂਦੇ।
ਇਹੋ ਵਿੱਚ ਮਰਗੋਈ ਵਿਵਹਾਰ ਹੈ ਸੀ,
ਲੜਦੇ ਝਗੜਦੇ ਬਹੁਤੀ ਨਾ ਸਾਰ ਲੈਂਦੇ।
ਦਿਲ ਦਾ ਭੇਤ ਨਾ ਕਿਸੇ ਨੂੰ ਲੈਣ ਦੇਂਦੇ,
ਕਰਦੇ ਇਵੇਂ ਦੀ ਕਰ ਸਨ ਕਾਰ ਲੈਂਦੇ।
ਦੇਖ ਸੰਤਰੀ ਦੰਗ ਵਿਵਹਾਰ ਤਾਈਂ,
ਅੱਖੀਂ ਦੇਖ ਕੇ ਸਨ ਵਿਸਾਰ ਲੈਂਦੇ।
ਚਾਹੁੰਦੇ ਨਾਨੂੰ ਸਨ ਮੁੜੇ ਪੰਜਾਬ ਵਾਪਸ,
ਮੂੰਹੋਂ ਬੋਲ ਸਨ ਕਦੇ ਉਚਾਰ ਲੈਂਦੇ।

ਆਖਰ ਨਵੰਬਰ ਇਕਾਸੀ ਨੂੰ ਨਾਨੂੰ,
ਮੌਲਮੀਨ ਰਾਹੋਂ ਪੰਜਾਬ ਨੂੰ ਆਇਆ ਸੀ।

ਭੈਣੀ ਆਉਣ 'ਤੇ ਉਸ ਤੇ ਰੋਕ ਹੈ ਸੀ,
 ਸਿੰਘ ਸਿਦਕੀ ਭੇਸ ਵਟਾਇਆ ਸੀ।
 ਭੇਸ ਬਦਲਕੇ ਪਹੁੰਚਿਆ ਉਹ ਭੈਣੀ,
 ਹਾਲ ਗੁਰਾਂ ਦਾ ਆਣ ਸੁਣਾਇਆ ਸੀ।
 ਹਰੀ ਸਿੰਘ ਗੁਰਾਂ ਨੇ ਹਾਲ ਸੁਣਕੇ,
 ਸੀਨੇ ਆਪਣੇ ਨਾਨੂੰ ਨੂੰ ਲਾਇਆ ਸੀ।

ਓਧਰ ਗੋਰੀ ਸਰਕਾਰ ਇਹ ਸਮਝਿਆ ਸੀ,
 ਸਦਮਾ ਲੱਗਾ ਕੋਈ ਗੁਰਾਂ ਹੈ ਆਣ ਭਾਰੀ।
 ਹਿੱਲ ਗਿਆ ਤਵਾਜਨ ਦਿਮਾਗ ਦਾ ਜੋ,
 ਗੱਲ ਸਮਝ ਨਾ ਸਕੇ ਪਰ ਉਹ ਸਾਰੀ।
 ਸੱਦੇ ਡਾਕਟਰ ਗੁਰਾਂ ਦਿਖਾਉਣ ਖਾਤਰ.
 ਲੱਭੀ ਡਾਕਟਰਾਂ ਕੋਈ ਨਾ ਬਿਮਾਰੀ।
 ਨੰਦੂ ਸਮਝਦਾ, ਰਿਹਾ ਜੋ ਲਾਂਗਰੀ ਹੈ,
 ਗੁਰਾਂ ਹੈ ਕੋਈ ਯੋਜਨਾ ਮਨ ਧਾਰੀ।

ਇਕੱਲਿਆਂ ਰਹਿਣ ਨੂੰ ਗੁਰੂ ਤਰਜੀਹ ਦੇਂਦੇ,
 ਬੈਠ ਇਕਾਂਤ 'ਚ ਮਤੇ ਪਕਾ ਰਹੇ ਸਨ।
 ਮਹਾਰਾਜਾ ਦਲੀਪ ਸਿੰਘ ਤੇ ਨਾਲ ਰਸ਼ੀਆ,
 ਦਿਨੋ ਦਿਨ ਸਬੰਧ ਵਧਾ ਰਹੇ ਸਨ।
 ਘਾੜਤਾਂ ਘੜਦੇ ਮੂੰਹਾਂ ਖਾਮੋਸ਼ ਰਹਿ ਕੇ,
 ਜਾਗ ਦੇਸ਼ ਪ੍ਰੇਮ ਦੀ ਲਾ ਰਹੇ ਸਨ।
 ਬੈਠਾ ਸੀਨੇ ਸਰਕਾਰ ਦੇ ਸਹਿਮ ਹੈ ਸੀ,
 ਦਿਨ ਨੇੜੇ ਬਗਾਵਤ ਜਿਉਂ ਆ ਰਹੇ ਸਨ।
 ਗੁਰਾਂ ਤਾਈਂ ਇੱਕ ਥਾਂ ਤੋਂ ਥਾਂ ਢੂਜੀ,
 ਏਸੇ ਲਈ ਫਰੰਗੀ ਪੁਚਾ ਰਹੇ ਸਨ।

(ਕਬਿੱਤ)

ਬਾਬਾ ਗੁਰਚਰਨ ਜੋ, ਸਿਪਾਹੀ ਸਿੱਖ ਫੌਜ ਦਾ,
ਗਜ਼ਨੀ 'ਚ ਸਜ ਗਿਆ, ਕੂਕਾ ਲੈ ਗਿਆਨ ਜੀ ।
ਸੈਟਰਲ ਏਸ਼ੀਆ 'ਚ, ਰਿਹਾ ਸਰਗਰਮ ਉਹ,
ਸੁਣ ਲਓ ਸੁਣਾਵਾਂ ਥੋੜ੍ਹੀ, ਕਰਨਾ ਧਿਆਨ ਜੀ ।
ਮਿਲਦਾ ਸੀ ਰੂਸੀ ਜਰਨੈਲਾਂ ਜਾ ਸਮਰਕੰਦ,
ਕਰਦਾ ਚੜ੍ਹਤ ਕੂਕਾ, ਪੰਥ ਦੀ ਬਿਆਨ ਜੀ ।
ਅੱਸੀਵੇਂ ਅਕਤੂਬਰ 'ਚ ਖਤ ਜਾ ਪੁਚਾਏ ਉਸ,
ਚੜ੍ਹਦੀ ਕਲਾ 'ਚ ਨਾਲ ਪੂਰੇ ਸੀ ਇਮਾਨ ਜੀ ।

ਸੱਚਾ ਸੁੱਚਾ ਸਿੱਖ ਲੋਕੇ, ਗੁਰਾਂ ਦਾ ਜੋ ਨਾਮਧਾਰੀ,
ਬਣਿਆ ਜੋ ਕੌਮ ਦੀ ਸੀ, ਸਿੰਘ ਆਨ ਸ਼ਾਨ ਜੀ ।
ਗੁਲਾਬ ਖਾਨ ਸੂਹੀਆ, ਖਾਸ ਸਰਕਾਰ ਦਾ ਜੋ,
ਦੋਗਲੀ ਸੀ ਨੀਤੀ ਪੱਲੇ, ਉਸ ਨਾ ਇਮਾਨ ਜੀ ।
ਰਹਿੰਦਾ ਸਦਾ ਨਿੰਦਦਾ, ਲੋਕੇ ਅੰਗਰੇਜ਼ ਤਾਈਂ,
ਹੱਥ ਪਰ ਅੰਗਰੇਜ਼, ਓਸ ਦੀ ਕਮਾਨ ਜੀ ।
ਦੇਂਦਾ ਸੀ ਖਬਰ ਉਹ, ਸਾਰੀ ਸਰਕਾਰ ਤਾਈਂ,
ਬੜਾ ਹੀ ਸ਼ਾਡਰ ਕੁੜ, ਭਰਿਆ ਜੁਬਾਨ ਸੀ ।

ਰਹਿੰਦਾ ਅੰਗ ਸੰਗ ਜੋ, ਬਾਬਾ ਜੀ ਦੇ ਸਦਾ ਲੋਕੇ,
ਕਪਟੀ ਸੀ ਦਿਲ ਦਾ ਜੋ, ਲੋਕੇ ਬੇਈਮਾਨ ਸੀ ।
ਐਸੇ ਬੇਈਮਾਨ ਵਿੱਚ, ਕੀਤੇ ਸੀ ਮਰਜ਼ ਪੰਥ,
ਕੀਤਾ ਜਿਨ੍ਹਾਂ ਪੰਥ ਵਾਲਾ, ਲੋਕੇ ਨੁਕਸਾਨ ਸੀ ।
ਬਾਬਾ ਜੀ ਨੂੰ ਰਤਾ ਨਾ, ਖਬਰ ਹੈ ਸੀ ਖੁਫੀਏ ਦੀ,
ਸੁੱਤੀ ਸੀ ਜ਼ਮੀਰ ਜੀਹਦੀ, ਮਰਿਆ ਇਮਾਨ ਸੀ ।
ਇਹੋ ਜਿਹੇ ਹਾਲਾਤਾਂ 'ਚ, ਰਹੇ ਜੂਝਦੇ ਜੋ ਲੋਕ,
ਉਨ੍ਹਾਂ ਵਿੱਚ ਬਾਬਾ ਗੁਰਚਰਨ ਮਹਾਨ ਸੀ ।

ਬਿਨਾਂ ਸਿਦਕ ਨਾ ਸਰ, ਹੁੰਦੇ ਨੇ ਮੈਦਾਨ ਲੋਕੋ,
 ਸਿਦਕ ਬਿਨਾਂ ਨਾ ਭਰ, ਹੋਵੇ ਪਰਵਾਜ਼ ਜੀ।
 ਸਿਦਕ ਨਿਭਾਉਣ ਸੂਰੇ, ਸਿਰ ਧਰ ਤਲੀਆਂ 'ਤੇ,
 ਸਿਦਕ ਦੇ ਵਿੱਚ ਛੁਪੇ, ਜਿੰਦਗੀ ਦੇ ਰਾਜ ਜੀ।
 ਨਾਮ ਹੈ ਬਿਸ਼ਨ ਸਿੰਘ, ਕੌਮ ਦਾ ਅਰੋੜਾ ਲੋਕੋ,
 ਸੰਪਰਕ ਦਲੀਪ ਸਿੰਘ, ਰਿਹਾ ਮਹਾਰਾਜ ਜੀ।
 ਬੂਟਾ ਸਿੰਘ ਲਾਹੌਰ ਦਾ, ਬਨਾਰਸੀ ਦਾਸ ਤੀਜਾ,
 ਤਿੰਨੇ ਸਾਥੀ ਮਿਲਕੇ ਸੀ, ਕਰਦੇ ਜੋ ਕਾਜ ਜੀ।

ਮਥਰਾ, ਮੇਰਠ ਅਤੇ ਆਗਰੇ ਬਨਾਰਸੀ ਜੀ,
 ਕਰਦਾ ਬੁਲੰਦ ਰਿਹਾ, ਲੋਕਾਂ 'ਚ ਅਵਾਜ਼ ਜੀ।
 ਅਠਾਰਾਂ ਸੌਂ ਤਰਾਸੀ 'ਚ, ਬਿਸ਼ਨ ਸਿੰਘ ਰੂਸ 'ਚ,
 ਤਾਸ਼ਕੰਦ ਰਾਹੀਂ ਕਰੇ, ਪੰਥ ਦਾ ਆਗਾਜ਼ ਜੀ।
 ਸਿਦਕ ਬੁਲੰਦ ਸੂਰੇ, ਜੂਝਦੇ ਮੈਦਾਨ ਰਹੇ,
 ਕਰੇ ਨਾ ਕਿਉਂ ਕੌਮ ਇਨ੍ਹਾਂ ਸੂਰਿਆਂ ਤੇ ਨਾਜ਼ ਜੀ।
 ਧਰੇ ਜਿਨ੍ਹਾਂ ਤਲੀ ਸਿਰ, ਰਹੇ ਨੇ ਮੈਦਾਨ ਡਟੇ,
 ਸਿਦਕ ਨਿਭਾਇਆ ਜਿਨ੍ਹਾਂ, ਰੱਖੀ ਜਿਨ੍ਹਾਂ ਲਾਜ ਜੀ।

ਪੁਲਿਸ ਸਿਪਾਹੀ ਲੋਕੋ, ਹਾਂਗਕਾਂਗ ਮੀਹਾਂ ਸਿੰਘ,
 ਹਾਂਗਕਾਂਗ ਤੋਂ ਸੀ ਆਇਆ, ਦੀਦ ਗੁਰਾਂ ਪਾਉਣ ਨੂੰ।
 ਵਰਦੀ 'ਚ ਆ ਕੇ ਗੁਰਾਂ, ਨਾਲ ਕੀਤੀ ਮੁਲਾਕਾਤ,
 ਚਿੱਠੀ ਰੂਸ ਵਾਲੀ ਗੁਰਾਂ, ਤਾਈਂ ਸੀ ਪੁਚਾਉਣ ਨੂੰ।
 ਕਿਹੜਾ ਹਿਤੈਸੀ ਪੰਥ, ਕਿਹੜਾ ਗਦਾਰ ਵਿੱਚ,
 ਚਿੱਠੀ ਰੂਸ ਲਿਖੀ ਗੁਰਾਂ ਤਾਈਂ ਸਮਝਾਉਣ ਨੂੰ।
 ਸੂਚੀ ਸੀ ਗੁਰਾਂ ਨੂੰ ਦਿੱਤੀ, ਓਸ ਨੇ ਗਦਾਰਾਂ ਵਾਲੀ,
 ਲਿਖੀ ਸੀ ਜੋ ਰੂਸ ਵਲੋਂ, ਗੁਰਾਂ ਨੂੰ ਫੜਾਉਣ ਨੂੰ।

ਲਿਖਿਆ ਸੀ ਚਿੱਠੀ ਵਿੱਚ ਨਾਮ ਪਤਾ ਖਾਸ ਲੋਕੋ,

ਕੌਣ ਹੈ ਮਰਜ਼ ਕਿੱਥੇ, ਕੀਤਾ ਸਰਕਾਰ ਦਾ।
 ਖਤ ਇਹ ਗੁਰਾਂ ਨੂੰ ਸੀ, ਮੀਹਾਂ ਸਿੰਘ ਆਣ ਦਿੱਤਾ।
 ਲਿਖਿਆ ਜੋ ਰੂਸ ਵਲੋਂ, ਪਰਤਾਂ ਉਘਾੜਦਾ।
 ਲਿਖਿਆ ਮੁਖਬਰ ਅਤਰ ਸਿੰਘ ਤਾਈਂ ਉਨ੍ਹਾਂ,
 ਆਖਦੇ ਭਦੌੜੀਆ ਜੋ, ਨਾਮ ਸਰਦਾਰ ਦਾ।
 ਹਜ਼ਰੇ ਗੁਲਾਬ ਖਾਨ, ਮਈਆ ਨਰਾਇਣ ਦਾਸ,
 ਗੁਜ਼ਰਾਂ ਵਾਲੇ 'ਚ ਦੂਤ, ਜੋ ਹੈ ਸਰਕਾਰ ਦਾ।

ਰਾਮਚਰਨ ਤੇਲਾ ਹਰੀਪੁਰ ਮਰਜ਼ ਕੀਤੇ,
 ਸ਼ੰਕਰ ਰਾਏ ਦਾ ਨਾਮ, ਖਤ ਹੈ ਪੁਕਾਰ ਦਾ।
 ਸਿੱਖ ਰਾਜ ਚੜ੍ਹਿਆ ਸੀ, ਭੇਟ ਗਦਾਰੀਆਂ ਦੀ,
 ਐਵੇਂ ਸ਼ਾਹ ਮੁਹੰਮਦ ਨਾ, ਤਾਹਨੇ ਲੋਕੇ ਮਾਰਦਾ।
 ਲਿਖਿਆ ਪਹਾੜਾ ਸਿੰਘ, ਨਾਮ ਸਿੱਧਾ ਬੈਂਤ ਵਿੱਚ,
 ਘਰ ਦਾ ਹੀ ਭੇਤੀ ਸਦਾ, ਲੰਕਾ ਨੂੰ ਉਜਾੜਦਾ।
 ਬੜੀ ਲੰਮੀ ਸੂਚੀ ਦਿੱਤੀ, ਓਸ ਨੇ ਗਦਾਰਾਂ ਵਾਲੀ,
 ਛੱਡ ਨਾਮ ਲਿਖਣੇ ਤੂੰ ਦੱਸ ਅੱਗੇ ਸਾਰ ਦਾ।

(ਬੈਂਤ)

ਲੱਗੀ ਦੀਮਕ ਘੁਣ ਗੇਲੀ ਨੂੰ ਚੱਟ ਜਾਵੇ,
 ਛੱਡਦਾ ਲੋਹੇ ਨੂੰ ਨਹੀਂ, ਜੰਗਾਲ ਲੋਕੇ।
 ਖੁਦਗਰਜ਼ ਨਾ ਕਿਸੇ ਦੇ ਮਿੱਤ ਹੁੰਦੇ,
 ਹੁੰਦੇ ਉਹ ਸਮਾਜ ਲਈ ਗਾਲੂ ਲੋਕੇ।
 ਨਾਤਾ ਲਹੂ ਤੇ ਧਰਤ ਦਾ ਨਾ ਜਾਣਦੇ ਜੋ,
 ਹੁੰਦਾ ਕੂੜ ਹੈ ਉਨ੍ਹਾਂ ਹਲਾਲ ਲੋਕੇ।
 ਹੁੰਦੇ ਜੇ ਗਦਾਰ ਨਾ ਕੌਮ ਅੰਦਰ,
 ਉੱਠਦੇ ਫੇਰ ਨਾ ਕਦੇ ਸਵਾਲ ਲੋਕੇ।

(ਕਬਿੱਤ)

ਅਠਾਰਾਂ ਸੌ ਪਚਾਸੀ ਦਾ, ਚੱਲਦਾ ਸੀ ਦੌਰ ਜਦੋਂ
 ਬਿਬੂ ਰਾਜਾ ਬਰਮਾ ਦਾ, ਕੁੱਦਿਆ ਮੈਦਾਨ ਜੀ।
 ਹੋ ਗਿਆ ਸੀ ਬਾਗੀ ਰਾਜਾ, ਲੋਕੇ ਅੰਗਰੇਜ਼ ਕੋਲੋਂ,
 ਸਾਂਭ ਲਈ ਹੱਥ 'ਚ ਬਗਾਵਤ ਕਮਾਨ ਜੀ।
 ਸੂਰਬੀਰ ਯੋਧੇ ਪੁੱਤ, ਬਾਗੀ ਹੋਏ ਬਰਮਾ ਦੇ,
 ਕੁੱਦੇ ਨੇ ਮੈਦਾਨ ਹੋਣ, ਲਈ ਕੁਰਬਾਨ ਜੀ।
 ਧਰੇ ਨੇ ਤਲੀ 'ਤੇ ਸਿਰ, ਲੜਨ ਆਜ਼ਾਦੀ ਲਈ,
 ਪੁੱਤ ਮਾਤਾ ਧਰਤੀ ਦੇ, ਲੋਕੇ ਉਹ ਮਹਾਨ ਜੀ।

ਪੈ ਗਿਆ ਸੀ ਰੌਲਾ ਸਾਰੇ, ਹਿੱਲੀ ਸਰਕਾਰ ਹੈ ਸੀ,
 ਆਈ ਪਰਸ਼ਾਸਨ ਦੀ, ਹੱਥਾਂ ਵਿੱਚ ਜਾਨ ਸੀ।
 ਝੋਕ ਦਿੱਤਾ ਸ਼ਕਤੀ ਨੂੰ, ਹੈ ਸੀ ਅੰਗਰੇਜ਼ ਲੋਕੇ,
 ਠੱਲ੍ਹੇ ਜੋ ਬਗਾਵਤ ਲਾ, ਦਿੱਤਾ ਓਸ ਤਾਨ ਸੀ।
 ਆਖਰ ਸੀ ਕੈਦ ਕੀਤਾ, ਰਾਜਾ ਬਿਬੂ ਬਰਮਾ ਦਾ,
 ਮੁੜ ਤੋਂ ਬਹਾਲ ਕੀਤੀ, ਹਾਕਮਾਂ ਨੇ ਸ਼ਾਨ ਸੀ।
 ਉਨੱਤੀ ਨਵੰਬਰ ਨੂੰ, ਕੀਤਾ ਜਾ ਨਜ਼ਰਬੰਦ,
 ਵਿੱਚ ਮਦਰਾਸ ਰਾਜਾ, ਹਾਈ ਉਹ ਕਮਾਨ ਸੀ।

ਉਸੇ ਦਿਨ ਜੇਲ੍ਹ ਵਿੱਚੋਂ, ਚੜ੍ਹਦੀ ਸਵੇਰ ਸਮੇਂ,
 ਜੇਲ੍ਹ ਪਰਸ਼ਾਸਨ ਨੇ, ਖਬਰ ਉਡਾਈ ਐ।
 ਦਸਤਾਂ ਦੇ ਨਾਲ ਕੈਦੀ, ਹੋਇਆ ਕਮਜ਼ੋਰ ਜੋ,
 ਲਿਖਿਆ ਸਿਆਸੀ ਕੈਦੀ, ਕਰੀ ਜੀ ਚੜ੍ਹਾਈ ਐ।
 ਨਾਮ ਰਾਮ ਸਿੰਘ (ਗੁਰੂ) ਉਨ੍ਹਾਂ, ਲਿਖਕੇ ਖਬਰ ਉੱਤੇ,
 ਸਰਜਨ ਕਮਿਸ਼ਨਰ, ਦੋਨਾਂ ਸਹੀ ਪਾਈ ਐ।
 ਮਿਲਦਾ ਨਾ ਪਰ ਹੈ ਜੀ, ਜੇਲ੍ਹ 'ਚੋਂ ਰਿਕਾਰਡ ਕੋਈ,
 ਕਰਦਾ ਰਿਕਾਰਡ ਨਾ, ਇਹਦੀ ਭਰਪਾਈ ਐ।

ਅਸਲ 'ਚ ਚਲੇ ਗਏ, ਗੁਰੂ ਸੀ ਗੁਪਤ ਵਾਸ,
 ਜੇਲ੍ਹ ਪ੍ਰਸ਼ਾਸਨ ਨੇ, ਗੱਲ ਜੋ ਛੁਪਾਈ ਐ।
 ਦੂਜਾ ਹੈ ਸਬੂਤ ਖਤ, ਚੀਫ ਬਰਨਾਰਡ ਦਾ,
 ਲਿਖਿਆ ਭਦੌੜੀਏ ਨੂੰ, ਕਰੇ ਭਰਪਾਈ ਐ।
 ਸੰਨ ਹੈ ਛਿਆਸੀ ਮਿਤੀ, ਤੇਈ ਜੀ ਅਗਸਤ ਦਾ,
 ਦਿੱਤੀ ਇਤਲਾਹ ਜੋ, ਕਮਿਸ਼ਨਰੋਂ ਆਈ ਐ।
 ਲਿਖਿਆ ਸੀ ਉਸ ਗੁਰਾਂ, ਭੇਜਿਆ ਅਗਾਹਾਂ ਹੋਰ,
 ਗੁਰਾਂ ਦੇ ਸੰਬੰਧੀ ਖਾਸ, ਕਾਗਜ਼ੋਂ ਜੋ ਪਾਈ ਐ।

ਦਰਜ ਰਿਕਾਰਡ 'ਚ, ਇਤਿਹਾਸ ਸੂਬਿਆਂ ਦਾ,
 ਕੀਤੇ ਜੋ ਨਜ਼ਰਬੰਦ, ਸਨ ਗੁਰਾਂ ਨਾਲ ਜੀ।
 ਪਾ ਗਏ ਜੋ ਬੀਰ ਗਤੀ, ਮੰਨੀ ਨਹੀਂ ਹਾਰ ਜਿਨ੍ਹਾਂ,
 ਗੁਰਾਂ ਦੇ ਸਿਪਾਹੀ ਸੱਚੇ, ਗੁਰਾਂ ਦੇ ਜੋ ਲਾਲ ਜੀ।
 ਅਠਾਰਾਂ ਸੌ ਉਨਾਸੀ 'ਚ, ਸੂਬਾ ਜੀ ਸਾਹਿਬ ਸਿੰਘ,
 ਨਿਭਿਆ ਸਿਦਕ ਨਾਲ, ਕਰ ਗਿਆ ਘਾਲ ਜੀ।
 ਅਠਾਰਾਂ ਸੌ ਬਿਆਸੀ, ਜਵਾਹਰ ਪਹਾੜਾ ਸਿੰਘ,
 ਪੰਜ ਤੱਤ ਲੀਨ ਹੋਏ, ਬਣ ਪੰਥ ਢਾਲ ਜੀ।

ਲੱਖਾ ਸਿੰਘ ਮੌਲਮੀਨ, ਹੋਇਆ ਸ਼ਹੀਦ ਲੋਕੋ,
 ਸੰਨ ਸੀ ਉਨੀ ਸੌ ਸਦੀ, ਵੀਹਵੀ ਤੀਜਾ ਸਾਲ ਜੀ।
 ਅਠਾਰਾਂ ਸੌ ਚੁਰਾਸੀ 'ਚ, ਗੁਰੂ ਨੂੰ ਪਿਆਰੇ ਹੋਏ,
 ਸੂਬਾ ਸੀ ਅਰੂੜ ਸਿੰਘ, ਬਣੇ ਸਿੱਖੀ ਢਾਲ ਜੀ।
 'ਸੰਤ ਸਿੰਘਾ' ਨਾਮਧਾਰੀ, ਸਿੰਘ ਸੁਰੇ ਗੁਰਾਂ ਦੇ ਜੀ,
 ਘਾਲਣਾ ਹੈ ਘਾਲੀ ਜਿਨ੍ਹਾਂ, ਬਣੇ ਨੌ ਮਸਾਲ ਜੀ।
 ਸਿਦਕੀ ਗੁਰਾਂ ਦੇ ਸਿੰਘ, ਨਿਭੇ ਨੇ ਸਿਦਕ ਨਾਲ,
 ਝੁਕੇ ਨਾ ਹਕੂਮਤਾਂ ਤੋਂ, ਗੁਰਾਂ ਦੇ ਉਹ ਲਾਲ ਜੀ।

ਬਾਕੀ ਜਿਹੜੇ ਛੱਡੇ ਸਨ, ਸ਼ਰਤੀਂ ਹਕੂਮਤ ਨੇ,

ਉਨ੍ਹਾਂ ਦੇ ਵੀ ਨਾਮ ਆਓ, ਸੰਗਤੇ ਸੁਣਾਦਿਆਂ।
 ਲਾਈਆਂ ਜਿਨ੍ਹਾਂ ਉੱਤੇ ਸਨ, ਸਖਤ ਪਾਬੰਦੀਆਂ ਜੀ,
 ਭੈਣੀ ਦਰਬਾਰ ਜਾਣੋ, ਥੋੜੂ ਮੈਂ ਬਤਾ ਦਿਆਂ।
 ਨਾ ਹੀ ਪਰਚਾਰ ਨਾ ਹੀ, ਘੁੰਮ ਆਮ ਸਕਦੇ ਸੀ,
 ਗੱਲ ਸਾਰੀ ਭੇਤ ਵਾਲੀ, ਥੋੜੇ ਕੰਨਿੰ ਪਾ ਦਿਆਂ।
 ਸ਼ਰਤਾਂ ਦੇ ਨਾਲ ਜਿਨ੍ਹਾਂ, ਡੱਡਿਆ ਹਕੂਮਤ ਨੇ,
 ਨਾਮ ਉਨ੍ਹਾਂ ਸਾਰਿਆਂ ਦੇ, ਲਿਖ ਸਮਝਾ ਦਿਆਂ।

ਕਾਹਨ ਸਿੰਘ ਮਾਨ ਸਿੰਘ, ਹੁਕਮਾ ਮਲੂਕ ਸਿੰਘ,
 ਸੂਬਿਆਂ ਦੇ ਦੱਸਾਂ ਥੋੜੂ, ਲਿਖ ਕੇ ਮੈਂ ਨਾਮ ਜੀ।
 ਕਰੀ ਸੀ ਜਵਾਨੀ ਜਿਨ੍ਹਾਂ, ਪੰਥ ਦੇ ਹਵਾਲੇ ਸਾਰੀ,
 ਕਰਾਂ ਉਨ੍ਹਾਂ ਸਿੰਘਾਂ ਤਾਈਂ, ਲੋਕੇ ਪਰਣਾਮ ਜੀ।
 ਬੜੀ ਵੱਡੀ ਘਾਲਣਾ ਸੀ, ਘਾਲੀ ਉਨ੍ਹਾਂ ਦੇਸ਼ ਲਈ,
 ਕੁੱਦੇ ਸਿਰ ਤਲੀ ਧਰ, ਵਿੱਚ ਸੰਗਰਾਮ ਜੀ।
 ਸੱਚੇ ਸੁੱਚੇ ਗੁਰੂ ਸਿੱਖ, ਨਾਮਧਾਰੀ ਕੂਕੇ ਸਿੰਘ,
 ਸੁਰਬੀਰ ਯੋਧੇ ਲੋਕੇ, ਨਹੀਂ ਸਨ ਆਮ ਜੀ।

(ਬੈਂਤ)

ਕੀਤੀ ਘਾਲਣਾ ਨਹੀਂ ਬੇਅਰਥ ਜਾਂਦੀ,
 ਨਾਮ ਚੱਲਦਾ ਰਹੇ ਸੰਸਾਰ ਉੱਤੇ।
 ਕਰਮਯੋਗੀ ਨੇ ਹੁੰਦੇ ਜੋ ਕਰਮ ਕਰਦੇ,
 ਲਿਖਿਆ ਪੜ੍ਹ ਲਓ ਇਹ ਦੀਵਾਰ ਉੱਤੇ।
 ਕਰਦੇ ਮਾਣ ਲੋਕੀਂ, ਚੱਲਦੀ ਗੱਲ ਸਦੀਆਂ,
 ਹੁੰਦੀ ਚਰਚਾ ਕਰਮ ਵਿਹਾਰ ਉੱਤੇ।
 ‘ਸੰਤ ਸਿੰਘਾ’ ਕਰ ਸ਼ਰਧਾ ਫੁੱਲ ਅਰਪਨ,
 ਬਾਕੀ ਛੱਡਦੇ ਸੰਗਤ ਸਤਿਕਾਰ ਉੱਤੇ।

(ਦੋਹਿਰਾ)

ਕਰ ਨਮਨ ਸ਼ਹਾਦਤਾਂ ਨੂੰ, ਬੰਦ ਕਰਾਂ ਪਰਸੰਗ।
ਆਪ ਲਿਖਾਵੇ ਸਤਿਗੁਰੂ, ਸਭੇ ਓਸ ਦੇ ਰੰਗ।

ਨਮਨ ਕਰਾਂ ਮੈਂ ਯੋਧਿਆਂ, ਗਏ ਜਿੰਦ ਜੋ ਵਾਰ।
ਭੇਟਾ ਸ਼ਰਧਾ ਸੁਮਨ ਜੀ, ਕਰ ਲੈਣਾ ਸਵੀਕਾਰ।

ਇਸ ਸ਼ਰਧਾ ਦੀ ਭੇਟ ਨੂੰ, ਕਰਨਾ ਜੀ ਪਰਵਾਨ।
ਸੰਗਤ ਬਖਸ਼ਣ ਹਾਰ ਹੈ, ਹਾਂ ਬੰਦਾ ਨਾਦਾਨ।

ਹਵਾਲਾ ਪੁਸਤਕ ਸੂਚੀ

ਪੰਨਵਾਦ ਸਾਹਿਤ, ਜਿਨ੍ਹਾਂ ਪੁਸਤਕਾਂ ਅਤੇ ਲੇਖਕਾਂ ਦੀਆਂ ਲਿਖਤਾਂ ਇਸ ਪ੍ਰਸੰਗ ਲਈ ਸਹਾਇਕ ਹੋਈਆਂ ਹਨ, ਉਨ੍ਹਾਂ ਪੁਸਤਕਾਂ ਅਤੇ ਲੇਖਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ-

੧. ਜੰਗਨਾਮਾ ਸ਼ਾਹ ਮੁਹੰਮਦ
੨. ਮਹਾਨ ਕੋਸ (ਸਫ਼ਾ ੧੦੩੩) ਰਾਮ ਸਿੰਘ ਭਾਈ ਕਾਨੂ ਸਿੰਘ ਨਾਭਾ
੩. ਮਧ ਕਾਲੀਨ ਧਰਮ ਚੇਤਨ (ਸੰਪ੍ਰਦਾ) ਡਾ. ਕਰਮ ਸਿੰਘ
੪. ਸਿੱਖ ਰਾਜ ਕਿਵੇਂ ਗਿਆ ਗਿਆਨੀ ਸੋਹਣ ਸਿੰਘ ਸ਼ੀਤਲ
੫. ਦੁਖੀਏ ਮਾਂ ਪੁੱਤ ਗਿਆਨੀ ਸੋਹਣ ਸਿੰਘ ਸ਼ੀਤਲ
੬. ਨਾਮਧਾਰੀ ਇਤਿਹਾਸ (ਸੰਖੇਪ) ਤਾਰਾ ਸਿੰਘ ਅਨਜਾਣ

ਸਤਿਜੁਗ ਵਿਸ਼ੇਸ਼ ਅੰਕ ਅੰਦੋਲਨ ੧੫੦ ਸਾਲ ਵਿੱਚ ਅੰਕਿਤ ਲੇਖਕਾਂ ਦੇ ਲੇਖ ਅਤੇ ਨਾਮ

੧. ਸਤਿਗੁਰੂ ਰਾਮ ਸਿੰਘ ਜੀ ਅਤੇ ਕੂਕਾ ਲਹਿਰ, (ਸਫ਼ਾ ੯), ਲੇਖਕ ਤਾਰਾ ਸਿੰਘ ਅਨਜਾਣ
੨. ਮਹਾਰਾਜ ਰਾਮ ਸਿੰਘ ਦੀ ਅਲੋਕਿਕ ਸਥਾਨੀਅਤ, (ਸਫ਼ਾ ੨੯), ਡਾ. ਮਾਨ ਸਿੰਘ ਨਿਰੰਕਾਰੀ
੩. ਮੇਰੀ ਭੈਣੀ ਯਾਤਰਾ, (ਸਫ਼ਾ ੨੫), ਪ੍ਰੋ. ਪ੍ਰੀਤਮ ਸਿੰਘ
੪. ਨਾਮਧਾਰੀ ਲਹਿਰ ਅੰਗਰੇਜ਼ੀ ਰਾਜ ਵਿਰੁੱਧ ਪਹਿਲਾ ਵਿਦਰੋਹ (ਸਫ਼ਾ ੩੩), ਡਾ. ਮਹੀਪ ਸਿੰਘ
੫. ਨਾਮਧਾਰੀ ਮੱਤ ਦਾ ਸਿੱਖ ਧਰਮ ਅਤੇ ਭਾਰਤੀ ਸਮਾਜ ਨੂੰ ਵਿਸ਼ੇਸ਼ ਯੋਗਦਾਨ, (ਸਫ਼ਾ ੪੦), ਕਿਰਪਾਲ ਸਿੰਘ ਕਸੇਲ
੬. ਮਹਾਨ ਸੁਤੰਤਰਤਾ ਸੰਗਰਾਮੀ ਸਤਿਗੁਰੂ ਰਾਮ ਸਿੰਘ ਜੀ (ਸਫ਼ਾ ੫੦) ਡਾ. ਦਵਿੰਦਰ ਉਸਾਹਨ
੭. ਸਿੱਖ ਖਾਲਸਾ ਤੇ ਨਾਮਧਾਰੀ ਕੂਕੇ, (ਸਫ਼ਾ ੫੪), ਸੇਵਕ ਹਰਪਾਲ ਸਿੰਘ
੮. ਕੂਕਾ ਅੰਦੋਲਨ ਸਮਕਾਲੀ ਇਤਿਹਾਸ, (ਸਫ਼ਾ ੨੦), ਸਵਰਨ ਸਿੰਘ ਵਿਰਕ

੯. ਸੰਤ ਖਾਲਸਾ ਸਮੇਂ ਪੰਜਾਬ ਦੀ ਧਾਰਮਿਕ ਹਾਲਤ, (ਸਫ਼ਾ ੮੬) ਦੇਵਿੰਦਰ ਸਿੰਘ ਜੀਆ ਨੱਥਾ
੧੦. ਸਾਕਾ ਮਲੇਰਕੋਟਲਾ ਅਤੇ ਸਰਕਾਰੀ ਦਸਤਾਵੇਜ਼, (ਸਫ਼ਾ ੯੮) ਸੁਭਾ ਸੁਰਿੰਦਰ ਕੌਰ ਖਰਲ
੧੧. ਬਿਹਾਗਨੀ, (ਸਫ਼ਾ ੧੦੨), ਗੁਰੂਬਚਨ ਸਿੰਘ ਨਾਮਧਾਰੀ
੧੨. ਚੌਥੇ ਦੀ ਵਿਸਾਖੀ, (ਸਫ਼ਾ ੧੧੨), ਜਸਵਿੰਦਰ ਸਿੰਘ ਹਿਸਟੋਰੀਅਨ
੧੩. ਡਾ. ਨਿਰਮਲ ਸਿੰਘ ਲਾਂਬੜਾ ਵਿਚਾਰ ਵਿਟਾਂਦਰਾ ਮੁੱਖ ਗਾਇਡ
੧੪. ਲਖਵੀਰ ਸਿੰਘ ਨਾਮਧਾਰੀ ਜੀ ਦੇ ਸਮੇਂ ਸਮੇਂ ਅਖਬਾਰਾਂ ਵਿੱਚ ਛਪੇ ਲੇਖ ਵਿਚਾਰ ਵਿਟਾਂਦਰਾ
੧੫. ਕਵੀਸ਼ਰ ਗੁਰਸੇਵਕ ਸਿੰਘ ਢਿੱਲੋਂ ਸ੍ਰੀ ਭੈਣੀ ਸਾਹਿਬ ਵਿਚਾਰ ਵਿਟਾਂਦਰਾ
੧੬. ਡਾ. ਹਰਜੀਤ ਸਿੰਘ ਸੱਧਰ ਵਿਚਾਰ ਚਰਚਾ 'ਤੇ ਗਾਇਡ

ਪੰਜਾਬੀ ਸੱਥ ਦਾ ਤਾਣਾ-ਬਾਣਾ

ਮੋਢੀ - ਸ. ਪਿਆਰਾ ਸਿੰਘ ਯ.ਐਸ.ਏ, ਫੋਨ : +1-253-8520770,
 ਮੁੱਖ ਸੇਵਾਦਾਰ - ਡਾ. ਨਿਰਮਲ ਸਿੰਘ
 ਸੰਚਾਲਕ ਬਦੇਸ਼ੀ ਸੱਥਾਂ - ਸ. ਮੋਤਾ ਸਿੰਘ ਸਰਾਏ

ਨੰ.	ਸੱਥ ਦਾ ਨਾਮ	ਨਿਗਰਾਨ
੧.	ਢਾਹਾ ਪੰਜਾਬੀ ਸੱਥ ਬਰਵਾਲੀ, ਖੁਰਦ ਜ਼ਿਲ੍ਹਾ ਫਤਹਿਗੜ੍ਹ ਸਾਹਿਬ	ਸ. ਗੁਰਦੀਪ ਸਿੰਘ ਕੰਗ ਮੋ: 98148-98050
੨.	ਮੰਜਕੀ ਪੰਜਾਬੀ ਸੱਥ ਭੰਗਾਲਾ-ਜਲੰਧਰ	ਪ੍ਰਿ. ਕੁਲਵਿੰਦਰ ਸਿੰਘ ਸਰਾਏ ਮੋ: 98141-60642
੩.	ਪੁਆਹੀ ਪੰਜਾਬੀ ਸੱਥ ਮੁਹਾਲੀ	ਸ. ਮਨਮੋਹਨ ਸਿੰਘ ਦਾਊ ਮੋ: 98151-23900
੪.	ਮਲਵਈ ਪੰਜਾਬੀ ਸੱਥ ਮੰਡੀ ਕਲਾਂ-ਬਠਿੰਡਾ	ਡਾ. ਲਖਵੀਰ ਸਿੰਘ ਨਾਮਧਾਰੀ ਮੋ: 98768-50680
੫.	ਰਿਆੜਕੀ ਪੰਜਾਬੀ ਸੱਥ ਹਰਪੁਰਾ ਪੰਦੇਈ-ਗੁਰਦਾਸਪੁਰ	ਸ. ਸੁਬਾ ਸਿੰਘ ਖਹਿਰਾ ਮੋ: 98556-50018
੬.	ਮਾਝਾ ਪੰਜਾਬੀ ਸੱਥ, ਬੁਤਾਲਾ-ਅੰਮ੍ਰਿਤਸਰ	ਬੀਬੀ ਸਵਰਨ ਕੌਰ ਬੱਲ ਮੋ: 98782-05808
੭.	ਦੋਨਾ ਪੰਜਾਬੀ ਸੱਥ, ਕਾਹਲਵਾਂ-ਕਪੂਰਥਲਾ	ਸੁਬੇਦਾਰ ਸਿਵ ਸਿੰਘ ਸ਼ਾਹਪੁਰੀ ਮੋ: 94175-16503
੮.	ਮਾਝਾ ਪੰਜਾਬੀ ਸੱਥ ਤਰਨਤਾਰਨ	ਸਵ. ਸ. ਰਘਬੀਰ ਸਿੰਘ 'ਤੀਰ' ਮੋ: 98151-43564
੯.	ਹਸੈਨੀਵਾਲਾ ਪੰਜਾਬੀ ਸੱਥ ਫਿਰੋਜ਼ਪੁਰ	ਪ੍ਰੋ. ਜਸਵੰਤ ਸਿੰਘ ਕੈਲਵੀ ਫੋਨ: 01632-220132
੧੦.	ਲੱਖੀ ਜੰਗਲ ਪੰਜਾਬੀ ਸੱਥ ਬਠਿੰਡਾ	ਸ. ਲਾਭ ਸਿੰਘ ਸੰਧੂ ਫੋਨ 98770-96069
੧੧.	ਪੰਜਾਬੀ ਸੱਥ ਸਰਹਿੰਦ ਫਤਹਿਗੜ੍ਹ ਸਾਹਿਬ	ਸ. ਸੰਤ ਸਿੰਘ ਸੋਹਲ ਫੋਨ 93166-25738

੧੨.	ਪੰਜਾਬੀ ਸੱਥ ਜਰਗ ਲੁਧਿਆਣਾ	ਸ. ਨਵਜੋਤ ਸਿੰਘ ਮੰਡੇਰ ਫੋਨ 98154-93603
੧੩.	ਪਟਿਆਲਵੀ ਪੰਜਾਬੀ ਸੱਥ ਪਟਿਆਲਾ	ਡਾ. ਕੁਲਵੰਤ ਕੌਰ ਫੋਨ 98156-20515
੧੪.	ਸ਼ਹੀਦ ਉਧਮ ਸਿੰਘ ਪੰਜਾਬੀ ਸੱਥ ਸੁਨਾਮ-ਸੰਗਰੂਰ	ਸ. ਦਲਬਾਰ ਸਿੰਘ ਚੱਠੇ ਸੇਖਵਾਂ ਫੋਨ 99154-99705
੧੫.	ਪਹਾੜੀ ਪੰਜਾਬੀ ਸੱਥ ਨਰੰਗਪੁਰ ਹੁਸ਼ਿਆਰਪੁਰ	ਸ਼੍ਰੀ ਧਰਮਪਾਲ ਸਾਹਿਲ/ ਬਲਵੰਤ ਸਿੰਘ ਫੋਨ 98761-56964
੧੬.	ਸੀਰੋਵਾਲ ਪੰਜਾਬੀ ਸੱਥ ਕੰਧਾਲਾ ਜ਼ਟਾਂ-ਹੁਸ਼ਿਆਰਪੁਰ	ਡਾ. ਅਰਮਨਪ੍ਰੀਤ ਸਿੰਘ ਮੋ: 98722-31840
੧੭.	ਡਾ. ਗੰਡਾ ਸਿੰਘ ਯਾਦਗਾਰੀ ਪੰਜਾਬੀ ਸੱਥ - ਹਰਿਆਣਾ ਭੁੰਗਾ ਕੰਧਾਲਾ ਜ਼ਟਾਂ-ਹੁਸ਼ਿਆਰਪੁਰ	ਸ. ਉੱਕਾਰ ਸਿੰਘ ਧਾਮੀ ਫੋਨ 94648-58833
੧੮.	ਕਾਲੀ ਵੇਈਂ ਪੰਜਾਬੀ ਸੱਥ ਸੁਲਤਾਨਪੁਰ ਲੋਧੀ	ਸ. ਰਵਿੰਦਰ ਸਿੰਘ ਰੌਕੀ ਫੋਨ 9855306070
੧੯.	ਛੱਕ ਪੰਜਾਬੀ ਸੱਥ ਨਵਾਂਸ਼ਹਿਰ	ਸ. ਰੁਹੁਪਿੰਦਰ ਰੂਪ ਸਿੰਘ ਸੰਧੂ ਫੋਨ 9463363786
੨੦.	ਦੁਆਬਾ ਪੰਜਾਬੀ ਸੱਥ ਉੜਾਪੜ-ਨਵਾਂ ਸ਼ਹਿਰ	ਡਾ. ਕੁਲਵੰਤ ਕੌਰ ਫੋਨ 98156-20515
੨੧.	ਪੰਜਾਬੀ ਸੱਥ ਮਜੀਠਾ ਅੰਮ੍ਰਿਤਸਰ	ਮਾਸਟਰ ਗੁਰਮੇਲ ਸਿੰਘ ਸ਼ਾਮ ਨਗਰ ਫੋਨ 95014-35241
੨੨.	ਪੰਜਾਬੀ ਸੱਥ ਰਾਜਪੁਰਾ ਪਟਿਆਲਾ	ਮਨਜੀਤ ਸਿੰਘ ਰਾਜਪੁਰਾ ਫੋਨ 97802-79640
੨੩.	ਪੰਜਾਬੀ ਸੱਥ ਜੰਡਵਾਲਾ ਭੀਮੇ ਸ਼ਾਹ-ਫਾਜ਼ਿਲਕਾ	ਦਰਸ਼ਨ ਲਾਲ ਕੰਬੋਜ (ਬਿੱਟੂ ਲਹਿਰੀ) ਫੋਨ 94639-19501
੨੪.	ਪੰਜਾਬੀ ਸੱਥ ਗੁਮਟਾਲਾ ਅੰਮ੍ਰਿਤਸਰ	ਸ਼੍ਰੀ ਮਰਕਸਪਾਲ ਗੁਮਟਾਲਾ ਫੋਨ 9872070182
੨੫.	ਬਿਸਤ ਦੋਆਬ ਪੰਜਾਬੀ ਸੱਥ ਜਲੰਧਰ	ਸ. ਇੰਦਰਜੀਤ ਸਿੰਘ ਘੁੰਗਰਾਲੀ ਫੋਨ 94653-30101
੨੬.	ਪੰਜਾਬੀ ਸੱਥ ਰਣਜੀਂਹ ਖੁਰਦ ਨਿਹਾਲ ਸਿੰਘ ਵਾਲਾ-ਮੋਗਾ	ਬੀਬਾ ਚਰਨਜੀਤ ਕੌਰ ਧਾਲੀਵਾਲ ਫੋਨ 98783-60837

੨੯.	ਬਾਗੜੀ ਪੰਜਾਬੀ ਸੱਥ-ਕਰੀਵਾਲਾ ਸਿਰਸਾ-ਹਰਿਆਣਾ	ਡਾ. ਕਸ਼ਮੀਰ ਸਿੰਘ ਹਾਂਡਾ ਫੋਨ 094168-06206
੩੦.	ਹਰਿਆਣੀ ਪੰਜਾਬੀ ਸੱਥ ਅੰਬਾਲਾ ਸ਼ਹਿਰ-ਹਰਿਆਣਾ।	ਸ. ਗੁਰਚਰਨ ਸਿੰਘ ਜੋਗੀ ਫੋਨ 094162-79634
੩੧.	ਨੌਜ਼ਾਨ ਪੰਜਾਬੀ ਸੱਥ ਚੰਡੀਗੜ੍ਹ	ਸ. ਜਗਤਾਰ ਸਿੰਘ ਦਿਉਲ ਫੋਨ 9914908751
੩੨.	ਪੰਜਾਬੀ ਸੱਥ ਬੱਲ ਜ਼ਿਲ੍ਹਾ ਜਲੰਧਰ	ਮਾਸਟਰ ਲਹਿੰਬਰ ਰਾਮ ਵਿਰਦੀ ਫੋਨ 94646-36384
੩੩.	ਲੁਪੈਹਾਣਾ ਪੰਜਾਬੀ ਸੱਥ ਲੁਧਿਆਣਾ	ਮਿੱਡਰਸੈਨ ਮੀਤ ਫੋਨ 98550-91777
੩੪.	ਪੰਜਾਬੀ ਸੱਥ ਦਿੱਲੀ ਰੋਹਨੀ-ਦਿੱਲੀ	ਡਾ. ਚਰਨਜੀਤ ਸਿੰਘ ਫੋਨ 09811116003
੩੫.	ਰਾਵੀ ਪੰਜਾਬੀ ਸੱਥ ਕਠੂਆ, ਜੰਮੂ ਕਸ਼ਮੀਰ	ਡਾ. ਜਸਪਾਲ ਸਿੰਘ ਧੂਤ/ ਸ. ਮਨੋਹਰ ਸਿੰਘ ਫੋਨ 09469010001
੩੬.	ਹਿਮਾਚਲੀ ਪੰਜਾਬੀ ਸੱਥ ਮੰਡੀ-ਹਿਮਾਚਲ ਪ੍ਰਦੇਸ਼	ਸ. ਸਾਧਾ ਸਿੰਘ ਫੋਨ 098162-22684
੩੭.	ਪੰਜਾਬੀ ਸੱਥ ਜੰਮੂ ਜੰਮੂ-ਕਸ਼ਮੀਰ	ਸ. ਕਰਨ ਸਿੰਘ ਸੋਚੀ ਫੋਨ 09419300653
੩੮.	ਵਿਰਾਸਤੀ ਪੰਜਾਬੀ ਸੱਥ ਸਰਹੰਦ-ਫਤਹਿਗੜ੍ਹ ਸਾਹਿਬ	ਡਾ. ਹਰਪ੍ਰੀਤ ਸਿੰਘ ਪ੍ਰੀਤ ਫੋਨ 98156-27976
੩੯.	ਲਹਿੰਦਾ ਪੰਜਾਬੀ ਸੱਥ-ਜੜ੍ਹਾਂਵਾਲਾ ਫੈਸਲਾਬਾਦ-ਪਾਕਿਸਤਾਨ	ਡਾ. ਤਾਹਿਰ ਮਹਿਮਦ ਫੋਨ +92-03007607883
੪੦.	ਬਾਬਾ ਬੁੱਲ੍ਹੇ ਸ਼ਾਹ ਪੰਜਾਬੀ ਸੱਥ ਚੂਨੀਆਂ-ਕਸੂਰ-ਪਾਕਿਸਤਾਨ	ਚੌਧਰੀ ਦਿਲ ਮੁੰਮਦ ਫੋਨ +92-3464-436401
੪੧.	ਪੰਜਾਬੀ ਬਾਲ ਸੱਥ ਲਾਹੌਰ-ਪੰਜਾਬ ਪਾਕਿਸਤਾਨ	ਮੁੰਮਦ ਅਸਰਵ ਸੁਹੇਲ 0300-4224210
੪੨.	ਪੰਜਾਬੀ ਸੱਥ-ਸਿਆਲਕੋਟ ਲਹਿੰਦਾ ਪੰਜਾਬ ਪਾਕਿਸਤਾਨ	ਜਨਾਬ ਅਹਿਸਨ ਬਾਜਵਾ ਫੋਨ +92345-6362362
੪੩.	ਯੂਰਪੀ ਪੰਜਾਬੀ ਸੱਥ ਵਾਲਸਾਲ-ਯੂ.ਕੇ.	ਸ. ਮੋਤਾ ਸਿੰਘ ਸਰਾਏ ਫੋਨ +44-785-075-0109

੪੨.	ਕੈਨੇਡੀਅਨ ਪੰਜਾਬੀ ਸੱਥ ਟੋਰੰਟੋ-ਐਨਟੈਰੀਓ	ਸ. ਪਰਮਜੀਤ ਸਿੰਘ ਸੰਧੂ ਫੋਨ +1-995-814-9909
੪੩.	ਪੰਜਾਬੀ ਸੱਥ ਸਰ੍ਹੀ ਵੈਨਕੂਵਰ ਬੀ.ਸੀ.-ਕਿਨੋਡਾ	ਸ. ਹਰਭਜਨ ਸਿੰਘ ਅਠਵਾਲ ਫੋਨ +1-778-882-2437
੪੪.	ਪੰਜਾਬੀ ਸੱਥ ਕੈਲੀਫੋਰਨੀਆ ਅਮਰੀਕਾ	ਬੀਬੀ ਰਾਜਵੀਰ ਕੌਰ ਢੀਂਡਸਾ ਫੋਨ +15105667883
੪੫.	ਪੰਜਾਬੀ ਸੱਥ ਜਰਮਨੀ ਫੈਰਡਨ ਐਲਰ-ਜਰਮਨੀ	ਮੋਤਾ ਸਿੰਘ ਸਰਾਏ ਫੋਨ +44-7850750109
੪੬.	ਪੰਜਾਬੀ ਸੱਥ ਸਿਡਨੀ ਆਸਟ੍ਰੇਲੀਆ	ਗਿਆਨੀ ਸੰਤੋਖ ਸਿੰਘ ਫੋਨ +612-9675-7050
੪੭.	ਪੰਜਾਬੀ ਸੱਥ ਬ੍ਰਿਸ਼ੇਨ ਆਸਟ੍ਰੇਲੀਆ	ਸ. ਦਲਬੀਰ ਸਿੰਘ ਸੁਮਨ ਫੋਨ +61-433-681-429
੪੮.	ਪੰਜਾਬੀ ਸੱਥ ਪਰਥ ਆਸਟ੍ਰੇਲੀਆ	ਸ. ਹਰਲਾਲ ਸਿੰਘ ਬੈਸ਼ ਫੋਨ +61431024501
੪੯.	ਪੰਜਾਬੀ ਸੱਥ ਇੰਡੀਆਨਾ ਪੋਲਿਸ (ਇੰਡੀਆਨਾ ਅਮਰੀਕਾ)	ਤਰਨਦੀਪ ਸਿੰਘ ਟਿਵਾਣਾ ਫੋਨ +1-5103703689
੫੦.	ਬ੍ਰਿਟਿਸ਼ ਕੋਲੰਬੀਆ ਪੰਜਾਬੀ ਸੱਥ ਕਿਨੋਡਾ	ਅਨੰਤ ਸਿੰਘ ਮਰਾੜ੍ਹ ਫੋਨ +1(604)7817213
੫੧.	ਪੰਜਾਬੀ ਸੱਥ ਮੈਲਬੋਰਨ ਅਸਟਰੇਲੀਆ	ਕੁਲਜੀਤ ਕੌਰ ਗਜ਼ਲ ਫੋਨ +61-431872235
੫੨.	ਪੰਜਾਬੀ ਸੱਥ ਕੁਵੈਤ	ਲਸ਼ਕਰੀ ਰਾਮ ਜੱਥੂ ਫੋਨ +965-65039167
